

UNIVERSAL
LIBRARY

OU_184297

UNIVERSAL
LIBRARY

OUP—391—29-4-72—10,000.

OSMANIA UNIVERSITY LIBRARY

Call No. M923.2
B57S Accession No. M557

Author

मुस्कटे वि. भ.

Title

सदाशिवराव भाऊ

This book should be returned on or before the date last marked below.

सदाशिवरावभाऊ

लेखक

वि. भ. भुस्कुटे

किंमत ४ रुपये

२१ डिसेंबर १९४५

[या पुस्तकासंबंधीचे पहिल्या आवृत्तीचे सर्व हक्क ' ऐतिहासिक ग्रंथ-प्रकाशन-समिति, बेळगांव ' द्विने आपलेकडे राखून ठेविले आहेत.]

न. वि. सरदेशपांडे, यांनी आदर्श मुद्रणालय, ३९५/५ सदाशिव, पुणे २ येथे छापले व दि डेक्कन पब्लिशर्स लिमिटेड, २७ बुधवार पेठ, पुणे २ यांचेकरितां सेक्रेटरी, ज. श्री. वाघ, यांनी प्रसिद्ध केले.

हृदयाची
कालवाकालव करून सोडणाऱ्या
श्रीमंत सौ. पार्वतीबाईंच्या
पवित्र स्मृतीस

ऐतिहासिक ग्रंथ प्रकाशन समिति-बेळगांव

ही समिति स्थापन होऊन सुमारे दीड वर्ष होत आले. या समितीचे पहिले दोन ग्रंथ “नारायणराव पेशवे यांचा खून की आत्महत्या!” व “तोतयाचें बंड” (श्री पां.गो.रानडे कृत) हे ता. ३१-८-१९४४ रोजी प्रसिद्ध झाले. त्यानंतर कै. श्रीमंत राघोबादादा पेशवे ऊर्फ राघोभरारी यांच्या, बेळगांवीं पहिल्यानेच साजरी केलेल्या, पुण्यतिथीच्या दिवशी म्हणजे ता. २१-१२-१९४५ रोजी आणखी कांहीं ऐतिहासिक ग्रंथ प्रसिद्ध करण्याची कामगिरी या समितीने आपले शिरावर घेतली व निरनिराळ्या इतिहासतज्ञ लेखकांकडून खालील पांच पुस्तके लिहवून घेण्यांत आलीं तीं:-

- १ राघोभरारी यांचें चरित्र लेखक श्री. स. रं. मुंठणकर बी. ए. एल. एल. बी.
- २ सदाशिवराव भाऊ पेशवे यांचे चरित्र, लेखक-श्री. वि. म. भुस्कुटे.
- ३ सखाराम हरी गुप्ते यांचें चरित्र—लेखक य. रा. गुप्ते, बी. ए. एम्. आर. ए. एस्. (लंडन).
- ४ त्र्यंबक सूर्याजी यांचें चरित्र—लेखक बा. स. कुलकर्णी.
- ५ जुठे तोतये (म्हणजे सदाशिवरावभाऊ पेशवे व जनकोजी शिंदे यांना पेशवे दरबारनें ते खरे असतां तोतये कसे टरविले हा इतिहास) लेखक-वि. स. वाकसकर.

सध्यांच्या परिस्थितींत असे ऐतिहासिक ग्रंथ प्रसिद्ध करणें अत्यंत अवघड होतें. परंतु या समितीला बेळगांवच्या दानशूर श्रीमंत रंगुबाई साहेब जाधव (केसर-इ-हिंद) यांनीं पांच हजार रुपयांची उदार देणगी दिल्यामुळे या समितीस या ग्रंथांच्या प्रकाशनाचे काम सुलभ झालें. त्या बद्दल ही समिति त्यांची अत्यंत आभारी आहे.

त्याचप्रमाणें सदर ग्रंथांच्या लेखकांनीं, मुद्रकांनीं व प्रकाशकांनीं या नाबर्तीत समितीस जें सहाय्य केलें त्याबद्दल ही समिति त्यांची आभारी आहे.

या वरील यांच पुस्तकांच्या आधारासंबंधी अगर त्यांतील मते व अनुमानें या संबंधी आणि त्या पुस्तकांच्या पुरस्कृत्यांच्या मतांसंबंधी ते ते लेखक व ते ते पुरस्कर्ते सर्वस्वी जबाबदार आहेत. ऐतिहासिक ग्रंथ प्रकाशन समिति बेळगांव हिचेवर लेखकांच्या मतमतांतरांसंबंधी कोणतीच जबाबदारी नाही.

बेळगांव
ता. १५-१२-१९४५

चिटणीस
ऐ. प्र. प्र. समिति बेळगांव

ऐतिहासिक ग्रंथ प्रकाशन समिति बेळगांव हिनें प्रसिद्ध केलेले ग्रंथ.

ग्रंथाचें नांव	लेखक	किंमत रु. आ. पै.
१. नारायणराव पेशवे यांचा खून कीं आत्महत्या ? भाग २	श्री. पां. गो. रानडे	१४-०-०
२. तोतयाचे वंड	श्री. पां. गो. रानडे	१-४-०
३. राघो भरारी यांचें चरित्र	श्री. स. रं. सुंठणकर बी. ए. एल. एल. बी.	३-०-०
४. सदाशिव भाऊ पेशवे यांचें चरित्र	श्री. वि. म. मुस्कटे	४-०-०
५. सखाराम हरी गुप्ते यांचें चरित्र	श्री. य. रा. गुप्ते, बी. ए. एम. आर. ए. एस्. (लंडन)	३-०-०
६. त्र्यंबक सूर्याजी प्रभू यांचें चरित्र	श्री. बा. स. कुलकर्णी	१-०-०
७. जुळे तोतये	श्री. वि. स. वाकसकर	४-०-०

मिळण्याचा पत्ता:—

चिटणीस,

ऐतिहासिक ग्रंथ प्रकाशन समिति

१२२७ कोनवाळ गल्ली बेळगांव.

प्रस्तावना

हिंदुपतपातशाहीचें ध्येय सतत डोळ्यांपुढें ठेवून त्याकरितां लढणारे जे थोडे पुरुष मराठेशाहींत होऊन गेले त्यांत पहिले बाजीराव व चिमार्जी आपा यांचे खालोखाल सदाशिवरावभाऊंची गणना केली पाहिजे. हें ध्येय पूर्णपणें साध्य करावयाचें असल्यास मराठेशाहींतल्या सर्व शक्तींची अभेद्य एकजूट झाली पाहिजे व मध्यवर्ती सत्ता सर्वाधिकारानें युक्त, बलिष्ठ व केंद्रीभूत झाली पाहिजे व तिच्या एकसूत्री नेतृत्वाखालीं मराठेशाहीची चढाईची मुखगिरी चालली पाहिजे, हें धोरण सदाशिवरावभाऊंनें निखालसपणें जाणलें होतें. पण दुर्दैवाची गोष्ट ही कीं, सदाशिवरावभाऊंच्या या व्यापक राजकारणचातुर्याला मिळावा तसा वाव मिळाला नाहीं.

मुख्यतः या कारणामुळेच सदाशिवरावभाऊंचें चरित्र लिहिण्यास मी प्रवृत्त झालों. बाळाजी बाजीरावाला पेशवाईचीं वलें मिळालीं त्या वेळीं भाऊ थोडा लहान होता. पण शाहू छत्रपतीनें त्याच्या नेहमींच्या रिवाजाप्रमाणें त्याला दुय्यम पेशवाईचीं वलें दिलीं होतीं. पुढें तीन चार वर्षांनीं भाऊ कारभारास योग्य झाला असतां हि 'भाऊला सातान्याहून नेऊन त्याला आपल्या कारभारांत कां घेत नाहीं' अशी शाहूनें पृच्छा केली. त्या वेळीं नाइलाजास्तव नानासाहेबानें त्यास पुण्यास आणलें. पण त्याला प्रत्यक्ष कारभारांत घेतलें नाहीं. 'दोन्ही वेळीं पंगतींत जेवांव व दसरीं स्वस्थ बसून रहावें' अशी त्याची स्थिति करून सोडली. भाऊच्या कुचंबणेला येथून सुरुवात झाली तरी भाऊ आपल्या कर्तव्यगारीनें पुढें आला व त्यानें नानासाहेबाला आपल्याला कारभारांत घेण्याला भागच पाडलें व तेव्हांपासून नानासाहेबाच्या कारकीर्दीतील पेशवाईचा कारभार म्हणजे नानासाहेब व भाऊसाहेब या दोघांचा कारभार झाला.

पानिपतची मोहिम तर भाऊनें स्वतःच्या हिंमतीवर चालवली. पण त्यापूर्वींच्या कर्नाटकाच्या स्वान्या, निजामचा बंदोबस्त, रामराजाचें प्रकरण,

ताराबाईंचे डवंपेंच, सातारा व कोल्हापुर या दोन्ही गाद्या एकत्र करण्याचा प्रयत्न, पेशव्याला न जुमानतां स्वतंत्र होऊं पहाणाऱ्या शिंदे-होळकरांसारख्या सरदारांच्या कारभारावर देखरेख ठेवून त्यांना वठणीवर आणणें या सर्व बाबतींत भाऊचा कधीं अप्रत्यक्ष तर कधीं प्रत्यक्ष हात होता. नानासाहेबांच्या कारकीर्दींत ज्या अनेक घडामोडी झाल्या त्यांचा इतिहास म्हणजेच सदाशिव-रावभाऊचें चरित्र होय.

कर्नाटकांतील छोट्या मोठ्या नवाबांना निकालांत काढून व निजामाची सत्ता नष्ट करून दक्षिण मोकळी करायची, दिल्लीच्या बादशाही सत्तेची सूत्रे हातीं ध्यावयाचीं व त्यानंतर परदेशाहून आलेल्या इंग्रज फ्रेंचांचा समाचार ध्यायचा व मराठ्यांची सार्वभौम सत्ता हिंदुस्थानांत प्रस्थापित करून हिंदुस्थानला 'अखंड हिंदुस्थान' बनवायचें ही भाऊसाहेबांच्या कारभारांतील मुख्य योजना होती व हिंदुस्थानांत सर्वत्र पसरलेल्या मराठे सरदारांच्या मोकळापणाला आळा घालून त्यांना सर्वाधिकारी सत्तेच्या एका सूत्रांत गोवायचें हें भाऊसाहेबांच्या कारभाराचें धोरण होतें.

पहिल्या बाजीरावानें आपला दुय्यम पेशवा चिमाजी आप्पा यास त्याच्या कारभारांत पूर्ण मोकळीक दिली होती. तशीच मोकळीक नानासाहेबानें भाऊस द्यावयास पाहिजे होती. पण भाऊवंदकीच्या भावनेला बळी पडून या सत्ताविभागणीस नानासाहेब तयार नव्हता. यामुळें भाऊच्या या उदात्त व कर्तृत्वशाली धोरणाला मदत करण्याऐवजीं त्यानें अडथळाच आणला. तथापि भाऊनें नामोहरम न होतां आपलें धोरण मोठ्या चातुर्यानें व कर्तबगारीनें तसेंच चालू ठेवलें. यामुळेंच प्रथम उदगीरच्या मोहिमेचीं व नंतर पानिपतच्या मोहिमेचीं सर्व सूत्रे नानासाहेबाला भाऊच्याच हातीं द्यावीं लागलीं. पण यापूर्वींच योग्य वेळीं उत्तरेकडील मोहिमांचें काम उदगीरच्या मोहिमेप्रमाणें भाऊसाहेबांच्याच हातीं देण्यांत आलें असतें तर पानिपतची मोहिमसुद्धां उद्भवली नसती. भाऊच्या योजनेप्रमाणें व धोरणाप्रमाणें मराठेशाहीच्या सर्वाधिकारी सार्वभौमत्वाखालीं हिंदुस्थानांतील सर्व परक्या शत्रूंचा निःपात होऊन 'अखंड हिंदुस्थान' निर्माण झाला असता. या एकतंत्री सरंजामशाहींतून इतिहासक्रमानुसार जगांतील इतर देशांप्रमाणें

हिंदुस्थानांतही भांडवलशाहीला वाव मिळाला असता व त्यांतूनच हिंदुस्थानला समाजवादी बनविण्याचें काम इतिहासानें केलें असतें.

पानिपतची मोहिम ही भाऊच्या कर्तबगारीचें परमोच्च शिखर होय. या मोहिमेंत परस्परांशीं वैरभावानें व मध्यवर्ति सत्तेशीं बेगुमानपणें वागणारे, सरदार एकत्र आणण्याचें व त्यांना राजी ठेवून त्यांना एकसूत्रांत गोवण्याचें कठिण कामही सदाशिवरावभाऊनें केलें व ही मोहिमही अगदीं शेवटपर्यंत यशस्वी रीतीनें चालविली. जय आणि पराजय हे कोणाच्या हातचे नसतात. या पराजयानें मराठ्यांची सत्ता एकदम ढासळली नाहीं, तरी मराठ्यांच्या सार्वभौम सत्तेला धक्का बसला, हिंदुस्थानचे तुकडे तुकडे करणाऱ्या व त्याच्या गुलामीला कारणीभूत झालेल्या सर्व देशी परदेशी सत्ता कायम राहिल्या व हिंदुस्थान अर्धसंरजामी व अर्धसाम्राज्यवादी बनून अनेक नवीन व दुःसाध्य असे सवाल निर्माण झाले.

पानिपतच्या मोहिमेनंतर भाऊ प्रकट झाला. त्या वेळींही त्याला पेशवाईतील योग्य स्थान प्राप्त झालें असतें तर मराठेशाहीचा झपाट्यानें झालेला अघःपात त्यानें थांबविला असता. पण या प्रसंगींही पेशवे घराण्यांत ब्रीकाळलेली भाऊवंदकी व कारभारी मंडळीच्या मनांत निर्माण झालेला सत्ताभिलाष त्यांच्या आडवा आला व त्याच्या शोचनीय अंताबरोबर मराठेशाहीचाही शोचनीय अंत झाला.

याप्रमाणें मराठेशाहीतील अत्यंत थोर व कर्तबगार पण भाऊवंदकीला व सत्ताभिलाषाला ब्रळी पडलेल्या पुरुषाचें हें शोकपर्यवसायी चरित्र आहे.

हें चरित्र मुख्यतः सरदेसाईकृत मराठी रियासतीवर आधारलेलें आहे. त्यांतून दिलेल्या हकिगतीवरून व ऐतिहासिक आधारावरूनच हें चरित्र मी तयार केलें आहे. सरदेसाईकृत रियासती म्हणजे अद्ययावत् उपलब्ध साधनांचा संकलनग्रंथच होत. इतिहासवाचनाची आवड असलेल्या मराठी वाचकांनीं श्री. सरदेसाई यांचे आभारच मानले पाहिजेत. या रियासतीशिवाय पेशवे दत्तर, पुरंदरे दत्तर, हिंगणे-दत्तर व नातूकृत महादजी शिंद्यांचें चरित्र वगैरेंचे जे आधार मी घेतले आहेत ते पुरवणीवजा आहेत. तसेंच श्री. पांडुरंग

गोपाळ रानडे यांनी अनेक ऐतिहासिक ग्रंथांच्या व कागदपत्रांच्या आधारे लिहिलेले 'खून की आत्महत्या' या पुस्तकाचाही मी आधार घेतला आहे. अर्थात् या चरित्रांत नवीन असें काहीं नाही. पण जें काहीं नवीन आहे तें एवढेंच की, ज्या पुरुषाच्या कर्तबगारीकडे इतिहासांत दुर्लक्ष झाले आहे व गतानुगतिक न्यायानें त्याच्या कर्तृत्वाकडे जी डोळेझांक करण्यांत आली आहे, पानिपतच्या अपयशाचें खापर त्याच्या मार्थी मारून मराठेशाहीच्या इतिहासांत त्याला जें गौणस्थान दिलें गेलें आहे त्याचा निरास मुख्यतः सरदेसाईकृत मराठे रिधासतीसारख्या संकलित ऐतिहासिक आधारग्रंथांत अगदीं जे उघड उघड पुरावे सांपडले त्यावरूनच मी अगदीं निर्धास्तपणें केला आहे. विशेषतः "भाऊसाहेब, खरे" प्रकट झाल्यानंतर अट्टाहासानें त्याला तोतया ठरविण्याचा जो निंघ व राष्ट्रघातकी प्रयत्न झाला—राजसत्ता काय करूं शकत नाहीं!—तोच समज इतिहासांतही रूढ झाला, त्याचाही निरास आज उपलब्ध असलेल्या ऐतिहासिक साधनांवरूनच मी केला आहे.

एकदा ऐतिहासिक गैरसमज एकदां रूढ झाला म्हणजे त्याच्याविरुद्ध इतिहासांत तेथेंच पुरावे असतांनाही त्याकडे दुर्लक्ष होते व ज्या ऐतिहासिक थोर पुरुषांसंबंधानें आदर वाटावयास पाहिजे त्या ठिकाणीं समाजाच्या मनांत विपरीत भावना निर्माण होतात, सत्याकडे दुर्लक्ष होऊन असत्याचें स्तोम माजतें. कोणाही ऐतिहासिक व्यक्तीची मला निंदा करावयाची नाही. पण खरें काय आहे याचा विचार व्हावा व चारित्र्यसंपन्न, शूर, कर्तबगार, ध्येयनिष्ठ सदाशिवराव भाऊसंबंधानें असलेले गैरसमज दूर होऊन महाराष्ट्रातील आबालवृद्धांनी त्याचें चरित्र वाचावें या उद्देशानेंच केवळ मी हें चरित्र लिहिलें असून हा उद्देश माझ्या या प्रयत्नानें अंशतः जरी सफल झाला तरी मला धन्यता वाटेल.

पुणे,
ता. १८ जून. १९४६ }

वि. म. भुस्कुटे

प्रकाशकाचे चार शब्द



हर प्रकारचे वाङ्मयास प्रसिद्धि देणें हा ' दि डेकन पब्लिशर्स, लिमिटेड,' या संस्थेचा एक प्रधान उद्देश आहे. बेळगांवचे ऐतिहासिक ग्रन्थ-प्रकाशन-समिती'ने ' सदाशिवरावभाऊ ' हें त्यांचें पुस्तक आमचेकडे प्रकाशनाकरितां त्यांचे उत्साही व इतिहासज्ञ चिटणीस श्री. पां. गो. रानडे यांचे शिफारशीवरून दिलें याबद्दल आम्ही त्यांचे फार आभारी आहों. पुस्तकाचे लेखक श्री. वि. म. भुस्कुटे हे माहाष्ट्रांतील एक मेहनती व अभ्यासू असे प्रसिद्ध कार्यकर्ते आहेत. त्यांच्या या पुस्तकाच्या प्रकाशनाचा योग आमचेमार्फत येत आहे याबद्दलहि आम्हास संतोष वाटत आहे. बेळगांवची ' समीति ' व श्री. वि. म. भुस्कुटे तसेंच ज्यांचेकरितां पुस्तक लिहिण्यांत आले ती अखिल महाराष्ट्रांतील जनता आमच्या या सेवेचें चोज करून आमचे प्रकाशनाचे एकंदर कार्यास सक्रिय सहानुभूति देईल अशी आशा आम्ही बाळगीत आहों. ईश्वरकृपेनें ती सफल होईल असा आम्हांस भरंवसा आहे. पुस्तकाचे गुणावगुणासंबंधीं निर्णय ठरविणें हें वाचकांचें काम आहे. पुस्तक संशोधनपूर्वक व मेहनत घेऊन लिहिण्यांत आलें आहे व ' सदाशिवराव भाऊ ' यांचे चरित्रासंबंधीं जी बाजू जनतेपुढें यावयास पाहिजे ती मांडण्याचा योग्य प्रयत्न झाला आहे यांत शंका नाही.


ज. श्री. वाघ,

प्रकाशकाकरितां

अनुक्रम

प्रकरण					पृष्ठ
१	बालपण	१
२	कर्नाटक	२६
३	रामराजा	४३
४	निजाम	८३
५	पानिपत पूर्वार्ध	११४
६	पानिपत उत्तरार्ध	१६१
७	भाऊसाहेब 'खरे'	२२६

बालपण



मराठेशाहीच्या वैभवाचे ते दिवस होते. शिवाजी महाराजांची कारकीर्द हा मराठेशाहीचा उदयाचा काल अशी कल्पना केली तर पहिल्या बाजीरावाची कारकीर्द म्हणजे मराठेशाहीरूपी सूर्याचा ऐन मध्यान्हीचा काल असे म्हणता येईल. मराठेशाहीरूपी सूर्याचे उदयतेज शिवाजी, मध्यान्हीचा प्रतापरवि बाजीराव आणि नाना फडनीस व महादजी शिंदे हे या सूर्याची अस्तप्रभा असे रियासतकारांनी अगदी यथार्थ म्हटले आहे. १४

बाळाजी विश्वनाथ पेशवे २ एप्रिल १७२० रोजी वारले. त्यानंतर पंधराच दिवसांनी बाजीरावास शाहूकडून पेशवाईची वस्त्रे मिळाली. मसूर मुक्कामी हा समारंभ झाला. याच वेळी शाहूने आणखी एक 'लहानसा समारंभ केला. बाजीरावाचा भाऊ चिमणाजी बळाळ यास 'पंडित' असा किताब दिला व त्यास सरदारी व सरंजामही दिला. चिमाजी या वेळी अवघा दहा बारा वर्षांचा होता. पुढे दोन चार वर्षांनी शाहूने आपल्या रिवाजाप्रमाणे चिमाजीस पेशव्याचा कारभारी 'दुय्यम पेशवा' बनविले. पेशवा मुखंगिरीवर गेला म्हणजे राजधानीत राहून त्याचा कारभार चालविण्याची ही व्यवस्था होती. शिवाय पेशवा अगदी अनियंत्रित होऊ नये, असेही या व्यवस्थेच्या मुळाशी शाहूचे धोरण होते.

शाहूने बाजीरावास पेशवाईची वस्त्रे दिली ही गोष्ट शाहूच्या कित्येक सरदारांस पसंत पडली नाही. त्यांनी शाहूभोवती थोडीशी कटकट केली. पण त्याने ती जुमानली नाही. शाहूला माणसाची पारख चांगली होती. त्याने पेशवाईकरता भट घरणे पसंत केले थावरून त्याच्या ठिकाणाच्या या अलौकिक गुणाची प्रचीति येते.

‘बाळाजी विश्वनाथ हा आबाजी पुरंदर्यापार्शी असलेला एक ब्राह्मण कारकून. त्यास घोड्यावर बसतां येत नव्हतें. आबाजीच्या वशिल्यानें शाहूनें त्यास पदवीस चढविलें ’ या प्रवादांत कांहींच अर्थ नाहीं. मत्सर-बुद्धीचे हे प्रवाद आहेत. बाळाजी विश्वनाथ भट यांचें घराणें प्रथमपासून एक कर्तबगार घराणें म्हणून महाराष्ट्रांत त्यावेळीं प्रसिद्ध होतें. कोंकणांतील श्रीवर्धन परगण्याची देशमुखी भट घराण्याकडे होती म्हणून या घराण्यांतील पुरुषांस देसाई किंवा देशमुख म्हणत असत. त्या वेळच्या कागदपत्रांतून बाळाजी विश्वनाथाच्या कर्तबगारीसंबंधाचे अनेक उल्लेख आढळतात. देशमुख मामले दंडाराजपुरी, व अधिकारी श्रीवर्धन, सभासद, सर सुभेदार प्रांत पुणे व दौलताबाद, मुख्य देशाधिकारी व लेखक महालनिहाय, मुतालिक, पंत सचिव व सेनाकर्ते हे त्याच्या नांवांच्या मागचे किताब बाळाजी विश्वनाथानें कोणकोणतीं जबाबदारीचीं कामें केलीं, पेशवाई मिळण्यापूर्वीं कोणकोणत्या प्रांतांत तो होता व राज्यकारभाराची त्याला कशी माहिती व अनुभव होता हें सांगण्यास पुरेसे आहेत.

मराठी राज्य बुडविण्याकरतां औरंगजेब मोठ्या सैन्यानिशीं दक्षिणेंत आला. त्याच्या या प्रचंड फौजेची छावणी भीमेच्या कांठीं वरींच वर्षें होती. संभाजीच्या वधानंतर व रायगडच्या पाडावानंतर संभाजीची बायको येसूबाई व मुलगा शाहू यांना कैद करून त्यानें आपल्या छावणींत ठेवले होते. त्यावेळीं अनेक प्रकारें बाळाजी शाहूच्या व येसूबाईच्या उपयोगी पडला, यामुळें शाहूचा व त्याचा जुनाच परिचय होता. बाळाजी व पुरंदरे हे दोघे मिळोन जाधवराव सेनापति याजकडील मामलती मक्त्यानें करीत असत, हजार पांचशें स्वार ते आपल्या बरोबर बाळगीत. घनाजी जाधवाचे सरजाम व वतनें ठिकठिकाणीं होती. त्यांचा वसूल करून देण्याचें काम बाळाजीनें कैक वर्षें केलें. वसूल, निवाडे, बंदोबस्त, सावकारी वगैरे ज्याची जशी पडतील तशीं कामें सरसुभेदार करीत असत. हीं सर्व कामें बाळाजी मोठ्या दक्षतेनें करी. बाळाजीस मोगली राज्यांतील व्यवहार स्वराज्याप्रमाणेंच माहित होते. १७०८ मध्ये बाळाजी अमात्याचा मुतालिक होता. ताराबाईनेंही त्याला रांगण्याच्या मुकामी याच कामाकरत नैमलें होते. राजारामाच्या वेळेपासून रामचंद्र नीळकंठ, घनाजी जाधव

ताराबाई, शाहू इत्यादी तत्कालीन मंडळींच्या तो चांगला परिचयाचा असून व्यवहारदक्ष म्हणून त्याची ख्याति होती.

“ श्री उमाकांतपदाभोजमनाप्तसमुद्भतेः ।

बाळाजी विश्वनाथस्य मुद्रा विजयतेतराम् ॥ ”

अशी बाळाजीची मुद्रा १७०२ व १७०३ च्या सालांच्या कागदावर आढळून येते. मॉगलांच्या कैदेतून शाहू दक्षिणेत आला. आपला राज्यावरला हक्क प्रस्थापित करण्याकरतां शाहूला ताराबाईच्या लोकांशी दोन हात करावे लागले. त्या वेळीं धनाजी जाधवासारख्या शूर व कर्तबगार पुरुषाला शाहूच्या बाजूला वळाविण्याचें काम बाळाजीनें केलें. शाहूचा पक्ष मजबूत करण्याच्या कामीं खंडो बल्लाळास त्यानें चांगली मदत केली. त्या वेळच्या अनेक साह्यकर्त्यांपैकीं बाळाजी विश्वनाथ हाच कर्तबगार, अनुभवी व राजनिष्ठ असा सेवक शाहूस दिसला. प्रतिपक्षांशीं झालेल्या या झटापटींत बाळाजीचें एकनिष्ठ वर्तन वेळोवेळीं शाहूच्या प्रत्ययास आलें. दक्षिणेत स्थिरस्थावर होण्यास शाहूस पांच वर्षे लागलीं. या इतक्या दिवसांत अनेक प्रसंगीं कसून परिक्षा घेतल्यानंतरच शाहूनें बाळाजी विश्वनाथास पेशवाईचीं वस्त्रे दिलीं व आबाजी पुरंदरे यास बाळाजीचा आपल्यातर्फे मुतालिक नेमले. बाळाजीस याप्रमाणें मुख्य प्रधानकीचीं वस्त्रे मिळालेलीं पाहून *कर्ता ब्राह्मण पेशवाईस योग्य' असे घन्यतेचे उद्गार खंडो बल्लाळांनें काढले.

शाहूनें पेशवाई देऊन बाळाजीवर जो हा विश्वास टाकला त्याचें सार्थकही बाळाजीनें करून दाखविलें. दमाजी योरातांसारख्या घरच्या शत्रूंचें पुरें पारिपत्य करून शाहूचें आसन त्यानें प्रथम दृढ केलें व मराठे सरदाराना स्वैर संचारास पाहिजे तेवढें क्षेत्र तोडून देऊन सर्वांनीं स्वराज्याच्या व हिंदुपदपातशाहीच्या हितास जपावें, हें कारभाराचें तत्त्व प्रस्थापित केलें. बाळाजीचें हें धोरण शाहूला पूर्णपणें संमत होतें. घरांतलीं भांडणें थांबवायचीं असलीं तर उत्तरेकडे हिंदुस्थानांत आपली कर्तबगारी दाखवावी व स्वराज्याचा विस्तार करावा हें धोरण या तत्त्वाच्या मुळाशीं होतें. औरंगजेबाच्या मृत्यूनंतर मोडकळीस येत असलेली मोगल सलतनत आणखी कमजोर

* खंडोबल्लाळांचें चरित्र : इ. सं. मं. (य. रा. गुप्ते)

करावी व सर्व बाजूंनी तिची सत्ता आपल्या काबूत आणावी. या नव्या घोरणाचा पाया बाळाजी विश्वनाथाने आपल्या कारकीर्दीत रचला व त्याच्यावरच त्याच्या पुत्रपौत्रांनी व सरदारांनी हिंदूपदपातशाहीची भव्य इमारत रचली. बाहेरचा उद्योग यशस्वी झाल्यानेच घरचे शत्रू नाहींसे होतील असे बाजीरावाचेही मत होते.

दिल्लीच्या बादशहासंबंधाने शाहूच्या मनांत पूज्यभाव होता. मोगल सलतनत तो मातेच्या ठिकाणी मानी. या पातशाहीला धक्का न लागतां तिचा कारभार हातीं घ्यावा, असें घोरण शाहूनें पेशव्यांना आंखून दिलें होतें. पेशवाईचीं वस्त्रें मिळून बाळाजीनें आपला कारभार सुरू केला त्या वेळीं दिल्लींत सय्यद बंधूंचें प्रस्थ वाढत चाललें होतें. बादशहाला शह देण्याकरतां सय्यद बंधूंनीं दाक्षिणेंत प्रबल होत चाललेल्या मराठ्यांचें सहाय्य घेतलें. सय्यद बंधू दिल्लींत शिरजोर बनले होते. 'कर्तुमकर्तुं शक्ति' त्यांच्या हातीं होती. कोणालाही दिल्लीच्या गादीवर बसवावें, कोणालाही गादीवरून ओढावें, ठार करावें अशी आपली ताकद सय्यद बंधूंनीं दिल्लीच्या बादशाहांत वाढविली होती. आपली ही ताकद वाढविण्याकरतां मराठ्यां-सारख्या उदयोन्मुख राष्ट्रांची मदत त्यांना पाहिजेच होती. शाहूचें दिल्लीच्या बादशाहीवरील प्रेम दोघां सय्यद बंधूपैकीं हुसेन अल्लीस पूर्णपणें माहित होतें. सय्यद बंधूपैकीं कोणालाही स्वतः बादशहा व्हावयाचें नव्हतेंच. बादशाहीचीं सर्व सत्रें आपल्या हातीं राहिलीं पाहिजेत, या महत्वाकांक्षेनेच ते प्रेरित झाले होते. मोगल वंश कायम राखावयाचा, बादशाही तख्तावरील त्यांचा हक्क कायम राखावयाचा, मोगल सलतनत कायम राखावयाची, या बाबतींत मराठे व सय्यद बंधू एकमत होते. ही सलतनत कायम राखून तिच्या कारभाराचीं सत्रें मात्र आपल्या हातीं असावीं असें दोघांनाही वाटत होतें. अशा परिस्थितींत सय्यद बंधु मराठ्यांना या कारभारांत अंशभागी करण्यास तयार झाले आणि हा उद्देश सिद्धीस नेण्या-करतांच हुसेन अल्लीनें शाहू व बादशहा यांच्यांत तह घडवून आणला. मराठ्यांशीं गोडी करून बादशहास शह देण्याकरतांच हा तह मुकर करण्यांत आला होता, हें उघड आहे.

या तहाचीं कलमें पुढीलप्रमाणें होतीः— (१) शिवाजीच्या वेळचें स्वराज्य तमाम गडकोटसुद्धां शाहूचे ह्वालीं करावें. (२) अलीकडे मराठ्यांनीं जिंकलेले खानदेश, गोंडवण, वऱ्हाड, हैद्राबाद, कर्नाटक या भागांतले प्रदेश मोगलांनीं सोडून देऊन ते मराठ्यांच्या राज्यांत सामील करावे. (३) मोगलांच्या दक्षिणेकडील मुलखावर चौथाई व सरदेशमुखीचें हक्क मराठ्यांनीं वसूल करावे. या चौथाईच्या बदल्यांत आपली पंधरा हजार फौज मराठ्यांनीं बादशहाचे मदतीस ठेवावी. व सरदेशमुखीचे बदल्यांत मोगलांच्या मुलखांत मराठ्यांनीं चोऱ्या वगैरेचा बंदोबस्त करावा. (४) कोल्हापूरचे संभाजीस शाहूनें उपद्रव करूं नये. (५) मराठ्यांनीं दरसाल बादशहास १० लाख रुपये खंडणी द्यावी. (६) आणि शाहूची मातुश्री, कुटुंब, संभाजीचा दासीपुत्र मदनसिंग वगैरे दिल्लीस कवजांत आहेत. त्यांस सोडून स्वदेशीं पावतें करावें.

लक्षांत ठेवण्यासारखी गोष्ट ही कीं, शाहूच्या आज्ञेनें पेशव्यानें या तहाच्या अंमलबजावणीस सुरुवातही केली. कराराप्रमाणें खंडेराव दाभाडे यांच्या आधिपत्याखालीं मराठी फौज दिल्लीकडे जाण्यास निघाली व ती औरंगाबादेस पोचली. हुसेन अलीनें तहाची खबर बादशहास दिली. पण बादशहानें फर्मान देण्याचें नाकारलें. कराराप्रमाणें मराठ्यांची पंधरा हजार फौज दिल्लीस येऊं देणें, ही गोष्ट बादशहास व त्याच्या सल्लागारांस रुचली नाहीं. बादशाहीच्या संरक्षणाच्या निमित्तानें ही फौज दिल्लीस राहावयाची होती. पण ज्याचें लष्कर त्याची सत्ता. शाहू बादशहाच्या कितीही प्रेमांतला असला तरी त्याची मराठी फौज दिल्लीस येऊं देणें व तिला कायमचें राहू देणें हें बादशहाच्या जिवावावर आलें. करार झालेला होता, व तो सय्यद बंधूंच्या मार्फत झालेला होता, तेव्हां तो पुरा करून देण्याची जबाबदारी अर्थात् सय्यद बंधूंचे होती. बादशहानें व त्याच्या सल्लागारांनीं आतां आयत्या वेळीं कितीही कां कूं केली तरी हा करार बादशहाच्या गळीं उतरवावयाचा सय्यद बंधूंनीं निश्चय केला.

सय्यद बंधूंची व बादशहाची भेट २३ फेब्रुवारी १७१९ रोजीं बादशाही वाड्यांत झाली. वाड्याच्या हमरस्त्यावर मराठ्यांच्या फौजेची गर्दी होती. सय्यदांच्या फौजाही दिल्लींत जिकडे तिकडे पसरल्या होत्या. हा

गोंधळ दिल्लीत पांच सहा दिवस चालू होता. बादशहाचा सरदार महंमद अमीरखान याच्या लष्कराशी मराठ्यांच्या लष्कराचा सामना होऊन दोन हजार पर्यंत मराठे कापले गेले. कराराप्रमाणे बादशहा वागत नाही व आपल्यालाही प्रतिकार करतो, हे पाहून सय्यदांनी बादशहास कैदेत टाकले व त्याच्या जागी रफीउद्दराजत या नांवाच्या त्याच्याच घराण्यातील पुरुषास गादीवर बसविले. अशा रीतीने सय्यदांनी सर्व राज्यसूत्रे आपल्या हाती घेतली व मराठ्यांबरोबर केलेले करार पुरे करण्यास ते मोकळे झाले. हातांत सत्ता आल्यावर मराठ्यांशी झालेले करार त्यांनी धाब्यावर बसविण्यास कमी केले नसते. अशी बेइमानी करणे हा कारस्थानी लोकांच्या हातचा मळ असतो. पण सय्यद बंधूंना तसे करणे शक्य झाले नाही. मराठ्यांची मदत झुगारून सय्यद बंधूंचे चालण्याजोगे नव्हते हे एक व दुसरे म्हणजे बाळाजी विश्वनाथासारख्या कसलेल्या योद्ध्याशी तोंड देणे त्यांच्या आवाक्याबाहेरचे होते.

अशा परिस्थितीत सय्यदांनी साधा व सरळ मार्ग पत्करला. पूर्वी झालेले करार पुरे करून मराठे सरदारांस व फौजेस परत दक्षिणेस पाठविले. मदनसिंग व येसूबाई वगैरे बाया मंडळी बादशहाच्या कैदेत होती त्यांना मुक्त करून त्यांना बाळाजी विश्वनाथाचे स्वाधीन करण्यांत आले. चौथाई, सरदेशमुखी व स्वराज्याचे करार तर बादशाही सहीशिक्रयानिशी मराठ्यांचे हाती पडले.

बादशहाच्या फौजेची मराठ्यांच्या फौजेचे दोन हात झाले त्यांत जे मराठे व ब्राह्मण सरदार कापले गेले त्यांत संताजी भोसले व बाळाजीपंत भानू मृत्यू पावले. त्यांची भरपाई व फौजेचा खर्च म्हणून बरीचशी रक्कम बाळाजी विश्वनाथाने सय्यद बंधूंपासून घेतली. अशा रीतीने दिल्लीची ही पहिली मोहीम यशस्वी करून बाळाजी ४ जुलै १७१९ रोजी सातान्यास परत आला. मातुश्री येसूबाई व इतर शाहूची आप्त मंडळी त्याने दिल्लीहून आपल्या बरोबर आणली होती. मराठ्यांच्या इतिहासांतला हा दिवस सोन्याच्या अक्षरांनी लिहून ठेवण्यासारखा आहे. औरंगजेब मराठी राज्य कायमचे नेस्तनाबूद कराव म्हणून दक्षिणेत आला. मराठ्यांना बादशहाच्या या प्रचंड स्वारीपुढे कांही वेळ हार खावी लागली.

तरी गनीमी काव्यांत निष्णात असलेल्या मराठ्यांनी औरंगजेबालाही हे भाय धरणी ठाय करून सोडलें. १७०७ त औरंगजेब निराशेच्या अंधः-कारांत चांचपडत मरण पावला. त्याच्या मृत्यूनंतर शाही फौज परत जातांना शाहूला मुक्त करण्यांत आलें. शाहूनें दाक्षिणेंतच केवळ मराठी राज्याची जमवाजमव केली असे नव्हे, तर योग्य माणसें योग्य जागी नेमून मराठे-शाहीच्या स्वराज्यस्थापनेच्या धोरणाला नवीन वळण लावलें व खुद्द बादशहाच्या राजधानींत मराठी फौजेचा वचक बसवून हिंदुपदपातशाहीला पोषक असे करार केले व बादशहाकडून तशा प्रकारची सनदापत्रे मिळविळी. या सर्व कामगिरीचें श्रेय दुसऱ्या कोणास नसून बाळाजी विश्वनाथासच दिलें पाहिजे. चौथाई—सरदेशमुखी व स्वराज्याचा सनदा म्हणजे मराठे सरदारांना-उत्तरेतील आपली सत्ता पसरविण्याचे परवानेच होते व त्यांचा भरपूर फायदा पुढच्या कालांत मराठे सरदारांनी घेतला.

बाळाजी विश्वनाथ या स्वारीहून परत आला तो रिक्त हस्तानें व कर्ज वाढवून आला नाहीं तर त्यानें स्वारीचा सर्व खर्चवेच भागवून तीस लाख रुपये जामदारखान्यांत भरले. याप्रमाणें बाळाजी विश्वनाथाची पेशवाईची कारकीर्द सहा वर्षांचीच खरी पण ती अत्यंत कर्तबगारीची व मराठेशाहीच्या प्रसारास उत्तेजक अशी झाली. शाहूशी संबंध आल्यापासून बाळाजीनें जी कामगिरी केली तिचें वर्णन अगदीं थोडक्यांत करावयाचें असल्यास तें पुढीलप्रमाणें करतां येईल.* (१) कठिण प्रसंगी त्यानें शाहूस मदत केली. (२) महाराष्ट्रांना नवीन उद्योगाचें पराक्रमक्षेत्र दाखवून दिलें. (३) हिंदूपदपातशाहीचा पाया घातला. आणि (४) वसुलाची व्यवस्था ठरविली.

बाळाजी विश्वनाथ २ एप्रिल १७२० रोजी निधन पावला. शिवाजी-महाराजांप्रमाणें हा पुरुषही अकालीच वारला. मराठी साम्राज्याला एका-मागून एक कर्ते पुरुष लाभले. या पुरुषांनी आपल्यासारखे अनेक लोकही आपल्या साथीकरतां जमा केले. शौर्य गाजविण्यांत, कारस्थानें व राजकारणें चालविण्यांत चाणक्यालाही मार्गें टाकण्याइतकें चातुर्य त्यांनीं दर्शविलें. पण इतकें सगळें झालें तरी यमधर्मानें मात्र त्यांना कधींच साथ दिली नाहीं. क्षय, खून, विषप्रयोग, आत्महत्या वगैरे अनेक रूपांनीं तो मराठेशाहीच्या

कर्त्या पुरुषांच्या घराण्यांत शिरला व त्यानें हिंदुपदपातशाहीच्या आकांक्षांचा चक्क चुराडा उडविला.

विशेष हे कीं, या आधिदैविक व आधिभौतिक आपत्तींनाही मराठ्यांनीं तितक्याच नेटानें तोंड दिलें. बाळाजी विश्वनाथ वारल्याबरोबर बाजीरावानें पेशवाईची धुरा खांद्यावर घेतली व शिवाजी महाराजांनीं आंखलेलें व बाळाजी विश्वनाथानें पुरस्कारलेलें हिंदुपदपातशाही स्थापनेचें धोरण पुढें चालविलें. याकरतां बचावाच्या राजकारणापेक्षां चढाईचें राजकारणच त्यानें पसंत केलें. दिल्लीच्या दरवाजाला मराठी फौजा मिडवून व मोगल सलतनतीला भेदरून सोडणारें चढाईचें राजकारण बाळाजी विश्वनाथानें पुरस्कारिलें होतें. हेंच लढाऊ राजकारण बाजीरावानें मोठ्या सपाट्यानें पुढें चालविलें. आणि सुदैवाची गोष्ट ही कीं, दुय्यम पेशवा म्हणून त्याला जो भाऊ मिळाला, तोही खुद्द बाजीरावापेक्षां एक कांकणभर वरचढच मिळाला. दोघां भावांनीं दक्षिणेंत श्रीरंगपट्टणपासून उत्तरेत दिल्लीपर्यंत सर्व हिंदुस्थान हादरून सोडलें. बाजीरावाच्या या चढाईचा झपाटा इतका जबरदस्त होता कीं, त्याच्याकडे पाहून सातारा व पुण्यांतील सनातनवाद्यांचे व बुद्रुकांचे डोळे दिपून जात. 'हा प्रसंगीं आपणासही दगा देण्यास चुकणार नाही, यास मोकळा सोडणें घातक आहे, असें शाहू-जवळची प्रतिगामी वृत्तीची वृद्धमंडळी व आपमतलबी मंडळी त्याच्या मनांत भरवीत. फौजेच्या बळावर सर्वच सत्ता संपादन करून शाहू वगैरे सर्वांनाच तो घरीं बाजूला बसवील व सर्व हिंदुस्थानचा हा एकमेव बादशह! बनेल, असेंच या प्रतिगाम्यांना त्या वेळीं वाटत होतें.

पण खुद्द शाहू छत्रपतींना तसें कधींच वाटलें नाही. भट घराण्यांतील पुरुष कित्तीही शूर व कर्तबगार निघाले तरी छत्रपतींच्या गादीवरील त्यांची निष्ठा लवमात्रही कमी होणार नाही, अशी त्याची खात्री होती. बाजीरावाची दहशत सातारच्या वृद्ध व प्रतिगामी कर्पींना बसली होती त्याच-प्रमाणें दिल्लीच्या बादशहाजवळील सरदारांच्या अंगांतही बाजीरावाचे व चिमाजी अप्पाचे माळव्याकडील व हिंदुस्थानांतील पराक्रम पाहून कांपरें भरूं लागलें होतें. या दोघा बंधूंनीं माळवा प्रांतांत उडवलेली धामधूम पाहून आपल्या सरदारांस माळव्यांतून परत बोलवा, अशी विनंति बादशहातर्फे

महंमदखान बंगशानें शाहूकडे केली. त्या वेळीं 'आम्ही सर्व कार-
भाराची मुखत्यारी बाजीरावाकडे दिली आहे त्यांच्याशींच तुम्ही काय तें
बोला, असें शाहूनें त्यास कळविलें. शाहूला बाजीरावाच्या पराक्रमाबद्दल
केवढा अभिमान व त्याच्या एकनिष्ठतेबद्दल केवढा विश्वास वाटत होता !
शूर कर्त्या पुरुषाकडून कामागिरी अपेक्षित असल्यास त्याला अशीच कुल-
मुखत्यारी द्यावी लागते.

१७२० सालें बाजीरावाला पेशवाईचीं वस्त्रें मिळालीं. त्यानंतरच्या
पहिल्या दहा वर्षांत बाजीरावानें जी अत्यंत महत्त्वाची कामागिरी केली ती
म्हणजे निजामाची पूर्णपणें रग जिरवणें ही होय. निजामाशीं गोडीनें ध्यावें,
असें शाहूला नेहमीं वाटत असे. त्याला असें कां वाटत असे, हें सांगणें
कठिण आहे. पण शाहूच्या या मऊपणामुळें बाजीरावाला या निजामाच्या
बाबतीत चढाईचें धोरण स्वीकारणें, थोडेंसें कठिण गेलें. बाजीरावानें १७२६त
श्रीरंगपट्टणपर्यंत चढाई केली पण शाहूच्या या धोरणामुळें बाजीरावाला
कर्नाटकांत पाय रोवतां आला नाहीं.

दौद्रावादचा निजाम अत्यंत कवेबाज होता. दक्षिणेंतील आपला सुभा
म्हणजे हिंदूंचेंच राज्य आहे, असें तो सर्वांना भासवीत असे व शाहूच्या
प्रतिपक्षांशीं संगनमत करून आपली गादी सुरक्षित राखण्याच्या तो खट-
पटींत असे. निजामानें कोल्हापुरच्या संभाजीशीं संघान बांधलें व त्याला
सातारची गादी मिळवून देण्याची लालूच दाखविली आणि दोघांनीं मिळून
शाहूच्या राज्यावर चालून जाण्याचा बेत केला. निजामाचें हें कपट कारस्थान
शाहूच्या नजरेस आलें त्या वेळीं खुद्द त्यानेंच निजामाच्या बाबतींत असलेलें
मऊपणाचें धोरण सोडून निजामाचें पारिपत्य करण्याकरतां सर्व गडकऱ्यांनीं
सावध राहून आपापला बंदोबस्त राखण्याबद्दल तांतडांचे हुकूम सोडले.

संभाजी, निजाम व शाहूवर नाराज असलेले मराठे सरदार एकजुटीनें
सातार्यावर चालून आले. मराठी राज्यावरील हें एक मोठेंच संकट होतें.
पण त्या वेळीं धीर न सोडतां बाजीराव व चिमाजी या दोघां बंधूंनीं निजामावर
इतक्या शिताफीनें मोहीम उठविली कीं, निजामाला या दोघांच्या तडाक्यापुढें
पालखेड येथें हार खावी लागली. असल्या संकटप्रसंगीं पेशवे घराण्यांतील
या तरुण पोरानीं—कारण बाजीराव या वेळीं ऐन पंचविशींच्या भरांत होता आणि

चिमाजीचें वय तर अवघें सतरा वर्षांचें होतें—आपली बाजू संभाळलेली पाहून या घराण्याच्या कर्तव्यगारीवर शाहूचा कायमचा विश्वास बसला व या दोघां बंधूंच्या हालचालींच्या बाबतीत तर यापुढें तो मुळींच ढवळाढवळ करीनास झाला.

पालखेडच्या पराभवानंतर निजामानें मुंगी शेवगांव येथें पेशव्यांशीं तह केला. या तहांत मोगलांच्या सहा सुभ्यांवर मराठ्यांचे हक्क पूर्ववत् सुरळित चालावे व या हक्कास हरकत न यावी म्हणून ठिकठिकाणच्या तटबंदीच्या जागा मराठ्यांच्या हवाली कराव्या, या अटी निजामानें कबूल केल्या. संभाजीस पेशव्यांचे हवाली करावें, अशी एक अट या तहांत होती; पण ती त्यानें मान्य केली नाहीं व या बाबतीत शाहूनेंही फारसा आग्रह धरलेला दिसत नाहीं.

निजामाचें हें प्रकरण आटपल्यानंतर बाजीरावानें माळव्याच्या स्वारीकडे पुन्हां लक्ष घातलें. चिमाजीनें १७२६ त माळव्यांत धामधूम उडविली व लगेच त्यानें गुजराथेकडे आपला मोर्चा वळविला व सरबुलंदखानास जेरीस आणून त्याच्याकडून गुजराथ प्रांताच्या चौथाई सरदेशमुखीचे हक्क करार करून घेतले.

अशा धामधुमीच्या कालांतच म्हणजे १७३० आगस्टच्या पांचव्या तारखेस सदाशिवराव भाऊंचा जन्म झाला. चिमाजीची बायको रखमाबाई वरिल दिवशीं प्रसूत झाली, भाऊसारख्या पुत्ररत्नाला तिनें जन्म दिला. पण त्याचें कोडकौतुक करायला ती जगली नाहीं. सदाशिवराव २५ दिवसांचा असताच ती त्याला सोडून गेली. याप्रमाणें जन्मल्याबरोबर थोडक्याच दिवसांत मातृसुखाला व मातृप्रेमाला अंतरलेलें हें बाळ बाजीरावाची बायको काशीबाई इनेंच अर्थात् वाढविलें. त्यांतल्या त्यांत समाधानाची गोष्ट ही कीं, बाळाजी विश्वनाथाची बायको राधाबाई म्हणजे सदाशिवरावभाऊंचा आजी या वेळीं जिवंत होती व गृहकृत्यांत अत्यंत दक्ष असलेल्या या अनुभवी आजीच्या नजरेखालींच सदाशिवरावभाऊ वाढत होता.

भाऊसाहेबांच्या जन्मानंतर अवघ्या तीन वर्षांनीं रघुनाथरावांचा जन्म झाला (१ आगष्ट १७३४). बाजीरावाचा पहिला मुलगा बाळाजी बाजीराव ऊर्फ नानासाहेब याचा जन्म १२ डिसेंबर १७२१ रोजी झाला म्हणजे भाऊसाहेब जन्मले त्या वेळीं त्यांचें वय १० वर्षांचें होतें आणि

बाजीरावाचा तिसरा मुलगा जनार्दनपंत १७३३ साली जन्मला. याप्रमाणे पेशव्यांच्या घरांत बाजीरावाच्या कारकीर्दीत १०५ वर्षांचे अंतर असलेली ही मुलें लहानाची मोठी होत होती आणि या सर्वांवर बाळाजी विश्वनाथाची बायको राधाबाई—या सर्व मुलांची आजी—त्यांच्या जीवनाला वळण लावीत होती. यांपैकी नानासाहेबच काय तो थोडासा वयाने मोठा होता. पण त्याचेंही शिक्षण राधाबाईंच्या देखरेखीखालीच चालू होतें.

बाळाजी विश्वनाथाची बायको राधाबाई ही नेवऱ्याच्या बवे घराण्यातील होती. गृहकृत्यांत व बाहेरच्या व्यवहारांत अत्यंत हुशार म्हणून नांवाजलेली अशी ही स्त्री होती. पेशव्यांच्या घरांत सुनावर, मुलांवर व कुटुंबातील इतर मंडळींवरही तिची विशेष जरब होती. तिला लिहितां वाचतां चांगले येत होतें. पेशवा बाजीराव व त्याचा भाऊ चिमाजी हे तर नेहमीच स्वारीवर असत. त्यांच्या गैरहजेरींत पुण्यातील बहुतेक सर्व कारभार ही बाई भोठ्या दक्षतेने चालवी. अनेक सामाजिक व कौटुंबिक बाबतींत ती स्वतः मुखत्यारीने वागे.

या सामाजिक बाबतींत भटाभिक्षुकांचे स्तोम माजलेलें तिला बिलकुल खपत नसे. एकदां पटवर्धनांच्या घरांत काम करणारी एक बटिक महार जातीची आहे असें बाहेर आलें. भिक्षुकांना ही चांगलीच संधि सांपडली. पटवर्धनांचें संबंध घराणेचें घराणें बहिष्कृत करण्याचा त्यांनीं घाट घातला. त्या वेळीं या बाईंनीं स्वतः पुरस्कार घेऊन व पटवर्धनांना योग्य तें प्रायश्चित्त देवून त्यांना बहिष्कृत होऊं दिलें नाहीं. पूर्वीप्रमाणें जातींत घेतलें व भिक्षुकांचें व ब्राह्मणांचें कारस्थान हाणून पाडलें.

ही बाई काशीयात्रेला गेली त्यावेळीं महाराष्ट्रीय ब्राह्मण व इतर ब्राह्मण यांच्यांत भेदाभेद न करतां नारायण दीक्षितासारख्या पेशव्यांच्या गुरुस्थानीं असलेल्या त्या उपाध्यायाशींही तिनें निस्पृहपणाचें व निर्भीडपणाचें वर्तन केलें. या बाबतींत नारायण दीक्षित याचें खालील पत्र वाचनीय आहे. नारायण दीक्षितानें हें तक्रारपत्र बाजीराव बल्लाळ व चिमाजी अप्पा यांचेकडे पाठविलें आहे ! पत्र ता. २६।१२।१७३५ चें आहे.—

“मातुश्री राधाबाई कार्तिक शुद्ध द्वादशीस श्रीस आली. त्रयोदशीपासून तीर्थविधी आरंभला. तो सर्व करून पौष्य वद्य पंचमीस स्वार होऊन

गयेस गेली. येथे जो धर्म जाहाला तो पत्रीं लिहितां येत नाहीं. परस्पर लोक सांगतां कळों येईल. आम्हांस पुंशिले परन्तु नाहीं. पंचविंशतीसामध्ये तर उत्तम धर्म होता, लोकोत्तर कीर्त होती. परंतु ईश्वरास कर्तव्य तें जाहालें. महारष्ट्र ब्राह्मणास येक कपर्दीक कोणास पावली नाहीं व येक कराडी बायको महादाजी पंताची माय आली होती तिनें आपले ज्ञातीस सर्वांम दाहा दाहा रुपये दिले. वरकड सर्व ज्ञातीवर तीन तीन रुपये पावले, हे तुम्हास परस्पर कळेलच. यानंतर बाईंचा घर्मांमध्ये आपण मन घालून धर्म करवावा तर आपणास काशी सोडून देशास जावे लागेल. यास्तव आपण बोललो नाहीं. ”

ब्रह्मद्र स्वामींचें प्रस्थ बाजीरावाच्या कारकीर्दीत बरेंच माजलें होतें. राजघराण्यांतल्या व सरदार घराण्यांतल्या बऱ्याच स्त्रिया या स्वामीच्या भजनीं लागल्या होत्या व त्याच्याशीं संगनमत करून सावकारीही करीत होत्या. पण या भोळ्या व भावळ्या स्त्रियांच्या यादींत राधाबाईंचें नांव आढळत नाहीं आणि या बाईंच्या शिकवणीचा परिणाम म्हणूनच कीं काय सदाशिवराव भाऊंचें व नानासाहेबांचें या स्वामींशीं कर्धोच पटत नसे.

राधाबाई राजकीय बाबतींतही दूरवरचें घोरण आंखणारी दूरदर्शी बाई होती. काशीयात्रेला जातांना वाटेंत रजपुतांच्या मुलखांतून ती गेली. जयपुरास ती सवाई जयसिंगाची पाहुणी होती. त्यानें राधाबाईंचा पाहुणचार अत्यंत प्रेमानें व आदरानें केला. सवाई जयसिंगानें आगली मुलगी राधाबाईंच्या मांडीवर ठेविली. त्या वेळीं ही मुलगी आपली झाली, असें बोलून दाखवून पेशवे घराण्यांतील कोणीही पुरुष जयपूरच्या राज्यास कधींही त्रास देणार नाहीं, उलट या राज्याचें संरक्षण करण्यासही तयार राहील, असें आश्वासन बाईनें सवाई जयसिंगास दिलें.

अशा या सर्वतोपरी कर्तृत्ववान, हुशार, राजकारणी, दूरदर्शी, वृद्ध व अनुभवी स्त्रीच्या शिक्षेखालीं भाऊसाहेब मोठा होत होता.

मुलांचें संगोपन, त्यांचें शिक्षण, पेशव्यांच्या घरांतील देवतांचे व त्या संबंधाचीं धर्मकृत्यें, दानधर्म, ब्राह्मणभोजनें, लग्नकार्यें इत्यादी सर्व व्यवहारांवर राधाबाईंची देखरेख होती व तिच्या आज्ञेबाहेर जाण्याची कोणाची प्राप्ता नव्हती. पर्वती मंदिराचीं कामें, इनामें, बाक्षिसें वगैरे बाबतींतही

बाजीराव आपल्या आईचा वारंवार सल्ला घेत असे. नानासाहेब, भाऊ-साहेब, रघुनाथराव, जनोबा या सर्वांना या आईचीच शिक्षा होती. नाना, भाऊ, रघुनाथ व जनोबा या सर्व मुलांना राजकारणाचे शिक्षण मिळावे, राज्यकारभाराचे अंग त्यांना प्रत्यक्ष अवगत व्हावे, म्हणून वर्षातून मधून मधून या सर्वांना आळीपाळीने साताऱ्यास शाहूपार्शी ठेवण्याचा प्रघात या आईनेच पाडला होता. या प्रघातामुळे पेशव्यांची ही हुशार मुले राज्यकारभारांत लहानपणापासूनच लक्ष घालू लागली. सातारा हे मराठेशाहीचे त्या वेळचे मुख्य केंद्र होते. सर्व राजकारणे या ठिकाणीच शिजत. यामुळे पेशव्यांच्या कारभाराला व धोरणाला अनुकूल कोण, प्रतिकूल कोण, कोणाचे कसे धोरण, कोणाचे कसे डावपेंच, याची खडानखडा माहिती या मुलांना साहजिकच होत होती. या परिस्थितीचा फायदा नानासाहेबाने व भाऊसाहेबाने अर्थातच घेतला.

मोडी बालबोध वाचन, हिशेब लिहिणे, संस्कृत भाषेचे अध्ययन, घोड्यावर बसणे, हे त्या वेळच्या शिक्षणाचे मुख्य विषय होते. आणि या शिक्षणाला वयाच्या पांच सहा वर्षांपासूनच सुरुवात होत होती. या शिक्षणक्रमांत सदाशिवराव भाऊ, रघुनाथराव व जनोबा यांचा कसा प्रवेश होत चालला होता, त्यांचे संस्कृतचे अध्ययन कितपत झाले होते, त्यांचा नित्यक्रम कसा होता व या मुलांना वडील माणसांची शिकवण कशी होती, हे नानासाहेबाने ९ जुलै १७४२ रोजी रघुनाथरावस लिहिलेल्या पुढील पत्रावरून चांगले समजून येते. नानासाहेबाचे वय या वेळी २१ वर्षांचे होते. पण ज्या अधिकारवाणीने नानासाहेबाने हे पत्र लिहिले आहे त्यावरून त्याच्याही शिक्षणाची कल्पना आल्यावांचून राहात नाही.

नानासाहेबाने रघुनाथरावास पत्र पाठविले (९ जुलै १७४२) त्यावेळी रघुनाथराव आठ वर्षांचा होता. भाऊचे वय त्या वेळी १२ वर्षांचे होते. हे पत्र म्हणजे त्या वेळच्या गृहशिक्षणाचा एक नमुना आहे.

“ चिरंजीव राजश्री रघुनाथ यासी प्रति बाळाजी बाजीराव प्रधान उपरि विशेष. येथून जाते समयी जें सुचले तें तुम्हास सांगितले आहे, त्याचे स्मरण निरंतर मनांत असू देत जाणे. रघुवंश, विदुर नीति, चाणक्य व जे तुम्हास येत असेल, त्याची नेमपूर्वक चिंतनिका करून थोडेबहुत शास्त्री

राजवळ नित्य म्हणत जाणें. विराटपर्वापासून पढें भारत रिकामपर्णी वाचीत जाणें. केवळ घोडी फेरावयाचे छंदास न लागणें, वजनी, कैली, बेरीज बराबर करावयाचा सराव बहुत करणें. चिरंजीव भाऊची मर्जी बहुत प्रकारें रक्षण करीत जाणें. जे आज्ञा करतलि तेंच काम करावे. बहुतकरून भाऊबरोबर जेवीत जाणें. घोडी वेगळी बांधीत न जाणे. क्षुद्र मनुष्याशी सहवास कोणे प्रकारेही न करणें. मातुश्री बाई (राधाबाई), ताई (काशीताई), अनुबाई याशी एक दो दिवशी अर्ध घटकाभर जाऊन बसत जाणें. शरीर प्रकृति नीट नाहीं यास्तव औषध कांहीं नेमेंकरून घेत जाणें. भाऊममागमें घोडी फिरावयास जात जाणें. सातारियास जर जावयाची आज्ञा केली तर चिमणगिरी गंगाधर भटास व भाऊ जवळ विनंती करून, बरोबर दिल्ले तर घेऊन जाणें. सातारियास गेल्यावर दोही बाईकडे विना बोलाविल्यावांचून गोविंदराव यांनी सांगितल्यावांचून न जाणें, कालानुरूप वयास उचित, योग्य वेष करीत असावे. देवपुजा थोडी परंतु एकांति न बोलतां करीत जाणें. इतकेंही नेमे करून करावे, आणि गर्व न करावा. निरंतर साधन वृत्तीनें वडिलांची आज्ञा प्रसन्नतेनें मानावी. सावध वर्तावे. सर्व जें मनें करून समजेल तें समजावें. वडिलांची मर्जी उत्तम असलिया पुसावे शिष्य धर्म असलिया फार उपयोग आहे. चिरंजीव जनार्दन बहुत कामही करून पढतात ते हर एक गोष्टींत अधिक जाहल्यास तुम्ही त्यास मान्य पुरुष कसे व्हाल ? विशेष काय लिहिणे. येथील वर्तमान तर उदेपुराजवळ पंचवीसा दिवसांत पावलो. श्रीकृपेनें मेहनत करून दिल्लीचे सुमारे जात आहों. जसें पुढील वर्तमान होईल तैसी योजना होईल. हे आशिर्वाद. *

नानासाहेबांनी रघुनाथरावास हें पत्र लिहिलें त्या वेळीं रघुनाथराव अवघा आठ वर्षांचा होता व भाऊसाहेब त्याच्याहून चार वर्षांनीं मोठा होता. रघुवंश, त्रिदुरनीति, चाणक्यनीति यांचे अध्ययनाचा व त्यांच्या चिंतनिकाचा या पत्रांत उल्लेख आहे. तसेंच विराटपर्वापासून पुढें भारत वाचण्याचा उपदेश केला आहे यावरून तत्कालीन सरदार घराण्यांतील मुलांना काणत्या प्रकारचें शिक्षण देण्यांत येत होतें, राजकारणांत व मुत्सद्दीगिरींत तीं तरवेज झाली पाहिजेत, इकडे वडील मंडळांचें कसें लक्ष होतें.

त्या प्रमाणेच भारत रामायणांतलि शूर पुरुषांचीं चरित्रें हीं मुलांच्या डोळ्यापुढें ठेवून त्यांच्या ठिकाणीं स्वधर्माभिमान व स्वसंस्कृतीचा अभिमान उत्पन्न व्हावा, शौर्यधैर्याचे गुण त्यांच्यांत वृद्धिंगत व्हावे, याची काळजीही घेण्यात येत होती हें समजण्यासारखें आहे. 'भाऊची मर्जी बहुत प्रकारें रक्षण करीत जाणें, जे आज्ञा देतील ते काम करावे, बहुतकरून भाऊबरोबरच जेवीत जाणें' या उल्लेखांवरून भाऊसाहेब त्या वेळच्या सर्व शिक्षणक्रमांत तरबेज झाला होता, इतकेंच नव्हे तर धाकट्या भावांनीं त्यांच्या आज्ञा मानाव्या, त्यांच्या वर्तनाचें अनुकरण करावें, इतकें त्यांचें आचरण शुद्ध होतें हेंही प्रत्ययास आल्यावांचून रहात नाहीं. भाऊसाहेबांची लहानपणची हुशारी पाहून नानासाहेबांची भाऊवरच विशेष मर्जी होती व या वयांत त्यांच्यावर जबाबदारीचीं कामेंही नानासाहेब टाकूं लागला होता.

भाऊसाहेबाचा जन्म पेशवाईच्या ऐन धामधुमीच्या कालांत झाला. तसेंच त्याच्या बालपणाचीं वर्षें हीं अशाच धामधुमीच्या घटनांनीं भरलेलीं होती. भाऊसाहेबांचे वडील चिमाजी हे दुय्यम पेशवे व बाजीरावाचा कारभार संभाळण्याकरतां त्यांची नेमणूक शाहूनें केलेली होती. पण आपला हा कारभार यशस्वी रीतीनें संभाळून चिमाजी अप्पा बाजीरावाच्या बरोबरीनें मराठी राज्याच्या म्हणजे हिंदुपदपातशाहीच्या वाढीच्या कार्मी भाग घेत होता. बाजीरावाच्या कारकीर्दीतील अशी कोणतीही मोहीम नाहीं कीं, ज्यांत चिमाजीनें भाग घेतला नाहीं किंवा बाजीरावानें काबीज केलेला मुख्य सुव्यवस्थित राखण्यासाठीं किंवा तेथील कारभाराची व्यवस्था करून देण्यासाठीं चिमाजी झटला नाहीं. पेशव्याच्या घराण्यांतील मुलांचें शिक्षण त्यांना थोडेंसं समजू लागतांच सुरू होत होतें. रघुनाथराव केवळ आठ वर्षांचा असतांना त्यानें कोणकोणत्या विषयांत प्रावीण्य संपादन केलें होतें, हें वर उद्धृत केलेल्या पत्रांवरून सहज समजण्यासारखें आहे. हें पत्र १७४२ सालचें आहे. भाऊसाहेब त्यावेळीं बारा वर्षांचे होते. म्हणजे बाजीरावाची ऐन धामधुमीची कारकीर्द त्याच्या बालमनावर अनेक प्रकारचे तेजस्वी संस्कार करीत चालली होती.

बाजीरावानें आज गुजराथवर स्वारी केली. उद्या तो माळव्यांत अवतरला व परवा त्यानें आपला मोर्चा दिल्लीकडे वळविला. दिल्लींत मिळविलेलें

बस पूर्णपणे पदरी पाडून घेण्याकरतां भोपाळपर्यंत त्यानें निजामाची ससेहोलपट केली व तेथें त्याचा पूर्ण पराभव करून दिल्लीच्या बादशहाशी केलेला करार पुरा करून घेतला. अशा या धामधुमीमध्ये भाऊसाहेबाच्या बाल मनावर परिणाम करणाऱ्या अत्यंत महत्त्वाच्या तीन घटना त्याच्या बालवयांत घडून आल्या. एक बाजीरावाची दिल्लीवरील मोहीम, दुसरी शाहू महाराजांची मिरजेवरील स्वारी व तिसरा व सर्वांत महत्त्वाचा प्रसंग म्हणजे चिमाजी अप्पाची वसईवरील मोहीम.

१७३५-३६ त बाजीरावानें हिंदुस्थानांत स्वान्या करण्यास आरंभ केला. बाजीराव या वेळीं नेहमींप्रमाणें पैशाच्या अडचणींत होता व ब्रह्मोद-स्वामीना या आपल्या आपत्तीसंबंधानें दीनवाणीनें तो पत्रावर पत्रें पाठवीत होता. पण हातीं घेतलेल्या मोहिमेंतील त्याचा आवेश मुळींच कमी झाला नव्हता. बाजीरावावरील कर्जाचा एकूण आंकडा साडेचार लाखांचा होता. त्यापैकीं तीन लक्ष रघुनाथ भट पटवर्धन यांचे व एक लक्ष पांच हजार ब्रह्मोद-स्वामीचे व छत्तीस हजार बाबूजी नाइकाचे. या कर्जास व्याजाचा दर दरमहा दरशेंकडा एक रुपयापासून अडीच रुपयांपर्यंत लावलेला आढळतो. बाजीरावानें निर्माण केलेले सरदार व त्यांचे रामचंद्रबाबा शेणोलीकरासारखे कारभारी गडगंज पैसा मिळवीत होते. पण बाजीरावाकडे पहावें तर तो सारखा कर्जांत बुडालेला असायचा. गुजराथ, कर्नाटक, कोंकण, माळवा, दिल्ली वगैरे प्रांतांवर बाजीराव व चिमाजी यांच्या मोहिमा चालू होत्या, या दोघा बंधूंना अपयश काय असतें, हें माहीतही नव्हतें. मोहिमा यशस्वी करायच्या, मुलुख ताब्यांत ध्यावयाचे, चौथार्ई सरदेशमुखी वसूलही करायची, पण स्वारीचा खर्च भागायचा नाही. पैशाची तंगी कायम राहायची कर्ज मिळवितां मिळवितां बाजीरावास नाकीं नव यावयाचे हें असें कां, याची चर्चा बाजीरावाच्या कारकीर्दीपासून पेशव्यांच्या घराण्यांत चालूं होती. कारभाराची व्यवस्था अशा पायावर रचली पाहिजे कीं, ज्यामुळें मध्यवर्ति सरकारला व त्यानें ठेवलेल्या खडथा फीजेला पैशाची कमतरता पडता कामा नये. या गोष्टी-मुळेंच पेशव्यांच्या सर्व मुलांपैकीं भाऊसाहेबांचें लक्ष हिशेबी कामाकडे जास्त वळलें. मल्हारराव होळकर, राणोजी शिंदे, पिलाजी जाधव, दाभाडे, पवार, नागपूरकर भोसले, गोविंदपंत बुंदेले, हिंगणे व अंताजी माणकेश्वर हे

सरदार अलोट पैसाभिळत्रितात व मध्यवर्ति सरकारचा खजिना रिकामा राहतो याचा सरळ अर्थ असा की, हे सरदार कराराप्रमाणे आपल्या वाटणीचा पैसा सरकारांत भरीत नाहीत. मुलुखगिरी तर केलीच पाहिजे पण त्याचबरोबर सरकारी हिशेबाचे दत्तर चोख ठेवून सरदारांकडलि येणे वसूल करण्याची योग्य व्यवस्थाही झाली पाहिजे, या विचारांनी भाऊसाहेबांच्या बालमनावर पगडा बसविला. व त्यामुळेच लेखणी व तरवार दोन्ही चालविण्यांत भाऊसाहेब वाकबगार झाला.

१७३७ त मजलावर मजला मारून बाजीराव दिल्लीकडे चाल करून गेला, फत्तेपुर सिक्री व दीग यांच्या दरम्यान मोंगल फौजांना झुकाव्या देऊन तो दिल्लीदरवाजापर्यंत जाऊन पोचला. मराठे दिल्लीवर चालून आले व आतां ते आंत घुसतात असे पाहून दिल्लीतील सर्व जनता घाबरून गेली व मोंगल राजधानीच्या रस्यांवर पळापळ सुरू झाली. बाजीरावाने मनावर घेतले असते तर त्याने यावेळी दिल्ली काबीजही केली असती, पण तसे न करता दिल्लीदरवाजाजवळ गेलेली आपली फौज मार्गे घेऊन दिल्लीपासून सात मैलावर त्याने आपल्या फौजेचा तळ दिला व दिल्लीच्या जनतेला व खुद्द बादशहाला निर्घास्त केले.

शिवछत्रपतींनी हिंदुपदपातशाहीच्या स्थापनेस आरंभ केला. शाहूने व बाळाजी विश्वनाथाने या ध्येयाचा पुरस्कार केला. प्रथम बाळाजी विश्वनाथ व त्यानंतर बाजीराव यानीं खुद्द दिल्लीवर आपल्या ढाला रोवल्या. बाळाजी विश्वनाथाला त्या वेळी दिल्ली काबीज करणे शक्य नव्हते. पण बाजीरावाला ते शक्य असूनही त्याने ती गोष्ट अमलांत आणली नाही. तेजस्वी परंपरेत वाढलेल्या व इतिहास व राजकारण कळू लागलेल्या भाऊच्या मनाला या गोष्टीचा अचंबा वाटणे साहजिक होते. बादशाही बुडवायची नाही म्हणजे अर्थातच दिल्ली आपल्या काबूत घ्यावयाची नाही, हे ओघानेच आले. बादशाही बुडवावयाची नाही पण तिच्या कारभाराची सूत्रे मात्र हातीं घ्यावयाची, या शाहूच्या धोरणाप्रमाणे बाजीरावाला वागावे लागले. हिंदुपदपातशाहीच्या स्थापनेचे व हिंदुस्थानभर तिची सत्ता पसरविण्याचे बाळकडू पाजलेल्या भाऊच्या बालमनाला इतके गुंतागुंतीचे राजकारण पटणे शक्य नव्हते. प्रसंग आला तर आपण दिल्ली काबीज केल्याशिवाय राहाणार

नाहीं, असेंच या वेळीं भाऊसाहेबांच्या मनानें ठरविलें असल्यास त्यांत कांहींच नवल नाहीं.

दिल्लीची ही मोहीम भोपाळ येथें निजामाचा पराभव झाल्यावरच खरीखुरी संपली व दुराईच्या तडांत माळवा व नर्मदा व चंबळा यांमधील मुळख, या दोहोंबद्दल बादशाहीची सनद मिळवून देण्याचे आणि मराठ्यांच्या खर्चाचे पन्नास लाख रुपये बादशहाकडून वसूल करून देण्याचें निजामानें कबूल केलें.

भोपाळच्या संग्रामांतील यशाचें श्रेय बऱ्याच अंशी चिमाजी अप्पास दिलें पाहिजे. उत्तरेच्या मार्गावर तापी नदीच्या कांठीं चिमाजी अप्पा बंदोबस्तानें ठासून बसला होता. औरंगाबादेहून निजामाकडे जाणाऱ्या फौजेस त्यानें अडवून ठेवलें व रघूजी भोसले व दामाडे सेनापति यांच्या हालचालींवर नजर ठेवून बाजीरावाचा पाठपुरावा केला म्हणूनच बाजीरावाला निर्धास्तपणें निजामास पालथें पाडतां आलें. कठिण प्रसंगांत साहसानें, धैर्यानें उडी घालणें, घोड्याला वेफाम उघळावयास लावून त्यावर स्वारी चढविणें, हे बाजीरावाच्या आंगचे गुण भोपाळच्या लढाईत निदर्शनास आले.

दिल्लीची मोहीम, भोपाळचा विजय व या दोन्ही प्रसंगां बापानें व चुलत्यानें केलेल्या पराक्रमाचीं वर्णनें वाचून भाऊसाहेबाचें बालमन थरारून गेलें असेल. भारताच्या युद्धपर्वीतील भीमार्जुनांच्या शौर्याच्या प्रसंगा पेशाही या पेशवे बंधूंच्या पराक्रमानें भाऊसारख्या पेशव्याच्या घराण्यांतील मुलांच्या बालमनाचा कबजा घेतला असल्यास त्यांत कांहींच नवल नव्हतें.

इकडे बाजीराव व चिमाजी दिल्लीच्या मोहिमेंत गुंतले होते तर याच कालांत म्हणजे १७३७ ते १७३९ या दोन वर्षांत खुद्द शाहूनें मिरजेवर स्वारी करून ती काबीज केली. शाहूची ही मोहीम बाह्यशाही थाटाची होती. गनीमी कावा करून शत्रूस जेरीस आणावयाचें व मुळखगिरी करावयाची हें आजपर्यंतचें मराठ्यांचें धोरण शाहूनें या स्वारींत अजीबात बाजूला ठेवलें व दिल्लीच्या बादशहाप्रमाणें आपल्यालाही अशा बादशाही स्वान्या करतां येतात हें दाखविण्याकरतांच कीं काय शाहूनें या मोहिमेला पुण्याहून अत्यंत थाटानें सुरुवात केली. ही मोहीम तब्बल दोन

वर्षे चालूं होती. या मोहिमेंत नानासाहेबाला शाहूनें बरोबर घेतलें होतें. भाऊसाहेब या स्वारींत होते याबद्दल कोठें पुरावा सांपडत नाही. तथापि या स्वारीचें जें वर्णन इतिहासांत नमूद आहे तें वाचण्यालायक असून बाल भाऊसाहेबाच्या शूर मनाला तें उद्दीपित करणारें होतें यांत शंकाच नाही.

शाहूची ही स्वारी त्याच्या ऐश्वर्याची निदर्शक आहे. शाहूनें लहानपणीं औरंगजेबाच्या स्वारीचा थाट पाहिला होता, पाहिल्या बाजीरावाच्या कारकीर्दींत मराठेशाहीच्या वैभवाचा कळस झाला. त्याच्या सरदारांस हिंदुस्थानांत सर्वत्र विजय मिळत गेले. या भाग्यशालित्वाचें निदर्शक म्हणून औरंगजेबा-प्रमाणें आपल्या चतुरंगदळासह थाटानें स्वारीचा समारंभ करावा असें शाहूच्या मनांत येणें स्वाभाविक आहे. लहानपणचे संस्कार संधी आली. की, बाहेर वाट काढूं पहातात त्यांतलाच हा प्रकार होता. शाहूच्या स्वारीचें वर्णन असेंच हृदयंगम असून हिंदुपदपातशाहीच्या अभिमानी मनाला उचंबळून सोडणारें आहे. या स्वारीचें वर्णन इतिहासकारांनीं पुढीलप्रमाणें केलें आहे. “कूच करणें तें दोन तीन कोसांचें करावें ऐसें केलें, आणि सुमूहूतें डेरे-दाखल झाले. पागा हजुरात सर्व तयारी करून उतरले. तोफखाना तयारी होऊन काढिला व सर्व सरदारांस आले तालूके व मसलतीचे बंदोबस्त राखून पांच, चार, दोन हजार फौजेनिशी ज्याचें त्याप्रमाणें बरोबर यावे असे नेमून दिल्याप्रमाणें उतरले. त्यास मिसलीस राहाण्याचे व मुख्य स्वारी चालण्याचे निर्वेध नेमून दिले. सेनाधुरंधर व सेनासाहेब सुभा भोसले यांस अघाडीस नेमले. प्रतिनिधी व मुख्य प्रधान अमात्य सचिव मंत्री यांचे उजवे बाजूस मिसल नेमले. पंडितराव सुमंत व न्याया-धिष यांस डावे बाजूस नेमून दिलें. चिटणीस, पोतनिस वगैरे कारकुन मंडळी जामदारखान्यालगत उजवे बाजूस नेमले. फडणीस व दत्तरकोटी वगैरे डावे बाजूस नेमले. सोयरे लोक मानकरी व फत्तेसिंग भोसले उजवे बाजूस नेमले. पिछाडीस सरलष्कर व त्याचे निसबतीचे सरंजामी हे नेमले. डेन्यापुढें व शागिर्द पेशा लोक वगैरे जिकडील तिकडे मिसली नेमुन दिल्या. सर्वांनीं स्वारींत आपापले मिसलींत चालावें, गलबला कांहीं एक होऊ नये. पातशाही स्वारींत महाराज होते त्याअन्वये सर्व मातबर मुत्सद्दी प्रधान व

सरदार यांनी अंबान्यात बसोन, सरकारचे पाठीमागे जनानखाना, त्यामागे चाळीस पन्नास अंबान्या चालाव्या. पुढे तोफखाना, त्यापुढे ढाला व निशाणें व त्यापार्शी गारद व करोळ व पागा चालावी. सर्वांपुढे विनिवाले सेना-धुरंदर यांनी चालावे. निशाणामागे अघाडीचे सरदार यांचे लोक चालावे. त्यामागे जिलीब नानाप्रकारचीं रणवाद्यें, त्यामागे जिलबीचे हत्ती, घोडे, रथ, सांडणी यांनी चालावे. त्यामागे नगारखाना, शहाजाने, त्यामागे वाजंत्री व घाडी व त्यामागे चोपदार भालदार चालावे. वाटेनें सके (पाणी शिंपणारे) व पखाला यांनी पुढे शिगकाव करीत असावा. या प्रमाणें दोन तीन कोस चालून डेरेपर्यंत कोरबंदीचे लोक म्हणजे सलामाचे स्वार यांचे मुजरे घेत जावे. याप्रमाणें मजला करून उंबरज मुक्कामी आले...श्रपितराव प्रतिनिधींनी आज्ञेप्रमाणें उदाजी चव्हाणावर जाऊन त्यास जरब दिली व चव्हाणास घेऊन महाराजापार्शी आले. दुसरे वर्षी तोफखाना व सामान देऊन, मिरजेचें ठाणें मोगलाकडे होतें तें ध्यावे म्हणोन त्यास रवाना केले. बाहिरोपंत पिंगळ्याचे चिरंजीव आबाजीराव पेशवाई काढली म्हणोन उद्विग्नता वागवीत होते, त्यांची परीक्षा पाहाणें म्हणोन संताजी डुबल यास बरोबर देऊन तीस हजार फौजेसहित रवाना केले. त्यांनीं जाऊन किल्ल्यास शह दिला. परंतु किल्ला लांबणीत व बांधणीत मजबूत इलाज न चाले. यामुळें प्रतिनिधींस आज्ञा केली कीं, उद्या हल्ला चढवून किल्ला ध्यावा. दुसरे दिवशीं जोराचा हल्ला केला. ईशान्येकडील बुरूज तोफा लावून ढळला. निशाण लावून किल्ला घेतला. शेषपन्नास मेले. पांच पन्नास जखमी झाले. तें जाऊन मोर्चेबंदी करून तोफा लावून मारगिरी केली. यावरून किल्ला तहास येऊन ता. ३ आक्टोबर स. १७३९ रोजीं दिला. यावरी महाराजांची स्वारी किल्ला पहाण्यास गेली. धूळगांवचा बाळोजी विन शिवाजी साळुंके ऊ. डुबल पटवर्धनांचे पदरीं होता, त्याजकडे मिरजेचें ठाणें देऊन किल्ल्याचा व प्रांताचा बंदोबस्त करवून स्वारी परत आली...दोन वर्षे छावणी उंबरजवर होती. त्यानंतर सुमारे एक वर्षे मिरजेवर होती. नंतर श्री चाफळी जाऊन श्रीचें दर्शन करून पूजा ब्राह्मण भोजन करून १७४० च्या फाल्गुनांत सातान्यास आले. शहरचे देवांच्या पूजा करावित्या. शहरांत गुढ्या उभ्या केल्या. रस्त्यांत सडे रांगोळ्य

घालून सर्व नगर आलंकृत केलें. सर्व लोक पुढें सामोरा नजरा घेऊन आले. रस्त्यांत घोरोघरीं स्त्रिया आरत्या घेऊन उभ्या राहिल्या. समारंभेंकरून वाड्यांत प्रवेश केला.”

वसईचा संग्राम तर अत्यंत स्फूर्तिदायक होता. या मोहिमेची तयारी चिमाजीनें आधीं दोन वर्षांपासून करून ठेवली होती. हा संग्राम १७३९, त संपला. मोहिमेला १७३७ च्या उन्हाळ्यांत सुरुवात झाली. दमणपासून ते दीवपर्यंत सर्व किनाऱ्यावरील व यांच्या मध्यभागीं असलेल्या निरनिराळ्या ठाण्यांवर फौजा ठेवून जेथें शत्रू असतील तथें त्यांचा नाश करण्याचा उद्योग चिमाजीनें सुरू केला होता. व सर्वोवर नजर ठेवीत तो ठिक-ठिकाणीं स्वतः फिरत होता. या मोहिमेंत कोणीही पळून जातां कामा नथे, आपापल्या जागीं कट्टन राहून शत्रूला तोंड दिलें पाहिजे, अशा सूचना बाजीरावही आपल्या सरदारांना देत होता. “ज्या ज्या वाटा पळून जाव-याच्या आहेत तेथें चौक्या बसवून पळतील त्यास धरून डोर्की मारणें सरदार प्यादा न म्हणणें, विना एकाद दुसरा अगर परदेशी कानडे मारत्या-शित्राय माणूस भय धरून वर्तणार नाही.” बाजीरावांनं रामचंद्र हरी पट-वर्धन यांस या सुमारास पाठविलेल्या पत्रांत वरील सूचना केल्या आहेत. यावरून हे दोघे भाऊ या संग्रामाचें काम किती व्यवस्थित रीतीनें चाल-वीत होते हें कळून येण्यासारखें आहे. वसईचा हा संग्राम शेवटचे तीन महिने तर अत्यंत जोरांत चालला, या संग्रामांत पेशव्यांनीं आपलें होंतें नव्हतें सर्व बल खर्ची घातलें. सुधारलेली युद्धसामुग्री व शस्त्रें वापरणाऱ्या एका युरोपीय राष्ट्राशीं हा झगडा चालू होता. शत्रूकडून तोफांचे घडाक्या-वर घडाके चालू असतां त्यांच्यावर चालून जाणें सामान्य माणसांचें काम नव्हतें. या संग्रामांत रामचंद्र हरी पटवर्धनांसारखे ब्राह्मण सरदार अत्यंत हिरीरीनें लढले. तोफांच्या सुटणाऱ्या फेरीला त्यांनीं जुमानलें नाही. किल्ल्याच्या दरवाज्यांत आपलें धड तरी पडलें पाहिजे इतक्या आवेशानें पेशव्यांच्या या सरदारांनीं हा संग्राम चालविला. या संग्रामाचो सर्व सूर्वे चिमाजीच्या हातीं होती. या संग्रामाच्या वेळीं इंग्रज पोर्तुगीजांना बार-गोळा पुरवीत होते ही गोष्ट चिमाजीस समजली त्या वेळीं त्याचा संताप अनावर झाला. पश्चिम किनाऱ्यावरील सर्व युरोपियनांची बसत चाललेली

गयेस गेली. येथें जो धर्म जाहाला तो पर्त्री लिहितां येत नाहीं. परस्पर लोक सांगतां कळों येईल. आम्हांस पुंशिले परन्तु नाहीं. पंचविसातीसामध्ये तर उत्तम धर्म होता, लोकोत्तर कीर्त होती. परंतु ईश्वरास कर्तव्य तें जाहालें. महारगू ब्राह्मणास येक कपर्दीक कोणास पावली नाहीं व येक कराडो बायको महादाजी पंताची माय आली होती तिनें आपले ज्ञातीस सर्वांस दाहा दाहा रुपये दिले. वरकड सर्व ज्ञातीवर तीन तीन रुपये पावले, हे तुम्हास परस्पर कळेलेच. यानंतर बाईचा धर्मांमध्ये आपण मन घालून धर्म करवावा तर आपणास काशी सोडून देशास जावे लागेल. यास्तव आपण बोललो नाहीं. ”

ब्रह्मद्र स्वामीचें प्रस्थ बाजीरावाच्या कारकीर्दीत बरेंच माजलें होतें. राजघराण्यांतल्या व सरदार घराण्यांतल्या बऱ्याच स्त्रिया या स्वामीच्या भजनीं लागल्या होत्या व त्यांच्याशीं संगनमत करून सावकारीही करीत होत्या. पण या भोळ्या व भावड्या स्त्रियांच्या यादीत राधाबाईचें नांव आढळत नाहीं आणि या बाईच्या शिकवणीचा परिणाम म्हणूनच कीं काय सदाशिवराव भाऊचें व नानासाहेबांचें या स्वामीशीं कधींच पटत नसे.

राधाबाई राजकीय बाबतींतही दूरवरचें धोरण आंखणारी दूरदर्शी बाई होती. काशीयात्रेला जातांना वाटेंत रजपुतांच्या मुलखांतून ती गेली. जयपुरास ती सवाई जयसिंगाची पाहुणी होती. त्यानें राधाबाईचा पाहुणचार अत्यंत प्रेमानें व आदरानें केला. सवाई जयसिंगानें आगली मुलगी राधाबाईच्या मांडीवर ठेविली. त्या वेळीं ही मुलगी आपली झाली, असें बोलून दाखवून पेशवे घराण्यांतील कोणीही पुरुष जयपूरच्या राज्यास कधींही त्रास देणार नाहीं, उलट या राज्याचें संरक्षण करण्यासही तयार राहिल, असें आश्वासन बाईनें सवाई जयसिंगास दिलें.

अशा या सर्वतोपरी कर्तृत्ववान, हुशार, राजकारणी, दूरदर्शी, वृद्ध व अनुभवी स्त्रिया शिकेखालीं भाऊसाहेब मोठा होत होता.

मुलांचें संगोपन, त्यांचें शिक्षण, पेशव्यांच्या घरांतील देवतार्चन व त्या संबंधाचीं धर्मकृत्यें, दानधर्म, ब्राह्मणभोजनें, लग्नकार्ये इत्यादी सर्व व्यवहारांवर राधाबाईची देखरेख होती व तिच्या आज्ञेबाहेर जाण्याची कोणाची प्राशा नव्हती. पर्वती मंदिराचीं कामें, इनामें, बाक्षिसें वगैरे बाबतींतही

बाजीराव आपल्या आईचा वारंवार सल्ला घेत असे. नानासाहेब, भाऊ-साहेब, रघुनाथराव, जनोबा या सर्वांना या आईचीच शिक्षा होती. नाना, भाऊ, रघुनाथ व जनोबा या सर्व मुलांना राजकारणाचें शिक्षण मिळावें, राज्यकारभाराचें अंग त्यांना प्रत्यक्ष अवगत व्हावें, म्हणून वर्षांतून मधून मधून या सर्वांना आळीपाळीने साताऱ्यास शाहूपार्शी ठेवण्याचा प्रघात या आईनेच पाडला होता. या प्रघातामुळें पेशव्यांची ही हुशार मुलें राज्यकारभारांत लहानपणापासूनच लक्ष घालूं लागलीं. सातारा हें मराठेशाहीचें त्या वेळचें मुख्य केंद्र होतें. सर्व राजकारणें या ठिकाणीच शिजत. यामुळें पेशव्यांच्या कारभाराला व धोरणाला अनुकूल कोण, प्रतिकूल कोण, कोणाचें कसे धोरण, कोणाचे कसे डावपेंच, याची खडानखडा माहिती या मुलांना साहजिकच होत होती. या परिस्थितीचा फायदा नानासाहेबानें व भाऊसाहेबानें अर्थातच घेतला.

मोडी बालबोध वाचन, हिशेब लिहिणें, संस्कृत भाषेचें अध्ययन, घोड्यावर बसणें, हे त्या वेळच्या शिक्षणाचे मुख्य विषय होते. आणि या शिक्षणाला वयाच्या पांच सहा वर्षांपासूनच सुरुवात होत होती. या शिक्षणक्रमांत सदाशिवराव भाऊ, रघुनाथराव व जनोबा यांचा कसा प्रवेश होत चालला होता, त्यांचें संस्कृतचें अध्ययन कितपत झालें होतें, त्यांचा नित्यक्रम कसा होता व या मुलांना वडील माणसांची शिकवण कशी होती, हें नानासाहेबानें ९ जुलै १७४२ रोजी रघुनाथरावस लिहिलेल्या पुढील पत्रावरून चांगलें समजून येतें. नानासाहेबाचें वय या वेळीं २१ वर्षांचें होतें. पण ज्या अधिकारवाणीनें नानासाहेबानें हें पत्र लिहिलें आहे त्यावरून त्याच्याही शिक्षणाची कल्पना आल्यावांचून राहात नाही.

नानासाहेबानें रघुनाथरावास पत्र पाठविलें (९ जुलै १७४२) त्यावेळीं रघुनाथराव आठ वर्षांचा होता. भाऊचें वय त्या वेळीं १२ वर्षांचें होतें. हें पत्र म्हणजे त्या वेळच्या गृहशिक्षणाचा एक नमुना आहे.

“ चिरंजीव राजश्री रघुनाथ यासी प्रति बाळाजी बाजीराव प्रधान उपरि विशेष. येथून जाते समयी जें सुचलें तें तुम्हास सांगितलें आहे, त्याचें स्मरण निरंतर मनांत असूं देत जाणे. रघुवंश, विदुर नीति, चाणक्य व जे तुम्हास येत असेल, त्याची नेमपूर्वक चिंतनिका करून थोडेंबहुत शास्त्री

राजवळ नित्य म्हणत जाणें. विराटपर्वापासून पढें भारत रिकामपर्णी वाचीत जाणें. केवळ घोडी फेरावयाचे छंदास न लागणें, वजनी, कैली, बेरीज बराबर करावयाचा सराव बहुत करणें. चिरंजीव भाऊची मर्जी बहुत प्रकारें रक्षण करीत जाणें. जे आज्ञा करतिल तेंच काम करावे. बहुतकरून भाऊबरोबर जेवीत जाणें. घोडी वेगळी बांधीत न जाणे. क्षुद्र मनुष्याशीं सहवास कोणे प्रकारेही न करणें. मातुश्री बाई (राधाबाई), ताई (काशीताई), अनुबाई याशी एक दो दिवशीं अर्घ घटकाभर जाऊन बसत जाणें. शरीर प्रकृति नीट नाहीं यास्तव औषध कांहीं नेमैंकरून घेत जाणें. भाऊममागमें घोडी फिरावयास जात जाणें. सातारियास जर जावयाची आज्ञा केली तर चिमणगिरी गंगाधर भटास व भाऊ जवळ विनंती करून, बरोबर दिल्ले तर घेऊन जाणें. सातारियास गेल्यावर दोही बाईकडे विना बोलाविल्यावांचून गोविंदराव यांनीं सांगितल्यावांचून न जाणें, कालानुरूप वयास उचित, योग्य वेष करीत असावे. देवपुजा थोडी परंतु एकांति न बोलतां करीत जाणें. इतकेंही नेमे करून करावे, आणि गर्व न करावा. निरंतर साधन वृत्तीनें वडिलांची आज्ञा प्रसन्नतेनें मानावी. सावध वर्तावे. सर्व जें मनें करून समजेल तें समजावें. वडिलांची मर्जी उत्तम असल्या पुसावे शिष्य धर्म असल्या फार उपयोग आहे. चिरंजीव जनार्दन बहुत कामही करून पढतात ते हर एक गोष्टींत अधिक जाहल्यास तुम्ही त्यास मान्य पुरुष कसे व्हाल ? विशेष काय लिहणे. येथील वर्तमान तर उदेपुराजवळ पंचवीसा दिवसांत पावलो. श्रीकृपेनें मेहनत करून दिल्लीचे सुमारे जात आहों. जसें पुढील वर्तमान होईल तैसी योजना होईल. हे आशिर्वाद. *

नानासाहेबांनीं रघुनाथरावास हें पत्र लिहिलें त्या वेळीं रघुनाथराव अवघा आठ वर्षांचा होता व भाऊसाहेब त्याच्याहून चार वर्षांनीं मोठा होता. रघुवंश, त्रिदुरनीति, चाणक्यनीति यांचे अध्ययनाचा व त्यांच्या चिंतनिकाचा या पत्रांत उल्लेख आहे. तसेंच विराटपर्वापासून पुढें भारत वाचण्याचा उपदेश केला आहे यावरून तत्कालीन सरदार घराण्यांतिल मुलांना काणत्या प्रकारचें शिक्षण देण्यांत येत होतें, राजकारणांत व मुत्सद्दीगिरींत तीं तरवेज झालीं पाहिजेत, इकडे वडील मंडळींचें कसें लक्ष होतें.

त्या प्रमाणेच भारत रामायणांतलि शूर पुरुषांचीं चरित्रें हीं मुलांच्या डोळ्यापुढें ठेवून त्यांच्या ठिकाणीं स्वधर्माभिमान व स्वसंस्कृतीचा अभिमान उत्पन्न व्हावा, शौर्यधैर्याचे गुण त्यांच्यांत वृद्धिंगत व्हावे, याची काळजीही घेण्यात येत होती हें समजण्यासारखें आहे. 'भाऊची मर्जी बहुत प्रकारें रक्षण करीत जाणें, जे आज्ञा देतील ते काम करावे, बहुतकरून भाऊबरोबरच जेवीत जाणें' या उल्लेखांवरून भाऊसाहेब त्या वेळच्या सर्व शिक्षणक्रमांत तरबेज झाला होता, इतकेंच नव्हे तर धाकट्या भावांनीं त्यांच्या आज्ञा मानाव्या, त्यांच्या वर्तनाचें अनुकरण करावें, इतकें त्यांचें आचरण शुद्ध होतें हेंही प्रत्ययास आल्यावांचून रहात नाहीं. भाऊसाहेबांची लहानपणची हुशारी पाहून नानासाहेबांचीं भाऊवरच विशेष मर्जी होती व या वयांत त्यांच्यावर जबाबदारीचीं कामेंही नानासाहेब टाकूं लागला होता.

भाऊसाहेबाचा जन्म पेशवाईच्या ऐन धामधुमीच्या कालांत झाला. तसेंच त्याच्या बालपणाचीं वर्षें हीं अशाच धामधुमीच्या घटनांनीं भरलेलीं होती. भाऊसाहेबांचे वडील चिमाजी हे दुय्यम पेशवे व बाजीरावाचा कारभार संभाळण्याकरतां त्यांची नेमणूक शाहूनें केलेली होती. पण आपला हा कारभार यशस्वी रीतीनें संभाळून चिमाजी अप्पा बाजीरावाच्या बरोबरीनें मराठी राज्याच्या म्हणजे हिंदुपदपातशाहीच्या वाढीच्या कार्मी भाग घेत होता. बाजीरावाच्या कारकीर्दीतील अशी कोणतीही मोहीम नाहीं कीं, ज्यांत चिमाजीनें भाग घेतला नाहीं किंवा बाजीरावानें काबीज केलेला मुख्य सुव्यवस्थित राखण्यासाठीं किंवा तेथील कारभाराची व्यवस्था करून देण्यासाठीं चिमाजी झटला नाहीं. पेशव्याच्या घराण्यांतील मुलांचें शिक्षण त्यांना थोडेंसं समजू लागतांच सुरू होत होतें. रघुनाथराव केवळ आठ वर्षांचा असतांना त्यानें कोणकोणत्या विषयांत प्रावीण्य संपादन केलें होतें, हें वर उद्धृत केलेल्या पत्रांवरून सहज समजण्यासारखें आहे. हें पत्र १७४२ सालचें आहे. भाऊसाहेब त्यावेळीं बारा वर्षांचे होते. म्हणजे बाजीरावाची ऐन धामधुमीची कारकीर्द त्याच्या बालमनावर अनेक प्रकारचे तेजस्वी संस्कार करीत चालली होती.

बाजीरावानें आज गुजराथवर स्वारी केली. उद्या तो माळव्यांत अवतरला व परवा त्यानें आपला मोर्चा दिल्लीकडे वळविला. दिल्लींत मिळविळें

यश पूर्णपणे पदरी पाडून धेण्याकरतां भोपाळपर्यंत त्यानें निजामाची ससेहोलपट केली व तेथें त्याचा पूर्ण पराभव करून दिल्लीच्या बादशहाशी केलेला करार पुरा करून घेतला. अशा या घामधुमीमध्ये भाऊसाहेबांच्या बाल मनावर परिणाम करणाऱ्या अत्यंत महत्त्वाच्या तीन घटना त्यांच्या बाल-वयांत घडून आल्या. एक बाजीरावाची दिल्लीवरील मोहीम, दुसरी शाहू महाराजांची मिरजेवरील स्वारी व तिसरा व सर्वांत महत्त्वाचा प्रसंग म्हणजे चिमाजी अप्पाची वसईवरील मोहीम.

१७३५-३६ त बाजीरावानें हिंदुस्थानांत स्वान्या करण्यास आरंभ केला. बाजीराव या वेळीं नेहमींप्रमाणें पैशाच्या अडचणीत होता व ब्रह्मेन्द्र-स्वामीना या आपल्या आपत्तीसंबंधानें दीनवाणीनें तो पत्रावर पत्रें पाठवीत होता. पण हातीं घेतलेल्या मोहिमेंतील त्याचा आवेश मुळींच कमी झाला नव्हता. बाजीरावावरील कर्जाचा एकूण आंकडा साडेचार लाखांचा होता. त्यापैकी तीन लक्ष रघुनाथ भट पटवर्धन याचें व एक लक्ष पांच हजार ब्रह्मेन्द्र-स्वामीचें व छत्तीस हजार बाबूजी नाइकाचें. या कर्जास व्याजाचा दर दर-महा दरशेंकडा एक रुपयापासून अडीच रुपयांपर्यंत लावलेला आढळतो. बाजीरावानें निर्माण केलेले सरदार व त्यांचे रामचंद्रबाबा शेणोलीकरासारखे कारभारी गडगंज पैसा मिळवीत होते. पण बाजीरावाकडे पहावें तर तो सारखा कर्जात बुडालेला असायचा. गुजराथ, कर्नाटक, कोंकण, माळवा, दिल्ली वगैरे प्रांतांवर बाजीराव व चिमाजी यांच्या मोहिमा चालू होत्या, या दोघा बंधूंना अपयश काय असतें, हें माहीतही नव्हतें. मोहिमा यशस्वी करायच्या, मुख्य ताब्यांत घ्यावयाचे, चौथाई सरदेशमुखी वसूलही करायची, पण स्वारीचा खर्च भागायचा नाही. पैशाची तंगी कायम राहायची कर्ज मिळवितां मिळवितां बाजीरावास नाकीं नव यावयाचे हें असें कां, याची चर्चा बाजीरावाच्या कारकीर्दीपासून पेशव्यांच्या घराण्यांत चालू होती. कारभाराची व्यवस्था अशा पायावर रचली पाहिजे कीं, ज्यामुळें मध्यवर्ति सरकारला व त्यानें ठेवलेल्या खडया फौजेला पैशाची कमतरता पडता कामा नये. या गोष्टी-मुळेंच पेशव्यांच्या सर्व मुलांपैकीं भाऊसाहेबांचें लक्ष हिशेबी कामाकडे जास्त वळलें. मल्हारराव होळकर, राणोजी शिंदे, पिलाजी जाधव, दामाडे, पवार, नागपूरकर भोसले, गोविंदपंत बुंदेले, हिंगणे व अंताजी माणकेश्वर हे

सरदार अलोट पैसा मिळवितात व मध्यवर्ति सरकारचा खजिना रिकामा राहतो याचा सरळ अर्थ असा की, हे सरदार कराराप्रमाणे आपल्या वाटणीचा पैसा सरकारांत भरीत नाहीत. मुलुखगिरी तर केलीच पाहिजे पण त्याचबरोबर सरकारी हिशेबाचें दत्तर चोख ठेवून सरदारांकडलि येणें वसूल करण्याची योग्य व्यवस्थाही झाली पाहिजे. या विचारांनीं भाऊसाहेबांच्या बालमनावर पगडा बसविला. व त्यामुळेच लेखणी व तरवार दोन्ही चालविण्यांत भाऊसाहेब वाकबगार झाला.

१७३७ त मजलावर मजला मारून बाजीराव दिल्लीकडे चाल करून गेला, फत्तेपुर सिक्की व दीग यांच्या दरम्यान मोंगल फौजांना झुकाड्या देऊन तो दिल्लीदरवाजापर्यंत जाऊन पोचला. मराठे दिल्लीवर चालून आले व आतां ते आंत घुसतात असें पाहून दिल्लीतील सर्व जनता घाबरून गेली व मोंगल राजधानीच्या रस्त्यांवर पळापळ सुरू झाली. बाजीरावानें मनावर घेतलें असतें तर त्यानें यावेळीं दिल्ली काबीजही केली असती. पण तसें न करता दिल्लीदरवाजाजवळ गेलेली आपली फौज मार्गे घेऊन दिल्ली-पासून सात मैलावर त्यानें आपल्या फौजेचा तळ दिला व दिल्लीच्या जनतेला व खुद्द बादशहाला निर्घास्त केलें.

शिवछत्रपतींनीं हिंदुपदपातशाहीच्या स्थापनेस आरंभ केला. शाहूनें व बाळाजी विश्वनाथानें या ध्येयाचा पुरस्कार केला. प्रथम बाळाजी विश्वनाथ व त्यानंतर बाजीराव यानीं खुद्द दिल्लीवर आपल्याढाला रोवल्या. बाळाजी विश्वनाथाला त्या वेळीं दिल्ली काबीज करणें शक्य नव्हतें. पण बाजीरावाला तें शक्य असूनही त्यानें ती गोष्ट अमलांत आणली नाही. तेजस्वी परंपरेंत वाढलेल्या व इतिहास व राजकारण कळूं लागलेल्या भाऊच्या मनाला या गोष्टीचा अचंबा वाटणें साहजिक होतें. बादशाही बुडवायची नाही म्हणजे अर्थातच दिल्ली आपल्या काबूत घ्यावयाची नाही, हें ओघानेंच आलें. बादशाही बुडवावयाची नाही पण तिच्या कारभाराचीं सूत्रें मात्र हातीं घ्यावयाचीं, या शाहूच्या धोरणाप्रमाणें बाजीरावाला वागावें लागलें. हिंदु-पदपातशाहीच्या स्थापनेचें व हिंदुस्थानभर तिची सत्ता पसरविण्याचें बाळकडू पाजलेल्या भाऊच्या बालमनाला इतकें गुंतागुंतीचें राजकारण पटणें शक्य नव्हतें. प्रसंग आला तर आपण दिल्ली काबीज केल्याशिवाय राहाणार

नाहीं, असेंच या वेळीं भाऊसाहेबांच्या मनानें ठरविलें असल्यास त्यांत कांहींच नवल नाहीं.

दिल्लीची ही मोहीम भोपाळ येथें निजामाचा पराभव झाल्यावरच खरीखुरी संपली व दुराईच्या तडांत माळवा व नर्मदा व चंबळा यांमधील मुल्ख, या दोहोंबद्दल बादशाहीची सनद मिळवून देण्याचे आणि मराठ्यांच्या खर्चाचे पन्नास लाख रुपये बादशहाकडून वसूल करून देण्याचें निजामानें कबूल केलें.

भोपाळच्या संग्रामांतील यशाचें श्रेय बऱ्याच अंशीं चिमाजी अप्पास दिलें पाहिजे. उत्तरेच्या मार्गावर तापी नदीच्या कांठीं चिमाजी अप्पा बंदोबस्तानें ठासून बसला होता. औरंगाबादेहून निजामाकडे जाणाऱ्या फौजेस त्यानें अडवून ठेवलें व रघूजी भोसले व दामाडे सेनापति यांच्या हालचालींवर नजर ठेवून बाजीरावाचा पाठपुरावा केला म्हणूनच बाजीरावाला निर्धास्तपणें निजामास पालथें पाडतां आलें. कठिण प्रसंगांत साहसानें, धैर्यानें उडी घालणें, घोड्याला वेफाम उधळ्यावयास लावून त्यावर स्वारी चढविणें, हे बाजीरावाच्या आंगचे गुण भोपाळच्या लढाईत निदर्शनास आले.

दिल्लीची मोहीम, भोपाळचा विजय व या दोन्ही प्रसंगां बापानें व चुलत्यानें केलेल्या पराक्रमाचीं वर्णनें वाचून भाऊसाहेबाचें बालमन थरारून गेलें असेल. भारताच्या युद्धपर्वांतील भीमार्जुनांच्या शौर्याच्या प्रसंगा पेशांही या पेशवे बंधूंच्या पराक्रमानें भाऊसारख्या पेशव्याच्या घराण्यांतील मुलांच्या बालमनाचा कबजा घेतला असल्यास त्यांत कांहींच नवल नव्हतें.

इकडे बाजीराव व चिमाजी दिल्लीच्या मोहिमेंत गुंतले होते तर याच कालांत म्हणजे १७३७ ते १७३९ या दोन वर्षांत खुद्द शाहूनें मिरजेवर स्वारी करून ती काबीज केली. शाहूची ही मोहीम बाहशाही थाटाची होती. गनीमी कावा करून शत्रूस जेरीस आणावयाचें व मुल्खगिरी करावयाची हें आजपर्यंतचें मराठ्यांचें धोरण शाहूनें या स्वारींत अजीबात बाजूला ठेवलें व दिल्लीच्या बादशहाप्रमाणें आपल्यालाही अशा बादशाही स्वान्या करतां येतात हें दाखविण्याकरतांच कीं काय शाहूनें या मोहिमेला पुण्याहून अत्यंत थाटानें सुरुवात केली. ही मोहीम तब्बल दोन

वर्षे चाहूँ होती. या मोहिमेंत नानासाहेबाला शाहूने बरोबर घेतलें होते. भाऊसाहेब या स्वारींत होते याबद्दल कोठें पुरावा सांपडत नाही. तथापि या स्वारीचें जें वर्णन इतिहासांत नमूद आहे तें वाचण्यालायक असून बाल भाऊसाहेबाच्या शूर मनाला तें उद्दीपित करणारें होतें यांत शंकाच नाही.

शाहूची ही स्वारी त्याच्या ऐश्वर्याची निदर्शक आहे. शाहूने लहानपणीं औरंगजेबाच्या स्वारीचा थाट पाहिला होता, पाहिल्या बाजीरावाच्या कारकीर्दींत मराठेशाहीच्या वैभवाचा कळस झाला. त्याच्या सरदारांस हिंदुस्थानांत सर्वत्र विजय मिळत गेले. या भाग्यशालित्वाचें निदर्शक म्हणून औरंगजेबा-प्रमाणें आपल्या चतुरंगदळासह याटानें स्वारीचा समारंभ करावा असें शाहूच्या मनांत येणें स्वाभाविक आहे. लहानपणचे संस्कार संधी आली. की, बाहेर वाट काहूँ पहातात त्यांतलाच हा प्रकार होता. शाहूच्या स्वारीचें वर्णन असेंच हृदयंगम असून हिंदुपदपातशाहीच्या अभिमानी मनाला उचंबळून सोडणारें आहे. या स्वारीचें वर्णन इतिहासकारांनीं पुढीलप्रमाणें केलें आहे. “कूच करणें तें दोन तीन कोसांचें करावें ऐसें केलें, आणि सुमूहेंतें डेरे-दाखल झाले. पागा हजुरात सर्व तयारी करून उतरल. तोफखाना तयारी होऊन काढिला व सर्व सरदारांस आले तालूके व मसलतीचे बंदोबस्त राखून पांच, चार, दोन हजार फौजेनिशी ज्यांचें त्याप्रमाणें बरोबर यावे असे नेमून दिल्याप्रमाणें उतरले. त्यास मिसलीस राहाण्याचे व मुख्य स्वारी चालण्याचे निर्वध नेमून दिले. सेनाधुरंधर व सेनासाहेब सुभा भोसले यांस अघाडीस नेमले. प्रतिनिधी व मुख्य प्रधान अमात्य सचिव मंत्री यांचे उजवे बाजूस मिसल नेमले. पंडितराव सुमंत व न्याया-धिश्च यांस डावे बाजूस नेमून दिलें. चिटणीस, पोतनिस वगैरे कारकुन मंडळी जामदारखान्यालगत उजवे बाजूस नेमले. फडणीस व दत्तरकोटी वगैरे डावे बाजूस नेमले. सोयरे लोक मानकरी व फत्तेसिंग भोसले उजवे बाजूस नेमले. पिन्नाडीस सरलष्कर व त्याचे निसबतीचे सरंजामी हे नेमले. डेव्यापुढें व शागिर्द पेशा लोक वगैरे जिकडील तिकडे मिसली नेमून दिल्या. सर्वांनीं स्वारींत आपापले मिसलींत चालावें, गलबला काहीं एक होऊ नये. पातशाही स्वारींत महाराज होते त्याअन्वये सर्व मातबर मुत्सद्दी प्रधान व

सरदार यांनी अंबान्यात बसोन, सरकारचे पाठीमागे जनानखाना, त्यामागे चाळीस पन्नास अंबान्या चालाव्या. पुढें तोफखाना, त्यापुढें ढाला व निशाणें व त्यापार्शी गारद व करोळ व पागा चालावी. सर्वांपुढें विनिवाले सेना-धुरंदर यांनी चालावे. निशाणामागें अघाडीचे सरदार यांचे लोक चालावे. त्यामागें जिलीब नानाप्रकारचीं रणवाद्यें, त्यामागें जिलबीचे हत्ती, घोडे, रथ, सांडणी यांनी चालावे. त्यामागे नगरखाना, शहाजाने, त्यामागे वाजंत्री व घाडी व त्यामागे चोपदार भालदार चालावे. वाटेनें सक्के (पाणी शिंपणारे) व पखाला यांनी पुढे शिगकाव करीत असावा. या प्रमाणें दोन तीन कोस चालून डेरेपर्यंत कोरबंदीचे लोक म्हणजे सलामाचे स्वार यांचे मुजरे घेत जावे. याप्रमाणें मजला करून उंबरज मुक्कामी आले...श्रपितराव प्रतिनिधींनीं आज्ञप्रमाणें उदाजी चव्हाणावर जाऊन त्यास जरब दिली व चव्हाणास घेऊन महाराजापार्शी आले. दुसरे वर्षी तोफखाना व सामान देऊन, मिरजेचें ठाणें मोगलाकडे होतें तें घ्यावे म्हणोन त्यास रवाना केले. बाहिरोपंत विंगळ्याचे चिरंजीव आबाजीराव पेशवाई काढली म्हणोन उद्विग्नता वागवीत होते, त्यांची परीक्षा पाहाणें म्हणोन संताजी डुबल यास बरोबर देऊन तीस हजार फौजेसहित रवाना केले. त्यांनीं जाऊन किल्ल्यास शह दिला. परंतु किल्ला लांबणीत व बांधणीत मजबूत इलाज न चाले. यामुळें प्रतिनिधींस आज्ञा केली कीं, उद्या हल्ला चढवून किल्ला घ्यावा. दुसरे दिवशीं जोराचा हल्ला केला. ईशान्ये-कडील बुरूज तोफा लावून ढळला. निशाण लावून किल्ला घेतला. शेषपन्नास मेले. पांच पन्नास जखमी झाले. तें जाऊन मोर्चेबंदी करून तोफा लावून मारगिरी केली. यावरून किल्ला तहास येऊन ता. ३ आक्टो-बर स. १७३९ रोजी दिला. यावरी महाराजांची स्वारी किल्ला पहाण्यास गेली. धूळगांवचा बाळोजी विन शिवाजी साळुंके ऊ. डुबल पटवर्धनांचे पदरी होता, त्याजकडे मिरजेचें ठाणें देऊन किल्ल्याचा व प्रांताचा बंदोबस्त करवून स्वारी परत आली...दोन वर्षे छावणी उंबरजवर होती. त्यानंतर सुमारे एक वर्षे मिरजेवर होती. नंतर श्री चाफळी जाऊन श्रीचें दर्शन करून पूजा ब्राह्मण भोजन करून १७४० च्या फाल्गुनांत सातान्यास आले. शहरचे देवांच्या पूजा कराविल्या. शहरांत गुढ्या उभ्या केल्या. रस्त्यांत सडे रांगोळ्य

घालून सर्व नगर आलंकृत केलें. सर्व लोक पुढें सामोरा नजरा घेऊन आले. रस्त्यांत घरोघरी स्त्रिया आरत्या घेऊन उभ्या राहिल्या. समारंभंकरून वाड्यांत प्रवेश केला.”

वसईचा संग्राम तर अत्यंत स्फूर्तिदायक होता. या मोहिमेची तयारी चिमाजीनें आधीं दोन वर्षांपासून करून ठेवली होती. हा संग्राम १७३९ त संपला. मोहिमेला १७३७ च्या उन्हाळ्यांत सुरुवात झाली. दमणपासून ते दविपर्यंत सर्व किनाऱ्यावरील व यांच्या मध्यभागी असलेल्या निरनिराळ्या ठाण्यांवर फौजा ठेवून जेथें शत्रू असतील तेथें त्यांचा नाश करण्याचा उद्योग चिमाजीनें सुरू केला होता. व सर्वांवर नजर ठेवीत तो ठिक-ठिकाणीं स्वतः फिरत होता. या मोहिमेंत कोणीही पळून जातां कामा नये, आपापल्या जागीं कटुन राहून शत्रूला तोंड दिलें पाहिजे, अशा सूचना बाजीरावही आपल्या सरदारांना देत होता. “ज्या ज्या वाटा पळून जाव-याच्या आहेत तेथें चौक्या बसवून पळतील त्यास धरून डोर्की मारणें सरदार प्यादा न म्हणणें. विना एकाद दुसरा अगर परदेशी कानडे मारल्या-शिवाय माणूस भय धरून वर्तणार नाही.” बाजीरावानें रामचंद्र हरी पट-वर्धन यांस या सुमारास पाठविलेल्या पत्रांत वरील सूचना केल्या आहेत. यावरून हे दोघे भाऊ या संग्रामाचें काम किती व्यवस्थित रीतीनें चाल-वीत होते हें कळून येण्यासारखें आहे. वसईचा हा संग्राम शेवटचे तीन महिने तर अत्यंत जोरांत चालला, या संग्रामांत पेशव्यांनीं आपलें होंतें नव्हतें सर्व बल खर्ची घातलें. सुधारलेली युद्धसामुग्री व शस्त्रे वापरणाऱ्या एका युरोपीय राष्ट्राची हा झगडा चालू होता. शत्रूकडून तोफांचे घडाक्या-वर घडाके चालू असतां त्यांच्यावर चालून जाणें सामान्य माणसांचें काम नव्हतें. या संग्रामांत रामचंद्र हरी पटवर्धनांसारखे ब्राह्मण सरदार अत्यंत हिरीरीनें लढले. तोफांच्या सुटणाऱ्या फेरीला त्यांनीं जुमानलें नाही. किल्ल्याच्या दरवाज्यांत आपलें घड तरी पडलें पाहिजे इतक्या आवेशानें पेशव्यांच्या या सरदारांनीं हा संग्राम चालविला. या संग्रामाचीं सर्व सूत्रे चिमाजीच्या हातीं होती. या संग्रामाच्या वेळीं इंग्रज पोर्तुगीजांना बार-गोळा पुरवीत होते ही गोष्ट चिमाजीस समजली त्या वेळीं त्याचा संताप अनावर झाला. पश्चिम किनाऱ्यावरील सर्व युरोपियनांची बसत चाललेली

तत्ता नामशेष करण्याचा या पेशव्यांचा पूर्वीपासूनच बेत होता, पण एकाच वेळी सर्व शत्रूंना आंगावर न घेण्याचें युद्धधोरण स्वीकारूनच त्यानें प्रथम पोर्तुगीजांचा कांटा काढण्याचें ठरविलें होतें, आणि वसईच्या मोहिमेत पोर्तुगीजांचा संपूर्ण पराभव करून त्यानें या लोकांना पश्चिम किनाऱ्याच्या या भागांतून कायमचें हांकून लावले. चिमाजीनें या लोकांना इतका बेमालूम मार दिला कीं त्यांनीं पुन्हा इकडे आपले डोकें वर उचलले नाहीं. वसईचा किल्ला १३ मे १७३९ रोजी मराठ्यांचे ताब्यांत आला. यानंतर एक महिन्यानें इंग्रजांचा वकील इंचबर्ड चिमाजीस भेटला. “ इंग्रजांनीं पोर्तुगीजांना दारू-गोळा पुरवला, मग आम्हाला कां ते पुरवीत नाहींत ” या चिमाजीच्या प्रश्नाला इंचबर्ड दुसरें काय उत्तर देणार ? “दारूगोळा देण्याजोगा शिल्लक नाहीं ” असलेंच नेशरमपणाचें उत्तर त्यानें दिलें. हा वकील सातारा-पुणे या भागांत फिरून गेला व पेशव्यांच्या मुलखाचें व त्यांच्या कारभारासंबंधाचें साद्यंत वृत्त त्यानें आपल्या वरिष्ठ इंग्रजी अधिकाऱ्यांना कळविलें.

“ पुण्याकडील प्रदेश फारच सुपीक दिसला. पुण्यास तोफा व गोळ्या करण्याचा कारखाना आहे तो पाहिला. हें सामान ते चांगलें करतात. तेरा इंची गोळ्याचा सांचा होता... प्रदेश सारा चांगला लोकवस्तीनें गजबजलेला असून इतर प्रांतांच्या मानानें येथें रयतेवरील सारा माफक आहे ... शाहू महाराजांजवळ स्वतःची बीस हजार फौज व बाजीरावाजवळ चाळीस हजार फौज आहे.* इंचबर्ड साहेबांच्या पत्रांतील हा उतारा किती बोधपूर्ण आहे. युद्धप्रयत्नांच्या बाबतीत जगांतील कोणत्याही राष्ट्रांच्या मार्गे राहत कामा नये असाच प्रयत्न ते करीत असल्याचा या पत्रांतील उताऱ्यावरून दिसून येत नाहीं काय ? मुलख आबादी आबाद आहे, रयतेवर सारा माफक आहे या गोष्टीसुद्धां काय दर्शवितात ? पेशव्यांचा कारभार चोख, मराठी राज्यविस्ताराला पोषक असाच होता, हेंच यावरून सिद्ध होत नाहीं काय ? या सर्व कारभाराचें श्रेय चिमाजी अप्पाशिवाय दुसऱ्या कोणाकडे जाणार ? बाजीरावाला मुलखानिरीशिवाय कांहीं सुचत नव्हतें. वाढत चाललेल्या राज्याच्या प्रत्यक्ष कारभाराकडे त्याचें मुळीच लक्ष नव्हतें. ऐषआरामांत वाढलेल्या शाहूला कारभाराची ही दगदग नको होती. तेव्हां हा सर्व

कारभार चिमाजीच्या देखरेखीखालीच चालला होता व तो इतक्या चोख रीतीने चालला होता की त्यांत दोष देण्याला यत्किंचितही जागा राहिलेली नव्हती. एकच उणीव या कामांत राहिलेली होती व ती म्हणजे बाजीरावाच्या अवाढव्य उद्योगाला लागणारा अवाढव्य पैसा चिमाजी पुरवू शकत नव्हता. दुर्दैवाची गोष्ट ही की, अवाढव्य मुखगिरीवर अवाढव्य पैशाची मागणी करणारा बाजीराव व ही मागणी पुरी करण्यास झटणारा चिमाजी हे दोघेही अकारलीच वारले. ही जोडी आणखी कांहीं वर्षे जगती तर पेशव्याच्या कारभारांतील या उणीवेबद्दल कोणालाही नांवे ठेवण्यास जागा राहिली नसती. पण आपल्या वडिलांना जे करतां आले नाही तें या दोघांच्या सुपुत्रांनी, नानासाहेबांनं व भाऊसाहेबांनं करून दाखविलें, हें लक्षांत ठेवण्यासारखें आहे.

वसईहून आल्यावर चिमाजी आजारी पडला. त्यास वाखा झाला व तोच आजार अधिकाधिक वाढत जाऊन त्यांतच त्याचा १७ डिसेंबर १७४० रोजी अंत झाला. यापूर्वीच एप्रिल महिन्यांत बाजीराव निघन पावले होते. चिमाजीबरोबर त्याची पत्नी अन्नपूर्णाबाई सती गेली. चिमाजीची ही दुसरी बायको. भाऊसाहेबाची आई रखमाबाई वारल्यानंतर त्यानें हें लग्न ९ डिसेंबर १७३१ रोजी केले होते. चिमाजी स्वभावाचा दिलदार होता. दुसऱ्याचें मन न दुखवितां युक्तीनें त्याच्याकडून काम करून घेण्यांत तो पटाईत होता, तो विचारी होता. संयमी होता, मनमिळाऊ होता. त्याचें आचरण शुद्ध होतें. तो करारी होता. यामुळें त्याच्याविरुद्ध जावयाची कोणाची प्राप्ता नव्हती. चिमाजी बाजीरावापेक्षां पांच वर्षांनीं लहान खरा पण आपल्या दिलदार व चोख वर्तनानें त्यानें आपल्या वडिल भावालाही आपल्या अंकित करून ठेवले होतें. मुखगिरींत नेहमीं गुंतल्यामुळें व आणखी प्रत्यक्ष कारभाराकडेही लक्ष द्यावें लागत असल्यामुळें चिमाजीला भाऊच्या शिक्षणाकडे लक्ष देण्यास फुरसत नव्हती, तरी सुद्धां चिमाजीचें वर्तन व कारभारच असा होता की, त्यापासून कोणीही बोध घ्यावा व विनदिकत त्याचें अनुकरण करावें. शुद्ध बीजापोटी, फळें रसाळ गोमटी ॥

भाऊसाहेबाच्या बालमनावर परिणाम करणाऱ्या आणखी एका प्रसंगाचा उल्लेख केल्याशिवाय हें प्रकरण संपविणें योग्य होणार नाही. नादिरशहाची

हिंदुस्थानवर स्वारी हा तो प्रसंग होय. भोपाळच्या लढाईत सपशेल चीत झाल्यानंतर निजामानें मराठ्यांची नांगी मोडण्याकरतां म्हणून नादिरला हिंदुस्थानांत बोलावले. पण याचा परिणाम उलटच झाला. नादिरशहाच्या या स्वारीमुळे मराठेशाहीचें कांहीं वांकडें झालें नाहीं; उलट मोडकळीस येत चाललेल्या मोगल पातशाहीला आणखी एक घक्का बसला. व देशांतील मुसलमानी सत्तेला उतरती कळा लागली. दिल्ली काबीज करून नादिरशहा दक्षिणेकडे वळूं शकला नाहीं. खुद्द दिल्लीतच त्याची लुटीची हीस पूर्ण झाल्यावर त्याला इकडे तिकडे जाण्याचें कारण काय ? निजामच्या अपेक्षेप्रमाणें मराठ्यांच्या तख्ताला हात लावण्याचें दूरच राहिलें पण नादिरनें त्याच्या बदला मोगल बादशहाचें सुप्रसिद्ध मयूर सिंहासन उखडून टाकलें व तें तो स्वदेशी घेऊन गेला. नादिर एवढेंच करून थांबला नाहीं. हिंदुस्थानी जनतेवर आपला धाक व दहशत कायम ठेवण्याकरितां कांहीं तरी निमित्त करून त्यानें आपल्या पठाणी लष्करास दिल्लीच्या नागरिकांची सरसहा कत्तल करण्याचा हुकूम केला व शहरातून निरपराधी असंख्य स्त्रीपुरुषांच्या रक्ताचे पाट वाहविले !

नादिरशहाच्या या अघोरी कृत्याच्या बातम्या दक्षिणेंत पोचल्या. पण त्याच वेळीं वसईचा संग्राम जोरांत चालू असल्यामुळे बाजीरावाला तिकडे जातां आले नाहीं. हा संग्राम आटोपल्यावर बाजीराव तिकडे निघालाही. पण नादिरशहा आपली राक्षसी मोहिम आटोपून स्वदेशी परत गेल्याच्या पुन्हा बातम्या आल्यामुळे तिकडे जाण्याचें बाजीरावाला पुढें प्रयोजनच उरलें नाहीं.


बादशाहीचें वैभव धुळीला मिळविलें व मोगल बादशहाचें तख्तही उखडून काढून तें आपल्या देशाला चालविलें असें असतांही नादिरनें बेशरमपणानें पुढील आश्याचें पत्र शाहूस व बाजीरावास पाठविलें. 'महमद-शहास आम्ही तख्तावर बसविलें आहे, आम्ही त्यास भाऊ समजतो. इतःपर सर्वांनीं त्याची आज्ञा पाळावी. न पाळल्यास आम्ही पुन्हा येऊन सर्वांचें पारिपत्य करूं.' आणि आश्चर्याची गोष्ट ही कीं असले पत्र पाठविण्याच्या कार्मीही निजामाचा हात होता. धन्याच्या गादीचें कांहींही होवो; आपल्या जवळचे प्रतिस्पर्धी मराठे यांना धाक दाखवितां आला तर पहावा एवढाच त्यांत निजामाचा उद्देश होता. निजामाचा हा उद्देश साध्य झाला नाहीं. परकीय सत्तेला आपल्या साह्याकरतां बोलावण्यामुळे हिंदुस्थानांतील हिंदू व

मुसलमान या दोन्ही सत्ता मोडकळीस आल्या. त्यांतल्या त्यांत ज्या लोकांनी या परकीवांना आमंत्रण दिलें त्यांच्या छातीवर ती प्रथम बसली व तिचा मागमूसही नाहीसा करण्यास ती कारणीभूत झाली.

नादिरशहाची स्वारी व त्यानें पाठविलेलें शेवटलें पत्र ही यापुढें वीस वर्षांनीं झालेल्या पानिपतच्या प्रचंड मोहिमेची नांदीच होती. अफगाणांनीं हिंदुस्थानावर स्वाऱ्या कराव्या व दिल्लीच्या मोगल बादशाहीचें रक्षण करण्याची हमी घेतलेल्या मराठेशाहीनें ही स्वारी परत गेल्यावर त्याच्यामागून त्यानें बळकावलेल्या प्रदेशाचा पुन्हां कबजा घ्यावा, दोषांची गांठ एकदम कर्धोच पडूं नये, असा प्रकार या स्वारीपासूनच सुरू झाला. पानिपतच्या मोहिमेत मात्र या प्रकारचा अंत झाला आणि महत्त्वाची गोष्ट ही कीं ज्या पुरुषानें या प्रचंड मोहिमेला हात घातला त्याच्या बालपणाचि त्याला या शोकपर्यवसायी नाटकाच्या नादीचा इतिहास ऐकावयास मिळाला.



कर्नाटक



बाप वारला तेद्व्हां भाऊसाहेबाच्या वयाला दहावें संपून अकरावें वर्ष लागलें होतें. भाऊची आई त्याच्या जन्मानंतर एक माहिऱ्यांतच वारली व त्याच्या तरुण सावत्र आईनेही आपल्या सावत्र मुलाचें संगोपन करण्यापेक्षां पती-बरोबर सहगमन करण्यांतच आपल्या आत्म्याचें अधिक कल्याण होईल, असें मानलें. अशा रीतीनें पोरकें झालेलें हें पोर स्वतःच्या कर्तबगारीवर आपलें चरित्र बनविण्यास स्वतंत्र झालें. पेशव्याच्या इतर मुलांप्रमाणें त्यांची आजी राधाबाई हच्या शिक्षणाखालीं तोहि वाढत होता. पण भाऊचें कोड-कौतुक करण्यास व त्याच्या पाठीवर प्रेमानें हात फिरवण्यास त्याचें असें जिव्हाळ्याचें कोणी राहिलें नाहीं. भाऊचा स्वभाव थोडासा रुक्ष, व हट्टी, बनला याचें कारण हेंच होय. प्रेमाचा ओलावा ज्या मुलांना मिळत नाहीं तां मुलें बहुधा आपल्या पुढील आयुष्यांत अशींच रुक्ष स्वभावाची व हट्टी असलेलीं आढळून येतात.

बाजीराव १७४० च्या एप्रिलांत निघन पावले व ता. २५ जून १७०० रोजीं नानासाहेबास पेशवाईचीं वखें मिळालीं. पेशवाईचीं वखें मिळालीं त्या वेळीं बाजीरावाचें वय लहान होतें. त्याचप्रमाणें नानासाहेबाचें वयही या वेळीं अवघे वीस वर्षांचें होतें. “बाजीरावाचें वय लहान असून त्यांनीं आपल्या उमेदींत दहापांच सरकारच्या कामगिऱ्या संपादून सरकारांत द्रव्यही मिळवून आणून दिलें; प्रतारणा ठेवली नाहीं. बाळाजीपंत लहान, हुशार आहे. मसलत उभी करील, हूडपणा करील, पत घेतली असें होऊं न देतां, याजला संभाळून, मसलतीस एकदिल होऊन याचा लौकिक होईल असें तुम्ही करून दाखवा असें शाहूमहाराजांनीं सर्व जमलेल्या सरदारांजवळ मागणें केलें त्या वेळीं ‘महाराजाचें यांचे ठिकाणीं चित्त आणि आम्ही हरामखोरी केली तरी

ईश्वर आम्हांस महाराजांचे घरीं अन्न न देवो, असें पायावर शपथ—हात ठेवून बोलले ” असें या पेशवाईची वस्त्रे देण्याच्या समारंभाच्या वेळचें वर्णन फारच उद्बोधक आहे. शाहू महाराजांची माणसाची पारख व त्यांची शालीनता या दोन्हीही गोष्टी यांत आढळून येतात.

बाजीरावाप्रमाणें शाहूनें नानासाहेबासही मराठेशाहीच्या घोरणाची व ध्येयाची कल्पना दिली. “ बाजीरावांनीं थोरले बाळाजीपंत यांचे मागें बहुत सेवा निष्ठेनें करून मोठमोठीं कायें करून दाखविलीं. शेवटीं इराणचिं पारिपत्य करून बादशाही स्थापावी, म्हणोन रवाना केलें. तेथें आयुष्य थोडें झालें. त्यास त्यांचे पुत्र तुम्ही, पातशाही रक्षून हिंदुस्थान सर्व आपलें करावें ऐसा वेत त्यांही केला. तो सिद्धीस तुम्ही न्यावा अटकेपार घोडे चालवावे.” शिवछत्रपतीप्रमाणें शाहूचीही हिंदुस्थानभर मराठ्यांची सत्ता प्रस्थापित करण्याची महत्त्वाकांक्षा होती. मात्र ‘पातशाही रक्षून’ हें सर्व करावें असा शाहूचा या बाबतींत थोडासा आश्रय होता हें लक्षांत ठेवण्यासारखें आहे.

नानासाहेबास पेशवाईचीं वस्त्रे मिळाल्यानंतर सहा महिन्यांनीं चिमाजी वारला त्यामुळें दुय्यम पेशवा नेमण्याची त्या वेळीं जरूरच नव्हती. चिमाजी या जागेचा कारभार पहात होता. दोषा बंधूंच्या जागो आतां हे चुलतेपुतणे मराठी राज्याचा कारभार पाहूं लागले. पण ही व्यवस्था फार दिवस टिकावयाची नव्हती. निर्घृण काळानें ही जोडीही फार दिवस टिकूं दिली नाहीं. पण या मिळालेल्या अवकाशांतच एका मोठ्या घोरणाचा पुरस्कार चिमाजीनें केला व तो म्हणजे कोल्हापुरची व सातारची गादी मागेंपुढें एक करण्याचा प्रयत्न होय. शाहूस पुष्कळ मुलगे व मुली झाल्या पण दुर्दैवानें एकही मुलगा जिवंत राहिला नाहीं. कांहीं मुलीच जागेवर राहिल्या. त्यामुळें शाहूनंतर कोल्हापुरच्या संभाजीला सातारच्या गादीवर बसवावें व छत्रपतीच्या घराण्यांतील भाऊबंदकी कायमची मिटवावी हा या प्रयत्नाच्या मुळाशीं उच्चतम हेतू होता. नानासाहेबास पेशवाई मिळाल्यानंतर कोल्हापुरचा संभाजी शाहूस भेटण्याकरतां सातारच्या आला त्या वेळीं या दोषा चुलत्यापुतण्यांनीं त्याच्याशीं एक गुप्त करार केला. कारण, अशा प्रकारचा करार उघडपणें करणें कधींच शक्य नव्हतें. शाहूला ही गोष्ट मुळींच पसंत पडली नसती. शाहूच्या विरुद्ध हें एक कारस्थानच होतें. मग त्याच्या मुळाशीं कितीही

उदात्त हेतु असो. या कारस्थानाच्या वाटाघाटी होऊन चिमाजीअप्पा व बाळाजी यांनी आपल्या सहीनें हा कराराचा कागद संभाजीस लिहून दिला. “सातारचें राज्य स्वामीचें आणि एकछत्री शिक्षा महाराजांचा चालावा. शाहूमहाराजांचा जीवात्मा आहे तों बाह्यात्कारी आम्ही त्यांचे सेवक परंतु अतर्थामी स्वामींचे. शाहूमहाराज यांनी कैलासवास केल्यावर दोन्ही राज्यें स्वामींची आणि आम्ही सेवक स्वामींचे. स्वामींच्या आज्ञेप्रमाणें वर्तन करूं” असा या कराराचा मतलब होता. कोणत्याहि कृत्याची योग्यायोग्यता त्याच्या मार्गे असलेल्या हेतूवरून ठरवायची असते. चिमाजी व नानासाहेब यांनी धन्याच्या मार्गे केलेल्या या गुप्त कारस्थानामाग मराठेशाहीच्या एकंदर कल्याणाचाच उदात्त व शुद्ध हेतु होता हें पाहिल्यावर चुलत्यापुतण्यांनी केलेल्या करारासंबंधानें त्यांना दोष देण्याचें मुळीच कारण नाहीं.

पण यानंतर पांच सहा महिन्यांतच चिमाजी वारला. बाजीरावाच्या मरणानें नानासाहेबाला दुःख व निराशा वाटली असेल; पण चिमाजीच्या मरणानें तो अधिक दुःखी व निराश झाला यांत शंकाच नाहीं. चिमाजीच्या मरणानंतर त्याचा मुलगा सदाशिवराव भाऊ यास शाहूनें दुय्यम पेशव्याच्या व पेशव्याच्या कारभार्याच्या जागी नेमलें खरें; पण त्याचें वय अवघें दहा अकरा वर्षांचें असल्यामुळें महादाजी पुरंदरे यांस भाऊचें काम पाहाण्यास सांगितलें, पण यामुळें नानासाहेबाचा एकाकीपणा नाहींसा झाला नाहीं. सदोबाचें वय लहान असल्यामुळें महादाजी पुरंदरे काम पहात. कारभाराची माहिती मिळावी म्हणून त्यांना सातार्यास ठेवण्यांत आलें. वडिल भावाकडे पेशवेपद व धाकट्या भावाकडे कारभारीपद असा रिवाज शाहूनें पाडला होता व वास्तविक भाऊ कारभाराला लायक होत चालला असतां नानासाहेब त्याला पुण्यास कां घेऊन जात नाहीं याबद्दल शाहूल राग आलेला दिसतो. यामुळें ‘सदोबाला पुण्यास न्यावयाचें नाहीं कीं काय ? अशी विचारणा शाहूनें केली त्यावेळीं नानासाहेबानें भाऊला पुण्यास आणल व कारभारीपदाच्या जागेवर काम करण्यास सांगितलें. पण या बाबतीतही भाऊच्या कर्तृत्वास नानासाहेबांनी द्यावा इतका वाव दिला नाहीं. “भोजन

+सदाशिवराव भाऊस लेखककार व लेखक सदोबा या नांवानें उल्लेखतात.

करून पंक्तीस होते. कामकाज कांहीं नाही. पंक्तीस जेवावें दसरांत लिहावें” अशी भाऊची कुचंबणा झाली.

नानासाहेबांनै भाऊशीं असें वर्तन कांहीं दिवस केलें. याचें कारण तो आपली बायको गोपिकाबाई इच्या कटकटीला बळी पडला असेंच दिसून येतें. नानासाहेबाची ही बायको मोठी स्वार्थी व जहांबाज होती. तिलाही आतां मुलें होऊं लागलीं होती. पेशवाई हें कांहीं पिडीजाद वतन नव्हतें. एकामागून एक कर्तृत्ववान मागसें याच भंट घराण्यांत दिसून आलीं म्हणूनच केवळ शाहूनें बाळाजी विश्वनाथानंतर बाजीरावास व त्याच्या नंतर नानासाहेबास पेशवा बनविलें. बाजीरावानंतर नानासारख्या अल्पवयी पोरास पेशवा करूं नये, म्हणून रघूजी भोसल्यासारखे सरदार शाहूस सांगत होते व बाबूजी नाइकास पेशवाई मिळवून देण्याबद्दल मसलत करीत होते. पण नाना लहान वयाचा असला तरी बाबूजी नाइकापेक्षां तोच पेशवाई कारभारास अधिक लायक आहे अशी शाहूची खात्री पटली होती. शाहूच्या देखरेखीखाली नानाचें शिक्षण झालें होतें. त्याचप्रमाणें चिमाजीच्या मृत्यूनंतर भाऊही शाहूजवळ सातान्यास राहूं लागला. त्यामुळें ‘सदोबावर’- ही शाहूची मर्जी बसत चालली होती. भाऊ बुद्धीनें चलाख, हिशेबी कामांत चोख व दक्ष आहे असें शाहूच्या नजरेस आलें होतें. पेशवे घराण्यांतील मुलें लहान होतीं तरी त्यांच्या कडून गांवांतील कज्जांचें निवाड्याचें काम देण्याचा रिवाज ठेवण्यांत आला होता. या बाबतींतही भाऊची निःपक्षपाती इनसाफी वागणूक, शाहूनें पाहून ठेवली होती. भाऊच्या आंगची निस्पृहता, त्याची करारी वृत्ति, त्याचें शुद्ध आचरण या गोष्टी शाहूच्या लक्षांत आल्या. भाऊला खोटें कधींच खपत नसे. यामुळें साहजिकच त्याच्या स्वभावांत कडेवपणा उत्पन्न झाला होता व त्याची छाप आजूबाजूच्या माणसांवर बसली होती. चिमाजीचा स्वभाव गोड व मनामिळाऊ होता. भाऊचें त्याच्या उलट होतें. सून्याची चाड असणाऱ्या माणसांना गुळमुळितपणा खपत नाही. एक घाव कीं दोन तुकडे अशी भाऊची जरबेची वागणूक होती. राज्यकारभाराच्या जागीं अशींच माणसें असावीं लागतात. हें शाहू जाणून होता. म्हणूनच नानासाहेबांनै त्याला पुण्यास नेऊन त्याला नेमून दिलेल्या कार्मी योजावें अशी निकड शाहूनें त्यास लावली होती. ‘असे भाऊबंद, जवळ आणून आपले

पोरास ठिकाण नाही असें करताल ' असें गोपिकाबाईस कितीही वाटत असलें तरी शाहूच्या मर्जीविरुद्ध जाणें नानासाहेबासही शक्य नव्हतें. कारभाराच्या कामांत भाऊ ज्याप्रमाणें चोख व दक्ष आहे त्याचप्रमाणें शिपायी-गिरीच्या कार्मींही तो शूर व लढवय्या स्वभावाचा आहे. चिमाजीचे या बाबतींतले गुणही भाऊंत पूर्णपणें उतरले आहेत ही गोष्ट सुद्धां शाहूच्या पूर्णपणें लक्षांत आली होती. आपल्या चुलत भावाच्या आंगचे गुण खुद्द नानासाहेबाच्या लक्षांत आले नव्हते असें नाही. नानासाहेब जात्याच थोडा लैण व विषयासक्त होता. तेव्हां गोपिकाबाईसारख्या तरुण व सुंदर स्त्रीच्या मोहात तो सांपडला व भाऊच्या कर्तृत्वाला त्यानें घावा तसा प्रथम वाव दिला नाही तरी भाऊच्या आंगचे एक एक गुण त्याच्या नजरेस येऊं लागले तसतसे घरांतल्या जळफळाटास बाजूस सारून पेशवाईच्या व मराठेशाहीच्या हितासाठीं त्यानें गोपिकाबाईच्या भंत्रापेक्षां भाऊच्या हुशारीला व कर्तृत्वालाच अधिक जवळ केलें. आणि कर्नाटकांच्या बंदोबस्ताचा प्रश्न ज्या वेळीं उपास्थित झाला त्या वेळीं बाबुजी नाइकाएवजी त्या कार्मीं त्यानें भाऊचीच योजना केली. भाऊचें वय या वेळीं सोळा वर्षांचें होतें पण बाबूजी नाइकापेक्षांही ही मुलूखागिरी करण्यास भाऊच लायक आहे, असें त्यानें ठरविलें. प्रत्यक्ष स्वतःच्या जबाबदारीवर एकादी मोडीम करून आपली कर्तबगारी दाखविण्याचा भाऊचा हा पहिलाच प्रसंग होता. या प्रसंगांत आपणावर पडलेली कामगिरी त्यानें अत्यंत यशस्वीपणें पार पाडून दाखविली. व तेव्हांपासून पेशवाईच्या कारभारांत नानासाहेबाबरोबरच भाऊचें नांवही झळकूं लागलें. बुद्धीची व कर्तृत्वाची कुंचबणा न होतां योग्य वाव मिळाल्याबरोबर खरी कर्तबगार माणसें कशीं पुढें येतात व आपल्या आंगच्या गुणाचा फायदा समाजाला कसा करून देतात, याचें प्रत्यंतर भाऊनें आपल्या उदाहरणानें दाखवून दिलें. तेव्हां भाऊवर सोंपविलेल्या या मोहिमेचा वृत्तांत देण्यापूर्वी तिच्या पार्श्वभूमीचें विवेचन करणें जरूरीचें आहे.

कर्नाटक म्हणजे कानडी भाषा बोलणाऱ्या लोकांचा प्रदेश. कृष्णानदीच्या दक्षिणेस सामान्यतः या प्रदेशाला सुरुवात होते. शिवाजी महाराजांचे वडील शहाजी यांनीं विजापूरच्या आदिलशाहीचे एक सरदार या नात्यानें कर्नाटकांत स्वारी काढून तेथील कांहीं प्रदेश आपल्या कबजांत आणला. पुढें

शिवछत्रपतींनी या प्रदेशावर आपला वारसा हक्क सांगून या प्रदेशावरची आपली सत्ता दृढतर केली व वाडिलांनी मिळवलेल्या प्रदेशांत आणखी थोडी भर घातली. त्यांनी जुने किल्ले दुरुस्त केले व कित्येक नवीन किल्ले बांधले. जिंजी हा या किल्ल्यांपैकींच एक प्रसिद्ध किल्ला होता. पुढें औरंगजेवानें या प्रदेशांतिल काहीं भागावर आपली सत्ता प्रस्थापित केली. दक्षिणेंतील मोगलांच्या सहा सुभ्यांची गणना करण्यांत येते त्यांत कर्नाटकाचा सुभा प्रमुखपणानें गणला जात असे. खानदेश, वन्हाड, औरंगाबाद, बेदर, हैद्राबाद व विजापूर हेच मोगलांचे दक्षिणेंतील सहा सुभे होत. मोगलांच्या या सुभ्यांपैकीं शेवटच्या दोन सुभ्यांचा विस्तार फार मोठा होता. कर्नाटकांतिल जितका प्रदेश मोगलांनीं जिंकला तितक्या सगळ्यांचा समावेश त्यांनीं या शेवटच्या दोन सुभ्यांत केला. हैद्राबाद कर्नाटक व विजापूर कर्नाटक अशीं नांवें मोगलांच्या कारकीर्दींत या सुभ्यांना मिळालीं. मोगल बादशहांची मध्यवर्ति सत्ता कमकुवत झाल्याबरोबर त्यांनीं हिंदुस्थानांतिल निरनिराळ्या प्रांतांवर नेमलेले सुभेदार स्वतंत्र बनले. तोच प्रकार कर्नाटक प्रांतांतही झाला. हेच सुभेदार आपापल्या प्रांतांत आपल्याला स्वतंत्र नबाब म्हणवूं लागले. पेशवाईच्या वेळेस असे पांच नबाब आपल्या हाताखालचा प्रदेश दाबून बसले होते. अर्काट, शिरे, कडवे, कर्नूड व सावनूर या ठिकाणचे हे पांच नबाब विशेष सामर्थ्यवान व शिरजोर बनले होते. कर्नाटकच्या बालेघाटावर अर्काटच्या नबाबाची सत्ता होती, शहाजीची कर्नाटकांतिल जहागीर जी पुढें शिवाजीनें हस्तगत केली तिचा समावेश शिन्ध्याच्या नबाबाच्या मुलखांत होत होता. शिरे, होसेकोटे, कोलार, बाळापूर व बंगलूर हे पांच शहाजीच्या जहागिरीचे परगणे होते. या पांच नबाबांपैकीं सावनूरच्या नबाबाचा प्रदेश बराच विस्तृत होता. कृष्णा व तुंगभद्रा या दोन नद्यांमधील टापूवर त्याचा अंमल होता. मध्यवर्ती सरकार खिळखिळें झालें म्हणजे त्याच्या नियंत्रणाखालीं असलेले सरदार मोकाट सुटतात आणि त्या त्या भागांतिल त्याच्या हाताखालचे पुंड व गुंड लोकांनाही फावतें व ते जेथें जमेल तेथें सरकारी सत्ता काबीज करून आपापलीं स्वतंत्र संस्थानें निर्माण करतात. मोगल पातशाहीचे सर्व हिंदुस्थानांतच अशा प्रकारचे तुकडे तुकडे झाले त्याप्रमाणें कर्नाटकांतही या पांच नबाबांखेरीज आणखी अनेक संस्थानें उदयास आलीं.

म्हैसूर, विदनूर, चित्रदुर्ग हरपनहळ्ळी, अनागोंदी, रामदुर्ग हीं यापैकींच संस्थानें होती. यापैकीं विदनूर हें त्यांतल्या त्यांत मोठें संस्थान होतें. हें संस्थान पार्श्वम घाटाच्या सरहद्दीवर होतें. या घाटाच्या खालीं सोंधें नावाचें आणखी एक संस्थान होतें. कर्नाटकांत या वेळीं तंजावरचें व गुत्तीचें अशीं दोन मराठी संस्थानें होती. मुरारराव घोरपडे हा गुत्ती संस्थानचा अधिपती होता. तो मोठा पराक्रमी होता. सोंडूर व गजेंद्रगड हे दोन किल्ले याच्या राज्यांत होते. थोडक्यांत सांगावयाचें तर पेशव्याचे वेळेस कर्नाटकाचा हा मुलूख अशा रीतीनें अनेक मुसलमान व मराठे सरदारांच्या ताब्यांत जाऊन त्याचे तुकडे पडले होते.

बाळाजी विश्वनाथानें दिल्लीपर्यंत चढाई करून दक्षिणेंतील मोंगलाईच्या सहा सुभ्यांच्या बाबतींत स्वराज्य चौथाई सरदेशमुखीच्या सनदा मिळविल्या. स्वराज्याच्या सनदेंत कर्नाटकचा अंतर्भाव नव्हता. फक्त या भागांतील चौथाई व सरदेशमुखी हक्क वसूल करण्याचा हक्क पेशव्यांना त्या वेळेपासून मिळाला होता. मोंगलाई दप्तरांत या सहा सुभ्यांचें उत्पन्न अठरा कोटी म्हणून दाखल करण्यांत आलें होतें. त्या मानानें चौथाई व सरदेशमुखी हक्काचें उत्पन्न सुमारे सहा कोटी होतें. पण हें सर्व उत्पन्न निव्वळ कागदावर होतें. विक्रमशाली फौज पाठीशीं असेल तरच हा वसूल व्हावयाचा. या परिस्थितिमुळें मराठ्यांना एक मात्र फायदा झाला. हिंदुस्थानच्या ज्या ज्या भागांत हा हक्क वसूल करण्याच्या सनदा मराठ्यांनी मिळविल्या होत्या त्या त्या भागांत जणूं काय स्वैरसंचार करण्याच्याच सनदा त्यांनीं मिळविल्या. चौथाई व सरदेशमुखी हक्क वसूल करण्याच्या निमित्तानें प्रांतांतून संचार करावा व तेथल्या सरकारी सत्तेच्या दौर्बल्याचा कायदा घेऊन तो प्रदेश गिळंकृत करावा. हिंदुस्थानच्या इतर भागांत मराठ्यांनीं याप्रमाणें जमी मुलुखागिरी केली, तशीच १७२६ त पेशव्यांनीं कर्नाटकांत केली. या स्वारीच्या वेळीं मराठ्यांनीं कर्नाटकांत जां बंदोबस्त केला तो फार दिवस टिकूं शकला नाहीं. बाजीरावाचें लक्ष उत्तरेच्या मोहिमेकडेच गुंतलें त्याचा फायदा कर्नाटकाच्या मूळच्या सरदारांनीं व पुंड पाळेगारांनीं घेतला.

अर्काट येथें १७३६ च्या सुमारास नबाब दोस्त अल्ली कारभार करीत होता. त्याचा जांवई चंदासाहेब हा मोठा हुशार उपद्व्यापी होता. फ्रेंचांच्या

मदतीने त्याने आपले फौजी सामर्थ्य वाढविले व त्याच्या बळावर त्याने त्रिचना-पल्लीचे राज्य जिंकले व तंजावरच्या राज्यावरही तो चाळून आला. तंजावरचे राज्य शिवाजीचा भाऊ व्यंकोजी याच्या वेळेपासून स्वतंत्र होते. सातारच्या छत्रपतीशी अर्थात् त्याचा स्नेहभाव होता. १७४० च्या सुमारास प्रतापसिंह तंजावरच्या गादीवर बसला. फ्रेंचांच्या कवायती सैन्याच्या बळावर आसपासची लहानमोठी संस्थाने काबूत घेणारा चंदाभाहेब आपल्यावरही तोच प्रसंग आणणार असे पाहून त्याने शाहू महाराजांकडे मदतीची मागणी केली. छत्रसालाच्या हांकैला ओ देऊन बाजीराव तिकडे धावून गेला व त्याने महंमदखान बंगशाचा पाडाव करून छत्रसालाची मुक्तता केली. तंजावरचे राज्य तर खुद्द छत्रपतीच्याच घराण्यांतले. तेव्हां त्याच्या संरक्षणाकरतां शाहूने चंदासाहेबाची खोड मोडण्याचे ठरविले यांत कांहींच नवल नाही. १७३७ पासून कर्नाटकावर स्वारी करून तेथल्या चौथाई सरदेशमुखीच्या वसुलाचा बंदोबस्त करण्याचा मराठे मंडळींचा विचार होता.

शाहूने बाजीरावाचीच या कामावर नेमणूक केली होती. पण बाजीरावास तिकडे जाणे झाले नाही. वसईच्या मोहिमेंत सर्व मराठे सरदार गुंतून राहिले व त्यानंतर नादिरशहावरच्या स्वारीचे प्रकरण उद्भवले. १७४० च्या सुमारास बाजीरावास फुरसत झाली. दक्षिणेत जावयाचेच नाही, इतर सरदारांचे ते काम; असेच जणू बाजीरावाने ठरविले होते. यामुळे शाहूने या कार्या फत्तेसिंग भोसले याची नेमणूक केली व रघूजी भोसल्यास त्याला येऊन मिळण्याबद्दल निकडीची पत्रे लिहिली. रघूजी भोसले ताबडतोब निघून आला नाही. त्याने थोडी दिरंगाई केली. शाहू ह्यात असतांनाच त्याचे सरदार कसे बेफिकिर व शिरजोर बनत चालले होते याचा नमुना म्हणून शाहूने रघूजीस पाठविलेल्या पत्रांतील खालील वाक्ये लक्षांत ठेवण्यासारखी आहेत. “कर्नाटकांत तुम्ही बराबर मातबर फौज घेऊन सामील व्हावे म्हणून लिहिले होते. त्याचे उत्तर आपल्या प्रांतांतील बंदोबस्तास फौजी गुंतविल्या आहेत म्हणून तपशिले लिहिले, ते कळले. पेशास तुम्ही मातबर सरदार तपशिले लावून लिहिता काय म्हणावे ? ” या पत्रानंतर मात्र रघूजी तांतडीने दक्षिणेत निघून आला. १७४० च्या एप्रिल महिन्यांत फत्तेसिंगास तो जाऊन मिळाला. मराठ्यांच्या या फौजांस अर्काट व कडाप्पा

या जिल्ह्यांच्यामध्ये असलेल्या दमलचेरीच्या घाटांतच अडविण्याचा दोस्त अल्लीचा उद्देश होता. बरेंच मोठें सैन्य घेऊन तो या ठिकाणी मराठ्यांवर चालून गेला. सामोपचारानें हें प्रकरण मिटवावें म्हणून मराठ्यांनी तसा प्रयत्न करून पाहिला. दोस्त अल्लीनें तिकडे लक्ष दिलें नाहीं, उलट उडवा-उडवीचोंच उत्तरे मराठ्यांच्या पत्रास पाठविलीं. मे महिन्यांत या संप्रामास चांगलें तोंड लागलें. गनीमी काव्यानें मराठ्यांच्या दहा हजार स्वारांनीं आडमार्गानीं जाऊन दोस्त अल्लीच्या फौजेस बळसा घातला व युद्धाची लगट केली. तोफा बंदुकांचा सरास उपयोग दोन्ही पक्षांतफें करण्यांत आला होता. रघूजी भोसल्याच्या तडाक्यापुढें दोस्त अल्लीचा निभाव लागला नाहीं. खुद्द दोस्त अल्ली, त्याचा धाकटा मुलगा हसनअल्ली व इतर त्याचे कांहीं मातबर सरदार या युद्धांत कामास आले. दोस्त अल्लीचा दिवाण भीर आसद यास मराठ्यांनीं कैद केलें. नबाबाच्या फौजेची दाणादाण झाली व मराठ्यांनीं मोठाच विजय संपादन केला. दोस्त अल्लीचा मोठा मुलगा सफदर अल्ली बापाच्या परामवाची बातमी ऐकून मार्गे फिरला व वेलोरच्या किल्ल्यांत त्यानें आपलें ठाणें दिलें. दोस्त अल्लीचा जांवई चंदासाहेबही त्याच्या मदतीस आला नाहीं. तो त्रिचनापल्लीस राहिला. या सर्वांची एकजूट असती तर मराठ्यांना ही मोहीम अर्थातच जड गेली असती. चंदासाहेबाची कपटनीति यावेळीं उचडकीस आली. सफदर अल्ली व चंदासाहेब या दोघांनीं एक मात्र खबरदारी घेतली. नबाबाची सर्व संपत्ति व जडजवाहीर व आपली सर्वांची बायकामुलें त्यांनीं पांढेचरीस फ्रेंचांच्या आश्रयास पाठवून दिलीं. तेथला कारभारी ड्यूमास यानें त्यांना आश्रयही दिला. रघूजीनें ड्यूमासला धाकाचें पत्र पाठविलें. त्यानें दाद दिली नाहीं. उलट एक बाणेदारपणाचें उत्तर पाठविलें व त्याबरोबर कांहीं दारूच्या बाटल्या नजर म्हणून पाठविल्या. रघूजीच्या बायकोस ही फ्रेंच दारू फार आवडली. त्यामुळें रघूजीनें आणखी कांहीं बाटल्या पाठविण्याबद्दल ड्यूमासकडे मागणी केली. ही मागणी अर्थात् मान्य करण्यांत आली. त्यामुळें रघूजीचा राग शांत झाला. दोघांमधील वैरभाव नाहींसा झाला. ड्यूमास व रघूजी यांच्या पत्रव्यवहाराला तडजोडीचें स्वरूप प्राप्त झालें. शाहूला ही हकीकत कळतांच दारूच्या पार्थी राज्य बुडविलें असे शाहूनेंही या प्रकरणाबाबत उद्गार काढले, अशी आख्या-

विका आहे. रघूजीसारखा सरदार केवळ दारूच्या कांदीं बाटल्यांवर भाळला व मराठ्यांच्या हितास त्यानें घोका आणला हें संभवनीय दिसत नाहीं.

१७४० च्या मे महिन्यांत बाजीराव एकाएकी मरण पावला. ही बातमी ऐकून रघूजी तावडतोब साताऱ्यास आला. बाजीरावानंतर पेशवाईचीं वख्खें बाबूजी नाइकास मिळावीं, असें रघूजीचें मत होतें. शाहूपुढें त्याचें कांदीं चाललें नाहीं. तेव्हां पुन्हां कर्नाटकाचें अर्धवट राहिलेलें काम पुरें करण्याकरतां रघूजी तसाच तिकडे निघून गेला. एवढ्या अवकाशांत कर्नाटकांत बर्गीच कारस्थानें शिजून राहिलीं होती. दोस्त अल्लीच्या मागें त्याच्या मुलास बाजूस ठेवून आपणच कर्नाटकाची नवाबगिरी मिळवावी, या महत्त्वाकांक्षेनें चंदासाहेबानें आपलीं कारस्थानें सुरू केलीं होती. अशा परिस्थितींत सफदर अल्लीनें मराठ्यांची मदत मागितली. दोस्त अल्लीचा दिवाण मीर आसद याच्या मार्फत या वाटाघाटी चालू झाल्या. मीर आसद यास रघूजीनें बंधमुक्त केलें. सफदर अल्लीस गादीवर बसवावें, त्रिचनापल्लीवर हल्ला करून चंदासाहेबास कैद करावें असा गुप्त करार या दान्दी पक्षांत करण्यांत आला. सफदर अल्लीच्या शत्रूंचें निर्मूलन केल्यास मराठ्यांस एक कोट रुपये द्यावे असेंही या करारांत नमूद करण्यांत आलें होतें. पण पाताळयंत्री चंदासाहेबास या गुप्त कराराची बातमी कळली तेव्हां त्यानें फ्रेंचांच्या मदतीनें मराठ्यांशीं दोन हात करण्याचें ठरविलें. व फ्रेंच गव्हर्नर ड्यूमास यानेही चंदासाहेबास मदत करण्याकरतां आपल्या फौजेची जंगी तयारी केली. मराठ्यांनींही तिकडच्या पुंड पाळेगारांचें साहाय्य मिळविलें. चंदासाहेबाचा बंदोबस्त झाला तर त्यांत तंजावरचें राज्य आपोआपच बचावतें, हें उघड असल्यामुळें प्रतापसिंहानें या कामीं रघूजीला चांगली मदत मिळवून देण्याचें कबूल केलें. त्रिचनापल्ली काबीज करानी, चंदासाहेबाचा कांटा काढून टाकावा व या कामासाठीं प्रतापसिंहानें पंधरा लक्ष रुपये नजर द्यावे असा रघूजी व प्रतापसिंग यांच्यांत तह ठरला. याप्रमाणें जय्यत तयारी करून मराठे चंदासाहेबावर चालून गेले व डिसेंबर महिन्यांत त्यांनीं त्रिचनापल्लीस वेढा दिला. चंदासाहेबानें हा किल्ला चार महिने लढविला. त्यानें आपला भाऊ बंडासाहेब यास मदुरेहून मदतीस बोलावले. पण मराठ्यांनीं त्याला वाटेंतच गांठून त्याला ठार मारलें व त्याच्या फौजेचा फज्जा

उडविला. तेव्हां असहाय्य झालेल्या चंदासाहेवानें किल्ला मराठ्यांच्या स्वाधीन केला. चंदासाहेवाची बायकामुळें पादीचरीस होती. तो स्वतः व त्याचा वडिल मुलगा रघूजीच्या हातीं सापडला. दोघांच्या सुटकेबद्दल चंदासाहेवानें आठ लक्ष रुपये देऊं केले. रघूजीनें ही गोष्ट मान्य केली नाहीं. त्यास कैद करून मुलासह त्यास सातान्यास पाठविलें. चंदासाहेब मराठ्यांच्या कैदेत सात वर्षे होता.

रघूजीच्या या कामागिरीबद्दल शाहूनें त्याचा फार गौरव केला. विशेषतः भोसले घराण्याच्या ताब्यांतील तंजावरचे राज्य सुगक्षित राखलें म्हणून शाहूस फार बरे वाटलें. रघूजीस बहुमानाची वस्त्र दिली व गोंडवण झाडां तहत कटकची सग्देशमुर्खीची व मोकाशाची माफी करून दिली. रघूजी भोसल्याचें युद्धकौशल्य व मुल्महांगिरी या मोहिमेंत चागलीच निदर्शनास आली. शाहूचें मन त्याचे बाबतीत प्रसन्न झालें. मगठे सरदार मंडळींत त्याची फार वाहवा झाली.

१७४१ च्या आरंभां निजाम दक्षिणेंत आला व कर्नाटकच्या या प्रकरणांला निराळेंच वळण लागलें. त्रिचनापल्ली मराठ्यांनीं काबीज केली. चंदासाहेबाला सातारच्या किल्ल्यांत कैद करून ठेविलें व कर्नाटकांतील तंजावरच्या राज्याची सुगक्षितव्यवस्था लावून दिली. हें पाहून निजामाला मराठ्यांच्या संबंधानें अधिकच घास्ती वाटू लागली. त्यानें प्रथम आपल्या बंडखोर मुलाचा बंदोबस्त केला व नंतर मराठ्यांची दक्षिणेंत वाढत असलेली सत्ता खच्ची करण्याच्या प्रयत्नास तो लागला. रघूजी व पेशवा यांच्यांत बेबनांव घडवून आणण्याच्या कामीं त्याला यश आलें नाहीं. शाहूनें उलट नानासाहेब व रघूजी यांचें सख्य करून दिलें. मराठ्यांची एकजूट फुटत नाहीं, अमें पाहतांच खुद्द कर्नाटक प्रांतावरच स्वारी करण्याचें त्यानें ठरविलें. कर्नाटकचा प्रदेश बादशहाच्या दक्षिणेंतील सहा सुभ्यांत मोडत होता तेव्हां या सुभ्यांचा बादशहानें नेमलेला सुभेदार या नात्यानें निजामानें अर्काटच्या नवाबाकडे खंडणीची मागणी केली. दोस्त अल्लीचा मुलगा सफदर अल्ली या वेळीं अर्काटच्या गादीवर होता. त्यानें खंडणीकरतां म्हणून आपल्या रयतेकडून पुष्कळ पैसा जमाविला होता. सफदरअल्ली यामुळें अत्यंत अप्रिय झाला होता. त्याचा फायदा मूर्तिजा-

अल्लीने घेतला. त्याने सफदरअल्लीचा खून केला व तो स्वतःच अर्काटचा नबाब बनला. राजघराण्याची ही आपसातील बंडाळी निजामाच्या चांगली पथ्यावर पडली. बरोबर मोठी फौज घेऊन त्याने कर्नाटकावर स्वारी केली. १७४३ च्या मार्च महिन्यांत तो अर्काटला येऊन दाखल झाला. निजामच्या या फौजेला तोंड देण्याचे सामर्थ्य बंडखोरांपैकी एकाच्याही अंगी नव्हते. अर्काट काबीज करून व तेथे अनवरुद्दिन नांवाच्या सरदारास बंदोबस्ताकरता ठेवून निजाम त्रिचनापल्लीवर चालून आला. सुरारगव घोरपड्याने निजामाशी युद्धाचा प्रसंग आणला नाही. निजामाने गुत्तीचे राज्य सुरारवाकडे कायम केले व मोठी रक्कम भरून त्याने त्रिचनापल्ली आपल्या ताब्यांत घेतली. याप्रमाणे मराठ्यांनी कर्नाटकांत केलेल्या कामगिरीवर बोळा फिरवून निजाम गोवळकोंड्यास परत आला. आपला नातू मुलीचा मुलगा मुजफरजंग याजकडे त्याने कर्नाटकचा कारभार सोंपविला.

निजामाचा हा उपद्व्याप शाहूच्या कानावर आला. त्यावेळी त्याला फार उद्वेग वाटला. पण या नाही त्या कारणाने कर्नाटकाच्या या प्रकरणाकडे मराठ्यांना लक्ष देतां आले नाही. कर्नाटकाच्या मोहिमेचे काम मागे पडत चालले. १७४० पासूनची दोन तीन वर्षे शाहूच्या फारकीदीत मोठी जिकीरीची गेली. नानासाहेब पेशवा हिंदुस्थानांत व रघुजी भोसले बंगाल्यांत गुंतले होते. बाजीरावाच्या मरणानंतर नानासाहेबाला पेशवाईची वस्त्रे मिळाली. शाहूने आपल्यावर टाकलेला विश्वास सार्थ करून दाखविण्याकरितां नानासाहेबास या दोन तीन वर्षीत अविश्रात श्रम घेऊन उत्तरेतील मराठ्यांच्या मुलखाचा बंदोबस्त करावा लागला. रघुजी कर्नाटकांत गुंतल्यामुळे बंगाल्यांत त्याच्या सरदारांची जी ओढाताण झाली ती सावरण्याकरितां तिकडे त्याला लक्ष द्यावे लागले. त्याचा बरोबर फायदा निजामाने घेतला. १७४३ च्या उन्हाळ्यांत त्रिचनापल्लीची इकीकत ऐकून शाहूचा जीव तुटत असतांही त्याला त्या बाबतीत कांहीं करतां आले नाही. याच वर्षाच्या मे महिन्यांत शाहूची प्रकृति अतिशय बिघडली. दीड दोन महिने तो अंथरुणावर खिळून होता. आजारांतून बरा होऊन राज्याच्या कारभाराकडे तो लक्ष देऊं लागला तो रघुजी व नानासाहेब यांच्यांत वितुष्ट वाढलेले त्याला दिसून आले. आणि या सर्व गोष्टींच्या मुळाशी बाबूजी नाईक असल्याचेही त्याला आढळून आले.

बाबूजी नाईक पुण्यास राहून अनेक उपव्याप करूं लागलेला पाहून नानासाहेबानें त्यास पुण्याच्या बाहेर घालवून दिलें. रघूजीच्या शिफारशीने त्यानें शाहूपासून बारामतीस नवीन जहागीर मिळविली. तेथें नवीन वाडे बांधून तेथें तो आपल्या कुटुंबांतल्या मंडळीसह राहूं लागला. पण तेथें तो स्वस्थ चित्तानें राहिला नाहीं. १७४१च्या स्वारींत तो रघूजी भोंसल्याबरोबर होता. या स्वारींत तर मराठे सरदारांनीं खूप पैसा मिळविला, हें त्यानें पाहिलें होतें. तेव्हां त्याच्याही तोंडास पाणी सुटलें. कर्नाटकचा सुभा आपल्या नांवानें करून घ्यावा म्हणून त्यानें खटपट सुरू केली. बाबूजी नाईक हा एक मोठा सावकार. सावकाराचा धंदा करून तो राहतां तर त्याबद्दल पेशव्यास वैषम्य वाटण्याचें काहीं कारण नव्हतें. पण पेशव्याविरुद्ध शाहूच्या दरबारांत ज्या खटपटी चालत त्यांत तो सामील झाला होता. व सावकारीपलीकडे आणखी जास्त उद्योग करण्याची त्याला हांव होती व रघूजीसारखा एक मोठा सरदार त्याला पाठीशीं मिळाल्यामुळे त्याच्या या महत्त्वाकांक्षेला उत्तेजन मिळालें होतें. नाइकाला कर्नाटकचा सुभा मिळाला तर त्याचें व रघूजीचें पारडें जास्ती वजनदार होईल व आज ना उद्यां तें आपल्याला घातक होईल हें नानासाहेबानें जाणलें होतें. पण या बाबतींत नाइकाचाच पक्ष बरचढ झाला व नानासाहेब उत्तरेकडल्या स्वारींत गुंतला असतांना बाबूजी नाइकाकडे कर्नाटकच्या सुभ्याच्या बंदोबस्ताचें काम सोपविण्यांत आलें. भाऊसाहेब, रघुनाथराव वगैरे पेशव्यांच्या घरचीं मुलें शाहूच्या दरबारीं साताव्यास असत व तेथील इत्थंभूत हकीकत नानासाहेबास कळवीत. रघुनाथराव या वेळीं लहान होता. पण भाऊला मराठ्यांचीं राजकारणें चांगलीं कळूं लागलीं होती. पेशव्यांच्या व एकंदर मराठेशाहीच्या हिताच्या दृष्टीनें इष्ट कोणतें व अनिष्ट कोणतें, हें समजण्याइतकी हुशारी भाऊच्या आंगी होती. यामुळें शाहूनें बाबूजी नाइकावर कर्नाटकाच्या सुभ्याचें काम सोपविल्याबरोबर त्यानें नानासाहेबास पुढील मजकूर पत्रानें कळविला, “ बाबूजी नाइकास रा. स्वामींनीं कर्नाटकचा यामला मुकासा सांगून गौरव केला. आबाजी नाइक स्वामीच्या दर्शनास गेले होते, त्यास बहुमान देऊन आबूराव किताब देऊन निरोप दिला. ” शाहूनें बाबूजी नाइकाचा अशा प्रकारचा गौरव केला खरा पण त्यास तो पात्र नव्हता असेंच शेवटीं आढळून आलें.

शाहूच्या कुठेने जी मामलत बाबूजसि मिळाली तो मामलतीचा मुख्द सावनूरकर नवाबाच्या ताब्यांत होता. त्या प्रांती कित्तूर, नवलगुंद, शिरहट्टी, हावनूर व डंबळ येथील देमाई फार प्रचळ होते. हे देसाई व सावनूरकर नवाब बाबूजी नाइकासारख्या सावकाराची थोडीच डाळ शिजू देणार ? या भागांत उभयपक्षां झगडा सुरू झाला. त्यांत बाबूजी नाइक फौजेच्या खर्ची-खाली जेरीस आला. तेथल्या संस्थानकांशी झालेल्या कटकटीत त्याचा पराभव झाला. त्याचा सरंजाम लुटला गेला. फौजेतील शिपायांनी खर्ची-साठी त्याच्या तंबूशी धरणें घेतलें. या सर्व प्रकारानें गांगरून जाऊन तो साताऱ्यास आला. हा प्रसंग वारण्यासाठी शाहूपाशी पांच सात लाख रुपयांची त्यानें मागणी केली. नाइकाची ही मागणी पुरी झाली नाही. उलट त्याच्या हातून कर्नाटकाचा बंदोबस्त होत नाही, असें पाहून दुसरा सुभानेमून यांतून मार्ग काढण्याचा शाहूनें विचार केला. आपल्या हातचा सुभा काढून तो दुसऱ्याला देणार, हें पाहून नाइकानें फारच त्रागा केला. शाहूच्या दाराशी बसून त्याने उपोषणें केलीं. शेवटीं आत्महत्येचाही प्रयत्न केला. पण अशा त्राग्यानें राजकारणें चालत नसतात. राज्यांतील जबाबदार माणसांना योग्य ठिकाणीं योग्य तीच माणसें नेमून त्यांच्याकडून कामें करून घ्यावीं लागतात. 'ही कमाविशी सदाशिवराव भाऊंच्या नांवें करून तूं हिजवरचा आपला हक्क सोड म्हणजे आम्ही सर्व यथास्थित बंदोबस्त करूं' असें पेशव्यानें नाइकास परोपरीनें सांगून पाहिलें. त्याचा कांहीं उपयोग झाला नाही. तेव्हां बाबूजी नाइकास बाजूस सारून या स्वारीचें काम भाऊकडे सोंपविण्यांत आलें.

बाबूजी नाइकास रघूजीचा चांगला पाठिंबा होता. शाहूच्या राण्यांपैकी थोरली राणी सकवारबाई बाबूजी नाइकाच्या बाजूची होती. तिच्या जवळून नाइकानें कर्ज घेतलें होतें, तें उगवण्यासाठी नाइकासच पुन्हा कर्नाटकास पाठवावें, असा तिचा आग्रह होता. पण या सर्व गोष्टींकडे नानासाहेबानें दुर्लक्ष केलें व भाऊसच या मोहिमेवर पाठविण्याचें त्यानें ठरविलें. या बाबतीत नानासाहेबानें शाहूची परवानगी घेतली होती कीं नाही हा वादाचा प्रश्न आहे. या प्रसंगी शाहूच्या मनाची केविलवाणी स्थिति झाली होती, एकीकडे रघूजीसारखा एक कर्तबगार सरदार व

थोरली राणी सकवारबाई आणि दुसरीकडे नानासाहेब. दोन्हीही पक्ष सम-बलच पण त्यांतल्या त्यांत नानासाहेबाकडे पेशवाईचा अधिकार होता. राज्याच्या कारभाराची जबाबदारी त्याच्याकडे होती. खुद्द शाहूनेच तर रघूजीच्या मर्जीविरुद्ध त्याला पेशवा बनविले होते. तेव्हां अशा पंचप्रसंगी त्यानेही नानासाहेबाच्या निर्णयावर हा प्रश्न सोपविण्याचे ठरविले असल्यास त्यांत कांहींच गैर नव्हते.

भाऊ वयाने लहान होता तरी त्याच्या आंगची कर्तबगारी मोठी होती. हा पंचप्रसंग सोडविण्यास तोच समर्थ होता याची पूर्ण जाणीव नानासाहेबाला होती म्हणूनच नानासाहेबाने भाऊचीच या कामी योजना केली. सल्ला मसलतीकरतां भाऊबरोबर महादाजीपंत पुंढरे व त्याचा हुशार कारकून सखारामपंत बोकील यासही नानासाहेबाने पाठविले व जरूर त्या फौजेची व्यवस्था करून दिली. याप्रमाणे ता. ५ डिसेंबर १७४६ रोजी भाऊ कर्नाटकच्या स्वारीवर निघून गेला.

भाऊची कर्नाटकांत रवानगी झाल्यावर जानेवारी महिन्यांत कृष्णावर होऊन त्यानें आजरे येथे पहिली लढाई मारली. नंतर तुंगभद्रेपर्यंत चालून जाऊन सावनूरकर नबाब व त्या भागांतील देसाई व पुंडपळेगार यास त्यानें चांगलाच हात दाखविला. सावनूरच्या नबाबापासून पाछापूर, कित्तूर, परसगड गोकक, यादवाड, बागलकोट, बदामी, नवलगुंद, डंबळ आणि गिरी, तोरगळ हल्याळ, हरीहर, बसवपट्टण वगैरे छत्तीस परगण त्यानें काबीज केले. याप्रमाणे भाऊवर ज्या विश्वासाने नानासाहेबाने ही कामगिरी सोपविली त्यास तो कितो योग्य होता, हे भाऊने दाखवून दिले व शिवाजीच्या वेळेच्या स्वराज्याचा बराच भाग पुनरपि मराठ्यांच्या स्वराज्यांत सामील करून घेतला.*

याच स्वारीच्या दिवसांत फेब्रुवारी १७४७ मध्ये नानासाहेबाने रामचंद्र बाबास पुढील पत्र पाठविले त्यावरूनही भाऊसाहेबाच्या आंगची कर्तबगारी लक्षांत आल्याशिवाय राहत नाही. "चिरंजीव भाऊ निरोप घेऊन गेल्यावर कित्तूर ठाणे नारायणराव घोरपड्याचे गेले होते. ते घेऊन दिले. पुढे मजल दर-मजल सोंघयाचे लगत्यांत गेले आहेत. सावनूरकरांचा तह रद्द हाणे तो होत आहे.

यांची रदबदल लागली आहे. विदनुरास वकील गेले आहेत. फिरंगीयावरी दबाब असे. जयराम सावंत येऊन भेटले आहेत. तेही आपले साहित्याच्या गोष्टी बोलतात की, रेडी वगैरे फिरंगीयानें घेतले आहेत त्यास तंबी पोहोचवून द्यावी, आपली स्थापना करावी. फिरंगी आपली बोली बोलतात की, सावंत आम्ही समजोन घेऊं, तुम्ही त्याचा पक्ष न घगावा. या प्रकारचें वर्तमान आहे, पहातां अर्थां फिरंगी बेइमान, त्यांचे पारिवत्य करावें तरी ये समर्थी बनत नाही. दोनही अलग अलग राखले आहेत. कां की सावनूरचा दारमदार करणें तो करून घेऊन, सोंधेकराची ही मामलियत चुकवून विदनूरकराकडे जावें, तेथील मामालियत विल्हेस लावून खबरदार होऊन राखावे सारे पटाण एकवट करावे. नाइक आले तरी त्यास धुडावून द्यावे.' *

कर्नाटकांतिल नबाब व देसाई पुंड पाळेगार यांचा बंदोबस्त करण्यासाठीं भाऊस कर्नाटकांत पाठविलें होतें. या भागांत फिरंग्यांनींही धुमाकूळ घातला होता. त्याचेंही पारिवत्य पेशव्याला करावयाचें होतें. पण एकाच वेळीं सर्व शत्रूंना आंगावर घेणें योग्य नाही, ही गोष्ट भाऊनें पूर्णपणें लक्षांत ठेवली होती. यामुळें तो फिरंग्यांच्या वाटेस फारसा गेला नाही, पुढें मार्च महिन्यांत मायनहळ्ळी येथें झालेल्या लढाईत भाऊनें विजय संपादन केला. कर्नाटकच्या या मोहिमेंत गुत्तीच्या मुरारराव घोरपड्यानें मराठ्यांना मदत करणें जरूरीचें होतें. पण तो या मोहिमेंत सामील झाला नाही. मायनहळ्ळीच्या लढाईनंतर भाऊनें बहादुराभिंडा घेतला व तो मार्चमध्ये परत फिरला. नानासाहेब यावेळीं सातान्यास होता. शाहूची त्याजवर इतराजी झाली होती. कांहीं दिवस त्याचें पेशवाईपदही शाहूनें काढून घेतलें होतें. हा अधिकार पुन्हा मिळाल्यावर निरोपाची वस्त्रे घेऊन सातान्याहून बाळाजी निधाला तो तेशून पंढरपुरास जाऊन ता. ९ मे १७४७ रोजीं जेजुरीस आला. भाऊची व त्याची गांठ येथें पडली व हे उभयतां नंतर पुण्यास आले. भाऊनें कर्नाटकची ही मोहीम यशस्वी रीतीनें पार पाडली. कर्नाटकांत पूर्ववत् त्यानें मराठ्यांचा शह बसविला. या मोहिमेंत पैशाचीही बरीच प्राप्ति झाली. स्वतंत्रपणें आपल्या जबाबदारीवर स्वारीवर जाण्याचा भाऊचा हा

पहिलाच प्रसंग होता. या प्रसंगी पूर्णपणे विजयी होऊन परत आल्यामुळे त्याच्या आंगची कर्तृत्वशक्ति लोकांच्या नजरेस आली. भाऊला या मोहिमेंत चांगला अनुभव मिळाला. या भागांतिल अनेक कारस्थानांची माहिती त्याला झाली. अनेक हिंदू, मुसलमान संस्थानिकांशी त्याचा संबंध आला. कोणाशी कसे वागावे व आपला कसा मतलब साधावा, हेही त्यास कळून आले.

‘ नाईक आले तरी त्यास धुडावून लावावे ’ असे नानासाहेबांने रामचंद्र बाबास पाठविलेल्या पत्रांत उल्लेखिले आहे, त्यावरून नाईकसुद्धा यावेळी कर्नाटक भागांत गेला होता, असे दिसते. पण भाऊने तिकडे जाऊन धूमघडाका उडविला त्यावेळी नाईक कोठे होता व त्याने काय कामगिरी केली याचा उल्लेख मात्र कोठे आढळत नाही. नाईकाने तिकडे जाऊन काही पराक्रम केलेला असो किंवा नसो. कर्नाटकासंबंधी नाईका-पेशव्यांचा तंटा या मोहिमेने मिटला नाही हे मात्र खास. शाहूच्या भरणानंतर नानासाहेब स्वतःच्या मुखत्यारीने वागू लागला त्यावेळी कर्नाटकांत वारंवार मोठमोठ्या फौजा पाठवून तिकडील बंदोबस्त त्याने केला. कर्नाटकाच्या मोहिमेचे भानगडीचे स्वरूप लक्षांत घेतां केवळ नाईकाच्या हातून हे काम निभावले नसते याकरतां भाऊसारख्या कर्तव्यगार व शूर माणसांचीच गरज होती हे लक्षांत ठेवण्यासारखे आहे.

यानंतर बऱ्याच वर्षांनी १७५७ मध्ये नानासाहेबांनी कर्नाटकावर खुद्दच स्वारी केली. या वेळी भाऊसाहेब त्यांच्या बरोबर होते. मराठ्यांनी श्रीरंगपट्टणावरच मोर्चे लावले. त्यांना तोंड देण्याचे सामर्थ्य नंद राजाचे ठिकाणी नव्हते. तहाच्या वाटाघाटी सुरू झाल्या. मराठ्यांनी ३२ लक्ष रुपयांची मागणी केली. नंद राजाने कसे तरी करून पांच लक्ष रुपये मराठ्यांना रोख दिले, व बाकीच्या रकमेच्या फेडीकरतां म्हैसूरच्या राज्यांतिल उत्तम चौदा परगणे मराठ्यांच्या ताब्यांत दिले. शिऱ्याचेही राज्य मराठ्यांनी काबीज केले व पावसाळा सुरू झाल्यामुळे नानासाहेब परत आले.

रामराजा



ता. १५ डिसेंबर १७४९ रोजी शाहुनगर येथील रंगमहालच्या वाड्यांत शाहुछत्रपति मरण पावला. थोरली राणी सकवारबाई त्याच्या-बरोबर सती गेली. शाहूची दुसरी स्त्री राणूबाई व आणखी दोन नाटकशाळाही सती गेल्या. एवढा मोठा राजा निधन पावला व त्याच्याबरोबर कोणी सती गेलें नाहीं म्हणजे काय ? दुर्लौकिकच ! तेव्हां या लौकिकाच्या रक्षणासाठीं रजपुतांप्रमाणें मराठी राज्यांतही ही प्रथा रूढ झाली होती. राजाच्या शवा-बरोबर जितक्या राण्या व रखेल्या आपल्याला जाळून घेतील तितका त्याचा लौकिक जास्त ! रघूजी भोसले मरण पावला त्यावेळीं तेरा राण्यांनीं त्याच्या चितेंत आपल्याला घालून घेतलें ! सकवारबाई ही तर थोरली पट्टराणी. हिच्या मनांत खरोखरी सती जावयाचें नव्हतें. शाहूच्या मागें एकाद्या मुलाला दत्तक घेऊन कर्तेपणानें गादीचा कारभार चालवावा, अशी तिची फार फार महत्वाकाक्षा होती. पण ती सफल होऊं शकली नाहीं.

शाहू मरणापूर्वीं चार पांच महिने अंथरुणावर पडून होता. दुखण्यांतून तो वांचत नाहीं अशा त्याची व इतरांचीही खात्री झाली होती. तो निपुत्रिक, औरस संतति नाहीं. तेव्हां अर्थातच त्याच्या मागें सातारच्या गादीवर छत्रपति म्हणून कोणाला बसवायचें याचा खल सुरू झाला. त्यावेळीं या बाबतींत पुढील चार प्रकार दरबारी मंडळीपुढें होते. (१) कोल्हापुरच्या संभाजीला सातारच्या गादीवर आणून दोन्ही राज्यें एक करावीं. (२) मालोजीच्या मूळ वंशातील विठोजी किंवा शरीफजी यांच्या वंशातील एकाद्या मुलाला दत्तक घ्यावें. (३) सकवारबाई थोरली राणी तेव्हां तिच्या मर्जांप्रमाणें तिला दत्तक घेऊं द्यावा. (४) ताराबाईचा नातू रामराजा गुप्त होता त्यास आणून राज्यावर बसवावें.

यापैकी पहिला मार्ग सर्वांनी पसंत केला असता तर त्यांत कांहींच गैर नव्हतें. नानासाहेबानें व चिमाजीनें तशा प्रकारचा गुप्त करार दहा वर्षांपूर्वीच केला होता. तेव्हां भाऊला तो मान्य नव्हता, असें म्हणण्याचें कांहींच कारण नव्हतें. चिमाजीनें केलेला हा करार अत्यंत दूरदर्शीपणाचा होता. पण तो विचार मार्ग पडला. पेशवा, चिटणीस व दुसरे कारभारी यांनीं शाहूच्या मतानें जें करणें तें करावें असें ठरविलें. शाहूला वरील गोष्ट पसंत पडणें शक्यच नव्हतें. शिवाय संभाजीही आतां वथातीत झाला होता. त्याला पुत्रसंतान नव्हतें. शाहूइतकी आवरशक्तीही त्याच्या ठिकाणीं नव्हती. त्याच्या निघनानंतर पुन्हा दत्तकाचा प्रश्न उद्भवणाराच होता. संभाजीच्या विरुद्ध आणखी एक बलवत्तर कारण हांते. शाहू व संभाजी यांच्यांत पूर्वीं समेट घडून आला होता. दोघेही एकमेकांच्या गळां पडून कडकडून भेटले होते. संभाजीनें वर्ष दोन वर्षांनीं साताऱ्यास गहून आपला हा स्नेह वाढविण्याची कल्पनाही निघाली होती, पण ती योजना फार दिवस टिकली नाहीं. संभाजीच्या दुबळेपणानें म्हणा किंवा त्याची बायको जिजाबाई इच्या कारस्थानी स्वभावामुळें म्हणा किंवा शाहू व पेशवे यांच्याविरुद्ध असलेले सरदार व निजाम यांना सातारच्या गादीला वारंवार शह देण्यास संभाजीचा उपयोग होत होता म्हणून म्हणा, शाहूचें व संभाजीचें वैर कायम राहिलें व शाहूनें अशा परिस्थितींत संभाजीस साताऱ्यास आणूं नये, अशी निश्चून आज्ञा केली. भोसले कुटुंबातील अगदीं बाहेरचा इसम दत्तक वेण्याची ही कल्पना शाहूस पसंत होती. पण सकवारबाईची महत्त्वाकांक्षा तिच्या आड आली. दत्तकच घ्यायचा तर तो आपल्याच पसंतीचा घ्यावा व सातारच्या कारभारावर आपला वरचष्मा राखावा, ही तिची महत्त्वाकांक्षा होती. भोसल्यांच्या कुळांत यावेळीं आणखी एक महत्त्वाकांक्षी स्त्री ताराबाई, अत्यंत हुशार, कावेबाज व उलाढाल्या स्वभावाची अशी ही स्त्री होती. तिलाही पुढें वेण्याची हीच संधि होती. शाहूनें आपल्या हयातींतच त्याच्या इच्छेप्रमाणें भोसले घराण्यांतला एकादा मुलगा दत्तक घेतला असता तर कांहीं विघडलें नसतें या शेवटच्या दुखण्यांत शाहूला तसें कांहीं करण्याचें धैर्य झालें नाहीं. थोरल्या राणीच्या मनाविरुद्ध एकादी गोष्ट करावी तर त्याचा परिणाम काय होईल ! ही बाईच या नवीन मुलाच्या बाबतींत कांहीं कौटाळ करणार नाहीं कशावरून !

आपल्या मार्गे या नवीन मुलाच्या जीवावरच प्रसंग यावयाचा. या भिती-मुळे शाहूने हा विचार केला नाही, असे स्पष्ट दिसते. या दुखण्यात तो फारसा शुद्धीवर नसे. त्याला बुद्धिभ्रंश झाला होता. जेव्हां केव्हां तो ताळ्यावर बेई त्यावेळीं यापुढील व्यवस्थेसंबंधी गोष्टी चालत. संभाजीला जर गादीवर आणायचें नाही तर सकवारबाईला तिच्या मनाप्रमाणें करूं देण्यास कांहींच हतकत नव्हती. पण खुद्द शिवाजीच्या घराण्यातला राजारामाचा नातू जिवंत असतांना दत्तक काय म्हणून, असें ताराबाईनें सुचविल्यामुळे सकवारबाईची योजना मार्गे पडत चालली. सकवारबाईचा दत्तक असे किंवा ताराबाईचा रामराजा असो दोघापैकी कोणी जरी आला तरी सातारच्या कारभारांत सकवारबाई व ताराबाई या दोघापैकी कोणातरी बाईचा वरचष्मा होण्याचा प्रसंग आलाच ! अशा परिस्थितीत ताराबाईच्यापेक्षां सकवारबाई पेशव्यांना फारशी जड गेली नसती. पेशव्यांनी व चिटणिसांनी सकवारबाईला या कामी मदत करण्याचें ठरविलें असतें तर चालण्याजोगें होतें. पण शिवाजीच्या अससल वंशाचाच प्रश्न पुढें आला व ताराबाईनें यासंबंधानें शाहूची खात्री करून दिली. त्यामुळे सकवारबाई मार्गे पडली. पुढल्या व्यवस्थेचा प्रश्न शाहूच्या संमतीनेंच झाला पाहिजे असाच निश्चय दरबारी मंडळींनी केल्यामुळे सकवारबाईच्या योजनेकडे कोणीच लक्ष देण्यास तयार नव्हतें. ताराबाईचा रामराजा मान्य झाला तर ती आपल्याला निर्माल्यवत् करून सोडणार. ही गोष्ट सकवारबाईला केव्हांही सहन होणें शक्य नव्हतें. शाहूनंतर या दोन्हीही महत्त्वाकांक्षी बाया जिवंत राहिल्या तर सातारच्या कारभारांत कोणत्या कटकटी केव्हां उत्पन्न झाल्या असत्या याचा नेमच नव्हता. या परिस्थितीचा फायदा घेण्यास पेशव्यांचे शत्रू तर उपलेखेच होते. तेव्हां दोघापैकी कोणी तरी खतम व्हावयास पाहिजेच होतें. रामराजा ताराबाईचा नातू असल्यामुळे ती तर पेशव्यांच्या डोक्यावर मिरें वाटण्यास राहणारच होती. प्रश्न राहिला काय तो सकवारबाईचा. अर्थात् शाहूच्या निघनावरोबर तिलाही मोक्षाला पाठविण्याची कल्पना निघाली असल्यास कांहींच नवल नव्हतें. किती निर्घृण व दुष्ट कल्पना ही ! राजकारण काय काय करूं शकत नाही ! प्रतिनिधी, अकलकोटकर, राजाशा दामाडे आदिकरून सर्व लहान थोरानीं अगदी एक विचारानें ठरविलें

की, सकवारबाईसाहेबांस सती 'घालवावी; न जातील तर बळें न्यावी, महाराजां-
 मागें दुर्लौकिक बखेडा करतील, मग विचारी पडावे नीट नाही. आतांच
 शेवट केला पाहिजे.' आश्चर्याची गोष्ट ही की, दरबारी मंडळीच्या या विचा-
 राला सकवारबाईच्या खुद्द भावाचेंही पाठबळ मिळालें. ' उद्या या ब्राह्मणा-
 शिवाय राज्यास आवर घालील असा दुसरा सरदार नाही. तूं उगाच मलत्याच्या
 नादी लागून मागें राहशील तर यांचे हरभरे भरडावे लागतील, यांत तुझा पुरुषार्थ
 नाही. . . तूं आपला लौकिक मिळवून जा.' दरबारी मंडळींनी सकवारबाईला
 सती घालविण्याचें ठरविलें व खुद्द भावानें या नाही त्या रूपानें या निश्च-
 यास पाठिंबा दिला तेव्हां दरबारी मंडळी एवी तेवी आपल्याला जिवंत
 राहूं देणार नाहीत, असें दिसल्यावर सकवारबाईची उमेद खचली व तिनें
 सती जाण्यास कबूली दिली व योग्य त्या समारंभानें ती सती गेली. सकवार-
 बाईची ही सती कसली ? तो एक खूनच होता ! या खुनाचा आरोप केवळ
 एका पेशव्यावरच ठेवणें योग्य नाही. सगळ्यांनी मिळून केलेला तो एक
 सामुदायिक खून होता. उलट पक्षां पेशव्यांनी या गोष्टीस आपली संम-
 तीच दिली नसती, तर सकवारबाईला सती घालविण्याची कोणाचीच छाती
 झाली नसती, हें तितकेंच खरें आहे. हें सर्व कारस्थान पेशव्यांच्या मतानेंच
 रचण्यांत आलें होतें. पेशव्याला ही गोष्ट पूर्णपणें माहित होती व त्याचा या
 निर्णयाला पाठिंबा होता हें उघड आहे. अशा परिस्थितींत पेशव्यांनी सक-
 वारबाईला सती घालविली म्हणजे पर्यायानें तिच्या खुनाला मदतच
 केली होती ! शास्त्रसंमत व रूढीसंमत असा हा खून होता.

पण या कृत्याला खून तरी कसें म्हणावें ? सकवारबाई राजीखुषीनें
 सती गेलेली दिसते. सहगमनाची सिद्धता झाली. तिनें इळदीकुंकुवाचीं वाणें
 दिलीं. गोप्रदानाचा वगैरे दानधर्म केला आणि विशेष गोष्ट म्हणजे शाहूच्या
 कानांतील कुड्यांची जोडी सकवारबाईनें प्रसाद म्हणून पेशव्यास दिली !
 असेंही या समारंभाचें वर्णन करण्यांत आलें आहे. एकादी तरुण स्त्री
 चोहोंकडून घेरली गेली, सुटकेचा कोणताच मार्ग तिला दिसेनासा झाला
 अशा आपत्तींत ती गरीब गाय आपलें शरीर दुसऱ्याच्या स्वाधीन करण्यास
 तयार झाली तर तिनें राजीखुषीनें ही गोष्ट केली, असें मुळींच म्हणतां
 भावयाचें नाही. कदाचित् कायद्यानें हा जबरी समोगाचा गुन्हा ठरणार

नाहीं इतकेंच. सकवारवाई सती गेली ! ती नाउमेद झाली, हताश झाली, आपल्यावर जबरदस्ती होईल, हेही तिला माहित होतें. अशा परिस्थितीत ती सनी जावयास तयार झाली म्हणून तें कृत्य तिनें राजी-खुशीनें केलें, असें कसें म्हणतां येईल ? पोलिसच्या बंदोबस्तांत फांशीची शिक्षा झालेला मनुष्य फांशीच्या फळीवर चढतो, आतेष्टांच्या तो भेटी घेतो व शेवटच्या प्रेमाच्या गोष्टी तो बोलतोच. मराठी राज्याच्या एका मोठ्या धन्याच्या पट्टराणीची ही कथा ! मग सामान्य स्त्रीच्या वाबतीत समाज त्यावेळीं कसा वागत असेल, याची कल्पनाच करावी. बंगालमध्ये तर असे अत्याचार त्या वेळीं हरघडी घडत होते.

या प्रकरणांत नानासाहेबाचा हात होताच. पण सदाशिवराव भाऊच्या मताचा यांत कोठेंच उल्लेख नाही. भाऊ व रामचंद्रबाबा यांना नानासाहेबानें आपल्या कारभारांत घेतलें होतें. भाऊची संमति या गोष्टीस असती तर त्याचा उल्लेख अवश्य आला असता. अमात्याच्या बखरींत सहगमनाचे प्रसंगी 'सकवारवाई'चे पुढें सदाशिव चिमणाजीनें करंडा ठेवला' असें म्हटलें आहे, पण रियासतकारांनीं भाऊसाहेब या वेळीं सातान्यास नव्हता तो पुण्यास होता. 'सदाशिव चिमणाजी मागून ६ दिवसांनीं २० डिसेंबर रोजी पुण्याहून सातान्यास आला' अशी टीप देऊन वरील करंडा ठेवण्याच्या हकीकतीचा इन्कार केला आहे. कांहीं असो, या पापाची जबाबदारी नानासाहेबावरच होती. भाऊचा या कारस्थानाशी कांहींच संबंध नव्हता. नानासाहेब शूर असण्यापेक्षा तो अधिक मुत्सद्दी होता. मुत्सद्दी व राजकारणी माणसाला सर्व गोष्टी माफ होतात व भपकेदार स्वरूप देऊन त्याला त्या पचवितांही येतात.

एकंदरीत शाहूला आपल्या मरणापूर्वीं राज्याची कांहींच व्यवस्था करतां आली नाही. मरणानंतर त्यानें लिहून ठेवलेल्या दोन याज्ञांच्या आधारेणें रामराजाला आणून नानासाहेबानें त्याला सातारच्या गादीवर बसविलें.

यादी-१—राजमान रा बाळाजी प्रधान पंडित यास आज्ञा. तुम्ही फौज धरनें. सर्वांस आज्ञा केली त्यांच्या दैवी नाही. महाराजांस लिखनें झालें नाही. बरे होत नाहीत राज्यभार चालला पाहिजे, तर पुढें वंश बसवनें. कोलापुरचें न करनें. चिटणीसास सर्व सांगितलें तसें करनें. वंश होईल

त्याच्या आज्ञेत चालून राजमंडळ चालवनें, चिटणीस स्वामीचें विश्वासू, त्याच्या तुमच्या विचारें राज्य राखनें. वंश होईल तो तुमची घालमेल करणार नाही. सुज्ञ असा.

यादी-२— राजमान राा बाळाजी पंडित प्रधान आशा जे. राज्यभार तुम्ही चालवाल हा भरंवसा स्वामीस आहे. पाहिलें सांगितले त्याची खातर-जमा. ती चिटणिसानीं आढळ केली. तुमचे मस्तकीं हात ठेवला आहे; वंश होईल तो तुमचें प्रधानपद चालवील, करील अंतर तर शपथ असे. त्याचे आज्ञेत चालून सेवा करनें. राज्य राखनें बहुत काय लिहिनें. सुज्ञ असा.*

या दोन याद्या म्हणजे पेशव्यांनीं आपल्याकरतां मिळविलेल्या मराठी राज्याच्या सूत्रचालकत्वाच्या सनदाच होया. या दोन्ही याद्यांत जवळजवळ सारखाच मजकूर आहे. पहिल्यायादींत चिटणीस व पेशवे या दोघाच्या विचारें राज्य राखावें असें म्हटलें आहे पण असा मुळमुळीतपणा उपयोगी नाही म्हणूनच कीं काय पेशव्यांनीं दुसरी यादी शाहूकडून लिहून घेतली. त्यांत चिटणीसाचें नांव नाही. पेशव्यांनीं तींत शाहूकडून वरदहस्त संपादन केला आहे. पेशवेच राज्यकारभार चालवतील असें पूर्ण भरंवशाचें आश्वासन त्यांनीं मिळविलें आहे. वारंवार बुद्धिभ्रंश होत असलेल्या व सर्वतोपरि जिकीरीत सांपडलेल्या शाहूकडून केव्हाही एक लक्ष फौज जमा करूं असें छातीवर हात ठेवून सांगणाऱ्या पेशव्यांनीं आपल्या ताकदीच्या जोरावर शाहूकडून या सनदा मिळविल्या. शाहूनें प्रतिनिधीला विचारलें, त्या विचाराच्यानें जास्तीत जास्त तीस हजार फौज आपल्याजवळ असल्याचें सांगितलें. ज्याच्याजवळ फौज जास्त तो अर्थात् अधिक ताकतीचा व सामर्थ्यावान्. सर्व मराठी राज्यांत पेशव्याइतक्या ताकतीचा व कर्तृत्ववान माणूस कांणीच नव्हता. तेव्हां शाहूनें आपल्यामार्गे मराठी साम्राज्याच्या सर्वाधिकाराचें उदक पेशव्याच्या हातांत सोडलें, हें साहजिक होतें. यांत शाहूचा दोष नाही. पेशव्यांचा दोष तर नाहीच नाही. गेल्या दोन पिढ्यांत वाढलेलें मराठी साम्राज्याचें सामर्थ्य व वैभव टिकून रहावयाचें असल्यास मध्यवर्ती सत्ताही तशीच मरभक्कम व बळकट पाहिजे, ही गोष्ट नानासाहेब पूर्णपणें जाणून होता. शाहू ह्यात होता

तौपर्यंत पेशव्यास या गोष्टीचा विचार करण्याचें कांहींच कारण नव्हतें. पण शाहूनंतर एकाद्या दत्तक मुलाकडून शाहूप्रमाणें अधिकागणें हें काम होणें शक्य नव्हतें. गादीचा मान राखण्यापुरताच या मुलाचा उपयोग होता. ही मध्यवर्ती सत्ता आत्मविश्वासानें परजणारा पुरुष यावेळीं पेशवाच होता. त्यामुळें शाहूनें आपल्या मनाच्या हलाखीच्या स्थितीत जें केलें किंवा पेशव्यांनीं त्याच्याकडून करवून घेतलें तें मराठी साम्राज्याच्या सुरक्षिततेच्या दृष्टीनें योग्यच होतें, असें स्पष्ट दिसून येतें. पण साम्राज्याच्या रक्षणाच्या दृष्टीनें ही गोष्ट कितीही योग्य असली तरी साम्राज्यातील अनेक मराठे सरदागंना पेशव्यांच्या हातांत सर्व सत्ता गेली ही गोष्ट मात्र खास आवडली नाहीं. उलटपक्षी शाहूच्या आज्ञेप्रमाणें गादीवर येणाऱ्या रामराजाच्या आंगां तसे अलौकिक गुण असते व शाहूनें ज्या अधिकारानें व विश्वासानें कारभार चालविला तितक्याच चोख रीतीनें त्यानें कारभार चालविला असता तर पेशव्याला त्याच्यापुढें मान वाकवावीच लागली असती. पण तशी गोष्ट घडली नाहीं. शाहूनें अज्ञा याद्या करून देण्यापेक्षां रामराजास स्वतः आपल्या डोळ्यांदेखत गादीवर कां बसविलें नाहीं, हा प्रश्न शिल्लकच राहतो. थोडक्यांत सांगायचें म्हणजे सकवारबाई जिवंत हांती; तिचा या गोष्टीस कट्टर विरोध होता. रामराजाला गादीवर बसविल्यानें ताराबाईचें वर्चस्व वाढतें, ही गोष्ट तिनें कधींच सहन केली नसती. तिला मांडणाची खुमखुम विशेष होती. आपला हेतु सिद्धीस नेण्यासाठीं कोणतेही बरेवाईट उपाय योजण्यास तिनें कमी केलें नमतें. 'सकवार रहिल्यास राज्याचा डोहाणा करील. राज्य बुडाविल, कोणाचे पय भुईस लागूं देणार नाहीं' अशी भीति शाहूलादेखील वाटत होती. आपण जिवंत असतांना रामराजास गादीवर बसविलें तर ही बाई त्याचा घातपातही करायची. या दहशतीनेंच त्यानें हा विचार रहित केला असला पाहिजे हें उघड आहे.

‘पाणगावामध्ये राजा असे, तो निघोन सप्तश्रृंगीस (सातान्यास) येत असे. त्यास हें वर्तमान आपणास विदित आहे की नाही कळत नाहीं. यावें यामध्ये उत्तम नाही. मातुश्री सकवारबाईचा मजकुर तर आपणाला विदितच आहे. ती चिंतीतात जे एक वेळ आपल्या हातां यावा, मग ईश्वर आहे. महाराजांचा चिंतांतिल शोध घ्यावा तर तुर्त समाधान नाहीं, यास्तव घनीण

जवळ असे, बोलता येत नाही. बरे जाहलेवर चिचितांतील शोध करून लिहून पाठवितो तंव उतावळी करून आणाल तर न आणणें. येथें आलेवर परिणाम बरा नाही. तुम्ही सुखरूप राहणें. राजश्री बरे जाहलेवर आम्ही निरोप घेऊन येतो, मग आपले चित्तामध्ये जावयाचें असेल तर निरोप देऊं परंतु तुम्ही तूर्त आहे ऐसाच असो देणें तुम्ही तेथेंच राहणें. स्वर्चावेचा राजश्री जाणोजी पवार यास लिहिलें असें ते देतील. सकळ वर्तमान शिवार्जिपंत लिहितील. पत्र फाडून टाकावें.* या पत्रानंतर शाहूचा मनोदय विचारांत घेऊन शाहूच्या पश्चातच रामराजाला साताऱ्यास आणावयाचें असेंच ठरविण्यांत आलें. शाहूच्या मृत्यूनंतर लगेच दुसऱ्या दिवशीं बाशीं पानगांवाहून रामराजाकरितां मंडळी पाठविण्यांत आली. रामराजा ज्याच्या जवळ होता त्या गोंधळ्याला पांच हजार रुपये दिले. फौजेमुद्धांता. २६ डिसेंबर रोजी रामराजे कृष्णाकाठी वडूथाजवळ आले. त्याच्याबरोबर त्याची बहीण दर्याबाई निंबाळकर हिलाही आणण्यांत आलें होतें. ताराबाईची व त्याची भेट शकुंतेश्वराच्या देवाल्यात झाली. महाराज वारल्याची बातमी पुण्यास पोचल्यानंतर ता. २० डिसेंबर रोजी भाऊ साताऱ्यास आला. वडूथास जाऊन त्यानें रामराजाची भेट घेतली. शाहू महाराजांचा तेरावा संपत्कावर ता. ४ जानेवारी १७५० रोजी सुमहूर्तावर रामराजा साताग शहरांत दाखल झाला. श्रीमंतांनीं रामराजास पोषाख दिला. त्याच दिवशीं राज्यावर बसविलें रामराजाचें वय या वेळीं २३ वर्षांचें होतें. रामराजा गादीवर बसल्यावर त्यानें दोन लग्नें केलीं. त्याचा जनानखाना तीन वायकांचा झाला. रामराजा गादीवर बसविल्यावर नानासाहेबानें लगोलग सर्व सरदारांना पत्रें पाठविलीं. राज्यारोहण समारंभ निर्विघ्नपणें झाल्याचें त्यांना कळविलें व रामराजे तेव्हास वर्षांचे तरुण व तेजयुक्त आहेत, असेंही त्यांना कळविलें. रामराजा गादीवर बसला त्याच वेळीं राज्यारोहण समारंभानंतर ताराबाई व रामराजे यांनीं सर्वासमक्ष एका ताटात भोजन केलें व हा राजा भोसल्याच्या अस्सल घराण्यांतील आहे, हें सिद्ध केलें.

रामराजाच्या राज्यारोहणानंतर अष्ट प्रधानांची नेमणूक करण्यांत आली नाही. कारण सर्वाधिकार आतां पेशव्यास प्राप्त झाले होते. शाहू जिवंत

असतांना सातान्यास प्रतिनिधींचें महात्म्य विशेष होतें. दरबारी कारभारांत प्रतिनिधींचें अंग असायचेंच, हें लक्षांत घेऊन नानासाहेबांन आपला माणूस म्हणून भवानराव यास प्रतिनिधीच्या जागेवर आणलें. भगवंतराव अमात्याच्या खटपटीनें रामराजाचें रक्षण झालें व तो गादीवर आला म्हणून त्यास अमात्यरुद देण्यांत आलें. रामराजा गादीवर आल्याबरोबर वास्तविक ताबडतोब त्याचा शिक्षा चालू करावयास पाहिजे होता. पण तिकडे नानासाहेबांन मुळींच लक्ष दिलें नाहीं. रामराजाचें महत्त्व कमी करण्यास आतांभासूनच प्रारंभ झाला. रामराजाचा राज्याभिषेक समारंभ झाल्याबरोबर थोड्याच दिवसांत ताराबाई व पेशवा यांच्यात लढा सुरू झाला. राजारामाच्या मार्गे शिवाजीला गादीवर बसवून राज्याचा संपूर्ण कारभार ताराबाईनें आपल्या हातीं घेतला. त्याचप्रमाणें रामराजाला गादीवर बसविल्याबरोबर या आपल्या नातवाचा कारभार आपल्या मर्जाप्रमाणें आपण करूं, अशी ताराबाईची महत्त्वाकांक्षा. पेशव्याला ही गोष्ट माहित नव्हती असें नाहीं. ताराबाईचा स्वभाव सर्वांनाच पूर्ण परिचयाचा होता. ताराबाईला अगदीं बाजूम सारावें असें पेशव्याचेंही म्हणणें नव्हतें. पण बायकोचा कारभार, व्यवस्था राहणार नाहीं... आईसाहेबांच्या कानावर सर्व गोष्टी घालाव्या व त्यांच्या संमतीनें शक्य तितकें चालावें एवढाच पेशव्याचा आग्रह होता. राज्याभिषेक होऊन दोन महिने झाले नाहींत तोंच पेशव्यांचें व ताराबाईचें विममलें व ती रुसून सातारा सोडून सिंदगडास निघून गेली.

शाहू निधन पावला त्यावेळीं यशवंतराव दाभाडे व रघूजी भोसले यांच्या खेरीज बाकी बहुतेक सरदार सातान्यास हजर होते. यापैकी कोणाचाच ताराबाईला पाठिंबा नव्हता. रघूजी आपल्याला भिल्लेला, अशी ताराबाईची कल्पना होती, पण ती खोटी ठरली. रघूजी राज्याभिषेकसमारंभाच्या सुमारास सातान्यास आला. ताराबाईनें रामराजास ताटांत घेऊन जेवावें असा आग्रह धरणाऱ्या मंडळींत रघूजी होता. पुढें तो सातान्यास पांच सात महिने होता. पण त्यानें ताराबाईचा पक्ष उचलून धरला नाहीं. आपल्या वऱ्हाड वगैरे प्रांतांत पेशव्यांनीं दाखल देऊ नये व पेशव्यांच्या कारभारांत आपण दबळाढवळ करूं नये असेंच धोरण रघूजीनें ठरविलें. १७५० च्या

एप्रिलींत नानासाहेब रघूजीस भेटण्यास साताऱ्यास गेला. भाऊ त्याच्याबरोबर होता. रघूजीने नानासाहेबास व भाऊस पोशाख देऊन त्यांचा गौरव केला.

गमराजा गादीवर आला. साताऱ्यास तो राहू लागला व कारभाराकडे तो लक्ष देऊ लागला. साताऱ्यास येतांना त्याच्याबरोबर त्याची बहीण दर्याबाई निंबाळकर होती. छत्रपतीच्या गादीवर तो आरूढ झाला तरी छत्रपतीचे अधिकार तो बजावू शकत नव्हता. त्याच्या नांवाचा शिक्षा-सुद्धा तयार करण्यांत आला नव्हता. ताराबाईने रामराजाला आणले तेव्हा आपल्या मनाप्रमाणे त्याने वागावे आपल्या मर्जेनुरूप मुखत्यारीने सातारचा कारभार कगवा अशी ताराबाईची महत्त्वाकांक्षा. पण रामराजाला गादीवर आणल्याबरोबर कोणीच या बाईला काही महत्त्व दिले नाही. ती रसून सिंहगडास जाऊन राहिली व गोविंदराव चिटणीसांच्या देखरेखेखाली नानासाहेबांच्या सूचनेवरहुकुम सातारचा कारभार चालू लागला. रामराजा पन्हाळ्याच्या कारागृहात जन्मला. कोल्हापूरच्या संभाजीच्या भतीने ताराबाईने त्याला अमात्यांच्या हवाली केले. पांच वर्षांचा होईपर्यंत तो अज्ञात-वासांतच होता. पुढे तो पानगांवास मावशीकडे गेला. तेथे त्याला अज्ञात-वासातच राहावे लागले. तेव्हा ही मागची कटकट मिटावी म्हणून तुळजा-पुराला नेऊन त्यांना भुय्याची दीक्षा देण्यांत आली. कवड्याची माळ, कवड्याचा टोप व कापडाचा पोत घेऊन देवीच्या सेवेस राहिलेल्या व देवीस वाहिलेल्या मुलाची कोणीच चौकशी करित नाही. वयाच्या सात वर्षांपासून तेवीस वर्षांपर्यंत म्हणजे साताऱ्यास गादीवर येईपर्यंत देवीपुढे नाचण्याशिवाय किंवा गोंधळ घालण्याशिवाय त्याला काही माहित नव्हते. हे सर्व खरे असले तरी राजघराण्यांत जन्मलेल्या तरुण पुरुषास आपल्या इकांची जाणीव होण्यास किती दिवस लागतील ? शिवाय आपण मूळचे कोण हे समजून देण्यास व त्याप्रमाणे वागण्याची शिकवण देण्यास त्याची सखली बहिण दर्याबाई त्याच्याबरोबर साताऱ्यास आली होती व त्याच्याजवळच राज-वाड्यांत रहात होती. शिवाय त्याचे वय तेवीस वर्षांचे होते म्हणजे तो काही लहान पोरान्त जमा नव्हता. कित्येकांच्या मते त्याचे वय यावेळी पन्तीस वर्षांचे धरले तर तो चांगलाच पोक्त होता व बरे वाईट, वाजवी गैरवाजवी, समजण्याइतकी बुद्धि त्याच्या ठिकाणी होती, असे मानण्यास काहीच हरकत नाही. आपल्याला शाहू छत्रपतीच्या गादीवर बसविले पण

अधिकाराचे नावाने शून्य; साधा पत्रव्यवहार करावयाचा तर आपल्या नांवाचा शिक्षा सुद्धा पेशव्याने तयार करून दिला नव्हता. रामराजाने आपल्या मनाप्रमाणे वागावे, आपण देऊं तें खावे व सांगूं तें बोलावे असे ताराबाईच्या मनांत होतें. ताराबाई त्याची आजी. तिच्या रदबदलीने व खटपटीने तर तो गादीवर आला. तेव्हां तिच्या मर्जावाहेर जाणें त्याला शक्य नव्हतें. आजीची रदबदली असली तरी नानासाहेबांनी त्याला तुळजापुराहून आणलें व आपल्या फौजेच्या बळावर त्याला गादीवर बसविलें. तेव्हां पेशव्याचेही उपकार त्याला बाजूम सारतां येत नव्हते. कारभाराच्या बाबतींत रामराजा ताराबाईला अनुकूल असला तरी पेशव्यांना स्त्रीचें वर्चस्व कारभारांत खपत नव्हतें. यामुळेच तर ताराबाई रुसून सिंदगडास जाऊन राहिली होती. 'आतां राहिले पेशवें. त्याच्या बाबतींतही तो लीनतेनें वागत होता असें सातान्याहून भाऊसाहेबास आलेल्या एका पत्रांत उल्लेखिलें होतें. पेशव्यांनीं मजवर राग कां करतात ? माझे आईवाप गणगोत जे आहेत ते तेच आहेत त्याखेरीज आपणिक कोणी नाही ?' राज्याभिषेक झाल्यानंतर चार महिन्यांनीं आलेल्या पत्रात हा उल्लेख आहे. या ठिकाणीं हें सांगणें जरूरीचें आहे कीं, नानासाहेबांनें व त्याचा कारभार मुखयारीनें पाहूं लागलेल्या भाऊनेंही सातान्यास व रामराजासभोंवतीं आपल्या तफेंच्या लोकांची पेरणी केली होती आणि हे लोक रामराजाच्या वर्तनांतील व राहणीतील अगदीं झुल्लक गोष्टीदेखील पुण्यास या दोघां भावांकडे कळवीत होते.

वर आलेल्या उल्लेखावरून १७५० च्या एप्रिलमध्ये तरी रामराजाचें पेशव्याचें कांहींच विनसलेलें नव्हतें. पण यानंतर १७ जून १७५० मध्ये व्यंकटराव मोरेश्वरांचें जें पत्र पेशव्यास आलें त्यांत वरील पत्रातील भावनेच्या अगदीं विरुद्ध मजकूर आढळतो. तो असा:—

‘राजश्रीरघूजी भोसले याजकडे बाबुभट उपाध्ये पाठविले. त्यासमागमे राजश्रींनीं सांगून पाठविलें कीं, तुम्ही वडील आहांत. आमचा परामर्श करित नाहींत आणि वाडियांत येत नाहींत. येथें ब्राह्मणांनीं बहुतसा राडा केला आहे. तमाम माझ्या राज्यामध्ये खेल आहे. हे तुम्हास बरे दिसते की काय ? यावे.

आमच्या मिलनीत मिळावे आणि या गोष्टीचें पारिपत्य करावें येंसें आहे. त्यासी तुम्ही नाहीं येत ये गोष्टी कांहीं उत्तम नाहीं. त्यासी याणीं जबाब दिला कीं, तुम्ही कोणतें आमचें म्हणणें ऐकणार ? ज्या पेशवियाणी तुम्हास या पदवीस आणले त्याचा विचार या प्रकारचा केला. चिटणीसाचा खेळ झाला. आतां आम्ही चवथे राहिलो आहोंत. त्यासी पेशवियाणी आमचे गोष्टी तुमचे कानावर घातल्या कीं, जितीचे हात रोखे व कडीवळतीची देशमुखी व वायदेशी गांव व स्वदेशी माल पैसे घा, ते भाऊसाहेबांनी मान्य करून आमच्या कामकाजाचा निकाल करून दिल्या. त्यासी आम्ही येथें असतांच कडीवळतीची देशमुखी बाहिरोपंतास दिली. व जितीस हात रोखे व हुन्ने पाठविले. गावास आणि परगणियास वावच नाहीं. येक्या गोष्टीचें शाश्वत नाहीं आणि आपण कांहीं तुम्हाकडे येणार नाहीं. जे पेशवियांनीं केले ते मोडे. तेव्हां आणिक राहिले काय ? आम्हास सुखरूप निरोप देत असला तर उत्तम आहे नाहीं तर पेशवियाची रजा घेऊन जाऊं, येते परिच्छिन्न सांगितलें... रघोजीबाबाचा निश्चय येथून जावयाचा आदित-वारी प्रहर रात्री जाला आहे. तमाम संरजाम बाहेर काढाडला आहे. लोकास रोजमुरे दिव्हेत व राजश्रींनी गांवामध्ये घामधूम मांडली आहे. जागोजी शेवाले याच्या हवेलीजवळ एक वसवी राहात होती तिचें घर लुटून आनले. तमाम याददास्त धरली. सुमार सत्तावीस हजारांचा जाला. येस लालची कारभार पडला आहे.*

या पत्रावरून काय दिसतें ? एप्रिलपासून जूनपर्यंतच्या दोन अडीच महिन्यांत अशा कोणत्या गोष्टी घडल्या कीं, ज्यामुळें पेशव्यास आईचाप व गण-गोत मानणारा रामराजा पेशव्याविरुद्ध पक्ष उभा करून रघूजी भोसल्यास त्यांत येऊन मिळण्याबद्दल सांगूं लागला. रघूजीस आपल्याकडे वळविण्याचा ताराबाईनें प्रयत्न केला होता तिलाही त्यावेळीं यश आलें नव्हतें. शाहूच्या मरणापूर्वीच्या दिवसांत रघूजी सातान्यास असता तर त्यानें कोणाचा पक्ष घेतला असता हें सांगतां येत नाहीं. पण जी सुरळीत व्यवस्था, आपल्याला जशी पाहिजे होती तशी व्यवस्था, शाहूकडून पेशव्यानें करून घेतली तशी मात्र खात्रीनें करून घेतां आली नसती. रघूजीला दक्षिणेंतल्या या भानगडींत पडावयाचेंच

नव्हेंतें. वऱ्हाड नागपूरकडे त्यानें आपला सवता सुभा उभारला होता व तिकडल्या कारभागत कोणी फारशी दखल देऊं नये, एवढेंच त्याला पाहिजे होतें. यामुळे तागवाईप्रमाणें रामराजालाही ' आपण काहीं तुम्हाकडे येणार नाहीं' असे त्यानें स्पष्ट कळविलें.

काहीं अमलें तरी सर्वतोपरि आपल्या उपकारांनीं बद्ध असलेल्या रामराजासारख्या छत्रपतीच्या वंशांतल्या तरुणाला त्याच्या मनाला व महत्वाकांक्षेला साजतील, असे कारभारांतले योग्य इकड पेशव्यांनीं त्याला दिले नाहींत हेंच खरें, असें म्हणवें लागतें. उलट त्याच्या आवतीभोंवती ठेवलेल्या लोकांनीं त्याच्या स्वाजगी गोष्टी बाहेर काढून व प्रसंगवशात् सहज आवेशानें त्यानें काहीं उद्गार काढले कीं, तेही पेशव्यास कळविले. या पत्रांचा उपयोग रामराजाची बदनामी करण्याच्या कामीं केला नसेल असें म्हणण्यास काहीं आधार नाहीं.

व्यंकटराव मोरेश्वर ता. २० जूनला पेशव्यास आणखी कळवितो कीं, ' राजश्रींनीं आज गंगाजी म्हणून संतूवाईकडील आहे त्यासी आणून खूब मार दिला आणि बोलतात कीं, तुजपाशी काये वस्तभाव आहे तें सांगणें आणि त्याचे घरची वस्तभाव संतूवाईची कुल आणली आणि आणिकही मागतो. त्याजविसी राजश्री नानांनीं व रा राघोजीबाबांनीं रा गोविंदराव यांनीं रा रामाजीपंत व नारोपंत गा दौलतराव जैसे तीघेजम पाटाविले कीं, हे गोष्टी बेहिसाच आहेत आणि येसी धामधूम करणें उचित नाहीं. शाहू महाराजांनीं केलें नाहीं तें तुम्ही करूं म्हणता हें बरें नाहीं. त्यासी याणीं सागून पाठविलें कीं, आमचे चित्तास येईल तें करूं आपण या कामांत न बोलवें जैसे म्हणून संतूवाईस आणून वाडियांत बसविलें आहे. आणि राजे बोलले कीं, जो कोणी येईल त्यानें माझी गरदन कागील तेव्हां इला नेईल. जैसे जालें आहे. ' १

याच महिन्यांत पुरंदरे यानें भाऊस कळविलें कीं, 'लक्ष रुपये नजर, एक हाती, दोन घोडे व पदक याजप्रमाणें आपणास द्यावे. . . . याप्रमाणें जो देईल त्यास मी मामला सांगेन म्हणोन धमकावणीनें बोलले ' *

‘राजश्रीनीं एकांती हातरंग्खा राजश्री यपाजीपंतास पाठविला कीं, लाख दोन लाख कर्ज झालें तरी चिंता न करणें, हिंमत न सोडणें तुमचे आवश्यक आहे. तुम्ही खासखा झुंझणें म्हणून राजश्री प्रतिनिधीनीं अर्ज करून हातरंग्खा घेऊन पाठवून दिल्हा व प्रतिनिधीनीं यमाजी पंतास सांगोन पाठविलें कीं, तुम्हा करता हत्ती घोडीं सर्वस्व दौलत भगम घालून तुमचें साह्य करूं तुम्ही काहीं चिंता न करणें हिंमत न सोडणें असेंही सांगोन पाठविलें.’ पुंगंधरे यांचे नाना भाऊस या जून महिन्यातलेंच पत्र आहे. पुन्हा थोड्याच दिवसांनीं त्याच महिन्यात पुरंदरे केवळ भाऊसच पत्र पाठवून कळवितो कीं, “नव प्यादे अग्व ठेवतात, ठेवले त्यास आपले जवळून पैसे देतात जुने माझे येक कामाचा नाही. चट दूर करीन. माझ्या खातरेस येईल त्यास ठेवीन असे बोलतात. वगड जतके शाहू महाराजांचे आहेत त्यास बोलतात कीं, ‘तुम्ही ब्राह्मणाचे मंडळींत मिलला. माझे कामाचे नाहीत. माझे असला तर क्रिया द्या’ असे लहानापासून थोरस चौकीदारास देखील म्हणतात. कोणी कोणी इमान प्रमाणें राजश्रीस देतात.” अशी हीं एका महिन्यांत सहा पत्रें सातान्याहून माऊस व नानासाहेबाम आलीं. पेशव्याम आईबाप गणगोताच्या ठिकाणीं मानणारा छत्रपति रामराजा पेशव्याविरुद्ध झाला व आपल्या तर्फेचे लांक उठवून फौज जमा करण्याकरतां त्याना पैसे देऊन पेशव्याशीं दोन हात करण्यास तयार झाला. रामराजा काहीं तिलक कांहीं पोचट, क्षणभर विश्वास, क्षणभर अविश्वास, असें त्याच्या स्वभावाचें पुं-दव्यानें नानास पाठविलेल्या एका पत्रांत म्हटलें आहे. रामराजा असा चंचल स्वभावाचा होता. पेशव्याविरुद्ध त्यानें चालविलेलें कारम्यान त्याचें स्वतःचें नव्हतें. त्याच्या मुळशीं दर्याबाई निंबाळकर आहे. दर्याबाईनीं हवालदारासी नातें लावून राजकारण केलें. हजार दोन हजार सरलष्करची फौज जमा करतील राजश्रीची इतबारी फौज राजश्री घणी इतक्यानिशीं सर्वोत्तर आक्रमण दाख-वून राज्यभार करतील, परंतु स्वामीचे हातचा लगाम जाईल जगी स्वामी समूळ वृक्ष काढतील तरीच या राज्याचा लगाम स्वामीचे हातीं राहतो.’ या पत्रावरून सातारच्या पेशव्याच्या हेरांनीं दर्याबाईवर आरोप करून तिलक येथून हालविली पाहिजे, असें सुचविलें. पेशव्यानें या सूचनेप्रमाणें दर्या-

बाईला सातान्यांतून काढून लावण्याबद्दल ताबडतोब हुकूम दिले. दर्याबाई आपण होऊन जात नसेल तर तिला जबरदस्तीने सातान्याबाहेर काढून तिच्या सासरी निंबाळकरांच्या घरी पोचवावे याप्रमाणे हे प्रकरण निकरावर आले. त्या वेळी रामराजा सावध झाला. पेशव्यांच्या हुकुमाला प्रत्यक्ष सातान्यांत विरोध करण्याची त्याची ताकतच नव्हती. पेशवे मनांत आणतील तर ते आपल्या माणसाकरवी आपल्याला बाहेर घालवतील, हे दर्याबाईने ओळखले. 'दर्याबाईस काढावयास पिराजी नाइक व जानराव व तुकाराम नाईक तयार आहेत' असे पुगंदरे भाऊ-नानास लिहितो. त्यावरून दर्याबाईचा कांटा काढून टाकण्याची सर्व तयारी पेशव्यांनी केली होती. 'तूजला कोण काय करतो ते पाहीन तुझी मान खालती माझी वरती आहे' रामराजाची ही धमकीची भाषा पोकळ होती. दर्याबाईनेच आपली शोभा होऊं नये म्हणून सातारा सोडून जाण्याचे ठरविले. भाऊबहिणीच्या या वियोगाचे वर्णन पुढील ता. ५ जून १७५० च्या पत्रांत पुरंदरे याने नानास व भाऊस कळविले. 'दर्याबाईस एक हत्ती दिला. मागती राजश्री रात्रीचे दर्याबाईच घास गेले होते तेथे एकमेकें रडली. उदर्याक दर्याबाई निघून जाणार... मग हे उभयता पडद्याबाहेर निघाले. मग बहिणभाऊ एकमेकांचे गला हात घालून बहुत रडली. त्यामध्ये दर्याबाईनी बहुत ग्लान कारभारी यास शिंद्या व स्वामीस दिल्या. आपणास दौलत नव्हतीसी नाही. राजा तुझे बरे व्हावे तुजला शिकवावे म्हणोन मी आलो शेवट माझी तूट पडली म्हणोन बोलली. दांन्दी राण्याही आल्या. असी चौघीजर्ण मागती रडली. दर्याबाई बालूनचालून माहेरवाशीण. केव्हां तरी ती आपल्या घरी जाणारच होती. पण भावापार्शी राहून तिने पेशव्यांच्या विरुद्ध आणखी कांही कवटाळे रचूं नयेत म्हणून नानासाहेबांनी या बहिण भावांची ताटातूट केली. पण एवढ्यावरून हे प्रकरण थोडेच मिटणार होते ?

रामराजाचा राज्याभिषेक, त्याची मुंज व लग्न या समारंभांत पहिले दोन महिने गेले. पण ज्या आकांक्षेने तागाबाईने राजराजाला सातारच्या गादीवर आणले तो आपला हेतु साध्य होत नाहीसा पाहून ती रुसली व मार्च-मध्ये सिंहगडावर जाऊन राहिली हे मार्गे सांगितलेच आहे. तागाबाई सिंहगडावर रहावयास गेली त्याच संधीस भाऊची बायको उमाबाई पुण्यास

मरण पावली. तेव्हां भाऊंचें व विश्वासरावाचें अर्शा दोन्ही लग्न एकदम करावें. त्या वेळीं ताराबाईला पुण्यास बोलवावें व तिचें समाधान होईल अशी सातारच्या कारभाराची काहीं तरी व्यवस्था लावावी असा नानासाहेबानें बेत केला. या विचारांत रघूजी व इतर सरदारही होते. भाऊंचें लग्न एप्रिलांत पार्वतीबाईंशीं व विश्वासरावाचें मेमध्ये लक्ष्मीबाईंशीं असे दोन्ही समारंभ झाले. विश्वासरावाचें लग्न त्यांतल्या त्यांत मोठ्या थाटानें झालें. अष्टप्रधान वगैरे सर्व मंडळी लग्नास आली होती. लग्नाकरितां मंडप उभारण्यासाठीं पुण्यांतिल काहीं नागरिकांचे वाडे पाडले व त्यांना दुसरी जागा नेमून दिली. पण आश्चर्याची गोष्ट ही की, ताराबाई या समारंभास हजर राहिली नाहीं.

ताराबाई सिंहागडावर होती तेथें ती गप्प बसली नाहीं. सिंहागडाचा किल्ला सचिवाचे ताब्यांत होना. ताराबाईंनें सचिवाशीं लाडीगोडी करून त्याला आपले पक्षांत सामील करून घेतलें. तेव्हां हा बंडावा आणखी वाढूं नये, ताराबाईंची काहीं तरी समजूत काढलीच पाहिजे म्हणून पेशव्यांनें तिला पुण्यास मुद्दाम बोलावून आणलें. तिला आणण्यासाठीं रघुनाथराव शिवापुरास व स्वतः नानासाहेब काहीं अंतरावर सामोरे गेले होते. ताराबाईंबरोबर भगवंतराव अमात्य व सचिवपंतही पुण्यास आले. रामचंद्र बाबाचा सातमजली वाडा कसबा पेटेंत होता तेथें ताराबाईंच्या राहण्याची व्यवस्था केली.

प्रतिनिधी, बाबूजी नाईक, सचिव, दाभाडे ही मंडळी पेशव्यांविरुद्ध होती. त्यामुळें साहजिकच त्यांचा ताराबाईंकडे ओढा होता. या मंडळींत यमाजी शिवदेवही होता व तो सर्वांत अधिक हुशार समजला जात असे. तेव्हां ताराबाईंची समजूत काढण्यापूर्वी या मंडळीचा समाचार घेणें पेशव्याला भाग होतें. ताराबाईंला आपल्यापार्शीं पुण्यांत ठेवून या मंडळीचा बंदोबस्त करण्याचें त्यांनें ठरविलें. या सर्व खटपटींत भाऊंचें अंग होतें व काहीं प्रसंगीं स्वतःच्या मताप्रमाणें भाऊ वागला म्हणजे नानासाहेबाचें व त्याचें विनसतही असे.

या बाबतींत प्रथम नानासाहेबानें सचिवाचा बंदोबस्त केला. तुंग व तिकोना हे सचिवाचे किल्ले ताब्यांत घेऊन सचिवास त्याच्या मुलासह अटकेंत ठेवलें. सुरक्षित व कारस्थानें करण्यास सोयीस्कर स्थळ म्हणून ताराबाईं

सिंहगडाचा उपयोग करी, राजारामाच्या समाधिचिं तें स्थान असल्यामुळें तिला तेथें जाण्यास अटकाव करणेंही शक्य नव्हतें. या किल्ल्यावर सचिवाचा ताबा होता. हा किल्ला सचिवाकडून काढून घेऊन त्याच्या बदला कांहीं मोबदला सचिवाला देण्याचें पेशव्यांनै ठरविलें. सचिव आपला किल्ला पेशव्याच्या स्वाधीन करण्यास तयार होईना. तेव्हां खासगीवाले यांना सैन्यासह किल्ला काबीज करण्याकरतां पाठविण्यांत आलें. सचिवाचे लोक किल्ला लढवूं लागले त्यांत त्यांना यश आलें नाहीं. खासगीवालयांनै किल्ला व त्याच्या खालील गांवांही ताब्यांत घेतलीं. सचिव नरम आला. पेशव्यांनीं महाराजांकडून मोबदल्याच्या सनदा त्यास करून दिल्या तुंग व तिकोना हे दोन्ही परत दिले व दोघां बापलेकांना बंधमुक्त केलें.

तारागार्हप्रमाणें रामराजालाही पुण्यास आणलें होतें. रघूजीही पुण्यास आला होता. पण रामराजाचा मुक्काम पुण्यास फार दिवस राहिला नाहीं. प्रतिनिधीचा बंदोबस्त करण्याकरतां त्यास भाऊबगोवर सांगोल्याकडे पाठविण्यांत आलें. रामचंद्र बाबा शेणोलीकर हाही या स्वारींत होता. छत्रपतीच्या दरबारांत प्रतिनिधी व पेशवे सारख्याच योग्यतेचे; किंबहुना पेशव्यापेक्षां प्रतिनिधीचें महत्त्व कांकणभर जास्तच. तेव्हां प्रतिनिधीचा बंदोबस्त करायचा तर तो खुद्द छत्रपतींनींच करायला पाहिजे होता म्हणूनच रामराजाला या स्वारीवर पाठविलें व नानासाहेबांनै या स्वारीवर न जातां भाऊला त्याजबगोवर तिकडे पाठविलें. प्रतिनिधीचा बंदोबस्त करून कारभाराची व्यवस्था कशी करायचाची याची योजना पेशव्यांनै आंखली होती व या योजनेची कल्पना भाऊसाहेबास देऊनच भाऊस व रामचंद्र बाबास तिकडे पाठविण्यांत आलें होतें.

वऱ्हाड, गोंडवण व बंगाल यांच्या स्वतंत्र सनदा रघूजी भोंसल्यास करून देऊन त्याची कांहीं तक्रार ठेवली नाहीं व त्याला आपल्या कार्यक्षेत्रांत स्वातंत्र्यांनै वागण्याची मुभा दिली. मध्यवर्ति सरकारचें नियंत्रण सर्व प्रांताच्या कागभारावर असावयास पाहिजे या दृष्टींनै ही व्यवस्था सदांष होती. पण तात्पुरती योजना म्हणून नानासाहेबांनै यापद्धतीचा अवलंब केला. या व्यवस्थेमुळें रघूजीचें व पेशव्याचें सूत जमलें व आपल्या पायाखालची जमीन कायम झाल्यामुळें पेशव्यांनै गायकवाड वगैरेच्या बाबतींत जी

व्यवस्था केली होती तिकडे रघूजीने लक्ष दिले नाही व पेशव्याशी विरोध करण्याचे तर त्याने सोडूनच दिले.

राहतां राहिले प्रतिनिधी व यमाजी शिवदेव. रामराजा, भाऊ व रामचंद्रबाबा हे त्रिवर्ग गोव्याकडे स्वारीवर निघाले याचे कारण उघड होतें. यमाजी शिवदेवाने प्रतिनिधीचे हें ठाणें आपल्या ताब्यांत घेऊन पेशव्यांवरुद्ध बंडाचे निशाण उभागलें होतें. नवीन व्यवस्थेच्या या वाटाघाटीच्या प्रसंगी रघूजीच्या आग्रहावरून पेशव्याने प्रतिनिधी यास बंधमुक्त केलें व त्यास व यमाजी शिवदेवास पुण्यास आणलें हातें. साताराच्या पूर्वेकडील प्रदेश प्रतिनिधीच्या ताब्यांत. अर्थात्च रामराजाच्या कारभारावर प्रतिनिधीचाही ताबा राहिला. पेशव्याला ही गोष्ट मान्य नव्हती. तेव्हां सातारकडील हा प्रदेश प्रतिनिधीने सोडून द्यावा, अशी योजना प्रतिनिधीपुढें मांडण्यांत आली. त्याने ती मनापासून मान्य केली नाही. हा प्रदेश पेशव्याच्या हवाली करण्याच नामित्तानें यमाजी शिवदेव तिकडे गेला व सांगोल्याच्या जोडाला मंगळवेढ्याचे ठाणेंही आपल्या ताब्यांत घेऊन त्याने पेशव्याशी दोन हात करण्याचे ठरविले. प्रतिनिधीचाच हा एक डाव आहे हें लक्षांत घेऊन भाऊने एकदम पहिल्यांदा सांगोल्यावर चाल केली. प्रतिनिधीच्या तर्फेने लढून रामराजाला ताब्यांत घ्यावे व पेशव्याला तोंडघशी पाडावे, असा यमाजी शिवदेवानेही घाट रचला होता. पण भाऊने मोठ्या धूर्ततेने हे दोन्ही डाव साधू दळ नाहीत. यमाजी शिवदेवाने सांगोल्याची गढी मोठ्या शतीने आठ पंधरा दिवस लढविली. सदाशिवरावाने मोर्चे घेऊन सांगोल्याचे ठाणें काबीज केलें. यमाजी शिवदेव भाऊस शरण आला. सांगोल्याप्रमाणें मंगळवेढ्याचे ठाणेंही हस्तगत करून भाऊ, रामराजा व रामचंद्रबाबा या त्रिवर्गांनी सांगोल्यासच महिनाभर मुकाम केला व पुढील कारभाराची व्यवस्था व सरदारांच्या जाहागिरी संबंधाचे ठराव भाऊने महाराजाकडून लेखी करून घेतले. ही व्यवस्था करण्याच्या कामी रामचंद्रबाबाचाही अर्थात् हात होताच. गोविंदराव चिटणीसही या प्रसंगी हजर होते. ताराबाईस सांगोल्यास न आणतां तेथें रामराजास एकाकी गांठून त्याच्याकडून पुढील राज्यकारभाराच्या व्यवस्थेच्या ठरावावर सही शिक्का करून घेण्यांत आला. ताराबाई या ठिकाणी सांगोल्यास असती तर ती स्वस्थ बसली नसती. तिने या बाबतींत

अडथळा आणला असता हें अगदीं उघड आहे. सांगोल्यास ठरविलेली व्यवस्था पुढीलप्रमाणें होती.

१ भगवानरावास राज्याभिषेकसमर्थी प्रतिनिधीपदावर आणले त्यास कायम करून यमाजी शिवदेवाचा पुतण्या वासुदेव यास त्याचा मुतालिक नेमावा.

२ दामाडे यास खर्चापुरती रक्कम गायकवाडांनी देण्याचें ठरवून गुजराथ प्रांत पेशवे गायकवाडांनी निभेनिम वांटून घ्यावा.

३ कर्नाटक प्रांत बाबूजी नाइकाकडे होता तो जास्ती रसद कबूल करून पेशव्यांनी स्वतःकडे घ्यावा.

गोविंदराव चिटणीसांनी महाराजांपार्शी राहून पंतप्रधानांचे अनुमतीने कारभार करावा. बापूजी खंडेरावांनी फौजेसह महाराजापार्शी राहावे. त्याजबद्दल प्रतिनिधीकडील कांहीं मुख्य व इतर भिळून चार लक्षांचा सरंजाम हे दोघे चिटणीस व त्याचा पुतण्या रामराव जिवाजी या तिघांच्या नांवें करून द्यावा.

५ यशवंतराव पोतनीस यास कारखाने व खासगी कारभार सगून पोतनिशी व चाळीस हजारांचा सरंजाम द्यावा.

६ देवराव लपटे यांस हुजूर खासगीचें काम व तालुके, त्यांचे त्याजकडे करार करावे.

७ हुजूरचे खर्चास पूर्वी अष्टप्रधानांकडून व सरदार मामलेदारांकडून नेमणुकीप्रमाणें सालाबाद पाठवावी. त्याच्या वरता हुजूरून करून ऐवज मागवून घ्यावा. (कोणी काय द्यावयाचा, याची तपशिलवार नांवनिशी ताब्यांतील मुलखासह दिलेली आहे.)

सांगोल्याच्या या व्यवस्थेंत अष्टप्रधानांच्या नवीन नेमणुका करण्यांत आल्या. चिटणीस, खासनीस व पोतनांस, सरखेल, राजाज्ञा, वजारत माव, सर लष्कर या अष्टप्रधानांशिवाय नवीन नेमणुका करण्यांत आल्या.

बाबूजी नाइक, यमाजी शिवदेव, दामाड यांच्या संबंधानें वाटाघाटी झाल्या.

मिरजेचें ठाणें सकवारबाईचा आत साळुंके ऊर्फ हुबल याजकडे होतें. तें शिवाजी बह्लाळ यांजकडे देण्यांत आलें.

सांगोल्याची ही व्यवस्था नानासाहेबांच्या अनुमतीनेच झाली असली पाहिजे असें सकृद्दर्शनी वाटते खरे. पण ही व्यवस्था झालेली पाहतांच नानासाहेबांचे मनांत भाऊंच्या या कारभाराबद्दल विकल्प उत्पन्न झाला. भाऊंनै रामचंद्रबाबा व गोविंदराव चिटणीस यांच्या सल्ल्याने का होईना पण स्वतःच्या मुखत्यारीने व आत्मविश्वासपूर्वक ही व्यवस्था केलेली पाहतांच नानासाहेबाला वैषम्य वाटूं लागलें. यावरून नानासाहेबाला अगदीं पाहिजे होती तशी ही व्यवस्था झाली नाही असेंच दिसतें. आतां-पर्यंत ताराबाईचाच विरोध होता, आतां हें विरोधाचें भूत आपल्या प्रत्यक्ष घरांतही शिरलें असें नानासाहेबाला वाटूं लागलें. वास्तविक या व्यवस्थेंत नवीन असें काहींच नव्हतें. शाहूनें मरणापूर्वीं दोन याद्या करून दिल्या होत्या. त्यापैकी पाहिल्या यादींत चिटणीस स्वाभीचे विश्वासू. त्याच्या तुमच्या विचारे राज्य राखनें असें म्हटलें आहे. तर या व्यवस्थेच्या चौथ्या कलमांत 'गोविंदराव चिटणीसांनीं महाराजांवाशीं राहून पंतप्रधानाचे अनुमतीनें कारभार करावा' असें नमूद केलें आहे. शाहूनें दिलेल्या यादीप्रमाणें मराठी राज्याचा कुलमुखत्यार नानासाहेब झाला होता. उद्यां दत्तक घेतला तरी त्याच्या हातून या राज्याचा कारभार चोख रीतीनें होणें शक्य नाही हें जाणूनच शाहूनें अशी व्यवस्था केली होती. सांगोल्याच्या व्यवस्थेमुळें जें काय घडून झालें तें हें कीं, शाहूच्या या यादीला खुद्द रामराजाकडून भाऊंनै पाठिंबा मिळवून घेतला. मग या बाबतींत नानासाहेबाला वैषम्य वाटण्याचें कारण काय ? नानासाहेबाला हा चिटणीस सुद्धां नको होता काय ? शाहूच्या मरणानंतर त्याच्या इच्छेला अशा रीतीनें डावलणें शक्य नव्हतें. रामराजापासून आपल्या कुलमुखत्यारीला पाठिंबा मिळवायचा असल्यास शाहूच्या यादीवरहुकूमच तो मिळवावयास पाहिजे होता. अशा परिस्थितींत वैषम्याचें हें एकच कारण संभवतें. भाऊ आतां रामचंद्र बाबा व चिटणीस यांच्या साहाय्यानें स्वतंत्रपणें वागूं लागला, कारभारांत आत्मविश्वासानें ढवळाढवळ करूं लागला. त्याचें वजन वाढूं लागलें. नानासाहेबाला यामुळें संतोषच वाटावयास पाहिजे होता. चिमाजीनें बाजीरावाचा कारभार चोख रीतीनें चालविला. बाजीरावाला ज्याप्रमाणें चिमाजी त्याप्रमाणें भाऊही आपल्याला उपयोगी पडूं लागला म्हणून नाना-

साहेबाला धन्यता वाटणी पाहिजे होती. पण तसें झालें नाहीं. नानासाहेबांच्या मनांत भाऊसंबंधानें तेढ उत्पन्न झाली. याचें कारण गोपिकाबाई होती, तिनें नानासाहेबांच्या मनांत भाऊविषयी विकल्प उत्पन्न केला. नानासाहेबाला भाऊबद्दल वैषम्य वाटण्याचें हेंच कारण खरें असेल तर तें फारसें महत्त्वाचें नाहीं. पण गोपिकाबाईनें आपल्या नवऱ्याचें मन भाऊच्या बाबतीत गढूळ केलें असलें तरी प्रत्यक्ष व्यवहारावर त्याचा परिणाम झालेला दिसत नाहीं. भाऊ विरुद्ध वैषम्य व तेढ उत्पन्न होण्याजोगे प्रसंग आले त्यावेळीं नानासाहेबांनं हें प्रकरण चिघळूं न देतां भाऊला आपलासा करण्याचेच प्रयत्न केले आहेत. आणि भाऊनेंही उलट आपल्या सहकार्यांचा हात कधींही मागें घेतला नाहीं.

सांगोल्याची व्यवस्था म्हणजे रामराजाकडून छत्रपतिपदाचा घेतलेला राजीनामाच होय, असा करार करून घेऊन पेशव्यांनीं सातारची छत्रपतीची गादी बुडविली, त्या ठिकाणीं ब्राह्मणशाही प्रस्थापित केली, १६७४ त शिवाजी महाराजांनीं जें राज्य प्रस्थापित केलें तें १७५० त या सनदेनें खतम झालें. अधिकारलालसेनें पेशव्यानें छत्रपतीला नामशेष केलें असे जे आरोप नानासाहेबावर करण्यांत आले आहेत, त्यात कांहींच अर्थ नाहीं. नानासाहेबांनं जें काय या बाबतीत केलें तें शाहूच्या यादीप्रमाणें केलें आणि भाऊनें आपल्या मुखत्यारीत या बाबतीत कोणताही दोष पेशव्यांवर येतां कामा नये, अशी खबरदारी घेतली. नानासाहेबाला कदाचित् वैषम्य वाटलें तरी चालेल, पण शाहूच्या शब्दावाहेर जातां कामाचें नाहीं, अशी दक्षता भाऊनें घेतली. रामराजाला तुळजापुराहून आणून सातारच्या गादीवर बसविलें त्यावेळीं छत्रपतीच्या कुळांतल्या तो तरुण राजपुत्र तेजयुक्त व भाग्यवान, असें पेशव्यालाच काय कोणालाही वाटलें असेल. पण गादीवर आल्यानंतर त्याला आपलासा करण्यांत नानासाहेबाला यश आलें नाहीं म्हणा किंवा दुसऱ्या कोणाच्या कानमंत्राला तो बळी पडल्यामुळें म्हणा पांचसहा महिन्यांतच त्याचे जे गुण दिसून आले त्यावरून सातारच्या गादीला व कारभाराला तो योग्य नाहीं, असेंच आढळून आलें. मराठे-शाहीचा वाढतां कारभार या तरुण चंचल स्वभावाच्या राजाकडून चालणें शक्य नाहीं, असें प्रत्यक्ष पाहूनच पेशव्यानें व भाऊनें ही सांगोल्याची व्यवस्था केली. ताराबाई, बाबूजी नाईक यासारख्या पेशवेविरोधी

लोकांच्या हातांत रामराजा पडूं नये म्हणूनच केवळ अशी तरतूद करणे पेशव्यांना भाग होतें.

परंतु नानासाहेबांच्या मतानेंच भाऊनें अशी कितीही खबरदारी घेतली तरी या प्रकरणांतली कटकट चालूच राहिली. नानासाहेबाला आपण केलेल्या व्यवस्थेबद्दल वैषम्य वाटलें, असें पाहतांच या बाबतींत खुलासा करण्याकरतां भाऊ व रामचंद्रबाबा पुण्यास आले. ताराबाई यापूर्वीच पुण्याहून निघून गेली होती. रामराजा सांगोल्यास गेल्यावर सेप्टेंबर महिन्यांत शंभू महादेवाच्या दर्शनाच्या निमित्तानें ती लवकरच सातान्याचे किल्ल्यावर आली. इकडे येण्यापूर्वी आगाऊच सातारचा किल्लेदार शेख मिरा यास पत्रें पाठवून किल्ल्यावर दारुगोळा व इतर युद्धसाहित्य तयार ठेवण्याचा हुकूम तिनें पाठविला होता. सातारच्या किल्ल्यावर आल्यानंतर ताराबाईनें तेथील हवालदार, सुभेदार, कारखानीस, व इतर मंडळी यांच्याकडून आपल्याबद्दल एकनिष्ठ राहाण्याच्या शपथा घेतल्या. त्यांना बाक्षिस दिली व रामराजाच्या दोन्ही राण्या व नाती बरोबर घेऊन ती किल्ल्यावर राहूं लागली.

नोवेंबरांत रामराजाही सिंगणापूर महादेवाचें दर्शन घेऊन सातान्यास आला. गोविंदराव चिटणीस व त्रिंबक मदाशिव पुरंदरे त्याच्या बरोबर होते.

‘महाराजांचा मुकाम शाहू नगरच्या वाड्यांत किल्ल्याखाली आला. त्यांनीं मातोश्रींस दाखून सर्व बंदोबस्त करावा, असें प्रधानांचें मानस. परंतु त्यांचें तेज न पडे. तेव्हां रामचंद्रबाबानी सदाशिवरावास समजाविले कीं, आईसाहेब व राजे यांचे वाकडेपणांत न पडता होईल तें पाहावे. गोविंदराव चिटणीस व महादोबा पुरंदरे यांचें जूग फुटल्यावांचून नानाची मर्जी ठिकाणावर येत नाही. त्याचे मतें महादोबा कारभारी नसावे. राजद्वाराचा कारभार आपल्या इतल्ल्याशिवाय होऊं नये, याविशी कारस्थान काडून महादोबास घरीं बसवून सदाशिवराव व महादोबा कारभार करूं लागले.’ सांगोल्यास रामराजाला नेऊन तेथें त्याच्याकडून नवीन व्यवस्थेची सनद लिहून घेतल्यावर ताराबाई व रामराजा यांच्या भांडणांत आपण पडूं नये. ताराबाईलाही नाराज करूं नये असें भाऊचे व रामचंद्रबाबाचें मत होतें व त्याचप्रमाणें पुढेही ते वागले. महादोबा पुरंदरे हे भाऊच्या जागीं पूर्वी कार-

भार पहात होते. पण आपल्यामुळे नानासाहेब व भाऊ यांच्यांत वितुष्ट पडतें असें पाहून त्यानेंच आपल्या जागेचा राजीनामा दिला. 'आष्टी चाकर ते भाऊ आहेत त्यांचे न ऐकल्यास दौलत फाटेल. सदाशिवरावास कारभार सांगावा. आम्ही घरीं बसतो.' * असें महादोबा पुरंदरे यांनीं मिनतवारीनें नानासाहेब पेशव्याला कळविलें. सांगोल्याच्या व्यवस्थेच्या बाबतींत ताराबाईनें ढवळाढवळ करूं नये म्हणून नानासाहेबांनीं खबरदारी घेतली; पण भाऊनें इतर कारभारी मंडळींच्या मदतीनें स्वतंत्रपणें ही व्यवस्था, केली, हेंही नानासाहेबाला पटलें नाहीं. मनाच्या अशा द्विधा स्थितींत नानासाहेबांनीं महादोबाचा राजीनामा स्वीकारला व भाऊला व रामचंद्र बाबाला कारभारांत घेण्याबद्दल संमति दिली. कोणतीही चार दोन कर्तृत्ववान् माणसें एकत्र आलीं कीं, तीं आपल्याविरुद्ध कारस्थान करतील, या भीतीनें नानासाहेबांच्या मनाची तगमग होई. महादोबा कारभारांतूनच दूर झाल्यामुळे गोविंदराव चिटणीस व महादोबा पुरंदरे यांचें जूग फुटलें. पण त्याबरोबरच चिटणीस, रामचंद्र बाबा व भाऊ यांचें त्रिकूट जमलें, ही गोष्टमुद्दा नानासाहेबाला फारशी आवडणारी नव्हती. पण घरांतच कलहाशि पेटूं नये म्हणून नानासाहेबाला या गोष्टीकडे दुर्लक्षच करावें लागलें.

सांगोल्याच्या व्यवस्थेप्रमाणें रामराजाला गोविंदराव चिटणीसाच्या सल्ल्याप्रमाणें व पंतप्रधानाच्या संमतीनुसार कारभार करणें भागच होतें. याप्रमाणें रामराजा हातचा गेल्यामुळे ताराबाईचें कारस्थान मूळच धोर-नासें झालें. किल्ल्यावरील कारभारी व पुराणिक वगैरे मंडळींनीं, कोणत्याही युक्तीनें रामराजास किल्ल्यावर आणून दाबून ठेवावें, अशी ताराबाईस सल्ला दिली तर दुसरीकडे रामराजांनीं आईसाहेबांची समजूत काढावी व तिला किल्ल्याखालीं आणावी म्हणून बोलणें करण्याकरतां मध्यस्थ घातले. किल्लेकरी व कारभारी पुराणिक यांना ही गोष्ट पसंत पडली नाहीं. मध्यस्थीचा कांहीं उपयोग झाला नाहीं असें पाहून रामराजा स्वतःच ता. २३ नोवेंबर (१७५०) रोजीं किल्ल्यावर गेला. कारभार्यांना व पंतप्रधानाला बाजूला ठेवून केवळ आपल्या सल्ल्यानुसार रामराजांनीं चालावें व आपल्या बाजूच्या प्रतिनिधी वगैरे मंडळींना पुन्हा एकत्र करून त्यांच्या फौजेच्या

मदतीनें पेशव्याशीं दोन हात करावे, हें ताराबाईचें म्हणणें रामराजाला मान्य झालें नाहीं.

स्वतःच्या आर्गीं कर्तवगारी नसल्यामुळें रामराजाची विचान्याची ओढा-ताण झाली. पेशव्यांचें—बामणाचें—नियंत्रण त्याला कितीही आवडत नसलें तरी त्याला तें मान्य करणें भागच होतें. ताराबाईनें—आजीनें—कितीही उपकार केलेले असले तरी पेशव्यापुढें आजीचें कांहीं चालणार नाहीं, उगाच आपण मात्र तोंडघशीं पडूं एवढें मात्र त्याला पक्कें समजून चुकलें होतें. ताराबाईच्या म्हणण्यास रुकार न देतां रामराजा किल्ल्यावरून खालीं येऊं लागला त्या वेळींच किल्लेकन्याचा त्याला किल्ल्यावरच रोखून ठेवण्याचा भलताच रोख पाहून बापूजी खंडेराव, रामराजाचे शरीरसंरक्षक, वेळींच सावध झाले व राजाच्या पालखीभोंवती पक्का बंदोबस्त करून महाराजांसह ते खालीं आले.

हा बेत फसला म्हणून ताराबाई थोडीच डगमगणार! तिनें नवीनच डाव रचला. दुसरे दिवशीं चंपाषष्ठीचें पारणें होतें. पारण्याचें जेवणाचें आमंत्रण आई-साहेबांकडून देण्याकरतां किल्ल्यावरून लोक आले. रामराजांनीं हें आमंत्रण स्वीकारूं नये, असें बापूजी खंडेरावानें महाराजांस सांगून पाहिलें. पण कांहींच उपयोग झाला नाहीं. आजीच्या बाबतींत आपल्या मनांत कोणतेंच किल्मिष नाहीं, हें दाखविण्याकरतां कोणासही कळूं न देतां रामराजा किल्ल्यावर गेला. बापूजी खंडेरावास ही बातमी समजतांच तो मागोमाग किल्ल्यावर गेला पण त्याला रोखण्यांत आलें. त्याला वर जाण्यास मनाई करण्यांत आली. पारण्याचें जेवण वगैरे झाल्यावर महाराज खालीं येण्यास निघाले. ताराबाईनें त्यांस तेथें राहण्याबद्दल आग्रह केला. राजांनीं तें ऐकलें नाहीं. तसेच खालीं जाण्याकरतां निघाले. किल्ल्याच्या दरवाजापार्शीं आले. तेव्हां सुभेदार, हवालदार वगैरे मंडळींनीं महाराजांस आडवें जाऊन ताराबाई-साहेबांची परवानगी नसल्याचें सांगितलें. रामराजांनीं तसाच घोडा चालविला तेव्हां दरवाजे बंद करण्यांत आले. रामराजा ताराबाईचा कैदी झाला.

या प्रसंगीं रामराजा थोडासा धैर्यानें व नेटानें वागता तर त्याच्यावर हा प्रसंग खात्रीनें आला नसता. राज्याचा मालक तो होता. आवेशानें तो हवालदार व सुभेदार यांच्यावर चाळून जाता तर उलट ताराबाईलाच

केदी होण्याचा प्रसंग आला असता. पण तितका नेट रामराजानें दाखविला नाही. स्थिर बुद्धीनें तो कोणावरही विश्वास ठेवून वागला नाही. याचमुळे स्वतःवरच्या आत्मविश्वासालाही तो पारखा झाला.

याप्रमाणें रामराजाला ताराबाईनें सातारा किल्ल्यावर कैदेत टाकलें. किती लाजिरवाणी गोष्ट होती ही ? लाख पन्नास हजार सैन्य पाठीशीं जव्यत तयार असलेल्या पेशव्याला छत्रपतीचा सांभाळ करतां आला नाही, अशी आपली दुष्कीर्ति बाहेर सर्व हिंदुस्थानभर होऊं नये, अशी पेशव्याची इच्छा होती. याकरतां नानासाहेबानें ताराबाईशीं यापुढें मिळतें घेण्याचे पुष्कळ प्रयत्न केले पण ते सर्व निरूपयोगी ठरले.

उलट ताराबाईनें रामराजाला कैदेत टाकून पुन्हां अनेक कारस्थानें करण्यास सुरुवात केली. यमाजी शिवदेव प्रतिनिधी व बाबूजी नाईक यांना हाताशीं धरून राज्यांत बखेडा उत्पन्न करण्याचा प्रयत्न केला. हैद्राबादच्या सलाबत जंगाचा दिवाण रामदासपंत याच्याशीं संधान बांधलें. त्याच्या पुतण्यास पेशवाई देण्याचें कबूल केलें. उमाबाई दाभाडे हिला एका प्रकारें व दमाजी गायकवाड यास दुसऱ्या प्रकारें पेशव्याविरुद्ध उठविलें. शिंदे होळकर व रघूजी भोसले यांना फितूर करण्यांत मात्र तिला मुळींच यश आलें नाही. आणि पेशव्याच्या सामर्थ्यापुढें वरील कारस्थानेंही फिकी पडलीं. पण या जहांबाज म्हातारीनें आपल्या हातीं अधिकार मिळविण्याकरतां जंग जंग पछाडले यांत शंकाच नाही. ताराबाईनें बाहेर ज्याप्रमाणें अनेक कौटाळें रचण्याचा प्रयत्न केला त्याचप्रमाणें आपल्या पुराणिक कारभारी वगैरे मंडळींच्या साहाय्यानें प्रत्यक्ष रामराजासही वळविण्याचा प्रयत्न केला. विशेष देकी, रामराजा ताराबाईच्या कक्षांत राहाण्यास तयार झाला नाही. याच सुमारास म्हणजे ता. ९ जाने. १७५१ रोजीं पुरंदरे यानें भाऊस पत्र पाठवून रामराजाचा निश्चय काय आहे हें त्यास कळविलेंच. पण त्याबरोबरच रामराजास सोडविण्याचाही हुकूम मागितला. रामराजाची खाली येण्यासंबंधानें किती उत्सुकता आहे, हेंही एका पत्रानें नानासाहेबास कळविलें आहे.

‘ राजश्री तर वर जाऊन फसले...राजश्रीनीं आम्हास व त्रिवर्ग कारभारी यांस किल्ल्यावरून बहुत चोरून भवानी मर्धा याच्याबरोबर विडे व

दालिंबे पाठविलीं. मल! खालते उतरोन न्यावयाची तजवीज करा, असे ग्लानतेनें सांगून पाठवितात. आईसाहेबाचे कारभारी, पुराणिक भिवजी नाराजी राजश्रीला म्हणतात कीं, आईसाहेबांचे विचारें करा. राजे परिच्छिन्न म्हणतात कीं माझे कारभारी नाना खालते आहेत त्याशिवाय मी कांहीं करित नाहीं. राजा आपले लगामाशिवाय नाहीं. स्वामींची मात्र आज्ञा परिच्छिन्न थावी. म्हणजे इतक्यांत सामानानें बाहेर वंदोवस्त करतो. '

रामराजा पेशव्यावर विश्वास ठेवून होता व पुरंदरे वगैरेंनी जबरदस्तीनें किल्ला लढवून राजास बाहेर काढण्याबद्दल नानासाहेबाला सुचविलें, पण नानासाहेबाला हा उपाय अंमलांत आणणें शक्य नव्हतें. अवघड जागीं दुखणें असावें, काळजाजवळच्या शिरेवर करट उत्पन्न व्हावें, अशी ही परिस्थिति होती. किल्ल्यावर रामराजा छत्रपतीच्या गादीचा मालक व शिवाजीची सून ताराबाई किल्ल्याला असतांना मोर्चे लावावयाचे व तोफाचा मारा करावयाचा ही गोष्ट शक्यच नव्हती. आपण असला कांहीं प्रयत्न करणार आहों, असें ताराबाईला कळलें तर ही 'बाई' आकाशपाताळ एक करील व खुद्द रामराजाचा खून करण्याची व्यवस्था करण्यासही मार्गेंपुढें पाहावयाची नाहीं. शनवार वाळ्यांत १७७३ सालीं जो प्रकार झाला तो सातारा किल्ल्यावर १७५१ त घडून आला असता या सर्व पंचाइतीमुळें ताराबाई-रामराजे व पेशवे यांच्यांतला पेंचप्रसंग सुटला नाहीं व विचारा रामराजा जवळ जवळ बारा वर्षे सातारा किल्ल्यावर ताराबाईच्या कैदेत राहिला.

नानासाहेबासारखा कर्तृत्ववान् पेशवा असतांना मराठी राज्याचा छत्रपती साताराच्या किल्ल्यावर बंदिस्त होऊन राहतो ही गोष्ट पेशव्यांच्या कारभाराला नामुष्की आणणारी होती व या परिस्थितीतून कांहीं तरी मार्ग काढला पाहिजे, असें त्या वेळच्या पेशवेपक्षीय मंडळींना वाटत होतें. त्याचा एक नमुना या दृष्टीनें पुढील पत्र लक्षपूर्वक वाचण्याजोगें आहे. ता. ३ फेब्रुवारी १७५१ रोजी सातार्याहून पुरंदरे हा नानासाहेबांस व भाऊस दोघांसही उद्देशून लिहिलो व या पेंचप्रसंगांतून बाहेर पडण्याचे मार्ग सुचवितो :—

“एक प्रकार-पडभरूपणाचा-जी आईसाहेब करतील त्यास अनुमोदन

चावे. दिल्ले ते खावे. सुखरूप असावे. आभेमान धरूं नये. मग ती कांहीं करोत. आपण इतके खोर्लीत पडू नये.

दुसरा प्रकार—कुरूपाचा, केलें शेवटास न्यावयाचा. राजा तुमचा तुमचा म्हणतो यास्तव दोन महिने लागोत चार महिने लागोत आटा बंद करून चौक्या बसवाव्याच. जोर पोहोचून राजा खोर्ली आणावाच. आईस हमवार करावी.

तिसरा प्रकार—तुंदपणाचा. आपण जबरदस्तीने आपल्या मुलकांत असावे. इमेश सावधच असावे. पुन्हां यमाजीस धरावे. नाझन्याचा कासेगांवचा मुलूख लुटावा. दादोबाचें तिकडील बल मोडत चाललें, मग तेथें निर्माल्यच जाणावा गडकन्याचीं मुलें माणसें धरावीं. जबरदस्तीनें राहावें. यादोबाची गुज मोडली पाहिजे. जिकडे मावले जमा झाले आहेत तिकडे हजार पांचशे वरकंदा जमवून आपल्याकडील घालावे. म्हणजे या मावल्याचें उडाण फुटेल. मग हा किल्ला व आईसाहेव आम्ही पाहून घेतच आहों.

आणखी एक प्रकार—म्हातारी पुरी कपटी. संभाजी राजाकडे सूत्रें खेलतच आहे. पाहील पाहील या राजश्रीस पुतें ठेवील. संभाजीराजास आणील. मगही आपल्यास जड जाईल. मग हेंही गमावलें व तेही गेलें. किल्ल्यावर संभाजी राजे आले मग सारी एक, आपणच निराले असे होईल.

चवथा प्रकार—सकवारबाई बोलली कीं, या राज्याचा खावंद संभाजी राजा. हें नवें उमें केलें आहे, हें खूल आहे. संभाजी राजाचा चाकर म्हणवील तो इमानी. त्याचें बरें होईल. या खुलाला हातीं धरून बसवील. ही गादी या घन्याची त्यास देईल त्यास बरें होणार नाही, हें साफ सतें निघते वेळेस बोलली. त्यास सकवारबाई राजा शाहू ईश्वरस्वरूप व स्वामीचे ठाई दुसरा भाव त्यांचा कदापि नव्हता. परंतु ते वेळेस स्वामीला चौघानी भर देऊन त्याचें थैकू नये असें करून हे खूल उमें केलें. बरे, इतकेंही करून स्वामीनी जें जें केलें त्याचें फल. या झाडास येरंडाचीं फलें आलीं. म्हातारीनें इमान सोडून पाठी लागली. बाकी ठेवली नाही. राजाही न होय. या गोष्टी फुटल्या अतःपर बाकी कोणती ? आतां जें असेल तें असो. संभाजी राजा आणावा. शाहू महाराजाचे गादीवर बसवावा. सारे खुशालही डागही नाही. मग आईसाहेव वरती काय करतील ते पाहतो. यांत फार गोष्टी आहेत. संभाजी राजे आणले तर मग कुणाच्यानें

कांहीं होत नाही. सुखरूप खाली असावे...सकवारबाई जीत सती, आपली खावंद आई. तिने सांगितले तें केले. कांहीं बेमानी नाही.... जोंवर त्याचें इमान तोवर आपलाही दुसरा विचार नव्हता. आतां त्यानींच इमान सोडून आपले पाठी लागले. दुसरा मनसुबाच त्याचा नाही. मग आपले इमान काय ठेवून ? आपल्याकडे कांहीं नाही. *

या सर्व प्रकरणांत व भाऊ रामचंद्र बाबा ताराबाईच्या बाजूचे होते. एवढ्याच दृष्टीने की, ताराबाईला आग्रहास पेटवून हा पेंचप्रसंग आणखी विकट होऊं नये. ताराबाईचा हा मुंगा बाजूस सारण्यासाठीच सांगोल्याची व्यवस्था करण्यांत आली. पण रामराजाच्या दुर्बलतेमुळे व अस्थिर स्वभावामुळे तो ताराबाईच्या कैदेत अडकला. अर्थात् आतां या व्यवस्थेचें कांहीं महत्त्व राहिलें नाही. तेव्हां वरील पत्रांत सुचविल्याप्रमाणें संभाजीला छत्रपतीच्या गादीवर आणलें असतें तरी कांहीं बिघडलें नसतें. आपलें कांहीं चालत नाही असें पाहून ताराबाई संतापून जाई व रामराजांची निर्भर्त्सना करी. ज्या राजाबरोबर एका ताटांत ताराबाई जेवली, राजा खरा असल्याबद्दल गंगोदक हातांत घेऊन प्रतिज्ञापूर्वक सांगितलें तीच आतां उलटली.

रामराजाला कैदेत ठेवलें. करूं नये तें केले. कैदेत असतांना राजाचे हालही फार करण्यांत आले. दुरुत्तरें तर राजाला ताराबाईकडून सारखी ऐकून ध्यावी लागत होती. वर्षांमागून वर्षे गेली. आपला हेतू सिद्धीस जात नाही. असें तिने पाहिलें. राजा बाहेर नसल्यामुळे पेशव्यांनी अर्थातच सर्व कारभार आपल्या हातीं घेतला. तोच सर्वाधिकारी झाला. ताराबाईशीं समेट करण्याचे पेशव्यांचे प्रयत्न चाळूच होते. समेटाची एक यादी ताराबाईकडे पाठविण्यांत आली त्या वेळीं ताराबाईनें रामराजा मुळांतच खोटा आहे असें पुढीलप्रमाणें लिहून पाठविलें. ता. १५ मे १७५८ चें हें पत्र आहे.

“चिरंजीव कैलासवासी झाल्यावर साहेबांनीं आम्हांस खावंद करून दिला. जो देव वडिलांनीं करून दिला, त्याची पूजा आम्ही करूं लागलों म्हणून अर्ज लिहिला ऐशास याचा विचार तुम्हांसही कळून गेलाच आहे. प्रथम दिवशीं श्री कोटेश्वरी साहेबांची स्वारी नेली तेव्हां श्रीच्या

देवालयांत पुराणिक व गोपाळराव यादव व गोविंद खंडेराव व बापूजी खंडेराव चिटणीस बांच्या दुवगांच्या साहेबीत तत्क्षणींच आज्ञा केली कीं, 'ही वस्तु खरी नाही. वंशास डाग लागतो. तेव्हां दूर करणें. चौघांनीं अर्ज केला कीं, आतां समय नाही म्हणायचा नव्हे. घात होतो. याप्रमाणें साहेबांच्या बुद्धीस भ्रंश करून तो समय या प्रकारें संपादला. साहेबांचे मानसीं कित्येक क्षणीं तुम्हांस समक्ष बोलावून हे आज्ञा करावी तों मध्यस्थ कारभारी यांचे चित्तीं कीं, समक्षता होऊं न द्यावी हे मानस, त्यावर दुमरा प्रकार प्रायाश्चित्त आरंभिलें तेव्हां साहेबी आज्ञा निरोपिली कीं, पुर्ता शोध होऊं द्या, मग हा विधी करणे हेही कोणाच्या विश्वास न ये. तोही विधी केला. मुंजी बंधन व शरीरसंबंधांच्या निकडी होऊं लागल्या ते समर्थीही आज्ञा करीतच गेलों कीं, त्वरा कार्याची नाही. कार्यभाग न समजेत ऐसी वर्तणूक करून अपभ्रंशीं पाडलें. गोतपत आरंभिली. तेव्हां साहेब व रामाऊ भोसली यांनीं एकंदर तट केला कीं, हें काय करतां. ते वेळेस मराठे यांनीं तरी विचार करावा, तर त्यास ताकीद तुमची. सर्वांनीं भिडस्तव कर्दम केला. आतां तुम्ही तो आशम धरून, खरें खोटे प्रत्ययास आणून द्यावे, ऐसा दुराग्रह करून अभिमानांत पडून, हा पर्याय पुढें आणून विनंति लिहिता तर तुमचा या पक्षी अभिमान पूर्ण असतो, मराठे निर्दोष खोटे असे म्हणू शकतात कीं काय ! तुम्हीच याचा विवेक चित्तांत आणून भोसल्यांच्या वरदी राज्यास व वंशास डाग न लागो ऐसे करावे. हें तुम्हा मंत्रियास उचित आहे. खामखा दुराग्रहच करून येथील अमर्यादाच करावी; हाच निश्चय पुरता धरिला असला तर बेरड महार मांग शहरांत घातले आहेत ते अन्योन्य वर्तणूक करतात यांतच तुमची मातबर सेवकाची कीर्ति असली तर हेंही उत्तमच आहे. मागे पुढें जनास बोलावयास झालें जे तक्ताची मर्यादा पेशी घडोन आली. साहेबांच्या मानसीं कीं वंशास डाग लागून राज्यभार करावा हे किमपि घडणार नाही. इहलोक आणि परलोक उत्तम तेंच व्हावें मानवी देहास दुराग्रह नसावा. कोणतेही गोष्टीची शाश्वति नाही तैसे चित्तास आणून उत्तम मार्ग असेल तो करावा. त्यांतच निर्दोष आहे. हा खोटासा परिच्छिन तुमचे चित्तीं कळलाच आहे. इतःपर संशय न धरणें. खरें आहे तेंच सर्वथा करावे. विलंबावर न टाकणें.”

ताराबाईंचें हें पत्र म्हणजे तिच्या कारस्थानी स्वभावाचा एक नमुनाच आहे. ताराबाईंनीं अशी उलटापालट केली तरी आतां इतक्या वर्षांनंतर रामराजाला ताराबाईंच्या कैदेत असतांना त्याला खोटा ठरवून दुसराच कांहीं उद्योग करणें पेशव्यास शक्यच नव्हतें. पेशव्याच्या दुष्कर्तितात यामुळें आणखी भरच पडली असती. त्यानें या पत्राकडे दुर्लक्ष केलें व ताराबाईंशीं समेट घडवून आणण्याचा नादही सोडला.

रामराजा व ताराबाईं यांच्यांतील या झगड्यामुळें गोविंदराव चिटणीस, भाऊ व रामचंद्र बाबा एका बाजूस व नानासाहेब दुसऱ्या बाजूस अशी परिस्थिति मात्र निर्माण झाली. ताराबाईं वरीलप्रमाणें खऱ्याखोट्याची पर्वा न करणारी आपला हेतू साधण्यासाठीं अनेक कौटाळें रचणारी बाई आहे, हें लक्षांत घेऊनच तिला स्वस्थ बसाविण्याकरतां तिच्याशीं मिळतें ध्यावें, असें भाऊचें मत होतें. चिटणीस व रामचंद्रबाबा अगदीं याच मताचे होते. केवळ फौजेच्या बळावर रामराजाला खालीं आणण्यांत यश मिळणार नाहीं. ताराबाईंला चुचकारून तसेंच राजालाही युक्तीनें आपलेंसं करून घेऊन मसलत सिद्धीस न्यावी, असें गोविंदराव चिटणीसांचें म्हणणें होतें.

रामराजाला किल्ल्यांत आणून व आपल्याजवळ त्याला कैद करून ठेवल्यानंतर ताराबाईंनें अनंत कारस्थानें केलीं. पण तीं कोणतींच फळांला आली नाहींत. गायकवाडानें ताराबाईंच्या कारवाईस बळी पडून खानदेशांत दंगा केला तो सातान्यापर्यंत चालून आला. चिटणीस व पुरंदरे यांच्या फौजेनें त्याचा पराभव केला. गायकवाडाच्या या बंडासंबंधानें भाऊनें सातान्यास त्रिंबक नाना पुरंदरे यांस पत्र पाठविलें, त्यांतही 'मातुश्रीस नीट सांगून राजश्री सोडावे लागतील' असेंच मत भाऊनें व्यक्त केलें. मध्यंतरी ताराबाईंशीं जवळ जवळ करार झाला. कराराचीं कलमेंही ठरलीं पण तींही तिनें पाळलीं नाहींत. रामराजा आपल्या हातचा गेला कीं, आपलें वर्चस्व संपलें असेंच तिला वाटे. पण कांहीं असलें तरी ताराबाईंशीं मिळतें घेऊनच हें प्रकरण मिटवावें असें रामचंद्रबाबाचें व भाऊचें मत होतें.

पेशव्याच्या एका इस्तकानें त्यास सातान्याहून पत्र लिहिलें त्यांत सुद्धां 'राजश्रीस राजश्रीप्रमाणें नेट द्यावे. आईसाहेबांस आईसाहेबांप्रमाणें दमदार करावी व आपला मनसबा सिद्धीस न्यावा' असाच सल्ला त्यानें दिला आहे.

चिटणीस, पुरंदरे व भाऊ ताराबाईंच्या बाबतीत तिची कशीतरी समजूत काढावी या मताचा जसजसा जास्तजास्त प्रचार करू लागले तसतसे नानासाहेबांचें मत पुरंदरे व चिटणीस यांच्या संबंधी जास्त जास्त कलुषित होऊं लागलें. पण सातान्यावर चाल करून आलेल्या दमाजीचा पराभव पुरंदरे व चिटणीस यांनी सातान्याजवळील गेंड्याच्या माळावर केला व त्याला चांगलें ताळ्यावर आणलें, हें नानासाहेबाला जेव्हां समजलें तेव्हां त्याच्या मनांत शिरलेलें हें विकल्पाचें भूत नाहींसे झालें व पुण्यास आल्याबरोबर पुरंदरे व चिटणीस या कारभारी मंडळीच्या उत्पन्नाची नवीन व्यवस्थाही त्यानें लावून दिली.

रामराजाच्या या बंदीवासाच्या दिवसांत कोल्हापूरच्या संभाजीला सातारच्या गादीवर बसवावा, अशा सूचना नानासाहेब व भाऊ यांच्याकडे सातारच्या त्याच्या खास मंडळीकडून येत होत्या. रामराजा सर्वस्वी नालायक, स्वतः कारभार करण्याची धमक नाहीं व दुसऱ्याच्या तंत्रानें वागण्याची इच्छा नाहीं. असल्या निकामी माणसाच्या नाहीं लागण्यापेक्षां संभाजी राजे यांना आणलें तरी चालेल या गोष्टीला ताराबाईसुद्धां तयार झाली होती. संभाजी गादीवर आणला गेला असता तर सातारा व कोल्हापूर दोन्ही गाद्या एक झाल्या असत्या. मराठी साम्राज्याच्या हितवर्धनाच्या दृष्टीनें ही गोष्ट अत्यंत सोयीची झाली असती. पण या बाबतीत मन घालण्यास खुद्द नानासाहेबच तयार नव्हता. संभाजी आतां वृद्ध होत चालला होता. मराठी राज्याचीं सूत्रें आत्मविश्वासानें व हुशारीनें चालवील, अशी धमक व लायकी त्याच्यांत नव्हती. शिवाय आणखी एक महत्त्वाची गोष्ट म्हणजे संभाजीची बायको जिजाबाई हिचें वर्चस्व कारभारांत वाढलें असतें. ताराबाई संभाजीला अनुकूल होती तरी जिजाबाईचा वरचढपणा तिला सहन झाला नसता. म्हणजे एका बाईच्या ऐवजी दोन बायांतील वर्चस्वाच्या चढाओढीला पेशव्याला तोंड द्यावें लागलें असतें.

अशा परिस्थितीत रामचंद्रबाबा व पुरंदरे यांनी एक नवीनच युक्ति काढली. भाऊसाहेबाला कोल्हापूरची पेशवाई मिळवून द्यावयाची ही ती युक्ति होय. सातारा व कोल्हापूर हीं दोन्ही राज्ये एकत्र करण्याचा चिमाजी अप्पाचा उद्देश भाऊस कोल्हापूरची पेशवाई मिळाल्यानें साध्य होणारा होता. संभाजीला सातारच्या गादीवर आणलें असतें तर संभाजीच्या

जिजाबाईला ताराबाईचा वरचष्मा सहन करावा लागला असता. यामुळे सासवासुनांमधील तंटा आणखी वाढलाच असता. भाऊ पेशवा झाल्याने जिजाबाईला ताराबाईच्या जाचाराखाली राहण्याचें कांहींच कारण पडलें नसतें. ताराबाईचा वरचढपणा सहन करण्यापेक्षां भाऊचा कारभार पुरवला असेंच जिजाबाईला वाटलें असतें. भाऊ, पुरंदरे व चिटणीस यांचा कल ताराबाईकडे होता. त्यांतल्या त्यांत आपल्याला अनुकूल अशीं हीं माणसें आहेत असें ताराबाईला चांगलें माहित होतें. वरील व्यवस्थेमुळे ताराबाईच्या कारस्थानांसही चांगला आळा बसेल हें पाहूनच रामचंद्रबाबांनं ही युक्ति शोधून काढली होती. भाऊ कर्तृत्ववान, हुशार, व्यवहारदक्ष, हिशेबी कारभारांत निपुण तसाच शूरही होता. तेव्हां त्याच्यांतील या गुणांचें चीज होण्यास हें नवीन कार्यक्षेत्र चांगलें उपयोगी पडण्यासारखें होतें. बाजीरावानें चिमाजीच्या कर्तृत्वाला हवा तेवढा वाव दिला. नानासाहेबांच्या कारकीर्दींत भाऊची कुचंबणा झाली. हिशेबी कारभारांत चोख व तरवार चालविण्यांत शूर अशा सव्यसाची वाकवगार भाऊसारख्या पुरुषाला रामचंद्र बाबांनं एक नवीन कार्यक्षेत्र निर्माण करून दिलें यांत रामचंद्र बाबांचेही चातुर्य व्यक्त होतें. सातारचा कारभार नानासाहेबांनं पहावा व कोल्हापुरचा कारभार भाऊनं पहावा, ही किती तरी स्पृहणीय गोष्ट होती. कोल्हापुरच्या पेशव्यांनं दक्षिण हिंदुस्थानचा व सातारच्या पेशव्यांनं उत्तर हिंदुस्थानचा कारभार आटपावा अशी कार्यक्षेत्राची वांटणी होऊन मराठी राज्याच्या वाढीस, हिंदुपदपातशाहीच्या चढत्या धोरणास ही व्यवस्था उपकारक ठरली असती. सातारा व कोल्हापूर हीं राज्ये पृथक् राहिल्यानें निजाम वगैरे कारस्थानी मंडळींना चांगलें फावत होतें हा तर नेहमींचा अनुभव होता. पेशव्यांच्या विरोधी असलेल्या उपव्यापी मंडळींना व मराठी राज्याची वाढ पाहून पोटदुखी वाढलेल्या लोकांना अनेक भानगडी उपास्थित करण्यास कोल्हापुरचा फार उपयोग होत असे. हा प्रकार भाऊच्या कोल्हापुरच्या पेशवाई पदावरच्या नेमणुकीनें अजीबात बंद पडला असता. अशा सर्व दृष्टीनें रामचंद्र बाबांनं पुरंदरे व चिटणीस यांच्या सल्ल्यानें रचलेला हा व्यूह फार चांगला होता व या खटपटीस यशही आलें होतें. कारभार्याच्या या बेताला संभाजीनें अनुकूलताही दाखविली होती. पण नानासाहेबाला.

रामचंद्र बाबांच्या या कारस्थानांत गृहकलहाचीं बीजे दिसू लागलीं. भाऊचें असें प्रस्थ वाढूं दिल्यास मार्गेपुढें तो आपल्याला जड होईल. असें कोणी त्याच्या डोक्यांत भरवून दिलें. हा उपव्याप त्याची बायको गोपिकाबाई इच्याशिवाय दुसरें कोण करणार ? गोपिकाबाईंच्या या दुश्वासास नानासाहेब बळी पडला व भाऊला कोल्हापूरच्या पेशवाईपदाची प्राप्ति करून देण्याच्या कामीं त्यानें आपली संमति दिली नाहीं, या कारस्थानांत गृहकलहाचा त्याला वास आला त्यापेक्षां भाऊभोवतीं जमा झालेल्या कारभारी मंडळीची त्याला विशेष भीति वाटली. त्यांतल्या त्यांत रामचंद्रबाबाचें वाढत चाललेलें वर्चस्व कमी करणें त्याला अत्यंत जरूरीचें वाटलें. कारण भाऊचें सर्व शिक्षण रामचंद्रबाबांच्या देखरेखीखालीं झालें होतें. रामचंद्रबाबा शिद्यांच्या दरबारीं असल्यामुळें उत्तर हिंदुस्थानांत मराठ्यांच्या सत्तेविषयीं, तिचीं सूत्रें हलविणाऱ्या सरदारांविषयीं व त्यांच्या कारभाराविषयींचीं सर्व माहिती रामचंद्रबाबाला होती. शिद्यांच्या कारभारांतून रामचंद्रबाबाला काढल्यानंतर भाऊनें नानासाहेबांच्या मर्जी-विरुद्धच थोडेंसें वागून रामचंद्रबाबाला जवळ करून आपल्या कारभारांत घेतलें होतें. तेव्हां कोल्हापुरची पेशवाई भाऊला प्राप्त करून देण्याच्या कामीं नानासाहेबानें मदत केली नाहीं. उलट 'अशुभस्थ कालहरणम्' या म्हणीप्रमाणें ही गोष्ट दिरंगाईवर लोटण्याचाच प्रयत्न केला. तेव्हां भाऊच्या चरित्राला वळण लावणाऱ्या व ज्याच्या कर्तृत्वाबद्दल नानासाहेबालाही हेवा वाटावा त्या रामचंद्रबाबांच्या जीवनासंबंधीं चार शब्द सांगणें जरूरीचें आहे.

रामचंद्रबाबा (रामचंद्र मल्हार) अरवली गांवचा कुलकर्णी. उदरनिर्वाहाकरतां तो देशावर आला, तो प्रथम सातारा येथें आला. राजगुरु कचेश्वर बाब ओतूरकर यानें त्याला आश्रय दिला. कचेश्वर राजगुरु असल्यामुळें त्यानें त्याची बाळाजी विश्वनाथशीं ओळख करून दिली. रामचंद्रबाबा कारकुनी कामांत हुशार होता. पेशव्यांनीं त्याची ही हुशारी पाहून अनेक जबाबदारीचीं कामे त्याजवर सोपविलीं. पेशव्यांच्या कारभारांत रामचंद्रबाबाचें महत्त्व हळूहळू वाढतच गेलें. राज्यव्यवस्थेला नीट वळण लावण्याच्या कामीं त्यानें बाजीराबाला व चिमाजीला चांगलीच मदत केली. बाजीराव कारभार पाहात नसे. चिमाजी हाच वास्तविक सर्व कारभार पाही. पण बाजीरावानें

केलेली अशी कोणतीही मोहीम नव्हती की, जॉत चिमाजी नव्हता. अर्थात् चिमाजीच्या गैरहजिरीत रामचंद्रबाबाच हा सर्व कारभार पाहात होता. माळवा प्रांत हस्तगत झाला, शिंदे, होळकर वगैरे सरदारांनी हिंदुस्थानांत बराच मुलुख कबजांत आणला, या मुलखांतील वसुलाची व्यवस्था करून देणें व मुख्य सरकारी खजिन्यास किती वसूल द्यावा, हें ठरविणें त्याप्रमाणें सरकार दत्तरी हिशेब ठेवण्याची पद्धति आंखून देणें जरूरीचें झालें. या कार्मी रामचंद्रबाबानें पेशव्यास फार मदत केली. 'रामचंद्रबाबा कर्ते पुरुष माळव्याचे महालाचा आकार पाहून वांटण्या केल्या. पेशवे ४५ लक्ष, शिंदे २२॥ लक्ष, होळकर २२॥ लक्ष, पवार २० लक्ष याप्रमाणें आकार पाहून माळवा वांटून दिला. या कामासाठी रामचंद्रबाबा माळव्यांतच सरदारांबरोबर केव्हां केव्हां रहात असे. रामचंद्रबाबाच्या हाताखाली राहून भाऊ हिशेबी कामांत तयार झाला, त्याचप्रमाणें नानासाहेबासही रामचंद्रबाबानें हिशेबाचे पहिले धडे दिले. नानासाहेबानें वाढत्या मराठी राज्याची हिशेबाची व्यवस्था बांधली ती रामचंद्रबाबाच्या मदतीनेच बांधली. पुढें माळव्यांत मुलखाची वांटणी झाल्यावर राणोजी शिंद्यांचा उत्तरेतील कारभार रामचंद्रबाबाच पाहात असे. एक गोष्ट खरी की, मराठ्यांच्या कारभाराची ही वसुलाची व्यवस्था करतांना रामचंद्रबाबानें चांगला हात मारून घेतला. त्यानें खूब संपत्ति मिळविली. पुण्यांतील त्यांचा स्वतःचा वाडा सात मजली होता. याशिवाय ठिकठिकाणच्या देवस्थानाच्या कार्मी व दान-धर्माच्या कार्मी खूब पैसा खर्च केला. कागदोपती पहावा तर हिशेब चोख सर्व त्यांच्या त्यांच्या ठरीव प्रमाणांत वसुलाची भरपाई करून दिलेली व त्याबरोबरच हिशेबनवीस मालकांपेक्षांही गबर झालेला. रामचंद्रबाबाची ही परिस्थिति होती. हिशेबाचें दत्तर चोख असल्यावर दत्तर ठेवणारा कसा गबर होतो, याचा विचार करण्याचें कारण काय ? पेशव्यांच्या कारभारांत असें आढळून येतें खरें. रामचंद्रबाबासारखे हिशेबनवीसच नव्हे तर ज्यांचे कारभारी आपल्या मालकांशी पूर्ण इमानी राहिले ते सरदारही पेशव्यापेक्षां गबर झाले. पेशवा कर्जांत बुडालेला व त्याचे सरदार व त्यांचे कारभारी यांनी गडगंच संपत्ति मिळविली. राणोजी शिंदे मरण पावल्यावर शिंद्यांच्या दरबारी कारभार पाहणारा रामचंद्रबाबा जयाप्पा वगैरे राणोजीच्या मुलांना जड झाला.

जयाप्पाचें व त्याचें पटेनासें झालें. रामचंद्रबाबाला शिद्यांच्या राज्यकार-
भारांतून काढण्यास आणखी एक कारण झालें.

१७४३ सालीं जयपूरचा सवाई जयसिंग मरण पावला. त्यानंतर तीन
चार वर्षांनीं त्याच्या मुलांत जयपूरच्या गादीसंबंधानें जो तंटो सुरू झाला
त्यांत मराठे सरदारांनीं जें दुटप्पी धोरण स्वीकारलें तें रामचंद्रबाबाला पसंत
पडलें नाहीं. ईश्वरसिंग व माधवसिंग हे सवाई जयसिंगाचे दोन मुलगे.
सवाई जयसिंगानें या दोघांत तंटो लागूं नये म्हणून व्यवस्था केली होती.
पण ती माधवसिंगानें मानली नाहीं व जयपूरच्या गादीकरतां त्यानें ईश्वर-
सिंगावर स्वारी केली. ईश्वरसिंगानें माळव्यांत स्वारीवर असलेल्या शिंदे
होळकरांची मदत मागितली. पेशव्याशीं वाटाघाट झाली व पैशाच्या आशेनें
त्यांनीं ईश्वरसिंगास मदत करण्याचें ठरविलें व माधवसिंगास वठणीवर
आणलें. राजमहाल येथें ही लढाई झाली. या लढाईत कोटा व बुंदी येथील
राजे माधवसिंगाच्या बाजूनें लढले. जयाप्पाची फौज मदतीस घेऊन ईश्वर-
सिंगानें कोट्यास वेढा घातला. किल्ल्याच्या पायथ्याशीं झालेल्या या लढाईत
जयाप्पाच्या हातास गोळी लागून तो जाया झाला. तथापि जयाप्पाच्या फौजे-
पुढें कोट्याचा राजा जालिमसिंग याचें कांहीं चाललें नाहीं. त्यानें दंडा-
दाखल जयाप्पास मोठी रक्कम दिली. मल्हारराव होळकराला हें सहन झालें
नाहीं. त्याच्या पोटांत दुखूं लागलें. माधवसिंगानें होळकराशीं संधान बांधलें
व आपल्यास मदत केल्यास पासष्ट लक्ष रुपये देण्याचें आमिष दाखविलें.
होळकरानें मागेंपुढें न पाहतां माधवसिंगाचा पक्ष घेऊन ईश्वरसिंगावर
चाल केली.

रामचंद्रबाबास ही गोष्ट मुळींच आवडली नाहीं. 'माधवसिंगाचें राज-
कारण लटकें, त्यांत जीव नाहीं. स्वामींनीं ईश्वरसिंगाचा अभिमान धरला
ऐसे लोकांत ठरलें त्यास आतां हे गोष्ट विरुद्ध आहे.' असें रामचंद्रबाबानें
पेशव्यास कळविलें. पैशाकरतां मराठे आज एक पक्ष तर उद्यां दुसरा पक्ष
असें करतात. यांत मराठी राज्याची इभ्रत कमी होते, असें रामचंद्रबाबाचें
म्हणणें. पण पेशव्याला तें पटलें नाहीं. नानासाहेबानें उलट रामचंद्रबाबा-
लाच दोष दिला. 'सांप्रत मल्हारबा अभिमानी. तुम्ही ईश्वरसिंगाचा पक्ष
घरल्यास तुमची त्याची एकता चालणार नाहीं. ते द्वैत दाखवितील. आज-

पर्यंतचा ऐक्यभाव विधर दिसेल' असें नानासाहेबानें रामचंद्रबाबास उलट पत्रानें कळविलें. एका बाजूला शिंदे व दुसऱ्या बाजूला होळकर यामुळे एकंदर मराठी राज्यकारभाराच्या धोरणावर ठपका येईल. मराठ्यांच्या धरसोडीच्या व वचनभंगाच्या वर्तनामुळे त्यांचा दुर्लौकिक होईल. रजपुतांना मराठ्यांबद्दल प्रेम वाटेनासें होईल. राजपुतान्यांत मराठे अप्रिय होतील, असें उघड उघड दिसत असतां, ही 'स्वामीस पैका मिळतो' व 'खावंदाची मर्जी राखिली जाते इकडेच रामचंद्रबाबानें पहावें' असें नानासाहेब त्यास सुचवितो, ही गोष्ट मराठी दानतीस खरोखरी शोभणारी नव्हती. पण पेशव्याला त्याबद्दल कांहींच वाटलें नाहीं. १७४७ त नानासाहेब जयपूरचे राज्यांत नेवाई मुक्कामी आला असतां माधवसिंगानें पेशव्याची गांठ घेतली. होळकरानेंच नव्हे तर पेशव्यानेंही आपल्याबरोबर पूर्वी झालेल्या कराराविरुद्ध वर्तन करून माधवसिंगाशीं संगनमत केलेलें पाहून ईश्वरसिंग तडजोडीला तयार झाला. या तडजोडीबाबत "माधोसिंग सवाई जयसिंगाचे कनिष्ठ पुत्र यास ईश्वरसिंगाकडून चार महाल देववले. भाऊपणाचा हिस्सा द्यावयाचा करार केला. नजर करार रु. दहा लाख. सदरहू रुपयांची निशा मल्हारजी होळकरांनी केली. दुसरे दिवशीं ईश्वरसिंगाकडून तीन लाख रुपये पेशवे सरकाराकरतां व पंचवीस हजार महादजी अंबाजी पुरंदरे याजकरतां नजर म्हणून घेण्याचा करार केला." याप्रमाणें पेशव्यानें दोन्ही पक्षांकडून पैका उपटण्याचा विचार केला. ईश्वरसिंगाला हा करार पाळणें शक्य झालें नाहीं. त्या वेळीं होळकरानें त्याच्यावर हमला केला व त्यास मार्गे हटवीत जयपुरांत नेऊन कोंडलें. शहराबाहेर सर्वत्र सशस्त्र सेनेचा पाहारा ठेवला. तडजोडीकरतां झालेला करार ईश्वरसिंगाकडून पुरा करून घेण्याकरतां होळकरानें ईश्वरसिंगाचा इतका छळ केला कीं, त्यानें शेवटीं विषप्रयोग करवून घेऊन आत्महत्या केली. या हृदयद्रावक प्रसंगाची कल्पना पेशवे दत्तरांतील पुढील पत्रावरून अगदीं डोळ्यापुढें उभी राहते.

हें पत्र बाबूराव विष्णु यानें गोविंदपंत बुंदेले यास पाठविलें आहे. पत्राची तारीख २१।२।१७५१ आहे:—

"सुभेदार मल्हारराव होळकर दोन लक्ष देऊं केले तरी ऐकत नाहींत. इतराज जाहाले. कांहीं केल्या न येकत मजल दरमजल चालले वकिलांही लेहून पाठविले

कीं हें येकत नाहीं... च्यार पांच लाख रुपये मागतील तर देऊन वाटेस लावावे
 येसे दोघां कारभारी यांसी ईश्वरसिंगानें सांगितलें. कारभारी म्हणाले कीं,
 आम्ही येकंदर न जाऊं. आम्हास तो सुभेदार मारील तुम्ही आपलें हातें मारणें
 परंतु आम्हास तिकडे न पाठविणें. मग राजा उगाच राहिला. संध्याकाल जाहाला
 वर्तमान थैकले कीं, सुभेदार येथून दहा कोसावर आले. खिदमदगारास सांगितलें
 कीं, काला नाग जीत आणविणें व सोमलखार घेऊन येणें औषध करणें आहे.
 त्याणीं आणून दिलें. दोन प्रहर रात्रीस जहर राजे यांणीं घेतलें. नाग अंगास
 उसवले. पहांटे ईश्वरसिंग राजा याचा प्राण गेला. त्याच्या बायकानां जहर
 घेतलें. एक कलावंतीण तिनें जहर घेतलें. खंडेराऊ तात्या व गंगाधरपंत
 तात्या चंद्रचूड नगरावर गेले. सुभेदार व बुनगे तीन कोसावर मागे राहिले.
 दोन प्रहर पावेतो कोणही गोले टाकले नाहींत. फौज बाहेर उभी. कारभारी
 राजे यासी गेले कीं महाराज फौज बाहेर येऊन लग्नाली. आपण अजून
 निजलेले काय ? म्हणून उठवावयास लागले तो खिजमतगार म्हणाला
 कीं, महाराजानें येसे कर्म केलें. मग आकांत शहरांत जहाळा. राजे याचा मुरदा
 च्यारी प्रहर दिवसपर्यंत होता. मग सुभेदारांनीं कारभारी आपले मातबर
 दोघे पाठवून व शेला पाठवून अग्नि डाव दिधला... राजे याचे हवेलींतून
 चौक्या बसविल्या. आणि इकडे माघोसिंगास सांडणी स्वार
 पाठविला ... माघोसिंग पंधरावे रोजीं आला ... सुभेदार पुढें
 जाऊन भेटले. एक हत्तीवर उभयता बसले. तैसेच गावांत
 जाऊन त्यांच्या हवेलींत घातले. माघोसिंग आल्यावरी आठवे रोजीं राजश्री
 जायाजी सिंदेही आले. पैशाची निकड लावली. आणप्रमाण केले. वसूलास
 लागले. माघोसिंग याची फौज दहा हजार झाली. त्याची नजर फिरली.
 मग कुविद्या धरली कीं, सुभेदारास व जायाजी शिंदे यास जेवावयाचें करावें.
 अन्न अवघे विखाचे करावे. दहा पांच खासे येतील त्यांस जेऊं घालावे.
 आणि मारावे येसे केले. याजला बहुत विनंति केली. सुभेदार कबूल झाले.
 जायापानीं गोष्ट उडविली कीं, आपण येकंदर जात नाहीं. अन्नांत विष,
 पाण्यांत, ब्राह्मणास द्यावयाच्या पेढ्यांत विष. सोमलखार दोन मण घेतला
 होता. ईश्वरें सरदारांस वांचविले. जायापाने मोडा घातला, उमेदसिंद बुंदी-
 वाले यानें मोडा घातला. मग त्यानें अन्न मार्तीत पुरले... दुसरे

रोजी विचार केला की, गंगाधरपंत व आणखी कारभारी बोलावून आणून येथे मारावे. पहिले जात असत. दोन चार दिवस गांवांत राहात असत. याजकरतां बोलावून पाठविले. त्याजला सांगोन पाठविले की, आपण प्रहर दिवसांत येतो. तैसेच जायाजी सिंदे यांजकडे गेले, तिकडे संध्याकाल पावेतो लागला. शहरांत लोक दहा पांच हजार माणूस शहर पाहावयासी जात असत. ते दिवसी जायाजी सिंदे याजकडील खासे फार शहरांत गेले. च्यार पालखियाचे सरदार वसोन गेले. याणी म्हटले की, तात्या आले. वर्तमान राजे यासी सांगितले. दरवाजे लावले. माघ वद्य ९ रोजी गुरुवासरी गजे याचा हुकूम झाला की मराठे लोक आले. कतल झाली. अगोदरच लोकास इशारत होतीच. राजा उठोन माडीवर जाऊन वसला, तो प्रहरगात्रपर्यंत माणूस कापले. तीन हजार माणूस कापले. एक हजार जखमी झाले. जायापकडील मातबर मातबर सरदार नामांकित, सिपाय व चाकर सुभेदाराकडील मातबर पंचवीस चाकर वगैरे हजार दीड हजार व ब्राम्हण शंभर व बटवी व पेंढारी व मुल्ले जैसे कापून काढाडलीं. जखमी जे जाले ते कित्येक मरतात. शेषनास माणूस वगैरे जे गांवांत वाचले तेवढे मात्र आले. गांवकुसावरून उडया घालून आले, त्याचे पाय मोडले व कमर मोडले. यैसा कहर शहरांत केला. एक हजार घोडे भले भले चांगले वसोन गेले होते तितकेही गेले. . . इतके मानूस गेले. सुमार नाही. मारले फार गेले. मार्ग चालत नाही. कासीद देखील वाटेनें मारले जातात. यैसे चौकडून रान नासलें आहे. ”

वरील पत्रानें ईश्वरसिंगाच्या आत्महत्याची करुणास्पद कहाणी सांगितली आहेच; शिवाय मराठ्यांच्या बेइमानी व दुष्टणी वर्तनानें सामान्य रजपूत जनतेमध्येही ते कसे अप्रिय झाले, त्यांची सरसहा कत्तल त्यांनी कशी केली हेंही सांगितलें आहे. आपल्याधिरुद्ध चौकडून रान उठलें आहे हें पाहून सिंदे होळकरांची शहरांत पुन्हा जाण्याची किंवा वरील कत्तलीसंबंधानें जाव विचारण्याची छाती झाली नाही. माधोसिंगाबरोबर नुकसान भरपाई-बद्दल दोन्ही तर्फेच्या वकीलांमार्फत बोलणी झाली. खंडगी देण्याचें व नुकसान भरपाई करण्याचें माधवसिंगानें कसेबसे कबूल केल्यासारखें केलें. त्याप्रमाणें

तो वागला नाही. त्याने वाटाघाटी पुढे ढकलल्या व मराठ्यांनी रजपुतांच्या या मुलखांतून कसा तरी पाथ काढला. मराठे सरदारांचा हा नैतिक पराभवच होता.

ईश्वरसिंगाचा पक्ष कांहीं लाख रुपये मिळतील म्हणून शिंद्याने घेतला. आणखी कांहीं लाख रुपये मिळतात, असे पाहून होळकराने ईश्वरसिंगाचा भाऊ माधवसिंग याचा पक्ष घेतला; ही गोष्टच मराठी राज्याच्या इभ्रतीला धोका आणणारी आहे, हे जाणून रामचंद्रबाबाने पेशव्यास 'माधवसिंगाचे राजकारण लटकें. आपला बोज राहत नाही.' असे कळविले. नानासाहेबाने होळकराला कानपिचक्या घावयाच्या सोडून रामचंद्रबाबासच दोष दिला. आश्चर्याची गोष्ट ही की, रामचंद्रबाबा अशा रीतीने या दुष्टपी राजकारणाविरुद्ध असतांही तो होळकराचा पक्ष घेतो अशी जयापा शिंद्याची समजूत झाली व त्याला शिंद्यांच्या कारभारी पदावरून दूर करण्यांत आले.

रामचंद्रबाबा हे भाऊचे हिशेबी कामांतले व राजकारणी कारभारांतले गुरु होते. आपल्या गुरुंवर ही लटकी तोहमत आलेली पाहून रामचंद्रबाबाला त्यांनी आपल्या कारभारांत घेतले व पुढे पेशव्यांनहींही या गोष्टीस संमति दिली. जयापा रामचंद्रबाबाविरुद्ध झाला. होळकराला तर बाबा नकोच होता. याप्रमाणे या दोन मोठ्या सरदाराना अप्रिय झालेल्या माणसाला भाऊने जवळ केले व त्याला पुन्हा पेशव्यांच्या कारभारांत घेतले यावरून भाऊची निस्पृहता तर दिसून येतेच. आणि शिवाय त्याला माणसाची पारख चांगली होती व कर्तृत्ववान माणसांचा राज्यकारभाराच्या कामी कसा उपयोग करून घ्यावयाचा हेही तो पक्षेपर्णी कसे जाणत होता हेही स्पष्ट होते.

रामचंद्रबाबाला भाऊने कारभारांत घेतले त्यावेळीं बाबाने भाऊस सद्तीस लाख रुपये दिले. यापुढे त्याच्याकडून कांहीं प्राप्ति होईना म्हणून भाऊने व नानासाहेबाने त्यास हळू हळू दूर केले, असा आरोप या बंधूंवर करण्यांत आला आहे पण तो पोकळ आहे. रामचंद्रबाबा मरणकालपर्यंत पेशव्यांच्या कारभारांत होता. वाढत चाललेल्या मराठी साम्राज्याच्या कारभाराची व वसुलाची व्यवस्था कशी लावावी याची पद्धत बाबानेच लावून दिली. पेशव्यांचे कर्ज दूर करण्यासाठी हिंदुस्थानांत सर्वत्र पसरलेल्या सरदारांवर

कशी पट्टी बसविण्यांत यांची याचा आराखडा बाबांनंच पेशव्याला करून दिला. त्याचप्रमाणें मध्यवर्ति सरकारला त्याचा योग्य वाटा सर्व सरदारांकडून मिळवून देण्याकरत कमाविसदार नेमण्याची योजना बाबांनंच केली. या योजनेमुळें सरदारांच्या कारभारांवर व वसुलीवर मध्यवर्ति सरकारचा दाब बसला. 'पेशवे सरकारला दरसाल आपले हिशेब दाखवावे लागले. ही मध्यवर्ति सरकारची सरदारांवर नियंत्रण ठेवण्याची योजना भाऊंनं पूर्णतेस आणली. पेशवे पुण्यास राहून जासुदाकडून सर्व हिंदुस्थानचा वसूल करून देतील' असें मल्हाररावानें दत्ताजी व जयापा या शिंदेवंधूजवळ बोलून दाखविलें त्याच्या मुळाशीं भाऊसाहेबाची ही योजनाच होती. भाऊ शिस्तीचा भोक्ता होता. प्रसंगी तो कडक रीतीनें वागे; यामुळें शिंदे होळकरांना विशेषतः होळकराला तो अप्रिय झाला. अशा रीतीनें राज्यकारभाराच्या कामीं हुशारीनें व दूरदर्शीपणानें भाऊला व पेशव्याला मदत करणारा हा पुरुष पुण्याच्या कारभारांत आल्यावर फार दिवस जगला नाहीं. भाऊच्या कारभारांत आल्यापासून तर तो तीनच वर्षांनीं मरण पावला. ४ आक्टोबर १७५४ रोजी पुण्यास आपल्या राहत्या वाड्यांत त्याचा काळ झाला. त्याला औरस मुलगा नव्हता. दत्तक पुत्र सदाशिवराव रामचंद्र यास सरदारचीं वस्त्रे देण्यांत आलीं. रामचंद्र बाबांच्या मरणामुळें भाऊला आपल्यावरचें छत्र नाहींसें झालें असें वाटलें असल्यास त्यांत नवल नाहीं.

निजाम

हिंदुपदपातशाहचि मनोरथ सिद्धीस न्यावयाचे तर दक्षिणेंतील निजामाचा कांटा काढून टाकणें अत्यंत जरूरिचें होतें. पण मराठ्यांना तें शेवटपर्यंत शक्य झालें नाहीं. वास्तविक भोपाळच्या स्वारीच्या प्रसंगीच निजामाला कायमचें खतम करतां आलें असतें. पण या बाबतीत सुभेदारी—पद्धति आडवी आली. बादशाही मुलखांतील चौथाई सरदेशमुखी वसूल करावयाची, जमल्यास मुलखही हस्तगत करावयाचा, पण हें करतांना बादशहाच्या मंजुरीचा शिक्का ठोकून ध्यावयाचा, अशी परंपरा शाहूच्या वेळेपासून सुरू झाली होती. आपल्या भोंवतालची कटकट दूर करण्याकरतां बादशहानें व त्याच्या भोंवतालच्या मंत्रिमंडळानें निजामाला दक्षिणची वाट दाखविली. दक्षिणेंतील बादशाही सुभ्याचा कारभार त्याच्याकडे सोंपविण्यांत आला. निजामानें या गोष्टीचा पूर्णपणें फायदा घेतला व या भागांत त्यानें आपल्या नांवाची स्वतंत्र गादीच निर्माण केली. एवढेंच करून तो थांबला नाहीं. उत्तरेकडे माळव्यांत व दक्षिणेकडे कर्नाटकांत त्यानें आपले हातपाय पसरण्यास सुरुवात केली व तीसुद्धां बादशहाच्या नांवावर. औरंगजेबानें दक्षिणेंत येऊन दक्षिणेंतील त्यावेळीं अस्तित्वांत असलेल्या मुसलमानी पातशाह्या बुडविल्या व त्या ठिकाणीं आपल्या सुभेदान्या प्रस्थापित केल्या. पण मध्यवर्ति सत्ता कमकुवत होतांच सुभेदान्या स्वतंत्र होऊन दिल्लीच्या बादशाहीच्या डोक्यावरही मिरें वाटूं लागल्या. दक्षिणेंतील या नवीन निजामी सत्तेचा पूर्ण नायनाट करण्यांत आला नाहीं याचें हेंसुद्धां एक कारण होतेंच. दिल्लीच्या बादशाहीला शह देण्यास या सुभेदारीचा मराठ्यांना उपयोग करून घेतां येत होता. पण असें करीत असतांना आपल्यातील विरोधाचा फायदा घेऊन उत्तरेकडून आलेला समंध आपल्यालाही स्वस्थ बसूं देणार नाहीं, ही

गोष्ट पेशव्यांच्या नीट लक्षांत असावयास पाहिजे होती. अखेर व्हावयाचा तोच परिणाम झाला. असल्या बाडगुळांनी दिल्लीची बादशाही खाऊन टाकलीच व उलट मराठेशाहीच्या वृक्षालाही वर डोकें काढूं दिलें नाहीं.

हैद्राबादची गादी प्रस्थापित करणारा निजाम चिकिलिजखान असफजा हा एक कर्ता व कारस्थानी पुरुष होऊन गेला. दिल्लीच्या बादशाही मंत्रि-मंडळांत आपल्या कर्तृत्वाला व आकांक्षाना पुरेसा वाव मिळत नाहीं, असे पाहिल्यावर त्यानें दक्षिणचा रस्ता सुधारला. त्यानें प्रथम औरंगाबादेस व नंतर हैद्राबादेस आपल्या सत्तेचें केंद्र बनविलें. उत्तरेतील दिल्लीची बादशाही व दक्षिणे-तील आपल्या जवळची पुण्याची पेशवाई दोन्ही कमकुवत करण्याकरतां त्यानें आपलें शक्तिसर्वस्व खर्च केलें. अफगाणिस्थानांतल्या नादीरशहाला हिंदु-स्थानांत त्यानेंच बोलावले. दिल्लीवर नादिरशहानें चाल केली. आपल्या प्रचंड फौजेसह तो तेथें राहिला. दिल्लीच्या नागरिकांची त्यानें सर्पस कत्तल केली. शहर मनमुराद लुटलें. बादशाहीला भूषणभूत असलेलें मयूर सिंहासन उख-डून काढून त्यानें तें आपल्या देशी नेलें. पण दिल्लीच्या बादशाहीवरच लहानाचा मोठा झालेल्या निजामानें त्याची कदर केली नाहीं. नादिरशहानें खालीं सरकून पेशव्यांचा समाचार घेतला असता तर त्याला अधिकच बरें वाटले असतें. तसें घडून आलें नाहीं. त्याच्या फौजेनें खालीं दक्षिणेंत उतरण्याचें नाकारल्यामुळे नादिरशहा अगदीं नाखुषीनें परत स्वदेशास गेला.

धन्याशीं बेहमान झालेल्या या निजामास बाजीरावानें चांगलाच धडा दिला. मराठ्यांच्या फौजा दिल्लीकडे वळल्या. नादिरशहा परत फिरला होता. त्याला त्या गाहूं शकल्या नाहींत; पण ज्यानें हा उपद्रवाप केला त्या निजामाच्या पाठीस त्या लागल्या. भोपाळ येथें बाजीरावानें निजामाचा पूर्ण पराभव करून त्याला दांतीं तृण धरावयास लावले. निजामानें या वेळीं पूर्ण पडतें घेऊन बाजीरावाशीं तह केला. पण संकटाचे ढग निवळतांच तो पुन्हां उलटला. तहाच्या अटी पाळण्याची टाळाटाळ त्यानें करून पाहिली पण तें त्याला साधलें नाहीं. निजामाच्या या टाळाटाळीच्या कारस्थानांत त्याचा मुलगा नासिरजंगही सामील झाला होता. तेव्हां बापाला ताळ्यावर आणण्याकरतां बाजीरावानें त्याच्या मुलावर आपला मोर्चा फिराविला. चिमाजी अप्पाही बाजीरावास अहमदनगरानजिक येऊन मिळाला. नासिरजंगानें चाळीस हजार फौजेनिशीं

मराठ्यांच्या स्वारीस तोंड दिलें. औरंगाबादेजवळ हें युद्ध झालें. तीन महिने या युद्धाची खणाखणी चालू होती. शेवटीं नासीरजंग जेरीस आला हांडे व खरगोण हे प्रांत पेशव्यास देऊन मुंगीपैठण येथें २७ फेब्रुवारी १७४० रोजी शेवटीं तहावर सहा झाल्या.

बाजीरावाच्या मृत्यूनंतर निजामानें आपल्या कारस्थानास पुन्हा सुरुवात केली. माळव्याचा सुभा पेशव्यास देण्याची निजामानें कबुली दिली असली तरी ती त्यानें या वेळीं फेटाळली. अजीमुल्लाखान नांवाच्या दुसऱ्याच एका सरदारास माळव्याची सुभेदारी दिली व बादशहाकरवी त्यास सुभेदारीची वखेंदी दिली. हा उपव्याप निजामाला पचला नाहीं. नासीरजंगाची खोड मोडण्यासाठीं तो १७४० च्या अखेरीस दक्षिणेंत आला. अशा वेळीं मराठ्यांशीं संगनमत करणें त्याला भागच होतें. एदलाबाद येथें पेशवे व निजाम यांच्या भेटी झाल्या. बाकी सर्व मागण्या निजामानें कबूल केल्या. पंधरा लाख रुपये पेशव्यांस देण्याचें कबूल केलें. पण माळव्याची सुभेदारी देण्यास मात्र तो तयार झाला नाहीं. तहाच्या मागण्या पुढें १७४३ त बादशाही सनदा मिळून पूर्ण झाल्या.

माळव्याची सुभेदारी निजामाच्या मध्यस्थीनें मिळाली नाहीं. या बाबतींत जयसिंगाशींही पेशव्यांनीं संधान वांधलें. तेंही यशस्वी झालें नाहीं. तेव्हां पेशव्यांनीं स्वतःच कंबर कसली. १७४२-४३ त बुंदेलखंड, माळवा व बंगालपावेतों बादशाही मुलखांत आपल्या सरदारांच्या मार्फत पेशव्यानें धुमाकूळ उडवून दिला. पेशव्याची समजूत काढणें बादशहास भागव पडलें. या सर्व बादशाही मुलखावर चौथाईचा हक्क देण्याचें बादशहानें वचन दिलें. पेशवे व रघूजी भोसले यांच्यांत त्रितुष्ट आलें होतें. त्याचा फायदा घेण्याचा बादशहाचा विचार होता. पेशवा रघूजीपुढें हाग जाता तर बादशहानें दिलेली वचनें घाब्यावर बसविलीं गेलीं असतीं. पण १७४३ त पेशव्यानें रघूजीला नरम आणलेला पाहून निजाम व जयसिंग यांनीं माळव्याची सुभेदारी पेशव्यास देण्याबद्दल बादशहास सल्ला दिला. सुसलमानाशिवाय परकीयास सुभेदारी देण्याचें बादशहाच्या जीवावर आलें. त्या वेळीं शहाजादा अहंमद याच्या नांवानें सुभेदारी करून पेशव्यास त्याचा दुय्यम अधिकारी नेमावें, अशी निजामानें व जयसिंगानें त्यांतल्या त्यांत सोय काढली. पेशव्यानेही तो

प्रकार कबूल केला व सहीशिक्यानिशी या सनदा १७४३ च्या आगष्टांत सातान्यास दाखल झाल्या. या सनदांत बाळाजी बाजीरावाबरोबर चिमाजी आप्याच्या नांवाचाही उल्लेख करण्यांत आला होता. सनदा पूर्वीच १७४० तच तयार करण्यांत आल्या होत्या. पण त्या सहीशिक्यानिशी पूर्ण होण्याकरता पेशव्यांच्या फौजी सामर्थ्याची त्या वाट पहात होत्या. या सनदांत पुढील शर्ती होत्या :

(१) मराठ्यांनी माळवा प्रांत सोडून दुसऱ्या प्रांतावर स्वान्या करून नयेत. (२) इतर प्रांतांत मराठे सरदार गेल्यास त्यांचा बंदोबस्त पेशव्यांनं करावा. (३) पेशव्यांनं पांचशें स्वारांनिशी आपला एक सरदार बादशहा-जवळ ठेवावा. (४) बादशहास जरूर लागेल तेव्हां चार हजार मराठी फौज त्यांचे मदतीस पेशव्यांनी पाठवावी. जास्त फौज पाहिजे असल्यास तिचा खर्च बादशाहींतून मिळावा. (५) बादशहानें दिलेली इनामें, जहागिरी व धर्मादाय पेशव्यांनी पुढें चालवावे. (६) जमीनदार लोकांकडून शिरस्त्याबाहेर कर घेऊं नये. (७) हल्ली दिलेल्या ऐवजापेक्षां १५ लाख जास्त ऐवज पेशव्यांनं मागूं नये. राणोजी शिंदे, महारराव होळकर, यशवंतराव पवार व पिलाजी जाधव यांनी या करारास जामीनदार म्हणून कबुलायत लिहून दिली होती व हा करार नानासाहेबांनं पाळला नाही तर त्याची आपण नोकरी सोडून देऊं असेही बादशहानें त्यांच्याकडून लिहून घेतलें होतें. पेशव्याला व त्यांच्या सरदारांना बादशहानें अशा रीतीनें कितीही बांधून घेतलें तरी त्यांची राज्यविस्ताराची भूक थोडीच शमणार होती ?

पेशव्यांचा पाय माळव्यांत रोवूं देतां कामा नये म्हणून निजामांनं जंग जंग पछाडले. पण त्याचें कांहीं चाललें नाहीं. यानंतर दोन अडीच वर्षांनीं भाऊनें कर्नाटकांत स्वारी करून तिकडील मराठी राज्याची सत्ता तो भक्कम करून आला, हें निजामास पाहिलें नाहीं. भाऊ परत आल्यावर निजामानें तिकडे आपला मोर्चा वळाविला व मराठ्यांनीं घेतलेलीं कांहीं ठाणीं आपल्या ताब्यांत घेऊन तेथें आपलें वर्चस्व कायम राखण्याचा त्यानें प्रयत्न केला. शाहूच्या आजारामुळें व इतर अनेक मानगडी सातान्यास उत्पन्न झाल्यामुळें भाऊला व नानासाहेबाला निजामाकडे लक्ष पुरविण्यास सवड झाली नाहीं. निजाम व त्याचे मुलगे यांच्यांतही पुढें तंटे माजले आणि या गडबडींतच

निजाम चिकिलीजखान असफजा १७४८ च्या मे महिन्यांत औरंगाबाद येथे मरण पावला. आपल्या सगळ्या राज्याचा कारभार त्याने आपला दुसरा मुलगा नासिरजंग यांजकडे सोंपविला. कारण हाच मुलगा मरणसमयी त्याचेजवळ होता. गाजीउद्दीन, नासिरजंग, सलाबतजंग, निजामअल्ली, बसालतजंग, मीरमोगल असे सहा मुलगे व दोन मुली निजामला होत्या. निजामाचे हे सर्व मुलगे कर्तृत्ववान् व शूर होते. मुझफरजंग नांवाचा निजामाच्या एका मुलीचा मुलगा तसाच कर्तबगार असून आपल्या सर्व मुलांपेक्षां या नातवावर निजामाची बहाल मर्जी होती. पहिला गाजीउद्दीन दिल्लीच्या बादशहाच्या कारभारांत होता. बादशाही दरबारांतलें आपलें वजन कायम ठेवण्याकरतां निजामानें त्याला तेथें स्थायिक केलें होतें. नासिरजंगाला त्यानें आपली दक्षिणेंतली मिळविलेली गादी सुपूर्द केली होती तरी आपली ही दक्षिणची सत्ता चालविण्यास मुझफरजंगच योग्य आहे असें निजामास वाटत होतें. मुझफरजंगास आपली गादी मिळावी अशी व्यवस्था करून बादशहाची तशी मंजूरीही त्यानें मिळवून ठेवली होती. निजामाचे हे सर्व मुलगे व हा नातू सर्वजण एकजुटीनें वागते तर त्यांनीं सर्व दक्षिण व्यापली असती एवढेंच नव्हे तर दिल्लीच्या बादशाहीच्या दुर्बलतेचा फायदा घेऊन त्यांनीं उत्तरेतही आपली सत्ता वाढविली असती व फुटकळ वृत्तीच्या मराठे सरदारांस तें जड झालें असतें. पण नासिरजंगास बाजूला ठेवून मुझफरजंगास गादीवर आणण्याची निजामानें व्यवस्था केल्यामुळें या घराण्यांत दुहीचें बीज पेरलें गेलें होतें. मुझफरजंग या वेळीं विजापूरच्या सुभ्यावर होता. ही संधि साधून नासिरजंगानें फौजेतील सरदार अनुकूल करून घेऊन निजामी हस्तगत केली. मुझफरजंग अत्यंत महत्त्वाकांक्षी होता. नासिरजंगाचें हें कारस्थान हाणून पाडण्याकरतां मुझफरजंगानें मराठ्यांची मदत घेण्याचें ठरविलें व तो सातान्यास आला. सातान्यास कैदेत असलेल्या चंदासाहेबाचीही त्यानें भेट घेतली. दोघांनीं या ठिकाणीं आपापसांत मसलत केली व पेशव्याच्या मदतीनें चंदासाहेबानें अर्काटची नवाबी व मुझफरजंगानें हैद्राबादची निजामी भिळविण्याचे बेत ठरविले.

रघूजीनें कर्नाटकावर स्वारी करून चंदासाहेबास कैद केलें व सफदरअल्लीस अर्काटची नवाबी दिली. सफदरअल्लीस चंदासाहेबाची नेहमीच

मीति असल्यामुळें तो न चुकतां पेशव्यांना दरसालची खंडणी देत होता. पण सफदरअल्ली १७४२ त मारला गेला व अन्वरुद्दीननें अर्काटवर आपला कबजा केला. अन्वरुद्दीन मराठ्यांची पर्वा बाळगणारा नव्हता. त्यानें मराठ्यांना खंडणी देण्याची टाळाटाळ सुरू केली. यामुळें चंदासाहेबाला अटकेंत ठेवण्यांत कांहीं स्वारस्य नाहीं, असें पेशव्याला वाटूं लागलें होतें.

मुझफरजंगशी कानगोष्टी केल्या तरी मराठ्यांची मदत घेऊन पुन्हा गादीवर येण्याची कल्पना चंदासाहेबाला तितकीशी पसंत नव्हती. चंदासाहेबाच्या सुटकेबद्दल पेशव्यांनीं सात लाख रुपये दंडाची मागणी केली होती. हा एवढा मोठा दंड भरायचा कोठून? चंदासाहेबानें आपली ही अडचण फ्रेंचांचा सरदार डुप्ले यास कळविली. चंदासाहेबाची बायको पांदेचरीस होती. तिच्यामार्फत चंदासाहेबास सोडविण्याचें हें सर्व कारस्थान सुरू झालें. कांहींही करून आपली प्रथम सुटका करून घ्या. पण मराठ्यांची मदत घेण्याचें मात्र कबूल करूं नका, असें डुप्लेनेंच चंदासाहेबास कळविलें. डुप्लेनें सात लाख रुपये दंड भरण्याची जामीनगिरी पत्करली. ती पेशव्यानें कबूल केली व तीन हजार स्वार बंदोबस्तास देऊन चंदासाहेबास त्यानें कर्नाटकास रवाना केलें. १७४१ पासून सात वर्षे चंदासाहेब मराठ्यांच्या कैदेत होता. बाहेर पडतांच पुन्हा पहिल्या जोमानेंच गांवोगांवीं फौज जमवीत व वाटेंत जाडव्या आलेल्या अन्वरुद्दीनच्या लोकांचा पाडाव करीत तो पांदेचरीस पोचला. तेथे त्यानें डुप्लेचीही मदत घेतली. आपल्या कामांत यश आल्यास फ्रेंचास कांहीं मुलूख कायमचा तोडून देण्याचें त्यानें कबूल केलें. मुझफरजंगही तीस हजार स्वारांनिशीं त्याला येऊन मिळाला. दोघांनीं मिळून अन्वरुद्दीनवर स्वारी केली. या लढाईत अन्वरुद्दीन ठार झाला. त्याचा एक मुलगा चंदासाहेबाच्या हातीं लागला. दुसरा महंमदअल्ली तेथून पळून गेला. त्यानें त्रिचनापल्ली काबीज करून चंदासाहेबास तोंड देण्याचें ठरविलें. मुझफरजंग व चंदासाहेब यांनीं याप्रमाणें अर्काट ताब्यांत घेतलें. मुझफरजंगानें दक्षिणची सुभेदारी व चंदासाहेबानें अर्काटची नबाबगिरी मिळविली. त्या प्रसंगां था दोघांना मराठ्यांची मदत होती. पण ती फ्रेंचांच्या मदतीपुढें फिकी पडली. दोघांनीं पांदेचरीस जाऊन डुप्लेचे आभार मानले. मुझफरजंग व चंदासाहेब वरचढ झाले. त्यांनीं बंडावा सुरू केला.

अशा परिस्थितीत आपली आतां घडगत नाही असें पाहून नासिरजंगानें हा नंडावा मोडून काढण्याकरतां मराठ्यांची मदत मागितली. पेशव्याच्या तर्फेंनं बापूजी हिंमणे यानें नासिरजंगाची भेट घेतली. प्रथम मुझफरजंगास नासिरजंगाविरुद्ध पेशव्यानें मदत केली. आणि नंतर नासिरजंगालाही मुझफरजंगाविरुद्ध मदत करण्यास मगटे तयार झाले. पेशव्यानें रघूजी भोसल्यास फौजेनिशीं नासिरजंगाच्या मदतीस पाठविलें. मराठ्यांच्या दुष्टांनीं घोरणास हें सजेसेंच होतें. एथल्या प्रचंड तयारीपुढें मुझफरजंग व चंदासाहेब नामोहरम झाले. नासिरजंगानें मुझफरजंगास पकडून त्यास कैदेत ठेविलें व अन्वुद्दीनचा मुलगा महमदअली यास अर्काटचा नबाब नेमलें. परंतु दुष्टेनें नासिरजंगाचा हा डाव हाणून पाडला. त्यानें बुसीस जिजीच्या किल्ल्यावर पाठवून तो काबीज केला. ५ डिसेंबर १७५० रोजी नासिरजंगाशीं फ्रेंचांनीं दोन हात केले. या लढाईत नासिरजंग मारला गेला. त्यानंतर दुष्टेनें बुसीस मुझफरजंगाकडे पाठवून त्यास सुभेदारीच्या पदावर बसविलें. नासिरजंग मारला गेल्यावर इकडे औरंगाबादचा अंमलदार सय्यद लष्करखान याच्याशीं पेशव्यानें आपला वकील वासुदेव दीक्षित याच्यामार्फत कारस्थान चालविलें.

निजामाचा वडिल मुलगा फिरोजजंग (गाजीउद्दीन) यास हैद्राबादच्या गादीवर स्थापावें, तो न आला तर नासिरजंगाच्या मुलाला या गादीवर बसवावें असा पेशव्याचा इरादा त्यानें वासुदेव दीक्षितामार्फत सय्यदलष्कर खानास कळविला व या कामागिरीकरतां औरंगाबाद व बन्दाणपूर हे दोनही सुभे पेशव्यास द्यावे. शहरांतील सर्व खजिना द्यावा व कर्जपरिहार होईल इतकी रकमही द्यावी अशी आपली मागणी त्याबरोबरच कळविली. पण या वाटाघाटी चालू असतांच मुझफरजंग मारला गेला व पेशव्यांच्या मार्गांतील हा कांटा परस्परच काढला गेला. पण यानंतर एक नवीनच प्रकरण उपस्थित झालें.

रामदासपंत नांवाचा उपव्यापी ब्राह्मण नासिरजंग याजपार्शी नोकरीत होता. दुष्टेनें या ब्राह्मणास फोडून त्याच्या मार्फत नासिरजंगास नाहीसा करण्याची खटपट केली. रामदासानें कडाप्याचा नबाब महमदखान यास आपल्या पक्षांत घेतलें. महमदखानानें नासिरजंगास गोळी घालून कपटानें ठार मारलें,

रामदासांच्या या वहादुरीबद्दल डुप्लेने त्यास राजा रघुनाथदास अशी पदवी दिली व त्यास मुझफरजंगाची प्रधानकी देवविली. यानंतर थोड्याच दिवसांत मुजफरजंगही मारला गेल्यामुळे बुसी व रामदासपंत यांनी सलाबतजंग यास निजामी दिली. आणि बुसीच्या मदतीने तो कर्नाटकातून हैद्राबादेस कूच करून येऊं लागला. तेव्हां त्यास अडविण्याकरतां पेशवा दक्षिणेस कृष्णाकाठी गेला. सलाबतजंगानें पेशव्याशीं लढण्याचा प्रसंग आणला नाही. जानोजी निंबाळकरामार्फत उभयतांचा करार झाला. सलाबतजंगानें पेशव्यास 'सतरा लक्ष रुपये द्यावे पैकीं दोन लक्ष रोख द्यावे. तीन लक्षांची वरात भागानगरावर व बाकीची वरात औरंगाबाद व बऱ्हाणपूर याजवर देवविली. जमी खानदेश व कुल मोकळी करावी' असा निश्चय झाला. परंतु हा करार प्रत्यक्ष अमलात आणला गेला नाही. रामदासपंत व बुसी यांच्या तडाक्यांत सांपडलेल्या सलाबतजंगानें करारांतील कांहीं अटी पाळण्याचें लांबणीवर टाकलें. सलाबतजंग अत्यंत दुर्बल मनाचा होता. मराठ्यांचें वर्चस्व निजामशाहींत वाढूं द्यावयाचें नाहीं, असें बुसीचें धोरण असल्यामुळे हें प्रकरण पुन्हा चिघळत जाणार, असें दिसूं लागलें. पेशवा व बुसी यांच्यांत वाढत चाललेल्या या वैमनस्यांत रामदासपंतानें आणखी भर घातली. उत्तरेकडून पेशव्याकडे येणारा एक खजीना रामदासपंतानें अबदुल खैरखान याच्याकडून लुटविला. रामदासपंत अत्यंत थापेबाज होता. या लुटीबद्दल रामदासपंताकडे तक्रार गेल्यावर 'काय प्रकार आहे, तपास करतो. खजीना घेतला असल्यास परत करूं.' अशा गप्पा रामदासपंत उलट सांगूं लागला. हें प्रकरण घसास लागल्यावर त्यानें दिलेला पुढील जबाब वाचण्यालायक आहे. 'आम्ही न बोलतां खजीना देत आहों. तीन लाख रुपये तो बऱ्हाणपुरी देवविले. राहिले दोन लाख चोवीस हजार. ते उदैक येथें देववितो. तोंडानें देतो म्हणावें आणि देऊं नये हे गोष्ट सहसा घडणार नाहीं. पांच लक्षांचा विषय तो काय ? याजकरतां श्रीमंती संशय मानावा ऐसे नाहीं. या गोष्टीवरून कलह वाढवावा ऐसे नाहीं. हे गोष्ट अनुचित झाली. ' रामदासपंत व बुसी यांचेंच हें कारस्थान होतें. निजामाकडील मंडळीची त्यास भर नव्हती. तरी रामदास व बुसी यांनीं पेशव्यांचें वर्चस्व कमी करण्याकरतां त्यांच्याशीं दोन हात करण्याचें ठरविलें.

बुसीच्या सल्ल्यावरून रामदासपंतानें पेशव्याचे हद्दींत घुसून लढाई देण्याच्या इराद्यानें निजामी फौजेस मराठी राज्याच्या हद्दींत शिरण्याचा हुकूम दिला. निजामी फौज इतक्या जोरानें आपल्या अंगावर चालून येईल, अशी अटकळ पेशव्यास नव्हती. घोडनदीला मिळणाऱ्या कुकडी नदीच्या आसपास या लढाईला प्रारंभ झाला. बुसीच्या तोफखान्यानें पेशव्यांस या प्रसंगी पहिली चुणूक दाखविली. 'पारनेरनर्जाक श्रीमंतांनीं मोंगलाशीं थोडीबहुत चढाई केली. २१ नोव्हेंबर १७५१ रोजी दिवसा झटापट झाली. रात्री ग्रहण लागतेसमयीं मोंगलाकडील छापा आला. नानासाहेब स्नानास गेले होते तेथें हा छापा आला. पेशव्याच्या पूजेचीं सोन्याचीं भाडीं व देव मुसलमानांनीं लांबविले.' कुकडीच्या या लढाईत पेशव्याचें फारसें नुकसान झालें नाहीं. या लढाईच्या बातमीनें पुण्यांत पळापळ सुरू झाली. पुढें मोगलांनें रांजणगांव व दाभाड्याचें तळेगांव उध्वस्त केलें. ९ डिसेंबर रोजी मांडवगण येथें एक झटापट झाली.

याप्रमाणें युद्ध चालू असतांच सदाशिवरावभाऊ व रामदासपंत यांची भेट कोरेगांव येथें झाली. पेशव्यानें अंतस्थ रीतीनें सल्ल्याचें बोलणें चालविलें होतेंच. हीं बोलणीं चालू असतांच मराठ्यांनीं त्रिंबकचा किल्ला हस्तगत केल्याची बातमी आली. त्यामुळें तहाचीं बोलणीं थांबलीं. मोगली फौज हा किल्ला घेण्याकरतां नगराकडे वळली. या फौजेलाही मराठ्यांनीं खूनच मार दिला. निजाम पुण्यावर जातो असें ऐकतांच रघुजी भोसल्यानें पैनगंगा व गोदावरी या नद्यांच्या दरम्यानच्या निजामच्या मुलुखांत खंडणी घेऊन आपलीं ठाणीं वसविलीं. याप्रमाणें निजामाचें बळ चौदोंकडून कमी होत चाललें. दोन तीन महिने चालू असलेली मोहीम रेंगाळत चालली. पगार न झाल्यामुळें निजामच्या फौजेत बेदिली उत्पन्न झाली. सलाबतजंगाचे सर्व सल्लागार या युद्धाच्या विरुद्ध होते. केवळ बुसीचाच या बाबतीत हट्ट होता व त्यास रामदासपंताचें पाठबळ होतें. शेवटीं या लढाईतून कांहीं निष्पन्न होत नाहीं, असें दिसतांच सलाबतजंग तह करण्यास तयार झाला. शिंगवे, परगणे राहुरी येथें हा तह झाला. या तहानें चार लाखांचा मुलूख पेशव्यास मिळाला.

या तहानेंही पेशवे व निजाम यांच्यामधील तंटा मिटला नाहीं. उलट तो वाढतच चालला. तहानंतर त्रिंबकचा किल्ला घेण्याची निजामानें खटपट करून

पाहिली पण ती फुकट गेली. पगार न मिळाल्यामुळे निजामच्या फौजेतील असंतोष वाढतच चालला होता. पैशाची व्यवस्था करण्याकरता निजाम हैद्राबादेकडे दरकूच दरमजल करीत चालला. पण या सर्व आपत्तीस रामदास-पंतच कारणीभूत आहे अशी फौजेतील लोकांची कल्पना झाली होती. रामदासपंत दिवाण, पण तो पैशाची व्यवस्था करीत नाही असे पाहून त्याच्यावर विथरलेल्या लोकांनी वाटेंत भालकी मुक्कामी त्याचा खून केला.

रामदासपंताच्या खुनानंतर सलाबतजंगाने बुसीच्या सल्ल्याप्रमाणे सय्यद लष्करखानास दिवाणगिरी दिली. सय्यद लष्करखान गाजीउद्दीनच्या पक्षाचा होता. गाजीउद्दीन खानास दक्षिणेस येण्यास ही अनुकूल पर्वणोच होती. बादशहाकडून त्याला तसा हुकूमही मिळाला. आणि विशेष हें की, शिंदे होळकरांसह तो दक्षिणेकडे निघाला व नर्मदेवर येऊन पोंचला.

बुसीच्या व इतर कारस्थानी लोकांच्या सल्ल्याप्रमाणे वागणाऱ्या हलक्या कानाच्या व दुर्बल मनाच्या सलाबतजंगाचा पेशव्याला कधीच फारसा उपयोग होत नव्हता. पेशव्याने सलाबतजंगाचा पक्ष सोडला व गाजीउद्दीनाच्या स्वागताची तयारी केली. पेशव्याने औरंगाबाद येथील आपल्या वकीलाकडे पत्र पाठवून तेथील अमलदारंतही फूट पाडली होती. भर पावसाळ्यांत पेशवा गाजीउद्दीनास भेटण्याकरता उत्तरेकडे निघाला. २८ सेप्टेंबर १७५२ रोजी गाजीउद्दीन औरंगाबादेस दाखल झाला.

सय्यद लष्करखानाचा गाझीउद्दीनाकडे ओढा होता. पण तो प्रत्यक्ष औरंगाबादेस आल्यावर आपली काय गत होणार याची काळजी त्याला पडली व तो जानोजी निंबाळकराकडे करमाळ्यास आला. 'सलाबतजंगास बादशहाची पत्रे आली असून असा ठराव झाला आहे की, गाझीउद्दीन याने फक्त औरंगाबादेस येऊन सुभेदारीचा स्वीकार करावा व सलाबतजंगास आपला दुय्यम नेमून परत दिल्लीस जावे.' अशी बतावणी सय्यद लष्करखानाने केली. पेशव्याने अर्थात् ती ओळखली व गाझी-उद्दीनाकडे त्यासंबंधाने चौकशी केली. बतावणी ही अखेर बतावणीच ठरली. व गाझीउद्दीनच्या सांगण्यावरून जानोजीस व सय्यद लष्करखानास पकडण्यांत आले. पेशव्याची व गाझीउद्दीनची प्रत्यक्ष भेट शहागड येथे झाली व दोन्ही फौजांचा मिलाफ झाला. सलाबतजंग अर्थात् धाबरून गेला.

पेशव्यानें त्याला हातचा सोडलाच होता. गाझीउद्दीन खानाकडे शरण जाण्याशिवाय त्याला गत्यंतर नव्हतें.

दक्षिणेत आल्याबरोबर पेशव्यांच्या मदतीनें आपल्याला कांहींच कटकट न करतां सुभेदारी मिळाली, याबद्दल गाझीउद्दीनास अर्थात्च हर्ष झाला. या मदतीबद्दल वऱ्हाडच्या पश्चिमेकडील तापी व गोदावरी या दोन नद्यांमधील सर्व प्रदेश त्यानें पेशव्यास देऊं केला. अशा रीतीनें दोन्ही पक्षांची तडजोड होऊन हें प्रकरण निकालांत निघणार इतक्यांत एक शोचनीय प्रकार घडून आला. औरंगाबादेस असलेल्या निजामअल्लीच्या आईनें गाझी-उद्दीनास एक दिवस मेजवानीस बोलावले व त्याम विषान्न घादून ठार मारलें. या घटनेमुळे पेशव्याचा सर्व व्यूह ढांसळून पडला.

गाझीउद्दीनाचा असा शोचनीय अंत झाल्यावर पेशव्यांनीं आतां सरळच पुन्हां सलाबतजंगाबरोबर तडजोडीचीं बोलणीं चालविलीं. सलाबतजंगाला आतां पेशव्याशिवाय दुसरा कोणाचा आधार नव्हताच. प्रचंड फौज घेऊन आपल्या सरदारांसह पेशवा औरंगाबादेस येऊन राहिला होता. सलाबत-जंगानें कर्तृमकर्तुम् शक्ति असलेल्या पेशव्यांशी वाटाघाट करण्यास संमति दिली. त. ३ नोवेंबर १७५३ रोजी उभयतांची भेट झाली. पेशव्यानें त्याजकडून गाझीउद्दीननें कबूल केलेला सर्व प्रदेश आपणाकडे लिहून घेतला. रघूजीनें पैनगंगेपलीकडे जावें व त्याच्या अलीकडील निजामच्या मुलखास त्रास देऊं नये, ही निजामाची मागणी पेशव्यानें कबूल केली. रघूजीनेंही या गोष्टीस आपली मान्यता दिली. हा तह भालकी येथें झाला व याप्रमाणें नगर, खानदेश, पुणे जिल्ह्यांपैकी जुन्नरकडील कित्येक प्रदेश पेशव्यास मिळाले. पण बुसीच्या सह्यावरून सलाबतजंगानें पेशव्यांशी वरील प्रकारचा तह केला ही गोष्ट त्याच्या सरदारांस आवडली नाहीं. बुसीनें जो हा सल्ला दिला त्यांत सलाबतजंगाचें सामर्थ्य कमी व्हावें, हाच बुसीचा हेतू होता. नानाला व भाऊला तेंच पाहिजे होतें. निजामाचा कांटा काढून दक्षिण मोकळी करावी, हें मराठेशाहीचें धोरण सिद्धीस जाणार, असें स्पष्ट दिसूं लागलें व मुसल-मानांना आपलें हें दक्षिणेंतील राज्य बुडतें, असें वाटूं लागलें.

भावांशी कलह, सरदार असंतुष्ट झालेले, जानोजी निंबाळकरासारखे मराठे सरदार तेही दुटप्पी, अशा परिस्थितींत निजामाचें राज्य टिकून राहणें अशक्य

आहे, अशी परिस्थिति निर्माण झाली. या सर्व आपत्तींच्या मुळाशी बुसी आहे तेव्हा त्याला दरबारांतून काढून लावावा, असा सर्व सरदारांनी सलाबत-जंगामाभोवती गिल्ला केला. त्यामुळे बुसीला रजा देणे त्याला भाग पडले. आपल्या हाताखाली असलेल्या फौजेच्या जोरावर बुसीने सलाबतजंगाला निर्माल्य बनाविले होते. बुसी गेल्यावर आपल्या पक्षाला बळकटी यावी म्हणून व आपल्या घरांतील कलह नाहीसा करावा म्हणून सलाबत जंगामे निजाम अलीस व बसालतजंगामस मुक्त केले व राज्याच्या संरक्षणाची जबाबदारी त्यांना वाटावी म्हणून निजामअलीस वन्हाडचा सुभा व बसालतजंगामस विजापूर अडवानीचा सुभा दिला.

सलाबतजंगामाच्या दरबारांतील सय्यद लष्करखानाने व त्याच्या सांथी-दारांनी फ्रेंचाविरुद्ध कारस्थान केले, ही गोष्ट डुप्रेस आनडली नाही. त्याने सलाबतजंगामाची चांगली कानउघाडणी करून बुसीला पुन्हा कारभारांत घेण्यास त्यास भाग पाडले. यानंतर तीन वर्षे सलाबतजंगामाचे दरबारी बुसी होता. तेवढ्या अवकाशांत फ्रेंचांचे वजन निजामच्या राज्यांत वाढले व बुसीच्या सल्ल्याशिवाय राज्यकारभारांतील पानही इकडून तिकडे हलेनासे झाले. दरबारी मंडळींनी पुन्हा बुसीविरुद्ध गिल्ला केला व सलाबतजंगामने त्याला एकाएकी रजा दिली. या कारस्थानाचे मुळाशी आपल्या तोफखान्याच्या फौजेतल सरदार मुसफरखान आहे, असे त्यास आढळून आले तेव्हा त्याची तळव्याची आग मस्तकास गेली. सलाबतजंगामने बुसीस रजा दिली तरी बुसी हैद्राबाद सोडून बाहेर पडला नाही. हैद्राबाद शहरांतीलच चार मिनारच्या बंगल्यावर तो मोठ्या बंदोबस्ताने राहिला. बुसीपुढे आपले कांही चालत नाही, असे पाहून सय्यद लष्करखानाने आपल्या जागेचा राजीनामा दिला तेव्हा सलाबतजंगामने शहानवाज खानास दिवाणगिरीची वज्जे दिली. पण त्यालाही बुसीचे सारखे वाढत चाललेले वजन खपले नाही. त्याची खोड मोडावी म्हणून शहानवाज खानाने इंग्रजांची मदत मागितली. परंतु इंग्रजांना या वेळी निजामाला मदत करता आली नाही. फ्रेंचाविरुद्ध हत्यार उपसण्यास इंग्रज या वेळी तयार नव्हते. कांही झाले तरी बुसीचे पारिपत्य आपण करू शकत नाही तेव्हा त्याला आपल्या दर-बारीच ठेवणे काय वार्ड असा विचार करून दुबळ्या मनाच्या सलाबतजंगामने

बुसीला पुन्हा तिसऱ्यांदा आपल्या नोकरीत घेतलें. या वेळीं आपल्याशीं निमकहराम झालेल्या मुझफरखानास आपल्या स्वाधीन करावें, अशी त्यानें सलाबतजंगकाडे मागणी केली. सलाबतजंगानें ती मान्य केली नाहीं. मात्र याला आपल्या नोकरीतून बाहेर काढून दिलें. मुझफरखान मोठा उपव्यापी होता. त्यानें अनेक छटपटी करून पेशव्याच्या लष्करांत नोकरी मिळविली. या हरामखोरास नोकरीवर ठेवूं नये. तो आपल्या धन्यावर केव्हां उलटेळ, याचा नेम नाहीं असें भाऊनें पेशव्यास बजावले पण नानासाहेबानें भाऊचा हा सल्ला मानला नाहीं.

घरलें तर चावतें व सोडलें तर पळतें, अशी बुसीच्या बाबतीत सलाबतजंगाची मनःस्थिति झाली होती. फौजेच्या बळावर बुसी निजामशाहीला गिळंकृत करणार अशी भीति सलाबतजंगाला वाटूं लागली तेव्हां फ्रेंचांचें हें संकट दूर करण्याकरतां सलाबतजंगानें पुन्हा एकदां पेशव्याकडे मदत मागण्याचें ठरविलें. सय्यद लष्करखानाकडे पेशव्याचें चांगलेंच सूत होतें. त्याचप्रमाणें नवीन दिवाण शहानवाजखान यालाही पण पेशव्यानें आपलेंसें केलें होतें. तेव्हां पेशव्याशीं सलोखा करावयाचा तर शहानवाजखानाला संतुष्ट करणें भाग होतें. म्हणून सलाबत जंगानें शहानवाजखानास पांच लाखांची जहागीर दिली व दौलताबाद व अंत्र हे दोन किल्ले दिले आणि पेशव्यास वीस लाखांची जहागीर देण्याचें कबूल केलें. सलाबतजंगानें पेशव्याशीं हा करार २२ सप्टेंबर १७५७ रोजीं केला.

सलाबतजंगाला पेशव्याची मदत पाहिजे होती. पण कराराप्रमाणें ही जहागीर देऊन पेशव्यास आपलेंसें करून टाकण्याचें धैर्यही सलाबतजंगान्या अंगीं नव्हतें. कराराप्रमाणें ही जहागीर देण्याची सलाबतजंग टाळाटाळी करूं लागला त्यावेळीं पेशव्यांनीं सलाबतजंगाला ताळ्यावर आणण्याकरिता युद्धाची तयारी केली. बुसीला बाजूस काढून निजामशाहीलाही संपुष्टांत आणण्याकरतां पेशव्यानें या मोहिमेला हात घातला. सलाबतजंगानें कबूल केलेली जहागीर दिली नाहीं, हें एक केवळ निमित्त होतें. पेशव्यानें या मोहिमेकरतां जानोजी भोसल्यास बोलावले. त्यानें निजामाला उत्तरेकडून खालीं चेपावें व पेशव्याच्या फौजेच्या तोंडावर आणून सोडावें, असा या मोहिमेंत घाट घालण्यांत आला होता.

नानासाहेबांनी विश्वासरावाला या मोहिमेवर पाठविले. दत्ताजी शिंद्यास त्याच्या मदतीकरता बरोबर दिले व आपण व सदाशिवरावभाऊ मार्गे राहून मोहिमेचा पाठपुरावा करण्याचे ठरविले. विश्वासराव या वेळी अवघा पंधरा वर्षांचा होता. १७।८।१७५७ रोजी तो फौजेनिशी औरंगाबादेवर चालून गेला. दत्ताजी शिंद्याशिवाय दमाजी गायकवाड, महादोबा पुरंदरे, गोविंद हरि व धोंडो बाबूराव चिटणीस वगैरे सरदार मंडळीही विश्वासरावाबरोबर या मोहिमेंत होती.

“ औरंगाबादेत त्रिवर्ग निजाम बंधूंचा कोंडमारा झाला तेव्हां त्यांनी रामचंद्र जाधवास दहा हजार फौजेनिशी भालकीहून ताबडतोब मदतीस बोलावले. जाधव येत आहे असे पाहून लगेच त्याजवर विश्वासराव व दत्ताजी शिंदे चालून गेले. रस्त्यांत औरंगाबादेचे पूर्वेस सुमारे पन्नास मैलांवर सिंदखेड नजीक जाधव व दत्ताजी यांची गाठ पडली. तेव्हा वचावासाठी जाधव सिंदखेडच्या गर्दीत आश्रय देऊन राहिला. तेव्हां टाण्यास वेढा घालून दत्ताजीने मोर्चे लावले. जाधवास सोडविण्यासाठी निजामअल्लीने निकड लावली तरी सलाबतजंग जागचा हलेना तेव्हां निजामअल्ली एकटाच सिंदखेडाकडे चालून आला. इकडे नानासाहेब व सदाशिवराव पुण्याहून निघून नाशकास रांगोस्तान करून नगरास येऊन राहिले होते. त्यांनी गोपाळराव रास्ते व पवार यास शिंद्याचे मदतीस बोलावले. त्यांनी निजामअल्लीस अडवून धरले. नित्य युद्धप्रसंग चालू लागले. तेव्हां गोल बांधून सभोवार तोफांचा आरावा देऊन बाहेर निघाले. दोन कोस झुंजत मांडत सिंदखेडास दाखल झाले. तो खासे नाना व भाऊही येऊन पोचले. दत्ताजी शिंदे इरेस पडून तमाम हत्यारांचा एकच मार दिला. दत्ताजी शिंदे यांनी हुकर खळीस येतो तशी इरेने मारामार केली तो नबाब केवळ हातघाईस आला. दत्ताजीचा पराक्रम पाहून भाऊसाहेबांचे नेत्र संतुष्ट झाले. इकडे जाधवराव पाण्याचे तसदीने जेरीस आला. पुढे पेशवा व निजामअल्ली यांनी सल्ल्याचे सूत्र आरंभले. आठ दिवसांत साखर खेडले येथे सल्ला झाला. नबाबाने शिकस्त होऊन पंचवीस लक्षांची जाहागीर पेशव्यास दिली. नलदुर्ग किल्ला बावेळी पेशव्यांनी

घेतला. ता. २ जानेवारी रोजी अंबेडनजीक सर्व स्वाऱ्या एकत्र झाल्या." *

सिंदखेडची मोहीम म्हणून ही मोहीम इतिहासांत प्रसिद्धीस पावली. या मोहिमेनंतर निजामच्या गादीबद्दल सलाबतजंग व निजामअल्ली यांच्यांत चुरस लागली. पेशव्यास घेऊन निजामअल्ली औरंगाबादेस आला. इतक्यांत बुसी नुकताच येऊन सलाबतजंगास सामील झाला होता. यावेळी पुन्हा कलागतीला सुरुवात होणार, असें सर्वांना वाटलें. पण बुसीनें मोठया धूर्ततेनें सलाबतजंगास धनी समजून त्याचा चांगला मान राखला व पेशव्याचीही त्यानें भेट घेतली. सलाबतजंगाला बाजूला काढून स्वतः निजामची गादी बळकावण्याकडे निजामअल्लीचें लक्ष होतें व त्याकरतां त्यानें कारस्थानें रचण्याला सुरुवात केली होती. आणि इकडे बुसीचा दुभाष्या हैदरजंग याचे मनांत स्वतःकरतां दिवाणगिरी मिळविण्याचे बेत चालू होते. हैदरजंगचा हा कावा खुद्द बुसीच्याही लक्षांत आला नाहीं. दौलताबादच्या किल्लेदारास पैसे भरून हैदरजंगानें त्याला वश केलें व त्याजकडून किल्ला आपल्या ताब्यांत घेऊन शहानवाजखानास त्यानें कैद केलें. निजाम अल्लीला- ही याचप्रमाणें किल्ल्यांतलिल तुरुंगाची हवा दाखवावी, असा हैदरजंगाचा इरादा होता. हे दोघेही परस्परांस ओळखून जशास तसे वागत होते. हैदरजंगानें आपल्या मार्गोतील कांटा काढून टाकण्याकरतां निजाम अल्लीस हैद्राबादच्या सुभ्यावर जाण्यास सुचविलें. निजामअल्ली औरंगाबादेस असेपर्यंत आपल्यास दिवाणगिरी मिळत नाहीं, अशी त्याची खात्री होती. तसेंच हैदरजंगाचा काटा काढल्याशिवाय आपल्याला निजामाची गादी मिळत नाहीं, हें निजामअल्लीही जाणून होता. हैदरजंगानें निजामअल्लीस हैद्राबादेकडे जाण्याची सूचना केली ती त्यानें बाह्यतः मान्य केली व तिकडे निघून जाण्याची सर्व तयारी केली. हैदरजंग मोठया आनंदानें निजामअल्लीचा निरोप घेण्याकरतां तंबूंत आला. त्याबरोबर आपल्या लोकांस इशारा देऊन त्यानें हैदरजंगाचा खून करविला. शहानवाजखानानें हा खून करविला, अशी समजूत झाल्यामुळें फ्रेंच फौजेतील एका सुभेदारानें शहानवाजला व त्याच्या मुलाला एकटें गांठून कापून काढलें. या भयंकर

* म. रि. म. वि. २ पा. ३८७ (भा. व. शकावल्या.)

प्रकारामुळे सगळीकडेच गोंधळ उडून गेला. आपल्यावर कांहीं तरी लचांड येईल, या भीतीने निजामअल्ली बन्हाणपुरास पळून गेला. निजामअल्लीवर चालून जाऊन त्याचा पाडाव करण्याची सलाबतजंगाची इच्छा होती पण बुसीला ती पसंत पडली नाही. सलाबतला घेऊन तो हैद्राबादेकडे गेला. पेशवाही आपल्या फौजेसह पुण्याकडे परतला.

या सुमारासच निजामाची बाजू सोडून देऊन पांदेचरीला निघून येण्याबद्दल बुसीला हुकूम आला. फ्रेंच गव्हर्नर लालीचा हा हुकूम तोडण्याची बुसीची छाती नव्हती. तो नाइलाजाने वांदिवाश येथे लालीला जाऊन मिळाला. वांदिवाशला इंग्रजांशी झालेल्या लढाईत बुसी शत्रूच्या हाती सांपडला. त्याला फ्रान्सला पाठविण्यांत आले. यानंतर पुढे वीस वर्षांनी बुसी हिंदुस्थानांत आला व कर्नाटकच्या स्वारीत असतांना मरण पावला.

बुसीचा आधार तुटल्यावर सलाबतजंगाने धावे दणाणले. निजाम-अल्लीचा पक्ष जोरदार झाला. त्याने आणखी नवीन फौज टेवली. इब्राहिमखान गारदी त्याला मिळाला. सलाबतजंगाने भाऊ दिवाण बसालतजंग याने जानोजी भोसल्यास आपल्याकडे वळवून निजामअल्लीवर चाल केली. इब्राहिमखान गारदीच्या तोफखान्यापुढे भोसल्याचे कांहीं चालले नाही. वांदिवाशच्या लढाईनंतर फ्रेंचांचा जोर कमी झालेला पाहून सलाबतजंगाने इंग्रजांचे साहाय्य मागितले व त्यांच्याशी मित्रत्वाचा तह केला. अशा रीतीने आपला पक्ष मजबूत करून सलाबतजंग हैद्राबादेस येत असतांना निजामअल्ली त्याजवर चालून आला. सलाबतने त्याच्याशी युद्धाचा प्रसंग न आणतां त्याला दिवाणगिरी देऊन खुष केले व बसालतजंगाला अदबानीचा सुभा दिला. निजामअल्लीला दिवाण नेमतांना इब्राहिमखान गारदी यास आपल्याकडे देण्याबद्दल सलाबतजंगाने मागणी केली. दिवाणगिरीकरतां त्याने ती गोष्ट मान्य केली. पेशव्यांनी वा परिस्थितीचा फायदा घेऊन सलाबतजंगकडून इब्राहिमखानाला आपल्याकडे मागून घेतले. सिंदखेडच्या लढाईत इब्राहिमखानाच्या तोफखान्याचा पराक्रम सदाशिवराव भाऊच्या नजरेस आला होता. तेव्हा अशा शूर माणसाचा आपल्याला चांगला उपयोग होईल या विचाराने भाऊने त्याला आपल्या नोकरांत घेतले. मुहम्मदखान गारदी पेशव्याच्या नोकरांत असतांना इब्राहिमखानास भाऊने

आश्रय दिला, या गोष्टीमुळे व इतर कांहीं कारणामुळे सदाशिवराव भाऊंच्या जिवावरच प्रसंग गुदरला.

खुनाचा प्रयत्न

कुकडीच्या लढाईनंतर कांहीं आगळिकीस्तव बुसीने नोकरांतून काढून दिल्यावर मुझफरखानास पेशव्याने आपल्या नोकरास ठेवले. बुसीच्या हाता-खालाच तो तोफखान्याच्या व कवाईती फौजेच्या कामांत शिक्षण घेऊन तयार झाला होता. तोफखान्याचे व कवाईती फौजेचे शिक्षण देऊन जी कांहीं थोडी माणसे बुसीने तयार केली त्यांपैकी मुझफरखान हा एक प्रमुख इसम होता. पण हा मुझफरखान आपल्या गुरूवरच उलटला. निजामाच्या कारभारांतून बुसीला काढून लावण्याचे जे कारस्थान सलाबतजंगाला दिवाण शहानवाजखान याने केले त्याच्या मुळाशी हा इसम होता, असे आढळून आल्यामुळेच बुसीने थाला आपल्या नोकरांतून दूर केले होते. ज्या आगळिकीस्तव बुसीने मुझफरखानास आपल्या नोकरांतून काढून लावले तीच ही आगळिकी होती.

सदाशिवराव भाऊंच्या लक्षांत ही सर्व कारस्थाने आली होती. म्हणूनच आपल्या गुरूवर उलटणाऱ्या या निमकहराम इसमास आपल्या नोकरास ठेवू नये, असे भाऊने नानासाहेबास बजावले होते. पण नानासाहेबांनी तिकडे लक्ष दिले नाही. त्यास आपल्या नोकरांत ठेवून पेशव्याने आपला तोफखाना तयार करविला. बहुसंख्य असलेल्या शत्रूसेनेस थोड्या फौजेने जिंकण्याची ही युक्ति कुकडीच्या लढाईत प्रभावी ठरलेली पाहतांच तशा प्रकारची तोफखान्याने युक्त असलेली कवायती फौज आपणही निर्माण करावी, या इच्छेनेच प्रेरित होऊन नानासाहेबांने या इसमास आपल्या पदरी ठेवले. सलाबतजंगाने बुसीला कामावरून दूर केले त्यावेळी बुसीलाच आपल्याकडे घ्यावे, असे नानासाहेबांच्या मनांत आले होते. पण आपल्या हाताखालच्या प्रभावी लष्कराच्या बळावर बुसीने सलाबतजंगाला आपल्या हातांतले बाहुले बनविले होते, ही गोष्ट नानासाहेबांच्या लक्षांत होती. तेव्हां तोच बुसी आपलीही तशीच अवस्था केल्याशिवाय राहणार नाही, या भीतीने नानासाहेबांने बुसीला आपल्या नोकरांत घेण्याचा नाद सोडला होता.

पण त्यानंतर ज्या इसमाची या कामाकरतां निवड केली तीसुद्धां चुकली. मुजफरखान अगदींच वेळ पडेल तसें वागणारा होता. लालचीसवश होऊन लहरीखातर तो केव्हां कोणत्या पक्षाला जाऊन मिळेल, याचा नेम नव्हता. असल्या बेइमानीची त्याला कांहींच क्षिति नव्हती. पण असल्या इसमास आपल्याजवळ थारा देऊं नये असें भाऊसाहेब बजावीत असतांही पेशव्यांच्या नोकरांत त्यास घेण्यांत आलें.

पुरंदर तालुक्यांतील पानशे घराण्यापैकी थशवंतराव पानशे साताऱ्यास शाहू महाराजांपाशीं दरोगा होता. त्याचा मुलगा माधवराव यास पेशव्यांनै तोफखान्याचा मुख्य अंमलदार नेमलें. अर्थात् मुजफरखानाच्या देखरेखी-खालीं पानशांनीं तोफखान्याच्या नवीन कवायती सैन्याचें शिक्षण घ्यावें अशी नानासाहेबाची इच्छा असणें स्वाभाविक होतें.

मुजफरखान दोन तीन वर्षे पेशव्यांच्या नोकरांत होता. ता. १४ आक्टोबर १७५४ पासून १२ एप्रिल १७५५ पर्यंत पेशव्यांची कर्नाटकांत दुसरी स्वारी झाली. या स्वारीत महादजी आबाजी पुरंदरे मुख्य होता. त्या वेळीं त्याच्या हाताखालच्या फौजेतील शिपायांच्या हजेरीसंबंधांत कांहीं कटकट उत्पन्न झाली. या कटकटीचा निकाल पेशव्यांमार्फत केव्हांही लावून घेतां आला असता. पण मुजफरखानास तेवढेंच निमित्त पुरें झालें. तो भर स्वारीतून श्रिंगपट्टणास निघून गेला व सावनूरच्या नबाबास जाऊन मिळाला. आपल्या घरापर्यंत चालून आलेल्या या फौजी जातभाईस सावनूरच्या नबाबानें फोडलें व त्याला आपल्या पदरीं घेतला असल्यास त्यांत कांहींच नवल नव्हतें. मुजफरखानानें ताबडतोब सावनूरच्या नबाबाच्या फौजेत कवायती तुकड्या तयार केल्या. तोफा ओतल्या व पेशव्याविरुद्ध गोळ्या चालविण्याची तयारी केली. पेशव्यांनीं अर्थातच या इसमास आपल्या स्वाधीन करण्याबद्दल नबाबाकडे मागणी केली. नबाबानें ती फेटाळून लावली. प्रकरण चिडीस गेलें. नबाबाची खोड मोडण्याचें पेशव्यांनै ठरविलें. १७५६ त नानासाहेबांनीं सावनुरावर स्वारी केली. भाऊसाहेब या स्वारीत होते. नबाबाची खोड तर मोडायचीच पण त्याबरोबर मुजफरखानास पाडाव करण्याचाही या स्वासीचा हेतु असल्यामुळें पेशव्यांनै बुसीसही आपल्या मदतीस आणलें होतें. सावनुरकरानें एका

लांचखाऊ इसमाला बगलेंत मारून लढाईची कितीही तयारी केली असली तरी सदाशिवरावभाऊपुढें व बुसीपुढें त्याच्या गमजा चालल्या नाहींत. सावनूरकराचा पूर्ण पराभव झाला. त्याला पाडाव करण्यांत आलें. उभय पक्षांत तह झाला. त्यावेळीं बुसीनें मुझफरखानास आपल्या कबजांत देण्याची अट घातली. पण तो जागेवर कोठें होता ? त्यानें केव्हांच झुकांडी मारली होती.

कांहीं महिन्यांनीं हा इसम पुण्यास पुन्हा आला व आपल्याला नोकरीस ठेवण्याबद्दल त्यानें पेशव्याची मनधरणी सुरू केली. असल्या विश्वासघातकी व दगाबाज इसमास नोकरींत न घेण्याबद्दल भाऊंनीं नानासाहेबास पुन्हा बजावलें. तें त्यानें ऐकलें नाहीं. खानानें पुष्कळ आणाभाका घेतल्या पण स्वार्थाकरतां रोजच्या रोज धन्यांची अदलाबदल करणाऱ्या माणसाच्या आणाभाकांची किंमत काय ? पण भाऊंची सावधगिरीची सूचना न मानतां नानासाहेबानें पुन्हा त्याला आपल्या नोकरीस ठेवलेंच. भाऊंना चिडविण्याकरतांच जणूं काय नानासाहेबानें हें कृत्य केलें.

१७५६ च्या पावसाळ्यांत मुझफरखान पेशव्याच्या नोकरींत आला. यापुढें झालेल्या मोहिमांत त्यानें भाग घेतला. शिंदखेडच्या लढाईत तो हजर होता. इब्राहीमखानाचा तो नातलग होता. आपल्या कामांत तो इब्राहीमखानापेक्षांही जास्त हुशार होता, यांत शंकाच नाहीं. 'बुसीनें मुझफरखानास चौघटकांत काढून दिलें, त्याजपुढें इब्राहिमखान काय फळ आहे ?' या उल्लेखावरून मुझफरखान इब्राहिमखानापेक्षां वरचढ होता हें स्पष्ट होतें.

पुढें १७५८ त जव्हार व त्रिंबक किल्ला घेण्याच्या कामीं पेशव्यांना मुझफरखानाची चांगलीच मदत झाली. बाळाजी विश्वनाथास शाहूनें पेशवाई दिल्यानंतर दोन तीन वर्षांनीं त्यानें एक कार्यक्रम पेशव्याकरतां आणवून दिला होता. या कार्यक्रमाच्या बाबींत त्रिंबक किल्ल्याचा निर्देश करण्यांत आला होता. १७१७ सालची ही गोष्ट. त्यानंतर केवढया तरी मोठमोठया घडामोडी झाल्या. पण पेशव्यांना या किल्ल्याकडे लक्ष देण्यास आतां सवड मिळाली.

या मोहिमेंतून परत आल्यावर सदाशिवराव भाऊनें इब्राहिमखानास नोकरींत घेतलें, ही गोष्ट त्याला समजली. तोफखान्याच्या कामावर मुझफर-

खानासारखा एक हुशार इसम असतांना पुन्हा इब्राहिमखानास कां घेण्यांत आलें, हा प्रश्न विचार करण्यासारखा आहे. आपली लष्करी ताकद वाढविण्याच्या दृष्टीनें लष्करांत कर्तृत्ववान् इसमांची भरती करणें योग्यच होतें. पण आपण नाकारलेल्या व अविश्वास प्रकट केलेल्या इसमास नानासाहेबानें जवळ केलें होतें तेव्हां तोडीस तोड म्हणून भाऊनें इब्राहिमखानास एक विश्वासू लढवय्या म्हणून आपल्याजवळ नोकरीस ठेवलें. बाजीराव व चिमाजी हे रामलक्ष्मणासारखे प्रेमाचे भाई होते. तितकें प्रेम नानासाहेब व भाऊसाहेब यांच्यांत मुळींच नव्हतें. अनेक बाबतींत दोघांचे मतभेद होत असत. पण मतभेद फारसे ताणायचे नाहींत; दोघांचींही मनें विटून जाईपर्यंत किंवा दोघांचेही व्यवहार निरनिराळे होईपर्यंत ते ताणायचे नाहींत, अशी खबरदारी दोघेही घेत होते. भाऊची योग्यता व कर्तृत्व नानासाहेबाच्या लक्षांत असल्यामुळें कोणी कितीही भर घातली व फुसलावळें तरी भाऊला जवळ ठेवण्याची कोशीस नानासाहेब करित असे.

शिवाय १७५९ चा हा काल असा होता कीं, यावेळीं भाऊसाहेबाच्या हातांत लष्कराचीं सूत्रें देण्यांत आलीं होती. रघुनाथरावाच्या हिंदुस्थानांतिल स्वाऱ्या पेशव्यांच्या कीर्तींत व वैभवांत भर घालणाऱ्या होत्या ही गोष्ट खरी होती. तथापि उत्तरेकडील राजकारण जितक्या कौशल्यानें चालावयास पाहिजे तितकें कौशल्य रघुनाथरावांच्या आंगीं नाहीं ही गोष्ट नानासाहेबांच्याही लक्षांत आल्यामुळें भाऊला लष्करी खात्याचा मुख्य नेमून त्याच्या हाताखालीं रघुनाथरावाला देण्यांत आलें होतें. रघुनाथरावाच्या स्वारीमुळें कर्जाची वाढ होते, हें एक केवळ निमित्त होतें. तेव्हां संधी येतांच भाऊनें इब्राहिमखानास पदरीं ठेवून पेशव्यांच्या तोफखानी फौजेचें सामर्थ्य आणखी जास्त वाढविलें.

मुजफरखानास ही गोष्ट सहन झाली नाहीं. भाऊसाहेबानें आपल्याविरुद्ध प्रतिस्पर्धी उभा करण्याकरतांच इब्राहिमखानास आणलें अशी त्यानें स्वतःची समजूत करून घेतली. तो संतापून गेला. आपल्या नेमणुकीविरुद्ध भाऊसाहेबांचें मत होतें हें तो जाणून होता. भाऊसाहेबांना तो पाण्यांत पाडूं लागला. इब्राहिमखानाची नेमणूक हा आपला अपमान आहे; आपल्याला नोकरीवरून काढून टाकण्याची ही तयारी आहे. तेव्हां या गोष्टीचा सूड घेण्याचें

त्यानें ठरविलें. तशा संधीची तो वाट पाहूं लागला व २८ आक्टोबर १७५९ रोजी पुणें येथें सदाशिवरावभाऊ गारपिरावर असतां मुजफरखानाचा जांवई हैदरखान भाऊच्या डेऱ्यांत शिरला व त्यानें त्याच्यावर हत्यार चालविलें. शिलेदार नागोजी गुजर भाऊजवळ उभा होता. त्यानें खुनी इसमाचा हात वरचेवर धरून भाऊचा बचाव केला. तरी सुद्धा बरचीचें टोंक भाऊच्या पाठींत घुसलें व त्याला लहानशी जखम झाली. हैदरखानास पकडण्यांत आलें. थोडीशी दमदाटी देतांच मुजफरखानाचे सांगण्यावरून आपण हें काम केलें असें त्यानें कबूल केलें. त्याचबरोबर मुजफरखानासही ताबडतोब पकडण्यांत आलें. त्यानेंही आपला गुन्हा कबूल केला. विशेष तपास न करतां व चर्चा न करतां दोघांचाहि एकदम शिरच्छेद करण्यांत आला.

भाऊसाहेबांच्या कैफियतींत या प्रकरणासंबंधानें पुढील उल्लेख आढळतो.

“ संध्याकाल समर्थी मुजफरखानाचा जांवई भाऊचे डेऱ्यांत येऊन पाठी-मागून हूल चालविली. ते चुणी लागली. खुनी सांपडला, त्यांनीं नावे घेतलीं. त्यासुद्धां डोकीं मारलीं. मुजफरखानाचें डोकें मारलें. तपास फारसा केला नाहीं. रामचंद्र नारायण प्रभू म्हणून कोणी त्या मसलतींत होता. त्यासही धरून आणून मरेपर्यंत एका किल्ल्यावर ठेवलें. दोन हजार फौज मुजफरखानाचें घर कैद करावयास पाठविली. हस्तगत करून व माल सर-कारांत दाखल करून बायकामुलें सिंहगडावर घातलीं. ”

खुनासंबंधानें व खुनी लोकांच्या पारिपत्यासंबंधानें लिहितांना ‘ विशेष तपास न करतां व चर्चा न करतां ’ अशी शब्दयोजना मराठी रियासतींत (म. रि. म. वि. ३ रा पा. ३९७) करण्यांत आली आहे. खाली टीपेंत (का. सं. प. या. पृ. ५०६ खंड २ प. १५१ खंड १ टीप २३१) असा हवाला दिला आहे. भाऊच्या कैफियतींत तपास फारसा केला नाहीं, असें म्हटलें आहे व रामचंद्र नारायण प्रभू या मसलतींत होता, ही एक नवीन गोष्ट सांगितली आहे. तेव्हां हा रामचंद्र नारायण प्रभू कोण व याबाबत विशेष तपास केला नाहीं व चर्चा केली नाहीं, याचा अर्थ काय ! या दोन्ही उल्लेखांवरून भाऊसाहेबाचा खून करण्याच्या या प्रयत्नाच्या मुळाशीं केवळ मुजफरखानाचा संताप व सूडबुद्धीच नव्हती तर भाऊसाहेबाचा खून करण्याचा कट झाला होता व त्यांत कांहीं महत्त्वाच्या

व्यक्ति होत्या, अशी शंका येण्यास प्रबळ जागा आहे. थोडासा जास्त तपास केला असता व गुन्ह्यासंबंधाने आणखी चर्चा चालू ठेवली असती तर या कटांतील व्यक्तींचीं नांवे बाहेर पडलीं असतीं, असाच त्याचा अर्थ होतो.

उदगीरची मोहीम

शिंदखेडची मोहीम झाल्यावर निजामाने केलेला तद्दमलांत आणला नाही व तहाच्या वेळीं कबूल केलेला पंचवीस लक्षांचा मुलुख पेशव्याचे हवालीं केला नाही. उदगीरच्या मोहिमेच्या मुळाशी असलेल्या अनेक कारणांपैकी, हे एक मुख्य कारण होतें. १७५९ त सलाबतजंगाने आपला घाकटा भाऊ निजामअल्ली यांस दिवाणगिरीच्या पदावर नेमले, हे मागे सांगितलेच आहे. निजामअल्ली तरुण व महत्त्वाकांक्षी होता. दिवाणगिरी त्याला मिळाली व निजामी राज्याच्या सर्व कारभाराची सूत्रेच त्याच्या हातीं आली. त्याचा त्याने भरपूर फायदा घेतला. बुसी बाजूला झाला. फ्रेंच लोकांचे दरबारांतील वर्चस्व कमी झाले, तेव्हां सलाबतजंगाने यापुढे आपल्या तंत्राने चालावे, अशी पेशव्याची व त्याच्या बरोबरच्या मुत्सद्यांची मनीषा होती. सलाबतजंगान्यां कारकीर्दीत निजामी राज्याची सत्ता सर्वतोपरि मोडकळीस आली होती. भावांभावांतील तंटा व त्यापेक्षाही फ्रेंच, पेशवे व इंग्रज यांची या कारभारांत शिरून तो आपल्या हातांत आटोपून घेण्याची खटपट आणि याच्या भरीला मुख्य धनी सलाबतजंग याचा दुबळेपणा या सर्व कारणांमुळे निजामी सत्तेची इमारत पोखरून गेली होती. या सत्तेला सावरून धरायचे तर कोणत्या तरी दुसऱ्या सत्तेचा आधार घेणे जरूरीचें होतें. दिवाणगिरी मिळाल्यावर निजामअल्लीने हा आधार प्रथम शोधला. इंग्रजांच्या वाढत्या वर्चस्वामुळे दक्षिणेंतील फ्रेंचांची सत्ता निष्प्रभ झाली होती. तसेंच दिल्लीची बद्दशाही दिवसेंदिवस अधिकाधिक दुर्बल होत चालल्यामुळे मराठ्यांनी हिंदुस्थानांत सर्वत्र आपली हिंदुपदपातशाहीची सत्ता वाढविण्याचे प्रयत्न चालविले होते.

निजामी सत्ता सावरून धरण्याकरतां कोणाशी सहकार्य करावयाचें ? इंग्रजांशी का पेशव्यांशी ? मुसलमानी सरदारांच्या नेहमींच्या स्वभावाप्रमाणे निजामअल्लीने स्वराष्ट्रीय पेशव्यापेक्षा इंग्रजच अधिक बरे, असें ठरविले.

निजामअल्लीच्या बापानें बाहेरच्या नादिरशहास बोलावून दिल्लीची व सातारची सत्ता मोडून काढण्याचा कट केला होता. तो त्यास साधला नाही. बापाच्या मरणानंतर निजामशाहींत अनेक घोटाळे उत्पन्न झाले व निजामाची सत्ता दुर्बल झाली तेव्हां ती सांवरून धरण्याकरतां निजामअल्लींन बापाचाच कित्ता गिरविला व इंग्रजांसारख्या परकीय सत्तेच्या गळ्यांत गळा घातला. त्यानें उत्तर सरकारप्रांत इंग्रजांस देऊं करून त्यांचा स्नेह संगादण्याचा प्रयत्न केला. इंग्रजांशी अशा रीतीनें स्नेह संपादन केल्यानें पेशव्यास चांगला शह देतां येईल व निजामी सत्ता पुन्हा प्रबळ करतां येईल, असें त्याला वाटलें. उत्तर सरकारचा प्रांत सलाबतजंगानें फ्रेंचांस पूर्वी दिला होता. पण बुसी निघून गेला व फ्रेंचांची या भागांतील ताकद कमी पडल्याबरोबर निजामअल्लीनें तो हस्तगत केला व इंग्रजांशी सख्य जोडण्याकरतां त्यानें तो इंग्रजांस देऊन टाकला. या बाबतींत सलाबतजंगाला सल्ला घेण्याचीही जरूरी त्याला भासली नाही. मोळ्या सलाबतजंगाला आपली गादी सुरक्षित राहानी, एवढीच इच्छा होती. पेशव्याच्या साहाय्यानें आपला उद्देश साध्य होत असेल तर त्याला आपल्या मदतीस घेण्यास त्याची तयारी होती. पेशवे काय किंवा इंग्रज काय त्याला सागखेच वाटत होते. पण महाकारस्थानी निजाम अल्लीला ही गोष्ट पटणें शक्य नव्हतें. राष्ट्रीय हिंदुसत्तेपेक्षां परराष्ट्रीय त्रयस्थच बरे असें त्याला वाटलें. १७५७ सालीं झालेल्या प्लासीच्या लढाईपासून इंग्रजांची हिंदुस्थानातील सत्ता वाढत्या प्रमाणावर होती. बंगाल व त्यानंतर मद्रासमध्ये त्यांनीं आपले हातपाय पसरले होते. क्वाइव्हचा उद्योग इंग्रजांच्या सत्तेच्या वाढीला कारणीभूत झाला होता. अशा परिस्थितींत निजामअल्लीनें इंग्रजांशी सख्य जोडलें व त्यांच्या साहाय्यानें निजामी गादीचें संरक्षण करावयाचें व त्याचबरोबर आपल्या जवळच्या मराठी सत्तेला आळा घालून त्यांची नांगी तोडायची, असें निजाम अल्लीनें ठरविलें.

अशा रीतीनें निजामच्या दरबारांत निजाम अल्लीचें वाढत चाललेलें प्रस्थ पाहून व त्यानें चालविलेल्या कारस्थानाचे लांबवरचे भागेदारे लक्षांत आणून सदाशिवराव भाऊ व नानासाहेब यांनीं दक्षिणेतील मुसलमानी सत्तेचा हा निजामाचा कांटा कायमचा उखळून काढून त्याचा नाश

करण्याचें ठरविलें आणि ही गोष्ट लांबणीवर पडूं नये म्हणून ता. १ आक्टोबर १७५९ रोजी दसऱ्याच्या मुहूर्तावर पुण्याबाहेर गारपिरावर डेरें देखील दिले.

अहमदनगरचा किल्ला रक्ताचा एक थेंबही न सांडतां पेशव्यांनीं हस्तगत केला. या मोहिमेंतील ही अगदीं पहिली घटना होय. अहमदनगरच्या या ठाण्याचा कविजंग नांवाचा एक मुसलमान किल्लेदार होता. किल्लेदारास आपल्याकडे वळवून त्याला लातूच दाखवून किल्ला हस्तगत करण्याचा भाऊचा व नानासाहेबांचा बहुता दिवसांचा विचार होता. कविजंगाचें व हैद्राबादच्या नवाबाचें अंतस्थ वांकडें आलें आहे, ही गोष्ट भाऊस व नानास त्यांच्या हेरांकडून पूर्वींच कळली होती. कविजंगास स्वतंत्र जहागीर देऊन किल्ला हस्तगत करून घेण्याचा विचार या मोहिमेपूर्वींच जवळ जवळ एक दीड वर्ष म्हणजे १७५८ च्या मार्चमध्येच चालू होता. अहमदनगरप्रमाणें दौलताबाद किल्लाही हस्तगत करण्याचा प्रयत्न त्यावेळीं पेशवे बंधूंनीं चालविला होता. पण हे दोन्ही प्रयत्न प्रत्यक्ष निजामावर मोहिमेवर निघेपर्यंत सफळ झाले नाहींत. मोहिमेवर निघाल्यावर विसाजी कृष्णाच्या कारस्थानामुळें यापैकीं पहिला प्रयत्न साध्य झाला. किल्ला पेशव्यांच्या स्वाधीन केल्यास पन्नास हजारोंची जहागीर मिळवून देण्याचें विसाजी कृष्णानें कविजंगास आश्वासन दिलें. 'गोळी न वाजतां किल्ला सरकारी लोकांचे हवालीं झाल्यावर मतलबाचीं कलमें वंशपरंपरेनें चालतील,' अशा प्रकारची सनद पांचल्याबरोबर किल्ला कबजांत आला. हा किल्ला हस्तगत केल्याबरोबर जुन्नर, शिवनेर, त्रिंबकेश्वर-पासून नगर औरंगाबादेपर्यंतचा प्रदेश पेशव्यांना ताब्यांत घेतां आला. "पेशव्यांची राजधानी पुणें याच्या टप्प्यांतला हा प्रदेश होता. हा प्रदेश ताब्यांत असल्यामुळें निजामाला अगदीं खुद्द पुण्यावरदेखील चाल करून येतां येत असे."

या मोहिमेंत इब्राहिमखानास भाऊंनीं बरोबर घेतलें होतें. त्रिंबक व नगर हे किल्ले पेशव्यांनै घेतले, असें कळल्यावर निजामअल्ली व सलाबतजंग हे दोघेही मराठ्यांना मुक्ताबला देण्याकरतां निघाले. सलाबतजंगाचा आणखी एक भाऊ बसालतजंग याची अडवानींच्या मुभ्यावर नेमणूक झाली होती. त्यामुळें

तो तिकडेच होता. तो या मोहिमेंत आपल्या भावांना येऊन मिळाला नाही. निजामअल्लीने आपल्याकडून लढाईची तयारी केली होती. पण ती फारच कच्ची होती. सलाबतजंगाच्या कारकीर्दीत अलीकडील कांहीं वर्षांत वसूल व्हावा तसा हेत नव्हता. पगार न मिळाल्यामुळे फौजेंत असंतोष पसरला होता. पण मराठे एकाएकी चालून आल्यामुळे त्याची गय करणें शक्यच नव्हतें. कसेंही करून त्यांच्यावर चालून जाणें निजामबंधूंना भागच होतें. निजामच्या तयारीतील हा लंगडेपणा भाऊला व नानासाहेबाला चांगला कळून चुकला होता. यामुळे नगरचा किल्ला घेतल्याबरोबर भाऊ निजामाच्या मुखांत भरघांवपणें एकामागून एक ठाणीं हस्तगत करित चालला होता. भाऊनें पेडगांवचा किल्ला हस्तगत केला व त्यानंतर बहादूरगड घेतला. तेथून पूर्वेच्या बाजूस मोर्चा वळवून त्यानें उदगीरवर चाल केली. राखीव फौजेसह खुद्द पेशवा नानासाहेब नगरास मुक्काम करून राहिला. 'निजामअलीखानांनी जहागीर दहा लाखांची व दोन किल्ले नगर व परांडा सरकारांत द्यावयाचा करार केला असता द्यावयास अनमान करूं लागले यास्तव डेरेंदाखल होऊन फौज जमा केली'. असें या मोहिमेचें ताबडतोबीचें कारण भाऊनें गोविंद बल्लाळास पत्र लिहून कळविलें व त्याबरोबरच 'इब्राहिमखान सरकारांत येऊन चाकरीस राहिला, हणमंतराव व जानोजीराव निंबाळकर हे निजामाचे सरदार आपल्या घरीच आहेत, तिगस्तापेक्षां यंदा मोगल थोडका आहे' वगैरे गोष्टी कळवून आपली बाजू कशी बळकट व निजामाचा पक्ष कसा लंगडा आहे, हें भाऊनें गोविंदपंत बल्लाळास कळविलें आहे. गोविंदपंत बुंदेले याच सुमारास उत्तरेकडील हकीकतींचीं पत्रें पाठवून तिकडे कोणी तरी खासा स्वारी येण्याबद्दल मागणी करित होता. त्याला उत्तर म्हणून 'दादांचें येणेंही त्या प्रांतीं आविलंबेंच होईल' असें त्यास आश्वासनही दिलें आहे.

उदगीरच्या या मोहिमेंत विशेष लक्षांत ठेवण्यासारखी गोष्ट ही कीं, ही मोहिम खुद्द पेशवे घराण्यांतील पुरुषांनीच केवळ चालविली. पेशवा नानासाहेब नगरास राखीव फौजेसह तर भाऊ, दादासाहेब व विश्वासराव तिघेही एकमतानें या मोहिमेंत सामील झाले होते. शिंदे होळकर उत्तरेत गुंतले होते व इतर कोणाहि सरदाराला पेशव्यांनीं या मोहिमेंत बरोबर

घेतलें नव्हतें. भाऊ व नाना स्वतःच्या बळावर मोहिम करूं शकतात व तीत यश मिळवूं शकतात, असें जणूं त्यांना जगला दाखवावयाचें होतें.

निजामाची मात्र चोहोंकडून अगदी दुर्दशा उडून गेली. एक रामचंद्र जाधवाखेरीज कोणीही मराठे सरदार निजामबंधूंना मिळाले नाहीत. व्यंकटराव निंबाळकर व आणखी एक दोन निजामाच्या पदरचे सरदार आठ दहा हजार फौज जमा करून धारूरस आले होते. तेथें त्यांना गांठून आपलें सामर्थ्य वाढविण्याचा विचार निजाम बंधू करीत होते पण तो त्यांचा शेतही भाऊनें हाणून पाडला. धारूरस जमलेले मराठे निजामास मिळाले म्हणजे निजाम आपल्याला जड जाईल, हें ओळखून 'भाऊ साहेबांनीं मनसुबा करून रविवार माघ वा॥ २ रोजीं प्रातःकाळीं (ता. ३ फेब्रुवारी १७६०) युद्ध उत्तम करावे असा सर्वांही निश्चय करून चालले. दोन प्रहरा मोगल मुकामास न येता आवळून राहिला. आम्हाकडील तोफ लागली. दोन प्रहरां युद्ध जाहालें. दहा अकरा हत्ती व पंधरा पावेतो तोफा आणल्या. सात आठ मातबर सरदार मारले. प्यादे व गारदी यास मीत नाही. आम्हाकडील पांच सात जण केशवराव पानशे तोफखान्यांचे दरोगे वगैरे शंभर दीडशे ठार व तीन चारशे जखमी झाले. दादाचे चिलखतावर तीर लागला. विश्वासरावांनीं तिरंदाजी बहुत उत्तम प्रकारें केली. त्रिवर्ग हत्तीवर स्वार होते.' असें या लढाईचें वर्णन मोठ्या बहारीचें आहे. या मोहिमेच्या दिवसांत विश्वासराव सडे स्वारीनें रात्रंदिवस घोड्यावर जिन ठेवून व बरोबर फौजा घेऊन मोगलांच्या मुलखांत धावाधाव करीत होता व मोगलांच्या वाटेवरील गांवे व खेडी उद्ध्वस्त करून व जाळपोळ करून त्यांच्या मार्गांत अनेक अडचणी उत्पन्न करीत फिरत होते. 'आतां कमर बांधली ती सोडूं नये' * असें रघुनाथरावानें भाऊस युद्धाला तोंड लागण्यापूर्वी कळविलें होतें. तसेंच. 'आजिक एक मनसुबा सुचला आहे की, पांच हजार फौज व दोन तीन तोफा अशा भागानगर व जाधवरावाचे मुलखांत घालून खंडण्या ध्याव्या. धामधूम करावी, म्हणजे केवळ मोगल जेर येईल. रघुनाथरावानें सुचविलेला हा 'मनसुबा' फार चांगला होता. उदगीरच्या मोहिमेंतील

हेंच एक वैशिष्ट्य आहे. भाऊ, दादा व विश्वासराव एकदिलानें या मोहिमेंत शत्रूशीं लढत होते, एकमेकांना प्रोत्साहन देत होते व मोगल जेरीस येईल असे मनसुबे सुचवीत होते. रघुनाथरावाचा ज्योतिषावर फार विश्वास. ऐन मोहिमेंत असले तरी शत्रूवर नवा हल्ला चढवितांना आपली फौजेची तयारी तर जय्यत ठेवायचीच पण त्याबरोबरच आपल्याला यश येण्याकरतां शुभ ग्रहांची व शुभ योगांचीही मदत घ्यावयाची. रघुनाथरावानें यासंबंधाचें आपलें मत ऐन युद्ध प्रसंगीं म्हणजे ता. ३१।१।१७६० रोजीं मोहिमेची धामधूम चालू असतांना कळविलें आहे. 'गुरुवारी, शुक्रवारी, शनिवारी तीन दिवस बरे आहेत. म्हणोन सेवेसी लिहिलेंच आहे. आपणही दिवस पाहिलाच असेल. तरी निश्चयाची गोष्ट लिहिली पाहिजे. त्याप्रमाणें आम्ही सावध असो. गुरुवारपासून रविवारपावेतो बरेच आहे. परंतु बारा तेरा घटका एक मुहूर्त आहे. वेळ पाहून गांठ घालावी लागेल.* त्या वेळच्या मराठे सरदारांचा व पेशव्यांचा व त्यांच्या घराण्यांतलिल पुरुषांचा ज्योतिषावर विश्वास होता, ही गोष्ट गंमतीची खरीच पण या सर्व हकीकती-वरून एकच बोध घेतां येईल व तो म्हणजे हे पेशवे बंधू व चुलते पुतणे एकजुटीनें सर्व दृष्टीनीं आपला पक्ष मजबूत बनवून शत्रूशीं दोन हात करीत होते.

या मोहिमेंत इब्राहिमखान गारच्याच्या तोफखान्यानें निजामी सैन्याची अगदीं धूळघण उडविली. खुद्द नबाबालाही या तोफांच्या मान्यापुढें आपले हत्ती माघारे मुरडून न्यावे लागले. "तिसराका प्रहरीं नबाब व निजाम अल्लीखान दोघे भावांची स्वारी उभी होती. त्याचेजवळ आम्ही उभे होतो. इतक्यांत श्रीमंत भाऊसाहेबाकडील गोले आले ते उभयतां बंधूंचे हत्ती उभे होते त्याचेपुढें राऊत उभे होते. हात दहा-काचे अंतराने ते येके राउताचे घोडियास गोला लागला ते घोडा ठार पडला. दुसरा गोला आला ते येक माणूस ठार झाले. गोले फार येऊं लागले तेव्हां नबाबानें हत्ती मुरडून माघारे नेले. ' × उदगीरच्या मोहिमेंत असलेल्या एका सैनिकाचें हें पत्र आहे. निजामाला धारूरास पोचूं द्यावयाचें नाहीं. त्याच्या अगोदरच त्याच्या सैन्याचा फत्ना उडवायचा, या उद्देशानें

ता. ४ फेब्रुवारी १७६० रोजी प्रातःकाळी भाऊ, विश्वासराव व रघुनाथराव निजामावर चालून गेले. मोगल सैन्याला मध्ये घेऊन डाव्या उजव्या बाजूने त्यांच्यावर हल्ले चढवायचे अशी या युद्धाची रचना करण्यांत आली होती. उजवे बाजूस भाऊ व डावे बाजूस रघुनाथराव आपल्या पथकांसह निजामावर तुटून पडले. या दिवशी निजामअल्ली आपले सैन्याभोंवती तोफखान्याचा गोल धरून पेशव्यांच्या सैन्याची फळी फोडून बाहेर पडून निसटून जाऊं पहात होता. त्याचा हा बेत पेशवे बंधूंनी हाणून पाडला. मोगल सैन्याच्या पिछाडीवर व तसेंच डाव्या व उजव्या बाजूंवर एकसमयावच्छेद करून जोराचे हल्ले चढविण्यांत आले. इब्राहिमखान्याच्या तोफखान्याने तर नेमकीं गोलंदाजी करून शत्रूच्या सैन्याची धुळधाण उडविली. हे युद्ध एक प्रहरपर्यंत फारच निकराचे झाले. हे निकराचे युद्ध असेंच आणखी एक दोन तास चालले असते तर निजामबंधू आपल्या सैन्यासह धुळीस मिळाले असते. पण संध्याकाळ होत चालला व निजामअल्लीनेही प्रसंगावधान राखून पेशव्यांशीं सलोखा करण्याची तयारी दाखविली. दुसरे दिवशीं त्याने आपले वकील तहाचीं बोलणीं करण्याकरतां भाऊसाहेबांकडे पाठविले. पेशवे सांगतील त्या अटीवर तह करण्यास आपण राजी आहों, हे दर्शविण्याकरितां निजामअल्लीने विठ्ठल सुंदर याजपाशीं शिक्रे कटथार देऊन भाऊसाहेबांकडे पाठविले. तह करण्याच्या बाबतींत पुष्कळ रदबदल्या झाल्यावर पुढील अटीवर तह कायम करण्यांत आला. (१) सोळा लाखांची जाहागीर द्यावी. (२) अशीरगड व दौलताबाद हे दोन किल्ले आणि (३) विजापूर व बन्हाणपूर हीं दोन शहरे पेशव्यांस द्यावीं.

उदगीरची ही मोहीम इतकी यशस्वी झाली होती की, निजामचा सर्व मुलूख हस्तगत करून दक्षिणेतील त्याची सत्ता समूळ नेस्तनाबूद करतां आली असती व मराठ्यांचा फारा दिवसांचा दक्षिण मोकळी करण्याचा बेत प्रत्यक्ष अमलांत आला असता. परंतु उत्तरेतील मराठे सरदारांवर आलेल्या पंचप्रसंगाचीं पत्रे याच वेळीं येऊन पोंचल्यामुळे, हे युद्ध आटपते घ्यावे लागले, असें भाऊने गोविंदराव बुंदेल्यास कळविले.

उदगीरच्या लढाईत पूर्णपणे पराजित झालेल्या निजाम बंधूंनी तहाच्या वेळीं अशीरगड व दौलताबाद हे दोन किल्ले पेशव्यांस

देण्याचें कबूल केलें त्याप्रमाणें दौलताबादचा किल्ला कबजांत घेण्याकरितां गोपाळराव पटवर्धन यास पाठविण्यांत आलें. तह झाला असला तरी हुजूर हुकूम घेईपर्यंत किल्ला कोणाच्याही ताब्यांत देतां यावयाचा नाही अशी सबब सांगून दौलताबादच्या किल्लेदारानें किल्ला ताब्यांत देण्यासंबंधानें दिरंगाई चालविली. आपल्या हुकुमाची तामीली ताबडतोब करण्यांत आली पाहिजे अशी पेशव्याची आपल्या सरदारांना नेहमीच ताकीद असे. भाऊचा तर या बाबतींत फारच कटाक्ष होता. किल्ला घेण्याच्या कामी गोपाळराव पटवर्धन किल्लेदाराच्या गोड गोड थापांना भुलतो व दाखवावा तितका कडकपणा दाखवीत नाही ही गोष्ट पेशव्याला सहन झाली नाही. तेव्हां नानासाहेबानें गोपाळराव पटवर्धनाला एक खरमरीत पत्र लिहिलें. अनेक दृष्टीनें विचाराई व बोधप्रद असें हें पत्र असून पेशवे बंधू आपल्या हाता-खालील सरदारांशीं कसें धोरण ठेवीत व त्यांच्याकडून दौलतीचीं कामें करून घेत याची कल्पना येण्याजोगी आहे. ता. १ एप्रिल १७६० चें हें पत्र आहे.

“ वारंवार लिहिता कीं, हीं स्थळें दुर्घट आहेत. शहास गुंततां येत नाहीं. विचारें कार्यसिद्धि करावी लागत्ये. यास्तव इल्ला रहाविला म्हणून लिहिता. अपूर्व वाटतें ! विचार दुरंदेशी तुम्हासच कळतें हे पूर्ण प्रत्ययास येऊन गेले. परंतु हें राजकारण प्रथम नरम धरिलेत रसद बंद केली ये गोष्टीची तारीफ चि. भाऊ वगैरे सर्व शाहाणे फार करतात, तुम्हास स्थळें अवघड वाटतात. परंतु श्रीकृपेनें तृणप्राय आहेत. मल्हारबांनीं घोडपल्ला करून घेतली तें स्थळ इल्ला करून ध्यावयाचें होतें. कालच्या मोगलावर उभयता चिरं-जिवांनीं सफेजंगी केली. एका लढाईत मोगल चक्काचूर केला हें कोणाच्या तर्कांत येत होतें ? लाखो असाध्य कामें श्रीकृपातेजप्रतापामुळें तृणप्राय आहेत. परंतु करणारासारखें फळ होतें. तुम्ही सख्त जलद शिपाई असें जाणून मी तुम्हाला पाठविलें होतें. तुम्हीच आम्हास विचार लिहिणारे इतके कळले असतें तर येकादे लहान सहान पथक पाठविलें असतें. तो प्रथम दिवशींच रसद बंद करतां, कांहीं द्यावयाचें न बोलत, म्हणजे आज काम झालें असतें. तुम्ही मातबर, तुम्हास कार्य झाल्यावांचून आणतां नये. यास्तव तुम्हास यश यावें म्हणून तुम्हासच अन्याय करतो, तें तुम्ही करीत नाहीं. त्याला ये गोष्टीत इलाज कोणता करावा. गोपाळरावजी, हे दौलता-

बाद तुम्हास दुर्घट वाटते. परंतु दोन महिन्यांत सख्तीने वेढा घालून एक रुपया न देतां घेऊं. कां कीं, त्याची कुमक कोणी करीत नाही. मोगलानें कुमक केली तर पुनरपि श्रीकृपेनें पन्नास हजार फौज जमा करून अगदी मोगल दक्षिणेंत होता कीं नव्हतासा करूं. हे मोगल समजले आहेत. तुम्ही समजत नाहीं यास इलाज काय करावा ? तुम्हास बहुत दुरंदेशी समजतें. रागें भरून लिहिले म्हणून तुम्हास राग येईल. परंतु तुम्ही वारंवार आम्हास विचार लिहितां यास्तव लिहिणें प्राप्त झालें. या पत्रापूर्वीं कार्य जाहालें असेल तर उत्तम आहे. नाहीतर परिछिन्न शहर फन्ना घेऊन वेढा बसविणें. श्रीकृपेनें कार्य होईल. जो जो तुम्ही राजकारणें करतां तो तो काम नासतें. या उप्पर या पत्रावरून जितका राग येईल तितका त्यावर काढणें. जर कार्य जाहालें असेल तर व्यर्थ राग येऊ न देणें. तुमचा स्वभाव रागीट यास्तव इतके दिवस सतत लिहिलें नाहीं. आता वारंवार तुम्ही विचारूं लागला तेव्हा नाइलाज म्हणून लिहिलें आहे. हें पत्र कोणास ठाऊक नाही. लेकरादाखल सेवकावर येकांनीं रागे भरल्यास वाईट मानू नये. ”

किती खुबीचें आहे हें पत्र ! या पत्रांत काय नाही ? दटावणी आहे, लाडीगोडी आहे, उत्तेजन आहे, हेटाळणी आहे, माणसाच्या स्वभावाची पारख आहे. तसेंच त्याच्या कलानेंच घेण्याचें घोरण आहे.

हें पत्र हातांत पडल्याबरोबर गोपाळराव पटवर्धनाला स्वस्थ बसून राहणें शक्यच नव्हतें. त्यानें किल्ल्यावर तावडतोव हल्ला चढविला. या कार्मीं गोपाळराव खुद्द जातीनें हल्ल्याचें काम पाहात होता. व ता. ८ एप्रिल १७६० रोजीं किल्ल्यावर मराठ्यांचें निशाण चढविलें. पण हें सर्व करतांना किल्लेदाराची गोपाळरावानें गथ केली. किल्लेदारास पस्तीस हजारांची जाहागीर व एक लक्ष पंधरा हजार नगद देण्याचा करार केला ही गोष्ट नानासाहेबास मुळींच आवडली नाही. गोपाळरावांवर याबद्दल त्याची इतराजीही झाली.

भाऊनें बऱ्हाणपुरावर हल्ला करून तें इस्तगत केलें होतें. उदगीरच्या या विजयानें जुन्नर, शिवनेर, त्र्यंबक, सालेर, मुल्हेर, नगर, अशीरगड, दौळताबाद, बऱ्हाणपूर, विजापूर इतकीं ठाणीं व शिवाय बासष्ट लक्षांची जाहागीर इतका प्रदेश पेशव्यास मिळाला. या विजयामुळें निजामाची

सत्ता बहुतेक संपुष्टांतच आली. पेशव्यांनी ती पूर्णच नष्ट केली असती. पण उत्तरेत अबदालीशी दत्ताजीने केलेला युद्धप्रसंग व त्यांत त्याचा झालेला अमानुष वध याची हृदयद्रावक बातमी उदगीरच्या या लढाईच्या दिवसांतच येऊन थडकली व वेथें मिळालेल्या विजयोत्साहांत या बातमीने मीठ टाकून सर्व आनंदाचें मातेरें करून टाकलें.



पानिपत

(पूर्वार्ध)

उदगीरच्या मोहिमेच्या ऐन मोक्याच्या प्रसंगी उत्तर हिंदुस्थानातील अनर्थाची व दत्ताजी शिंद्याच्या वधाची पत्रे येऊन पोंचली. त्यामुळे दक्षिण मोकळी करण्याचे काम अर्धेच टाकून पेशव्याला उत्तर हिंदुस्थानाकडे लक्ष द्यावे लागले हे मार्गे सांगितलेच आहे. उत्तरेत घडून आलेल्या अनर्थपरंपरेंतून पानिपतच्या मोहिमेचा प्रसंग उद्भवला. तेव्हां या अनर्थपरंपरेची कल्पना येण्यास व पानिपतच्या मोहिमेची भूमिका समजण्यास या प्रसंगापूर्वीच्या दहाबारा वर्षांत दिल्लीचा बादशहा, त्याचे सुभेदार, सरदार, रजपूत राजे, जाट, रोहिले, पठाण, यांच्यामधील परस्पर संबंध व राज्यसत्ता कायम करण्याकरतां यांच्यांत उद्भवलेली अनेकविध कारस्थाने यांची साकल्याने माहिती होणे जरूरीच आहे. पानिपतच्या इतिहासप्रदेशांत सुलभ संचार करण्यास वरील इकीकतीची सामुग्री अवश्य जवळ पाहिजे.

औरंगजेबाच्या मृत्यूनंतर दिल्लीची बादशाही कमजोर झाली. या गोष्टीचा फायदा मराठ्यांनी अर्थातच घेतला. दुर्बल होत चाललेल्या व आपसांतील कलहामुळे आत्मविश्वास नाहीसा झालेल्या सत्तेला स्वसंरक्षणाकरतां नेहमीच दुसऱ्याच्या तोंडाकडे पाहवे लागते. बादशाही मोडकळीला येत चालली त्यावेळीं मराठ्यांची सत्ता वाढत्या प्रमाणावर होती. मराठ्यांचे सरदार अहमदमिकेने दक्षिण व उत्तर हिंदुस्थान पादाक्रांत करीत चालले होते. साहजिकच दिल्लीच्या बादशहांनी या वेळीं मराठ्यांच्या साहाय्याची अपेक्षा केली. मनांत आणले असते तर मराठ्यांनी दिल्लीपदपादशाही औरंगजेबाच्या मृत्यूनंतर केव्हांच धुळीला मिळविली असती. सय्यदवंधूंच्या कारस्थानांच्या वेळीं व विशेषतः नादीरशहाच्या स्वारीनंतर सर्वतोपरी हतबल झालेल्या बादशाहीला नामशेष

करणे फारसें अवघड नव्हते. पण मोगल घराण्यासंबंधाने शाहूला वाठ-
णाऱ्या जिव्हाळ्यामुळे बादशाही सत्ता हातात घ्यावी पण नादशाही
तखत कायम ठेवावे. या धोरणामुळे ही बादशाही अस्तित्वांत राहिली.
शाहूच्या या धोरणाप्रमाणे कां होईना, त्याचे सर्वाधिकारी पेशवे व त्यांचे
सरदार मनापासून व कळकळीने वागते तर बादशाहीवर वारंवार आलेली
संकटे टळली असती व बादशहाला नाममात्र गादीवर ठेवून सर्व सत्ता
संपूर्णतया पेशव्यांना आपल्या हातांत ठेवतां आली असती.

वाळाजी विश्वनाथ, पहिला बाजीराव व नानासाहेब या तीन्ही पेश-
व्यांच्या कारकीर्दीत बादशहाने मराठ्यांकडे मदतीची याचना केली. या
सहाय्यादाखल मराठ्यांना कांहीं सुलूख तोडून दिला व बादशाहीच्या जवळ
जवळ सर्वच सुभ्यांतून चौथाई सरदेशमुखीचे हक्क वसूल करण्याच्या सनदा
दिल्या. पण दुःखाची व आश्चर्याची गोष्ट ही की, बादशाहार्शी वेळोवेळीं
झालेल्या या तहनाम्यांत केलेले करार व दिलेली अभिवचने मराठ्यांनीं
पाळिलीं नाहींत. त्यामुळे दिल्लीची बादशाही अधिकाधिक दुर्बल होत गेली
आणि या परिस्थितीमुळे मराठी सत्तेचेंही कल्याण न होतां दुसऱ्याच
परकीय सत्तांना हिंदुस्थानांत हातपाय पसरण्यास वाव मिळाला. बादशाही-
वर ज्या ज्या वेळीं संकटे आलीं त्यावेळीं पेशव्यांनीं खुद्द बादशहाला मदत
करण्याऐवजीं त्यांच्या वजीरांनीं व इतर दरबारी सरदारांनीं उपास्थित
केलेल्या कारस्थानांत ते शिरले व प्रसंग पडेल त्याप्रमाणें एकदां एक व
दुसऱ्यांदा भलताच कोणी तरी अशा पक्षाला मदत करण्याचें धरसोडीचें
धोरण त्यांनीं पतकरलें. या वर्तनामुळे पेशव्याचें व मराठे सरदारांचें व्यक्तिशः
कल्याण झालेलें दिसलें तरी एकंदर मराठी राज्याच्या सत्तेच्या वाढीच्या
व शाश्वतीच्या दृष्टीनें हें धरसोडीचें धोरण विघातकच ठरलें. मराठ्यांच्या
बळकट मनगटानें बादशाहीचा राजदंड पक्का धरून ठेवण्याचें धोरण न
ठेवल्यामुळे बादशाहीखाली नांदणाऱ्या सरदारांना मराठी राज्याविरुद्ध
कारस्थाने करण्यास सवड मिळाली. बाहेरच्या परक्या सत्तांना आमंत्रणें
देऊन मराठ्यांना नेस्तनाबूद करण्याचे अनेक प्रयत्न त्यांनीं केले.

हैद्राबादच्या निजामानें नादिरशहाला हिंदुस्थानांत बोलावले हा त्यां-
पैकी पहिला प्रयत्न होता. त्यानंतर संधि सांपडतांच पंजाबचा अदीना बेग

व रोहित्यांचा सरदार नजीबखान यांनीही अबदालीला हिंदुस्थानांत बोलावून मराठ्यांचा वरचष्मा हाणून पाडण्याचे एकामागून एक प्रयत्न केले. या त्वांच्या प्रयत्नांमुळे या सरदारांच्या वैयक्तिक कारस्थानांनाही यश मिळाले नाही. तर उलट दिल्लीची बादशाही सर्वतोपरी कमकुवतच झाली व हिंदुस्थानांतील सर्वच देशी राज्यसत्तांना धक्का देणारा पानिपतचा मोठा प्रसंग यांतून उद्भवला.

अहमदशहा अबदाली याने १७४८ साली हिंदुस्थानावर पहिली स्वारी केली. पानिपतच्या मोहिमेच्या मुळाशी असलेल्या कारणपरंपरेला या स्वारीनेच सुरुवात झाली. स्वदेशांतील कुरचूर थांबावयाची असल्यास आपल्या जवळच्या फौजेला बाहेर दिग्विजयाचे काम द्यावे लागते. खडे सैन्य ठेवणाऱ्या सरंजामदारी पद्धतीचा हा नेहमीचाच अनुभव आहे. अहमदशहा अबदालीने हिंदुस्थानवर स्वारी करण्याचे ठरविले. त्यांतील मूळ उद्देश हा होता. पण या उद्देशाला पोषक असे आणखी एक कारण घडले.

नादिरशहाच्या स्वारीमुळे मोगल बादशहांची मध्य आशियापर्यंत असलेली सत्ता आकुंचित झाली. आसेतुहिमाचल अशी हिंदुस्थानची भूमीची अलीकडची कल्पना आहे. हिंदुस्थानचा प्राचीन इतिहास तसे सांगत नाही. हिंदुस्थानच्या चक्रवर्ति सम्राटांनी काबूल कंदाहार घेऊन मध्य आशियापर्यंत भारतवर्षाची मर्यादा वाढविली होती. बाबर हिंदुस्थानांत आला, मोगली सलतनत हिंदुस्थानांत प्रस्थापित झाली, तरी मोगल बादशहांनी काबूल कंदाहारपर्यंतच्या मध्य आशियांतील प्रदेशावरील आपला वारसा कायम ठेवला. औरंगजेबाच्या मृत्यूपर्यंत मोगल बादशहांनी मध्य आशियांतील हा मुलुख हिंदुस्थानच्या मुलखाचाच एक भाग म्हणून त्यांच्यावरील आपली सत्ता नष्ट होऊ दिली नाही. नादिरशहाने दिल्ली शहर मनमुराद लुटले, हिंदी जनतेवर आपली दहशत बसविण्याकरतां शहरांतील नागरिकांची, स्त्री-पुरुषांची, म्हातारेकोतारे व मुलेंबाळें यांचीसुद्धां सर्रास कत्तल केली. त्यांच्या सैन्याने पुढे दक्षिणेकडे जाण्याचे नाकारले म्हणूनच तो परत फिरला. पण स्वदेशास जातांना सिंधू नदीपर्यंतच्या प्रदेशावर अफगाणसत्ता कायम करून व त्या ठिकाणी आपले अधिकारी नेमून तो परत गेला.

अफगाणी सत्तेचे पिल्लू हिंदुस्थानांत अशा रीतीने शिरले व या स्वारीनंतर

पंजाबमधील बादशाही मुलखावरील अधिकारी मंडळीत बेबनाव उत्पन्न झाला. नादिरशहा निघून गेल्यावर पंजाबांतील सुभेदार शहानवाजखान ह्यात असतांनाच या सुभेदारीच्या बाबतीत त्याचें व त्याच्या धाकट्या भावाचें पटेनासें झालें. हें भांडण दिल्ली दरबारच्या साह्यानें मिटवून न घेतां शहानवाजच्या हाताखालील अदिना बेग नांवाच्या एका अधिकाऱ्यानें अहमदशहा अबदाली याच्याशीं खलवत करून सुभेदारीवर हक सांगणाऱ्या या धाकट्या भावाची खोड मोडण्याचें ठरविलें. अदीनावेग सुलतानपूरचा एक साधा कारभारी होता. सरहद्दीकडील मुलखांत नादिरशहाच्या स्वारीमुळे बऱ्याच भानगडी उपस्थित झाल्या. एक सत्ता जाऊन त्या ठिकाणीं दुसरी सत्ता आली. त्याबरोबर अनेक कारस्थानी लोकांचें फावलें. हीं सर्व कारस्थाने अदिनावेग पूर्णपणें जाणत होता. तो स्वतः महा पाताळयंत्री व प्रसंगीं बाटेल तें करण्यास मार्गें पुढें न पाहणारा असल्यामुळे तिकडील बादशाही अधिकाऱ्यांना त्याची मदत घेणें जरूर झालें होतें. शहानवाजखानाच्या मदतीकरतां अहमदशहा अबदालीस बोलावणें, हें या कारस्थानी पुरुषाच्या खटपटीचेंच फळ होतें. अबदालीला तरी तेंच पाहिजे होतें. आपल्या फौजेला बाहेर कामगिरी मिळाली व त्याबरोबरच मुलूखागिरी करायला सापडली; तेव्हां या संधीचा पूर्णपणें फायदा घेण्याचें अहमदशहा अबदालीनें ठरविलें असल्यास त्यांत कांहींच नवल नाहीं.

अहमदशहा अबदाली एक कर्ता, शूर, धाडसी व राजकारणी पुरुष होता. हिंदुस्थानच्या या स्वारीवर तो आला त्या वेळीं त्याचें वय अवघे चोवीस वर्षांचें होतें. नादिरशहाचे पदरीं अगदीं प्रथम त्याला एक सामान्य नोकरी मिळाली. पण थोड्याच वर्षांत आपल्या कर्तबगारीनें तो पुढें सरसावला. नादिरशहानें त्याची योग्यता जाणून त्याच्यावर अनेक जबाबदारीचीं कामे सोंपविली. १७४७ च्या जूनमध्ये नादिरशहा मारला गेला. त्या वेळीं त्याच्या मर्जीतल्या या चलाख व कारस्थानी पुरुषानें अफगाणी राज्य आपल्या कब्जांत घेऊन थोडक्याच दिवसांत तेथें आपला चांगला जम बसविला. नादिरशहाच्या पदरचे सरदार जहानखान, शहापसंदखान, शहानवाजखां. बामौझे वगैरे प्रमुख व लोकप्रिय सरदारांना त्यानें आपलेंसें केले व आपल्या गोड व लाघवी स्वभावानें आपले विश्वासाचे साह्यकर्ते

बनविलें, अफगाणी दरवारांन अबदालीनें आपलें मनुष्यबळ याप्रमाणें वाढविलें. द्रव्यबळ तर त्याच्यापाशीं भरपूर होतें. नादिरशहानें मिळविलेली अलोट संपत्ति त्याच्या हाताशीं होती. तेव्हां अशा रीतीनें उभय बलांनीं युक्त असलेल्या या अफगाणी सरदारानें आपली सत्ता वाढविण्याकरतां व आपल्या फौजेच्या पराक्रमाची रंग जिरविण्याकरतां जवळच्याच फाटा-फुटीनें दुर्बल झालेल्या देशावर स्वारी करण्याचें ठरविलें हें अगदीं साहजिक होतें. पंजाबांतील सुभेदारीकरतां दोघा भावांत भांडण सुरू झालें व त्यापैकीं वाडिल भावाला मदत करण्याकरतां अहमदशहा अबदालीला बोलावण्यांत आलें. अहमदशहा अबदालीला तरी दुसरें काय पाहिजे होतें ? जय्यत तयारीनिशीं त्यानें पंजाबवर स्वारी केली. १७४८ च्या आरंभीं तो पेशावर येथें आला. सरहद्दप्रांत काबीज करून तो पंजाबांत शिरला व मुलतान, लाहोर हे प्रांत त्यानें हस्तगत केले. वास्ताविक पंजाबांतील सुभेदार शहानवाजखान याच्या मदतीकरतां तो आला होता. पण अदीनाबेग-मार्फत चाललेली ही वाटाघाट तेव्हांयशस्वी झाली नाहीं. शहानवाज खानानें उलट अबदालीवरच स्वारी केली. पण त्याचा पराभव झाला. अबदालीच्या तडाक्यापुढें त्याचा टिकाव लागला नाहीं; तो पळून गेला व अबदालीनें खुद्द लाहोरच हस्तगत केलें, हें पाहून दिल्लीचा या वेळचा दिवाण कमरुद्दीनखान अबदालीवर चालून गेला. अर्धागवायूनें बादशहा आजारी असल्यामुळें तो अर्थातच युद्धास जाऊं शकत नव्हता. गंमतीची गोष्ट ही कीं, शहाजादा अहमद यास या स्वारीवर पाठविण्यास तो तयार नव्हता. शहाजादा या स्वारीवर गेला तर तिकडेच तो स्वतंत्र होऊन बसेल, अशी बादशहाला काळजी वाटली ! अफगाणचा शूर बादशहा हिंदुस्थानावर चालून येतो, तेव्हां या बाहेरच्या संकटाचें निवारण करणें हें पहिलें काम. पण बादशहाला आपला शहाजादा आपल्यापेक्षां शिरजोर होईल, स्वतंत्र होईल हीच विशेष भीति वाटली व शहाजाद्याऐवजीं जयपूरचा ईश्वर सिंग, सफदरजंग व मीरमनू या मंडळीस त्यानें वजिराच्या मदतीस पाठविलें. वजीर कमरुद्दीनला ही गोष्ट आवडली नाहीं. त्यानें बादशहाला गळच घातली. तेव्हां शहाजादा वजीराला धेऊन मिळाला. मार्चच्या पहिल्या आठवड्यांत झालेल्या युद्धांत अबदालीचा पराभव झाला

व तो हाय खाऊन, सरहिंद सोडून परत अफगाणिस्थानाकडे निघाला. ता. १० मार्च रोजी रणक्षेत्रावरील आपल्या तंबूत नमाज पढत असतां कमरुद्दिन तोफेचा गोळा लागून पडला. वजीराच्या या आकस्मिक मृत्यूमुळे दिल्लीहून आलेल्या फौजेत घोटाळा उडाला. पण त्यापूर्वीच अबदाली परत फिरला होता. बादशाही फौजेने शहाजाद्याच्या नेतृत्वाखाली त्याच्या फौजेचा धुव्वा उडविला. अबदालीने परत जातां जातां कमरुद्दिनचा मुलगा मीर मन्नू यास पंजाबचा कारभारी नेमले व सिंधू ओलांडून मे महिन्यांत तो कंदाहारास पोचला. यापुढे दोन तीन वर्षे खुद्द अफगाणिस्थानांतील बंडे मोडण्याकरितां त्यास आपले सर्व बळ खर्ची घालावे लागले. या स्वारींत अबदालीला कांहीं लभ्यांश झाला नाहीं. कमरुद्दिनखान मेल्याची बातमी त्याला लागली त्या वेळीं परत फिरण्यांत आपण उगाच घाई केली, असें त्यास वाटले. एकदां फौज मागे फिरल्यावर व ती नामोहरम झाल्यावर शहाजाद्यानें अबदालीला काबूलपर्यंत मार देत मागे हटविले. स्वदेशांत गेल्यावर अबदालीनें ठट्टा व काबूल हे नादिरशहाला बादशाहानें पूर्वी दिलेले प्रांत आपल्याला मिळावे, अशी मागणी केली. पराभूत झालेल्या अबदालीच्या या मागणीला कोण पुसणार? अबदालीनें नेमलेला मीर मन्नूच त्याच्यावर उलटून काबूल कंदाहारापर्यंतची त्याची सत्ता उखडून काढण्याच्या कार्मी शहाजाद्याला मदत करित होता. अशा रीतीनें १७४८ च्या या स्वारींत अबदालीला पूर्ण अपयश आले. बादशाही दरबारांतील सरदारांनीं एकजुटीनें शहाजाद्याला मदत केल्याचा हा परिणाम होता.

शहाजादा अहमदशहा याप्रमाणें अबदालीला काबूलपर्यंत मार देऊन परत दिल्लीकडे येत असतां त्याचा बाप महमदशहा मरण पावल्याची बातमी त्याला समजली. त्यानें ताबडतोब बादशाहीपद धारण केलें व सफदरजंग यास वजीरी व निजामउल्मुल्काचा मुलगा गाजीउद्दीन यास बक्षीगिरी (सेनापति पद) दिली. अहमदशहा शूर होता. पराक्रमी होता. पण तितकाच विलासी व हलक्या कानाचा होता. लक्षांत ठेवण्यासारखी गोष्ट ही की, बादशाहाची आई उधम व जनानखान्यावरील मुख्य अधिकारी जाबेद यांच्या तंत्रानें तो वागत होता. यामुळे साहजिकच तो दरबारी मंडळींत

अप्रिय झाला व ठिकठिकाणच्या सुभेदारांनी आपआपल्या मुलखांत स्वतंत्र होण्याकरतां बंडे उभारलीं.

गंगायमुनांच्या दुआबांत राहणाऱ्या रोहिले पठाणांनी या बाबतींत प्रथम पुढाकार घेतला. या भागांत रोहिले पठाणांची लहान लहान राज्ये असून त्यांचें मुख्य राजधानीचें शहर बरेली होतें. रोहिले सुनी पक्षाचे व सफदरजंग वजीर शिया पंथाचा असल्यामुळे या भांडणांत आणखी अधिकच भर पडली. रोहिल्यांचा एक सरदार अली महंमद यानें १७४४ तच बादशाहीविरुद्ध बंड करून आपला स्वतंत्र सुभा निर्माण केला होता. अली महंमद १७४९ त मरण पावला. अली महंमदाच्या तीन मुलांत गादीबद्दल तंट्या सुरू झाला. या झगड्याचा फायदा घेऊन सफदरजंगानें रोहिलखंडांत स्वारी करून बहुतेक प्रांत जिंकला व त्या प्रांतावर नवलराय कायस्थ नांवाचा आपला कारभारी नेमला. सफदरजंगाचे पश्चात् रोहिल्यांनी या कारभार्याला ठार केलें. सफदरजंगानें रोहिल्यांचें हें बंड मोडण्याचा आणखी एकदां प्रयत्न केला; पण त्यांत त्याला यश आलें नाहीं. पराभव पावून त्याला दिल्ली गांठावी लागली.

१७४८ च्या पहिल्या स्वारींत अबदालीला हार खावी लागली तरी हिंदुस्थानातील आपली गेलेली इज्जत भरून काढण्याकरतां पुन्हां या देशावर स्वारी करण्याची त्याची खटपट जोरानें चालू होती. दिल्ली दरबारमध्ये चालू असलेली कारस्थाने इत्थंभूत समजून घेण्याची व्यवस्था त्यानें केली होती. पंजाबमधील अदीनाबेगसारख्या कारस्थानी पुरुषामार्फत पुढील स्वारीचे बेत तो करित होता. संधी सांपडतांच तो पुन्हा हिंदुस्थानवर केव्हां चाल करून येईल, याचा नेम राहिला नव्हता.

दिल्लीच्या मोगल बादशाहीच्या गादीवर असलेला अहमदशहा विषयविलासांत गुंग होता. त्याची आजी उधम व जनानखान्याचा कारभारी जाबेद यांच्या हातीं दरबारच्या कारभाराची सत्ते गेली होती. बादशहाच्या अंकित असलेले सर्व सुभेदार आपापल्या प्रांतांत स्वतंत्र बनत चालले व खुद्द दिल्लीजवळील रोहिल्यांनी व पठाणांनी बंडाची निशाणें उभारलीं होती. अशा परिस्थितींत गेली दोनशें वर्षे अस्तित्वांत असलेली मोगल सल्तनत आतां नष्ट होणार अशी भीति सफदरजंग व गाजीउद्दीन यांसारख्या मोगल

बादशाहीच्या एकनिष्ठ सरदारांना वाटू लागली होती. सफदरजंग व गाजी-उद्दीन हे दिल्ली दरबारांतले त्या वेळचे कर्ते पुरुष होते. दोघांचाही ओढा मराठ्यांकडे होता, या संकटांतून पार पडायचें असल्यास मराठ्यांची मदतच घेतली पाहिजे, असें त्याचें ठाम मत झालें होतें. बादशाहीवर चोहोंकडून आलेल्या या संकटांना तोंड देण्यास मराठेच खबरदार आहेत, ही गोष्ट अहमदशहालाही पटली व शिंदे होळकरांमार्फत बादशाहांनें पेशव्यांशीं एक महत्त्वाचा करार केला. पातशाहीच्या रक्षणाकरतां पेशव्यांनीं खडी फौज दिल्लींत ठेवावीच. पण त्याशिवाय मराठ्यांच्या सरदारांनीं रोहिले, पठाण वगैरे बादशाहीच्या शत्रूंचा ताबडतोब पाडाव करावा व बादशाही सुरक्षित राखावी हा या करारांतलें मुख्य व अत्यंत महत्त्वाचा हेतु होता. ठट्टा, मुलतान, पंजाब, रोहिलखंड या उत्तरेकडल्या प्रदेशांतील चौथार्हांचा हक बादशाहांनें मराठ्यांस वहाल केला होता. हेतु हा कीं, या चौथार्हां वमुलांत मराठ्यांनीं आपल्या फौजेचा खर्च चालवावा व बादशाहीवरील संकट ते आपलेंच संकट असें मानून मोगल बादशाहीचें संरक्षण करण्याच्या कार्मां केव्हांही व कशाही प्रकारची कुचर्हाई करूं नये. १७५० त हा करार झाला. या करारांत छत्रपतीचें नांव नसून पेशव्यांच्या नांवांनें हा करार करण्यांत आला हें विशेष लक्षांत ठेवण्यासारखें आहे. यावेळीं पेशव्यांनीं मराठी राज्यांत कर्तुमकर्तुम् सामर्थ्य संपादन केलें होतें. सिंध्यासून काशीपावेतों उत्तरेतील सर्व बादशाही मुलुख मोगल बादशाहीच्या शत्रूपासून सुरक्षित राखण्याची जबाबदारी पेशव्यांनीं या करारानें पत्करली होती. या कराराचा मुख्य व ताबडतोबीचा रोख बंडखोर रोहिल्यांचा बंदोबस्त करणें. व अबदालीनें हिंदुस्थानावर स्वारी करण्याचा उपघ्याप केल्यास हिंदुस्थानांत तो पुन्हा कधीं पाऊल टाकूं शकणार नाहीं, अशी कडक व्यवस्था करणें हा होता.

या करारामुळें रोहिले व अबदालीचें पित्त खवळलें. पण पेशव्याला व त्यांच्या सरदारांना या जळफळाटाची पर्वा करण्याचें कांहींच कारण नव्हतें. मराठ्यांचें सामर्थ्य या वेळीं इतकें पराकोटीला पोचलें होतें कीं, एकजुटीनें पेशव्यांनीं व त्यांच्या सरदारांनीं आपलें शक्तिसर्वस्व आपण पत्करलेली जबाबदारी पार पाडण्याच्या कार्मां खर्च केलें असतें तर करारांतील सर्व उद्देश पूर्णानें साध्य झाले असतें. रोहिल्यासारख्या हिंदुस्थानांतील

बंडखोराचें पारिपत्य तर झालेंच असतें आणि अबदालीसारख्या भुरग्या परदेशीय लुटारूंना हिंदुस्थानकडे पाहाण्याची देखील ताकद राहिली नसती. या करारानें दिल्लीच्या बादशहानें आपली सत्ता मराठ्यांच्या जणू काय हातांतच सोंपविली होती. दुर्दैवाची गोष्ट ही की, पेशव्यांना या संधीचा उपयोग करून घेतां आला नाहीं. १७४९ त शाहू छत्रपती मरण पावला. त्यानंतर दोन तीन वर्षे पेशवा पुणें सातारा सोडून बाहेरच पडला नाहीं. धरगुति भानगडी व कटकटी मिटविण्यांतच त्यांच्या नाकी नव आले. पण पेशव्याला किंवा पुण्यांतल्या खासा स्वारीला उत्तरेत येणें शक्य झालें नाहीं तरी वरील कराराप्रमाणें शिंदे होळकरांनीं प्रथम रोहिल्याची खोड मोडण्याचें ठरवून त्यांच्यावर चोहोंकडून स्वारी केली.

शिंदे-होळकरांच्या एकजूट झालेल्या फौजेपुढें रोहिल्यांच्या टिकाव लागणें शक्य नव्हतें, हें जाणूनच रोहिल्यांनीं मराठ्यांना शह देण्याकरतां अबदालीला बोलावणें केलें. अबदालीनें या संधीचा फायदा घेऊन पंजाबवर दुसरी स्वारी केली. पंजाबचा सुभेदार मीरमन्नू यानें बादशहाची मदत मिळविण्याचा प्रयत्न केला. पण सफदरजंगानें या गोष्टीकडे दुर्लक्ष केलें. बादशहा तर विषयविलासांतच मग्न होता. अबदालीची ही स्वारी १७५१ च्या मार्च महिन्यांत झाली. अबदालीनें मीरमन्नूचा पूर्ण पराभव केला. मीरमन्नूचा कारभारी कोडमल अबदालीशीं केलेल्या लढ्यांत ठार झाला. सर्वतोपरी असहाय्य झालेल्या मीरमन्नूनें अखेर अबदालीशीं तह केला. ठाहा, मुलतान, लाहोर, काबूल हे अबदालीला पाहिजे असलेले प्रांत मीरमन्नूनें त्याला दिले. अबदालीनें एवढ्यावरच तूर्त समाधान मानलें. वर उल्लेखिलेल्या प्रांतांचें संरक्षण करण्याची जबाबदारी पेशव्यांनीं १७५० च्या करारानें घेतली होती. मराठ्यांचा नक्षा उतरण्यास आपली ही कामगिरी पुरेशी आहे, असें त्यास वाटलें. अबदालीला पंजाबांत विजय मिळाला तरी शेफारून जाऊन तो खालीं दक्षिणेंत उतरला नाहीं. पंजाबांतील आपली सत्ता कायम राखण्याकरतां आपला सरदार नासिरजंग यास त्यानें या प्रांताच्या कारभारावर नेमलें.

शिंदे-होळकरांनीं १७५० चा करार झाल्यानंतर प्रथम रोहिल्यावर शस्त्र धरलें. मराठे सरदारांपासून आपलें संरक्षण करून घेण्याकरतां रोहिल्यांनीं

अबदालीला बोलावले. पण आपल्याला पाहिजे ते प्रांत मिळाल्यावर त्याने रोहिल्यांच्या विनंतीची कदर केली नाही. रोहिल्यांना आपल्या बळावरच शिंदे-होळकरांच्या हल्ल्याला तोंड द्यावे लागले. शिंदे-होळकर आपल्यावर येतात, असे पाहून रोहिल्यांनी प्रयाग-काशीपर्यंत हिंदूक्षेत्रांवर चालून जाऊन धुमाकूळ उडवून दिला. प्रयाग शहर लुटले. स्त्रिया पाडाव करून नेल्या. काशीमध्ये रोहिल्यांच्या धुमाकूळाने लोक घाबरून गेले, आठ दिवस लुटा-लूट चालू होती. रोहिल्यांच्या भीतीने लोकांनी दोन तीन दिवस रात्री दिवासुद्धां लावला नाही. फरूखाबादच्या अहमद बंगशाने ही दंगल उठविली होती. अहमदखानबंगशाने बहादूरखां रोहिल्याशी संगनमत केले. या दोन्ही सरदारांशी फरूखाबाद येथे मराठ्यांची लढाई झाली. या लढाईत बहादूरखां मारला गेला. अहमदखान पळून गेला. फरूखाबादच्या या लढाईत रोहिल्यांना पूर्ण पराजित करून होळकराने त्याजकडून ५० लाख रुपये घेण्याचा करार केला.

रोहिल्यांचा पराभव झाल्यावर मल्हारराव होळकराने अंतर्वेदीत आपली छावणी केली. काशी व प्रयाग ही दोन्ही क्षेत्रे आपल्या ताब्यांत घ्यावी, असे मल्हारजीच्या मनांत होते. काशी विश्वेश्वरराच्या ज्ञानवापीजवळील मशीद पाहून त्या ठिकाणी देवालय उभे करावे; असेही मल्हारजीला वाटले होते. पण तेथल्या ब्राह्मणांना ही गोष्ट पसंत नव्हती. 'ब्राह्मण चिंता करतात की, हे मशीद प्रसिद्ध आहे. पातशहाचा हुकूम नसतां पाटील देऊळ करील म्हणजे ब्राह्मणास मरण येईल. जीवच घेईल. या प्रांती यवन विशेष प्रबळ आहेत. मशीद पाहू लागतील तेव्हां सर्व ब्राह्मण मिळून श्रीमंतास विनंतिपत्र पाठवतील ऐसा विचार जाला आहे.' या बाबतीत पेशव्याला आलेल्या वरील पत्रावरून ब्राह्मणांची स्वधर्मासंबंधाची कल्पना काय होती, यापेक्षा मराठे सरदारांच्या कुवतीसंबंधाने त्यांचा अविश्वास किती होता, हेच व्यक्त होते. मल्हारबा मशीद पाडतील. देऊळ बांधतील व निघून जातील व आपली पुन्हा यवनांशी गांठ पडेल, अशीच ब्राह्मणांची भावना. मल्हारबा मशीद पाहून देऊळ बांधतील तर ते पूर्ण सुरक्षित राहण्याचीही खास तजवीज करतील असे त्यांना वाटले नाही. मराठ्यांच्या मुलूखगिरीच्या पद्धतीची सर्वसाधारणपणे अशीच रीत होती. यामुळे मराठ्यांच्या

प्रबळ सत्तेला कोठेंच स्थिरता आली नाही व मध्यवर्ति सत्ता पोकळ झाल्याबरोबर ही ठिकठिकाणची सर्व सत्ताही पत्याच्या बंगल्याप्रमाणे कोसळून पडली. दुसरी महत्त्वाची गोष्ट ही की, मल्हारबाबाने आपल्याला या स्वारीत यश आल्याबरोबर पठाण व वजीर यांच्याशी संगनमत केले. तसेंच सुरजमल जाट यालाही आपलासा करून आपला एक स्वतंत्र गटच निर्माण केला. इकडे बादशाहाशी त्याच्या मुलुखाचे व सत्तेचे रक्षण करण्यासंबंधाने करार करावयाचा व त्याचबरोबर ज्यांच्यापासून त्याचे रक्षण करावयाचे त्या पठाण, जाट, रजपुतांशीही अंतस्थ करार करावयाचे. मल्हारबाबाने हे दुटप्पी वर्तन दिल्लीतील पेशव्यांच्या वकीलांना आवडत नव्हते. पण मल्हारबाबाला हे धोरण सोडण्यास भाग पाडण्याचे सामर्थ्य कोणांतच नव्हते. खुद्द पेशवाही असे कट्टर धोरण स्वीकारण्यास तयार नव्हता. पेशव्यांचा वकील बापूजी महादेव द्विगणे याने होळकराचे लष्करांत असलेला आपला भाऊ दामोदर महादेव यास दिल्लीकडील कारस्थानासंबंधाने व विशेषतः मल्हारबाबान्या दुटप्पी धोरणासंबंधाने माहिती देणारे पत्र पाठविले त्यातील पुढील मारांशावरून मराठ्यांची सत्ता या भागांत किती पोखरलेली होती व मराठे सरदार कशी अंतर्गत कारस्थाने करीत होते, तसेंच या प्रांतांत ते किती अप्रिय झाले होते, याची पूर्ण कल्पना आल्याशिवाय राहात नाही:—

‘ पठाण व मल्हारबा व सुरजमलजी व वजीर अवघे एकवट झाले तरी पठाण झुंज घेतल्याखेरीज राहात नाही. हे चांडाळचौकडी मल्हारबास मारल्याखेरीज राहत नाही. आधी तर रजपूत पाठीस लागले आहेत. जे दक्षिणी होय ऐसा पाहिल्यास मारूनच टाकतात; बोलावून मारतात, काल देऊन मारतात, मेजवानीस बोलावून मारतात. या प्रकारचा त्यांचा विचार. तिकडून पठाण प्राणच घेतील किंवा देतील...श्रीमंत स्वामीशी अटकेपासून तो श्वेतबंध रामेश्वरपर्यंत ज्यांनी शत्रुत्व केले त्या सर्वांस अद्यापर्यंत तरी मित्रत्व तरी ठेवले आहे...पेशव्यांचे खात्रीस्तव हिंदुस्थानचे राज्य बाद-शहाने माघोसिंगास दिले. कळबाहाचे घर पेशव्यांचे वडिलांही हिंदुस्थान संपादन दिवले. त्या पेशव्यांशी विघडून रजपुतांही दक्षिणी मालार्थ दुष्मन केले. रजपुतांही मराठ्यांशी चडूकडे मारले...इकडे तर चांडा देखील मराठ्यांवर शेर जाहल्या आहेत. दिल्लीस काय फजिर्त

लिहितां पुरवत नाही. अहोरात्र हे चिंता लागली जे मल्हारबा फसल्यावरी काय करावे ? त्यास वाटते आमचे मनसबे शेवटास जाऊं नयेत...जर श्रीमंत स्वामीस हिंदुस्थान राखणें आहे तर नर्मदेजवळी यावे. आजी पांच हजार स्वार दिल्लींत आला तर श्रीमंत स्वामींची रक्षण आहे. येविशी श्रीमंत स्वामीस लिहून पाठवा." *

मराठ्यांच्या मदतीनें वजीर सफदरजंगानें रोहिल्यांची खोड मोडली व बादशाहींचें रक्षण केलें. अर्थात् वजीराचें वजन दिल्ली दरबारांत वाढलें. बादशहास तें मुळींच सहन झालें नाहीं. त्यानें वजीराचें वाढतें प्रस्थ कमी करण्याकरतां कारस्थानें चालविलीं. वजीराला या गोष्टीचा मागमूस लागतांच बादशहास पदच्युत करून त्याचे जागीं एकाद्या दुसऱ्याच मोगल घराण्यांतल्या पुरुषाला गादीवर बसाविण्याचें वजीरानें कारस्थान चालविलें. गंमत अशी कीं, आपापले हेतू साध्य करण्याकरतां दोन्हीही पक्ष मराठ्यांची मदत मागूं लागले. याप्रमाणें वजीर बादशाहाचें वांकडें येऊन मराठे सरदारांस ते आपापल्या पक्षांत ओढीत होते. फरूखाबादच्या लढाईनंतर १७५१ सालीं शिंदे-होळकर दक्षिणेकडे गेले होते. ते परत आले नव्हते व त्यांच्यांतही उत्तरेतील मल्हारबाच्या कारस्थानांमुळें वैमनस्य वाढत चाललें होतें. खुद्द पेशव्याचे दिल्लींतील सरदार अंताजी माणकेश्वर व बापूजी हिंगणे परस्परान्त भांडत होते. बादशहाला मदत करावी कीं, वजीराला मदत करावी या बाबतींत ते पक्का निश्चय करूं शकत नव्हते. आणि दुसरीकडे रोहिले व अबदाली तर मराठ्यांचा सूड घेण्यास टपलेले होतेच.

दिल्लीकडील कारभार अशा रीतीनें सर्वच बाजूंनीं विघडून गेला होता. १७४८ त हिंदुस्थानावर अबदालीनें स्वारी केल्यानंतर १७५० त दिल्लीच्या बादशहाशीं करार केल्यापासून व त्यापूर्वींही कांहीं वर्षे मराठे सरदारांनीं उत्तरेतील मुलखांत जीं कारस्थानें लढविलीं व पेशाच्या लोभानें मराठी राज्याची इभ्रत घालवून आपल्यांतील जीं फाटाफूट जगाच्या निदर्शनास आणून दिली त्यामुळें मराठी सत्तेला व तिच्या इभ्रतीला घक्रे बसत चालले होते, ते सावरून घरण्याकरतां नानासाहेब पेशव्याचे दिल्ली राजधानीतील वकील व उत्तरेतील इतर ठिकाणचे जबाबदार

चिटणसि व कारभारी पुण्याहून कोणीतरी खाश्याला उत्तरेकडे पाठवून द्यावें, अशी सारखी मागणी करीत होते. अशा भानगडीच्या परिस्थितीत खुद्द पेशव्यांनैच उत्तरेकडे जाऊन सर्वत्र जम बसवून उत्तरेकडील संपादन केलेली मराठी सत्ता दृढ करण्याकरतां कांहीं तरी संघटित कायमची व्यवस्था करावयास पाहिजे होती. पण दिवसेंदिवस पत्रव्यवहारानें कारभार चालविण्याची महत्त्वाकांक्षा पुरी करण्याकरितांच जणूं काय उत्तरेकडे तो स्वतः गेला नाहीं व दुसऱ्या कोणालाही त्यानें पाठविलें नाहीं. शिंदे-होळकर दक्षिणेकडे येऊन राहिले तेवढ्या अवधीत मराठ्यांच्या विरोधी असलेल्या सर्व शक्तींनीं अर्थातच डोकें वर काढलें. अंताजी माणकेश्वर व बापूजी हिगणें यांच्यासारख्या दुय्यम दर्जाच्या सरदारांकडून मराठी सत्तेचें हें फुटून चाललेलें घरण आवरणें शक्य नाहीं, हें पाहून नानासाहेबानें अखेर आपला धाकटा भाऊ रघुनाथराव याला उत्तरेकडे पाठविण्याचें ठरविलें, शिंदे-होळकर या दोघांच्या सल्ल्यानें पेशव्यानें रघुनाथरावाची निवड केली असेल तर तें अगदीं साहजिक होतें. शिंदे-होळकरासारख्या सरदारांना यापेक्षां जास्त कर्तबगार व हुशार खासा हिंदुस्थानांत नकोच होता. रघुनाथराव शूर होता यांत शंकाच नाहीं. पण राजघराण्यांतील पुरुष केवळ शूर असून भागत नाहीं. त्याच्या जोडीला 'राज्यकारभाराचें अंगही त्याला असावें लागतें. या कारभाराला लागणारी हुशारी व कर्तृत्वशक्ती रघुनाथरावाच्या अंगी मुळींच नव्हती. रघुनाथराव या वेळीं वीस एकवीस वर्षांचा झाला होता. तरी आतांपर्यंत राज्यकारभाराला लागणारी कोणतीच हुशारी त्यानें अद्याप दाखविलेली नव्हती. सर्व गोष्टींचा साकल्यानें विचार केला असतां सदाशिवराव भाऊ हा एकच असा समर्थ पुरुष पेशव्यांच्या दरबारीं यावेळीं होता की, जो या सर्व भानगडी अकळ-हुशारीनें व प्रसंगीं विरोधकांशीं दोन हात करून यशस्वीपणें मिटवूं शकेल. पण नानासाहेबानें ही निवड केली नाहीं. सदाशिवराव भाऊ जसा शूर होता त्याचप्रमाणें राज्यकारभाराच्या सर्व बाबतींत प्रवीण होता. नानासाहेबांच्या राजवटींत त्याला जी कांहीं संधि मिळाली त्या वेळीं त्याची कर्तबगारी व राज्यकारभारांतील हुशारी दरबारी मंडळींच्या प्रत्ययास आली होती. मत्सरांमुळें, असूयेमुळें नानासाहेबानें भाऊला यावेळीं मागें टाकलें कां ? मागच्या अनुभवांवरून नानासाहेबानें असूयेनें प्रेरित होऊनच भाऊसाहेबाला मागे

टाकलें असलें पाहिजे. सांगोल्याचा करार, कोल्हापुरची पेशवाई, दमाजी गायकवाडाचें प्रकरण, कर्नाटकच्या स्वारींतिल त्याची कर्तबगारी हीं सर्व पाहून सुद्धां नानासाहेबाला आपल्याजवळच पुण्यास भाऊला डांबून ठेवणें योग्य वाटलें. भाऊला कोल्हापुरची पेशवाई मिळते हें पाहिल्यावर नानासाहेबाची तिरपीट उडाली. त्यानें घाईघाईनें भाऊला आपल्याच कारभारांत घेतलें व त्याच्या स्वतंत्र बुद्धीला वाव दिला नाहीं. बाजीरावाच्या कारकीर्दींत चिमाजी अप्पाच्या कर्तृत्वाला व हुशारीला जो अनिर्बंध वाव मिळाला तशीच अप्रतिहत संधि भाऊला पेशव्याच्या सर्व कारभारांत मिळत गेली असती तर उत्तरेतील राजकारण इतकें बेताल कधींच झालें नसतें. बाजीराव जात्याच शूर, धाडसी व मुलुखगिरीची अव्याहत हौस असलेला पुरुष होता. प्रत्यक्ष राज्यकारभाराकडे लक्ष देण्यास त्यास सवड झाली नाहीं व तो चालविण्याकडे त्याच्या मनाचा कलही नव्हता, तेव्हां त्यानें आपल्या भावाला सर्व प्रकारें राज्यकारभारांतली मुखत्यारी देऊन टाकली होती. नानासाहेब पेशवा झाल्यावर पहिलीं पांच सात वर्षे त्यानें जीं कांहीं हालचाल केली तेवढीच. पण त्यानंतर तोही शाहूप्रमाणें सुखासीन बनत चालला व पत्रव्यवहाराच्या जोरावर सर्व सरदारांकडून पुण्यास वसून कारभार चालवूं लागला. अशा परिस्थितींतही भाऊला त्यानें पुण्याच्या कारभारांतून मोकळा करून अव्याहतपणें सर्व हिंदुस्थानभर मुलुखगिरीवर पाठविण्यास कांहींच हरकत नव्हती. पण बाजीरावाचा चिमाजी अप्पावर जो विश्वास होता तसा विश्वास नानासाहेबाला भाऊबद्दल वाटेनासा झाला होता. स्वतः अधींगवायूनें सर्वतोपरी दुबळ्या झालेल्या महंमदशहानें आपला शहाजादा स्वतंत्र व वरचढ होईल या असूयेनें अबदाहलीच्या स्वारीस तोंड देण्यास पाठविलें नाहीं. शहाजादा अहमदशहानें बापाच्या या असूयेला दाद दिली नाहीं ही गोष्ट निराळी. तशीच असूया नानासाहेबाला भाऊबद्दल वाटली असली पाहिजे. नानासाहेबाची बायको गोपिकाबाई इच्या सल्ल्यानेंही या असूयेंत भर पडली असेल. कांहीं असो. रघुनाथरावाच्या ऐवजीं याच वेळीं म्हणजे १७५१ त भाऊला उत्तरेकडे पाठविलें असतें तर मराठी साम्राज्यावर पुढें कोसळलेले सर्व अनर्थ टळले असते. उत्तरेकडील पेशव्यांच्या वकीलांनीं व जबाबदार लोकांनीं सदाशिवरावभाऊंना हिंदुस्थानांत पाठविण्याबद्दल वारंवार लिहिलेंलेंही

होतें. रघुनाथरावास या स्वारीवर पाठविले ही गोष्ट कलह वाढविण्यास कारणीभूत झाली, ' पुढें विनाशकाले येणार भविष्य आलें ' असें भाऊसाहेबाची बखर लिहिणारानें जें म्हटलें आहे तें अगदीं सार्थ आहे.

बरे, रघुनाथरावाला पेशव्यानें उत्तरेत पाठविलें त्यांत तरी त्याच्या मनाचें समाधान होतें का ? तैही नाहीं. हा आपला सख्खा भाऊ असला तरी उत्तरेकडे जाऊन तो स्वतंत्र व वरचढ होणार नाहीं कशावरून, अशीही त्याला भीति वाटत होती. राज्यसत्तेची व अधिकाराची लालसा अशी दुष्ट व भयंकर असते. अशा परिस्थितीत खुद्द स्वतःच बाहेर पडावें तर तिकडूनही अडचण ! कारण पेशव्याचा सर्व कारभार भाऊवर सोंपवून कसें बाहेर पडणार ?

शेवटीं कांहींतरी निर्णय करावयास पाहिजेच होता. भाऊपेक्षां रघुनाथरावच बरा असें नानासाहेबानें या वेळीं ठरविलें. त्याप्रमाणें १७५३ च्या आगष्टच्या अखेरीस रघुनाथराव शुभ मुहूर्तावर पुण्याबाहेर पडले. चिंतो विठ्ठल रायरीकर, सखाराम बापू व महिपतराव चिटणिस ही मंडळी त्याच्या बरोबर देण्यांत आली. रघुनाथरावाची फौज खानदेशांतून पुढें गेल्यावर दत्ताजी शिंदे व मल्हाररावाचा मुलगा खंडेराव होळकर आपल्या सैन्य - निशी त्याला येऊन मिळाले. उत्तरेत गेल्यावर चौथाई सरदेशमुखी वसूल करण्याचें काम त्यानें प्रथम हातीं घेतलें व अजमीरापर्यंत जाऊन रजपुतांच्या मुलखांत लुटालूट केली. मराठे हिंदुस्थानच्या मुलखांत आले म्हणजे त्या भागांतील खंडण्या वसूल करतात, हें तिकडील सर्व लहानमोठ्या राजे-रजवाड्यांना माहित झालें होतें. बादशाहाकडून सनद मिळाली असली तरी चौथाई सरदेशमुखीच्या आपापल्या खंडण्या सुरळितपणें मराठ्यांना कधींच मिळत नसत. मराठ्यांना दरसाल या मुलुखावर स्वाऱ्या करून फौजेच्या बळावर त्या वसूल कराव्या लागत. मराठी राज्यकारभाराचा हा एक मोठाच दोष होता. सनदेंत नमूद केलेल्या प्रांतांतून प्रत्यक्ष स्वारीचा प्रसंग न आणतां त्या त्या भागांतील खंडणी विनबोभाटपणें कायमची वसूल करण्याची व्यवस्था पेशव्याला करतां आली नाहीं. ठिकठिकाणीं कमाविसदारांची नेमणूक करून व योग्य तें खडें सैन्य त्याच्या पाठीशीं ठेवून ही व्यवस्था पेशव्याला करतां आली असती. भाऊनें अशी व्यवस्था करण्याच्या कामाला नेटानें हात घातला होता. पण नानासाहेबानें या कामांत लक्ष

दिलें नाहीं व शिंदे—होळकरांना तर ही गोष्ट मुळींच आवडली नाहीं. यामुळें आपले संपादन केलेले प्रवेश सुरक्षित राखण्याकरतां दरसाल वा वसुलीच्या निमित्तानें लुटालुटीला सुरुवात व्हावयाची व खंडणी वसुलीशिवाय बाकीच्या मिळकतीवर सरदारांनीं ताव मारावयाचा, असा जणुं सर्वमान्य प्रघातच मराठेशाहींत पडला होता. हीं कामें शिंदे, होळकर, बुंदेले, पवार वगैरे सरदार आपापल्या परीनें करीत होते. पण १७५३ च्या सुमारास या खंडणी वसुलीशिवाय आणखी अनेक भानगडी उपस्थित झाल्यामुळें रघुनाथरावाची खासा स्वारी हिंदुस्थानांत चढाई करून आली होती.

मराठ्यांच्या स्वारीचा प्रत्यक्ष शह लागल्याबरोबर रजपुतांनीं आपापल्या वाटणीची खंडणी रघुनाथरावाला देऊन टाकली. पण भरतपूरच्या सुरजमल जाटानें ही खंडणी देण्याचें नाकारल्यामुळें रघुनाथरावानें तिकडेच आपल्या फौजेचा मोर्चा वळविला. सुरजमल जाटानें खंडणी वेळेवर दिली नाहीं, हें भरतपूरच्या स्वारीच्या बाबतींतल एक निमित्त कारण होतें. सुरजमल दिवसेंदिवस प्रबल होत चालला होता. शिंदे—होळकरांनीं प्रथम ईश्वरसिंगाला गादीवर बसविण्याचे कामीं मदत केली होती. पण पैशाच्या लोभानें ईश्वरसिंगाचा पक्ष सोडला व त्याचा प्रतिस्पर्धी माधवसिंग याचा पक्ष धरून त्याला त्यांनीं जयपुरची गादी मिळवून दिली. पण सुरजमलानें मात्र ईश्वरसिंगाचा पक्ष सोडला नव्हता. याशिवाय १७५३ च्या मे महिन्यांत बादशहाचें व वजीर सफदरजंगचें जें युद्ध जुंपलें त्यांत सुरजमल वजीराच्या बाजूनें लढला व दिल्लीस वेढा घालून त्यानें बादशहाची त्रेधा तिरपीट उडवून दिली. वजीराचा पक्ष अशा रीतीनें प्रबल होत चाललेला पाहून पेशव्यांच्या दिल्लीकडील दोन सरदारांपैकीं अंताजी माणकेश्वर, पेशव्यानें बादशहाशीं केलेल्या कराराविरुद्ध जाऊन सुरजमलाशीं संगनमत करावयास तयार झाला होता. पण बापूजी हिंगणे यानें त्याला आवरून धरलें व पेशव्याच्या इभ्रतीला डाग लागू दिला नाहीं. सुरजमलाचें साहाय्य घेऊन दिल्लीचीं बादशाही सूत्रें आपल्या हातीं येत नाहींत. बादशहाशीं सहा महिने लढूनही आपला कांहींच फायदा झाला नाहीं, असें पाहून वजीर सफदरजंगानें दिल्लीस रामराम ठोकला व आपल्या लखनौच्या सुभ्यास जाऊन स्वतंत्रपणें तेथें त्यानें आपला अंमळ

बसविला. दिल्लीच्या भानगडीत न पडतां लखनौचें आपलें स्वतंत्र राज्य समजून त्याप्रमाणें तो वागूं लागला.

बादशहाविरुद्ध बंड करून उठलेला सफदरजंग अनायासें बाजूला झाला खरा. पण त्याला मदत करणारा सुरजमल मराठ्यांशीं गोडीगुलाबीनें वागण्यास तयार झाला नाहीं.

भरतपूरचे हे जाट शहाजहान बादशहाच्या वेळेपासूनच प्रवळ झाले होते. शहाजहान व औरंगजेब यांच्या कारकीर्दीत त्यांना आपली सत्ता वाढविण्यास वाव मिळाला नव्हता. पण औरंगजेबाच्या मरणानंतर इतर लहान मोठ्या सरदारांप्रमाणें व स्वतंत्र संस्थानिकांप्रमाणें जाटांच्या राजघराण्याचा आद्य पुरुष चूडामणी यानें बादशहाविरुद्ध बंडाचें निशाण उभारलें. बहादुरशहा त्या वेळीं दिल्लीच्या गादीवर बादशहा तख्तनशील होता. बादशहाच्या हुकुमावरूनच सवाई जयसिंगानें त्याच्यावर चाल केली. चूडामणीनें त्याला मुळीच दाद दिली नाहीं. थूनच्या किल्ल्यावर तो दबा धरून राहिला. जयसिंगानें थूनला वेढा घातला. पण वीस महिनेपर्यंत त्याचा कांहीं इलाज चालला नाहीं. १७२३ त चूडामणी मरण पावला. त्याच्या मरणानंतर त्याचा मुलगा हुकुमसिंग गादीवर बसला. बदनसिंग नांवाच्या त्याच घराण्यांतिल एका पुरुषानें जयसिंगाशीं संगनमत करून व त्याला खंडणी देऊन दीग येथें त्यानें स्वतंत्र गादी स्थापली. दीग व कुंभेरी येथें त्यानें मजबूत तटबंदी केली. बदनसिंग १७५५ त मरण पावला. बदनसिंगाला सव्वीस मुलगे होते. सुरजमल हा त्याचा पांचवा मुलगा. बापाचा सर्व कारभार तो चोख रीतीनें व अकळ हुशारीनें पाहात असे. संतति व संपत्ति एके ठिकाणीं नांदत नसतात. बदनसिंग त्या गोष्टीला अपवाद होता. औरस मुलगा होण्याकरतां बायकामागून बायका करावयाच्या अन् शेवटीं औरस संतति नसल्यामुळें गादीबद्दल भाऊबंदांत रक्तपाताचे झगडे सुरू व्हावयाचे. पण बदनसिंगाच्या बाबतीत या सर्वमान्य सरंजामी नियमाला हरताळ फासला गेला इतकेंच नव्हे तर त्याच्या सव्वीस पुत्रांनीं गादीबद्दल आपसांत तंटा न वाढवितां आपल्यांतील हुशार भाऊ सुरजमल यास अनिश्चितपणें राज्यकारभार करूं दिला. बदनसिंगानंतर सुरजमल गादीवर बसला. दिल्लीदरबारच्या सर्व अंतर्गत भानगडी त्याला पूर्णपणें

अवगत होत्या. जयपूरच्या गादीसंबंधाने झगडा सुरू झाला त्यावेळीं सुरजमलाने ईश्वरसिंगाचा पक्ष धरला. पेशव्यांनीं प्रथम ईश्वरसिंगाचाच पक्ष धरला होता. पण पेशाच्या लोभाने करारभंग करून त्यांनीं ईश्वरसिंगाचा प्रतिस्पर्धी माधवसिंग याचा पक्ष धरला. मराठ्यांनीं सुरजमल जाटाच्या मुलखावर स्वारी केली. त्यालाही गोष्टसुद्धां कारणीभूत झाली होती.

वजीर सफदरजंग याने बादशाहाशीं लढण्याचें सोडून देऊन लखनौ येथें स्वतंत्र संस्थान स्थापन केलें व तिकडेच तो राहूं लागला. दिल्ली दरबारला त्रास देणाऱ्या लोकांपैकीं सुरजमल जाट तेवढाच शिल्लक राहिला. दिल्ली दरबारास निर्वेध बनवायचें असल्यास त्याचा कांटा काढणें जरूरच होतें. सुरजमल खंडणी देत नाही, ही तर उघड उघड सबब त्याच्यावर स्वारी करून जाण्याकरता पुरेशी होती. शिवाय तो बादशाही मुलखाला त्रासही देत होता. मराठे आपल्यावर चालून आले, हें पाहून त्यानें कुंभेरीच्या किल्ल्याचा आश्रय घेतला. रघुनाथरावाने अर्थात् कुंभेरीवर चालून जाऊन तिला चोहोंकडून वेढा घातला व जोराचें युद्ध सुरू केलें. कुंभेरीचा किल्ला अत्यंत मजबूत. त्याच्या चोहों बाजूस रतीचें भैदान असल्यामुळें सुरंग लावून किल्ला उडवून देणें अशक्य होतें. किल्ल्याच्या पायथ्याशीं जोराचें रणकंदन चालू होतें. सुमारे दीड महिनाभर जोराचें रणकंदन करूनही किल्ला आपल्या हातीं येत नाही, असें पाहून मल्हारबाचा मुलगा खंडेराव होळकर जातीनिशीं मोठ्या त्वेषाने आपल्या बरोबरीच्या कुकडीसह मोर्चाच्या निशाणापाशीं येऊन दाखल झाला व शत्रूवर त्यानें जोराचा हल्ला चढविला तो एकाएकीं जेजालेची गोळी लागून ठार झाला. आपला एकुलता एक तरुण मुलगा अशा रीतीनें लढाईत कामास आलेला पाहून मल्हारबाचें देहभान सुटलें. 'सुरजमल्लाचा शिरच्छेद करीन व कुंभेरीची माती यमुनेत नेऊन टाकीन तरच जन्मास आल्याचें सार्थक' अशी मल्हारबाने संतापाच्या भरांत प्रतिज्ञा केली. सुरजमल्लाला ही हकीकत समजली. तेव्हां त्याच्या तोंडचें पाणी पळालें. वेढा चालूच होता. तीन महिने होऊन गेले. मराठे जागचे हालत नाहींत. अशा वेळीं कोणतें घोरण स्विकारावयाचें याबद्दल त्यानें आपली ज्येष्ठ स्त्री अनसूया ईस तिचें मत विचारलें. या कारस्थानी स्त्रीनें अगदीं अचूक उपाय सुचविला. मल्हारबा

व जयाप्पा यांच्यांतील वैमनस्य वाढत चाललें आहे तेव्हां मल्हारबाला शह झगड्याचा असल्यास जयाप्पाला आपलासा करून घेणें हाच एक या वेळीं उपाय आहे असें तिनें सांगितलें.

सुरजमलचें व बादशहाचें मुळींच सख्य नव्हतें. बादशाही मुलखांत त्यानें लुटालुटही केली होती. पण मराठ्यांच्या चढाईनें सुरजमल नामोहरम झाल्यास वजीर मीर शहाबुद्दीन याचें प्रस्थ वाढतें, हें पाहून खुद्द बादशाहा आपल्या फौजेनिशी जाटाला मदत करण्याकरतां निघाला. बादशाहीच्या संरक्षणाकरतांच तर मराठ्यांनीं सुरजमलावर इत्यार धरलें होतें. पण अंतस्थ वैमनस्याचें शमन करण्याकरतां बादशहाच मराठ्यावर चालून आला ही एक विचित्रच गोष्ट होती. पण या वेळीं शिंदे-होळकरांनीं बादशहाची गय केली नाहीं. त्याच्या फौजेवर मल्हारबाणें छापा घालून तिचा फडशा उडविला. या हल्ल्यांत मराठे सैनिकांनीं स्त्रियांची अब्रू घेतली, ही गोष्ट जयाप्पाला आवडली नाहीं व त्यानें या वेळीं झालेल्या लुटालुटीत भागही घेतला नाहीं. मराठे सरदार आपल्या फौजेनिशी हिंदुस्थानांत सर्वत्र मुद्दख-गिरी करीत संचार करीत होते व प्रसंगीं ते लुटालुटही करीत होते. पण स्त्रीजातीच्या बाबतींत त्यांनें वर्तन शुद्ध होतें, अशीच त्यांची ख्याति होती. परंतु मराठ्यांच्या नांवाला काळिमा आणणारी अशी गोष्ट मल्हारबाणें होऊं दिली, ही गोष्ट जयाप्पाला आवडली नाहीं व मल्हारबा-जयाप्पा यांच्यांतील तेढ वाढण्यास या गोष्टीची भरच पडली. आपल्या पतीचें रक्षण करावयाचें असल्यास शिंदे-होळकरांमधील वाढत चाललेल्या वैमनस्याचा फायदा घेतां येईल, हें जाणूनच सुरजमलच्या पट्टागणीनें जयाप्पाशीं दोलणें करण्याचा योग्य सल्ला नवऱ्याला दिला होता. रुपराम वकील या मसलतीत होताच. त्यानें आपला मुलगा तेजराम यास जयापाकडे पाठवून कसेंही करून सुरजमलचें रक्षण करण्याबद्दल त्याला गळ घातली. कुंभेरीच्या वेढ्यांत मल्हारबाचा एकुलता एक मुलगा खंडेराव कामास आला व मल्हारबाणें सुरजमलचा पुरता सूड उगाविण्याचें ठरविलें हें माहित असतां जयाप्पांनें त्याच्या उलट सुरजमलचें रक्षण करण्याचें अभिवचन त्याच्या वकीलास दिलें! एकाच रणांगणावर दोन प्रख्यात मराठे सरदार असे एकमेकांविरुद्ध वागून परस्परांना हाणून पाडतात, ही खरोखरी शोचनीय

गोष्ट होती. जयाप्पाच्या बा कृतीमुळे मल्हारबाला साहजिकच अतिशय वैषम्य वाटले.

पण या सर्व प्रसंगी रघुनाथराव काय करीत होता ! मल्हारबाबने सुरज-मलचा शिरच्छेद करण्याची प्रतिज्ञा करावी व जयाप्पांने त्याच्या रक्षणाची हमी घ्यावी. या आपल्या दोघां सरदारांतिल परस्पर तेढीच्या वर्तनाला आळा घालण्याचें सामर्थ्य रघुनाथरावांत नव्हतें. त्यांने आपल्या बरोबर असलेले सखारामपंत बोकील यांना या बाबतींत सल्ला विचारला. बोकिलानें जयाप्पाच्या धोरणाला अनुकूल होईल असाच सल्ला दिला. जाटापासून खंडणी घेऊन आजचा हा झगडा मिटवावा. एकेच ठिकाणी मराठ्यांचें सर्व सैन्य कुचंबत ठेवूं नये असा त्यांने या बाबतींतिल तडजोडीचा मार्ग सुचविला. रघुनाथरावांने तो मान्य केला व जयापाच्या मार्फत साठ लक्ष रुपये खंडणी भरून जाटांने पेशव्यांशी तह केला. बा तहांत जाटापासून कांहीं लाखांची खंडणी मिळाली खरी. पण शिंदे-होळकरांत या तहांने कायमचें वैमनस्य पडल्यामुळे एका दृष्टीने हा तह पेशव्यास अत्यंत महागच पडला.

नानासाहेबांने रघुनाथरावास पुढील दोन कामांकरितां हिंदुस्थानांत पाठविलें होतें. पहिलें काम काशी, प्रयाग वगैरे तीर्थस्थानें मुसलमानांपासून सोडवावी व दुसरें काम अंतर्वेदींतील रोहिल्यांपासून जिंकलेल्या प्रदेशांत आपला अंमल बसवावा. पण हीं दोन्ही कामें रघुनाथरावास करतां आलीं नाहींत. कुंभेरीच्या वेढ्याची भानगड मिटली, तह झाला. मराठी फौजा चार महिने एकाच ठिकाणी कुचंबून पडल्या होत्या त्या आतां मोकळ्या झाल्या. तेव्हां पूर्वी नियोजलेलीं कामें रघुनाथरावांने हातीं घ्यावयास पाहिजे होती. पण त्याला तें साधलें नाहीं. कुंभेरीच्या पायथ्याशीं तहाचीं बोलणीं सुरू असतांनाच इकडे मारवाडच्या गादीसंबंधीं सुरू झालेल्या तंट्याकडे मराठ्यांना लक्ष द्यावें लागलें.

नागोरचा राजा अभयसिंग मरण पावल्यानंतर त्याचा मुलगा रामसिंग गादीवर बसला. पण अभयसिंगचा भाऊ बख्तसिंग यानें रामसिंगास गादीवरून पदच्युत करून सर्व कारभार आपल्या हातीं घेतला. तेव्हां रामसिंगानें आपल्याला गादी मिळवून देण्याबद्दल जयाप्पाची मदत मागितली. रामसिंग जयपुरच्या ईश्वरसिंगाचा जांवई. बख्तसिंगाचा एक भाऊ ईश्वर

बेथें होता. त्याची मुलगी ईश्वरसिंगास दिली होती. १७५३ त रामसिंग व बख्तसिंग अजमीर येथें असतांना ईश्वरसिंगाच्या बायकोनें चुलता बख्तसिंग यास भेटास बोलावून त्याला विषप्रयोग करून ठार मारलें. बख्तसिंग ठार झाल्यावर साहाजिकच आपल्याला गादी मिळेल, अशी रामसिंगला आशा होती. किंबहुना याकरतांच त्याच्या सासूनें बख्तसिंगाला ठार मारून त्याच्या मार्गांतला अडथळा दूर केला होता, पण या संधीचा फायदा घेण्याइतकी ताकद रामसिंगाच्या अंगी नव्हती. बख्तसिंगाचा मुलगा विजयसिंग यानें रामसिंगाचा गादीवरचा इकड धुडकावून लावून नागोर, बिकानेर, मेडते वगैरे मारी संस्थानें त्यानें आपल्या ताब्यांत घेतलीं. रामसिंगाकडे फक्त अजमीर राहिलें. तेव्हां आपली हक्काची गादी पुन्हा आपल्याला मिळवून देण्याबद्दल रामसिंगानें जयापाची मदत मागितली. सर्वांनीं एकाच जागेंत राहण्यांत फायदा नाहीं. सर्वांची फौज एकत्र आल्यानें खर्चही भरमसाट वाढतो आपण मारवाडास जातो असें रघुनाथरावास सांगून जयाप्या तिकडे निघून गेला.

शिंदे, होळकर व रघुनाथराव एकत्र राहून पेशव्यानें आपल्यावर सोपविलेलीं कामें केव्हांच पार पाडूं शकले असते. त्यापेथजी शिंदे-होळकरांत वैरभाव वाढत चाललें व शिंदे तर रघुनाथरावास सोडून मारवाडाकडे निघून गेले. अशा परिस्थितींत रघुनाथरावाला हीं कामें पूर्णपणें करतां आलीं नाहींत. अंतर्वेदीच्या बंदोबस्ताचें काम गोपाळराव व कृष्णराव गणेश बर्वे या दोघां भावांकडे होतें. पण या भागांत सफदरजंगानें मराठ्यांचा कधींच जम बसूं दिला नाहीं. बादशहाशीं झगडण्यांत मराठ्यांनीं आपल्याला भरपूर मदत दिली नाहीं, अशी त्याची तक्रार होती. त्याचप्रमाणें आपली वजीरी जाण्यास मराठेच कारणीभूत झाले अशीही त्याची समजूत होऊन चुकली होती. रघुनाथरावाच्या स्वारींत असतां क्षेत्रें सोडविण्याचें काम जयापानें आपल्या अंगावर घेतलें होतें. तेव्हां साहजिकच बर्वे बंधूंनीं या कार्मां जयापाची मदत मागितली. जयापानें ही जबाबदारी अंगाबाहेर टाकली नाहीं. पण मारवाडांतलें काम आधीं तडीस लावून लवकरच अंतर्वेदींत येतो व तिकडील मुसलमानांचा बंदोबस्त करतो, असें जयापानें त्यांनां लिहून कळविलें.

बादशाहीच्या संरक्षणाकरतां खुद्द मीर शहाबुद्दिनाच्या आमंत्रणावरून रघुनाथरावाच्या सेनापतिस्वाखाली मराठी फौजा हिंदुस्थानांत दाखल झाल्या व त्यांनीं पहिल्या झटक्यासरशी सुरजमल जाटाचा बंदोबस्त केला. बादशाहीं व त्याच्या मुलखाचें रक्षण करण्याचें काम मराठ्यांनीं आपल्या अंगावर घेतलेंच होतें तेव्हां करारापमाणें पेशव्यांपैकीं एक खासा आपल्या फौजेसह दिल्लीकडे येऊं लागला पण हें पाहून बादशहाला बरें वाटण्याऐवजीं त्याला मराठ्यांची भीति वाटू लागली. मीर शहाबुद्दीन मराठ्यांच्या मदतीनें बादशाही बुडविणार, अशी दरबारी लोकांची भावना झाली व जयपूर-जोधपूरचे रजपूत व जाटही या बादशाही पक्षांत सामील झाले मीर शहाबुद्दीनचा नक्षा उतरविण्याकरितां बादशहा त्याच्यावर सिकंदर्यापर्यंत चालून गेला. आजूबाजूचे मुसलमान सरदार बादशाही फौजेत सामील होऊं लागले. मीर शहाबुद्दीन व मल्हारबा यांच्या जवळ ५० हजार फौज असून ते दिल्लीच्या रोखें झपाट्यानें चालून येत आहेत, अशी बातमी बादशहास पोंचतांच तो घाबरून गेला व या सैन्यावर चालून जाण्याऐवजीं घाईघाईनें दिल्लीकडे परतला. मीरनें व होळकरानें बादशहाचा पाठलाग करून ते दिल्लींत घुसले. बादशहाचा तोफखाना व इतर युद्धोपयोगी सामान मराठ्यांच्या हातीं लागलें. बादशाहाच्या मागे राहिलेल्या फौजेला संरक्षणाचें आश्वासन देऊन मीर शहाबुद्दीननें तिला आपल्याकडे वळविलें. बादशाहाची सावत्र आई मलिका अज्जमानी व इतर राजघराण्याच्या स्त्रिया मराठ्यांच्या हातीं लागल्या होत्या; त्यांच्या भेटी घेऊन मीरनें त्यांचेंही सांत्वन केलें. बादशहा आपली सख्खी आई उधम इच्या तंत्रानें सर्वस्वी चालत होता. उधम अत्यंत दुर्वर्तनी होती. मलिका अज्जमानीचें व तिचें मुळीच पटत नव्हतें. तेव्हां या बाईचें दरबारांतील वर्चस्व कमी करण्याकरतां खुद्द बादशाहालाच गादीवरून दूर करण्याचें मलिका अज्जमानीनें मीर शहाबुद्दीनशी खलबत करून ठरविलें. मराठी फौजेनें बादशहाला कोंडलें हें पाहून वजीर खानखानाननें बादशहाला एकाकी सोडून तो दिल्लींतून पळून गेला. बादशाहास राज्य करण्याचें चातुर्य नाहीं. तो आपल्यावरच उलटतो व विश्वासघात करतो तर त्याला पदच्युत करून दुसरा लायक बादशाहा गादीवर बसाविणें जरूर आहे, असें मीरनें दरबारी लोकांस पटविलें व

आपला बेत लगेच त्यानें अमलांतही आणला. बादशाहा व उधमबाई यांचे डोळे काढून त्यानें त्यांना कैदेत टाकलें व बहादुरशहाच्या पहिल्या मुलाचा मुलगा अजीबुद्दिन यास गादीवर बसविलें व अलमगिर असें नांव त्यास देऊन त्याच्या नांवानें दिल्लींत द्राही फिरविली. मीर शहाबुद्दिनास होळकराची या वेळीं अर्थातच मदत होती. या नवीन बादशाहाचें वय या वेळीं ५५ वर्षांचें होतें. एका बादशाहाला काढून त्याच्या जागीं दुसऱ्याच इसमाला बादशाही तक्तावर बसविण्याइतकें मराठ्यांचें सामर्थ्य वाढलेलें पाहून दिल्ली दरबारच्या मुसलमान सरदारांना वैषम्य वाटूं लागलें. होळकरानें मलिका अज्जमानीला पकडलें. त्या वेळीं तिचे सर्व जड जवाहीर होळकरानें हस्तगत केलें. शिवाय ही बादशाहीची अफरातफर करण्याच्या कामीं होळकराची मदत झाली म्हणून त्यास ४० लाख रुपयांची रकम देण्याचें ठरून मीर शहाबुद्दिन या रकमेबद्दल जामीन राहिला.

जाटाचा बंदोबस्त झाल्यावर रघुनाथरावानें रोहिल्यावर आपला मोर्चा फिरविला. त्यांना जेरीस आणून फौजमहमदखान रोहिल्याच्या मुलखाची वाटणी केली. दिल्लींत झालेल्या घडामोडी रघुनाथरावास समजत होत्या. मीरनें मल्हारबाच्या साहाय्यानें दुसराच एक बादशाहा निर्माण केला. या गोष्टीला रघुनाथावाचीही संमति होती. मल्हारबाच्या विरुद्ध वागण्याची खुद्द पेशव्याचीमुद्रां छाती नव्हती. रोहिल्यांचा बंदोबस्त झाल्यावर पावसाळ्याचे दिवस आले त्यावेळीं हिंगण्यांच्या संमतीनें रघुनाथरावानें दिल्लीमच आपल्या फौजेची छावणी करण्याचें ठरविलें. जून पासून डिसेंबरपावेतो मराठ्यांच्या फौजा दिल्लीस तळ देऊन राहिल्या होत्या. दिल्लीचें कार्य आटोपल्यावर रघुनाथरावानें पंजाबांत जाऊन तिकडील मुलखाचा कायमचा बंदोबस्त करावा असें मीरशहाबुद्दिनचें मत होतें. पण रघुनाथरावानें तिकडे लक्ष दिलें नाहीं. मराठे दिल्लींत तळ देऊन राहिल्यामुळे मोठा खर्च चालू राहिला, हें पाहून मीर शहाबुद्दिनच्या पोटांत दुखत होतें तें निराळेंच.

काशी व प्रयाग हीं क्षेत्रस्थानें मराठ्यांच्या ताब्यांत घेण्याचें शिष्टक राहिलेलें काम रघुनाथराव दिल्लींत राहूनच करित होता. सफदरजंगशी या बाबतींत त्याचा पत्रव्यवहारही चालू होता. पण १७५५ च्या आक्टोबरांत सफदरजंग मरण पावला व त्याच्या मुलगा सुजाउद्दौला गादीवर

बसला. त्यासही स्नेहभावाची पत्रे लिहून रघुनाथरावाने त्याचा गौरव केला. पण क्षेत्रस्थानांच्या बाबतीत मुजाउद्दाल्याशी सलगीने वागून भागत नाही, असे पाहून १७५५ च्या जानेवारीत ही स्थळे हस्तगत करण्याकरता तो स्वतः बाहेर पडला. फेब्रुवारीत गया व कुरुक्षेत्र ही दोन्ही त्याने पातशहापासून आपल्या सरकारांत घेतली. पुढे मथुरा, वृंदावन, गढ-मुक्तेश्वर, पुष्कर वगैरे क्षेत्रेही रघुनाथरावाने आपल्या ताब्यांत घेऊन त्यावर आपला अंमल बसविला. रघुनाथराव यानंतर जूनपावेतो चार महिने या क्षेत्रांतून फिरत होता. इतक्यांत पेशव्याकडून रघुनाथरावास पुण्याकडे निघून येण्याबद्दल निकडीचे बोलवणे आले. पुन्हा दुसरा पावसाळा दिल्लीस काढण्याचा त्याला कंटाळा आला होता. तेव्हां या बोलवण्याचे निमित्त पुढे करून व विठ्ठल शिवदेवाकडे दिल्लीकडील कारभार सोंपवून १७५५ च्या आगष्ट महिन्यांत तो पुण्यास दाखल झाला.

रघुनाथरावाने या स्वारीत जाटाचा बंदोबस्त केला. अंतर्वेदीतील रोहिल्यांचा समाचार घेतला व हिंदूंच्या तीर्थक्षेत्रांवरही मराठ्यांचा ताबा बसवला. पण ही त्याची सर्व कामे केवळ तात्पुरती ठरली. कारण रघुनाथरावाची पाठ फिरतांच त्याने बजावलेल्या या सर्व कामगिरीवर पाणी फिरले. मुलूख हस्तगत केला तरी तो आपल्या ताब्यांत कायम राखण्याकरता जबरदस्त लष्करी बंदोबस्त करावा लागतो. रघुनाथराव परत फिरल्यावर असा कोणीच समर्थ सरदार मागे न राहिल्यामुळे त्या त्या ठिकाणच्या लोकांनी पुन्हा आपली डोकी वर काढली. या मुलखाचा बंदोबस्त राखण्यास शिंदे-होळकर हेच काय ते त्यांतल्या त्यांत प्रबल सरदार होते. पण त्यांच्यानील वैमनस्य शमण्याऐवजी रघुनाथरावाच्या या मोहिमेंत वाढतच गेले. यामुळे रघुनाथरावाने केलेल्या कमाईकडे कोणी लक्ष दिले नाही. मल्हारबा जसजसे वृद्ध होत चालले होते तसता त्यांचा स्वार्थ व लोभ वाढतच चालला होता. तेव्हां ज्या मुलूखगिरीत आपला स्वार्थ साधेल तेवढ्या गोष्टीकडे ते लक्ष देत होते. जयापाने या बाबीकडे लक्ष दिले असते; पण मारवाडच्या प्रकरणांत तो गुंतून पडला होता.

जोधपूरच्या गादीबाबत सुरू झालेल्या तंट्यांत जयापाने रामसिंगाचा पक्ष घेतला. त्याला गादीवर बसावण्याचे आपले वचन पुरे करण्याकरत

तो नागोरकडे १७५४ च्या मार्चमध्ये निघून गेला, हे मागे सांगितलेच आहे. पेशव्याकडून आलेल्या पेशाच्या तगाद्यामुळेही जयापाने ही कामगिरी अंगावर घेतली होती. जयापा मारवाडावर चालून आला, हे पाहून विजयसिंगानेही त्याला जोराचा सामना देण्याचे ठरविले. विजयसिंगाची जंगी तयारी पाहून जयाप्पाला प्रथम थोडी काळजीच वाटली. शिंदे-होळकर ही आजपर्यंतची जोडी या वेळी फुटली होती. जयापाला आपण एकाकी आहो, असे वाटू लागले होते. तरीसुद्धा आपला भाऊ दत्ताजी व इतर लहान-थोर सरदार यांच्या हिंमतीच्या व साहाय्याच्या जोरावर विजयसिंगाला त्याने तोंड दिले. आपल्या सर्व फौजेसह जयाप्पा १७५४ च्या आगष्टांत मेडत्यावर आला. जयाप्पाची फौज अवधी १५ हजार होती आणि विजयसिंगाने आपले सर्व सार्थीदार एकत्र जमवून ५० हजार फौज व भारी सामान एकत्र जमा केले होते. मेडत्याची ही लढाई प्रातःकाळपासून तिसऱ्या प्रहरपर्यंत मोठी निकराची झाली. पण लढाईचा काही निर्णयात्मक शेवट होईना, असे पाहतांच जनकोजीने दोन हजार निवडक फौजेनिशी विजयसिंगावर जोराची चाल करून त्याची फौज दुभंगून टाकली. या चढाईत जनकोजीस तीन जखमा झाल्या. तथापि मागे न हटतां त्याने आपली चढाई चालूच ठेवली. शिंद्यांच्या चढाईपुढे विजयसिंगाला दम धरतां आला नाही. तो एक दिवसांत चाळीस कोस मजल मारून नागोरास पळून गेला. जयापाने विजयसिंगाचा सर्व मुख्य हस्तगत केला व त्याचा पाठलाग करून नागोरच्या किल्ल्यास वेढा दिला. विजयसिंग याप्रमाणे किल्ल्यांत कोंडला गेला खरा. पण त्यामुळे ही लढाई संपली नाही. त्याने किल्ल्यांत राहून मोठ्या हिंमतीने सात आठ महिने किल्ला लढविला. नागोरचा किल्ला लवकर हस्तगत होत नाही असे पाहून जयापाने रामसिंग व जनकोजी यांजबरोबर दहा हजार फौज देऊन पुन्हा मेडत्यावर मोर्चेबंदी करण्यास पाठविले. नागोराप्रमाणे येथेही उभय सैन्यांत निकराच्या चकमकी चालू राहिल्या. याप्रमाणे जवळ जवळ एक वर्षभर हे नागोरचे प्रकरण रेंगाळत राहिले. विजयसिंगाला मात्र बापुढे आपल्याला टिकाव धरतां येईल, असे वाटेनासे झाले. विजयसिंगाने आपल्याला या प्रसंगी महारराव होळकर मदत करील या बळावरच जयाप्पाशी दोन हात करण्याचे

ठरविलें होतें. त्यानें मल्हारबाकडे आपले वकील पाठवून मदतीची निकड लावली. आपण दोघे, शिंदे होळकर एकाच घन्याचे नोकर. तेव्हां जयापा-
 विरुद्ध आपल्याला उघड उघड मदत करतां येत नाहीं. तथापि इतर राजे-
 रजवाड्यांना पत्रें पाठवून कुमक करतो, असें त्यानें विजयसिंगाला कळविलें
 आणि त्याच वेळीं त्याला असेंही सांगून पाठविलें कीं, तुम्हास कोणी मदत
 करीत नसल्यास 'कांहीं मोगलाई मसलत' करून यश संपादावें. मोगलाई
 मसलत म्हणजे दुसरें कांहीं नसून मारेकरी घालून जयाप्पाला ठार करावें
 हाच या मसलतीचा अर्थ होता. चवदा महिने होऊन गेले तरी मराठे
 जागचे हालेनात. जयाप्पानें आपल्या फौजेला भरपूर रोजमुरा देऊन व
 लागेल तें सामान पुरवून संतुष्ट ठेविलें होतें व कितीही दिवस लागोत
 विजयसिंगाचें पुरें पारिपत्य केल्याशिवाय येथून हालायचेंच नाहीं,
 असेंच त्यानें ठरविलें होतें. इकडे विजयसिंगाला मात्र दिवसेंदिवस
 धीर निधेनासा झाला तेव्हां असें कोंडून घेऊन नष्ट होण्यापेक्षां
 मल्हारबाच्या सल्ल्याप्रमाणें मोगलाई काव्याचा अवलंब करण्याचें त्यानें ठर-
 विलें व जयाप्पाला मारण्याकरतां तीन मारेकरी सिद्ध केले. हे मारेकरी
 भिकाऱ्यांचा वेष घेऊन जयाप्पाच्या लष्करांत पोचले. सकाळची वेळ होती.
 देवाच्या डेऱ्यापुढें जयाप्पा स्नान आटपून चौरंगावर उभे राहून तोंडावर
 धोतर घेऊन डोळे चोळीत असतां मारेकऱ्यांनीं एकाएकी त्याजवर दोर्ही-
 कडून हल्ला करून सुऱ्याचा मार केला. जयाप्पा ताबडतोब जमिनीवर कोस-
 लला. जवळच्या अबदागिऱ्यानें एका मारेकऱ्यास कव घालून पकडलें.
 एकावर आजूबाजूच्या लोकांचा हात पडल्यामुळें तो ठार झाला व तिसरा
 मोठया शिताफीनें प्राण वांघवून नागोरांत पळून गेला. जयापा ठार झाला
 व मराठी लष्करांत गडबड उडाली, ही संघी साधून विजयसिंगानें मराठी
 फौजेवर जोराचा हल्ला चढविला. पण दत्ताजीनें शोक आवरला. आपले
 लहान सरदार एकत्र केले व तितक्याच जोराचा प्रतिहल्ला करून विजय-
 सिंगाच्या सैन्याचा धुव्वा उडविला व त्यास पुन्हा गांवांत नेऊन घातलें.
 जनकोजीनें याच दिवशीं मेडतें सर केलें होतें. जयापाचा असा आकस्मिक
 अमानुष खून झाला तरी न डगमगतां या चुलत्या पुतण्यांनीं मराठ्यांची
 बाजू चांगल्या प्रकारें राखली.

नागोरचा वेढा चालू होता. शिंदे आपल्याकडून होईल तेवढी शिकत करून हा किल्ला लढवित होते. अशा वेळी शिंद्याला होळकरांकडून किंवा पेशव्यांकडून योग्य मदत मिळाली असती तर हे प्रकरण ताबडतोब भिटलें असतें. होळकरानें तर शिंद्यांना या लढाईत मदत केली नाहींच. उलट विजयसिंगाला भलताच सल्ला देऊन आपल्या मनाचा हलकेपणा व्यक्त केला. हा लढा चालू असतां रघुनाथराव दक्षिणेकडे जाण्यास निघाला होता. याच वेळी पेशव्यांनी अंताजी माणकेश्वरास उत्तरेकडे रघुनाथराव सांगतील ती कामगिरी करावयास परत पाठविलें. अंताजीची व रघुनाथरावाची भेट माळवा प्रांतांत झाली. शिंदे नागोरला वेढा देऊन बसले आहेत हे माहीत असतां रघुनाथरावानें अंताजीला तिकडे अंतर्वेदीत गोपाळ गणेशाच्या मदतीस पाठविलें. जयाप्पानें नागोरचें प्रकरण अंगावर घेतलें ही गोष्ट रघुनाथरावालाही पसंत नव्हती. पण जयाप्पा ठार झाल्यावर दत्ताजी व जनकोजी यांनी पेशव्यास विनंति केल्याप्रमाणें पेशव्याचा निकडीचा हुकूम अंताजीस आल्यावर तो शिंद्याच्या मदतीस धांवून आला. वाटेंत फौजेची जमवाजमव करित व अरवली, बुंदी, कोटा व जयपूर येथील रजपुतांनी केलेले अडथळे शिताफीनें बाजूला सारीत अंताजी नागोरास दाखल झाला. वाटेंत जयपूरच्या माघवसिंगानें घाबरून जाऊन आपला एक सरदार अनिरुद्धसिंग अंताजीकडे तहाकरतां पाठविला. अंताजी नागोरास आला त्या वेळी हा अनिरुद्धसिंगही त्याच्या बरोबर होता. शिंद्याला याप्रमाणें नवीन कुमक येऊन पोंचली तरी धीर न सोडतां विजयसिंगानें मोठ्या हिंमतीनें पुन्हा शिंद्यावर हल्ला केला. पण या वेळी मात्र त्याचा पूर्ण पराभव झाला. रामसिंगास संपूर्ण राज्य दिल्याशिवाय दत्ताजी तह करण्यास तयार नव्हता पण अंताजीनें फार ओढून धरूं नये, असें सुचविल्यावरून त्याच्यामार्फत तहाच्या अटी ठरून राज्याच्या तीन वाटण्या करण्यांत आल्या. पेशवे सरकार, विजयसिंग व रामसिंग या तिघांत जोधपूरचें राज्य वांटण्यांत आलें. पेशवे सरकारची नजर दोन कोटी, दरबारखर्च व अंताजीची बक्षिषी मिळून पांच कोट ऐवजाची निशा घेतली. नागोर येथें रामसिंग व झालार येथें विजयसिंग यांनी राज्य करावें व जोधपुरचा किल्ला पेशवे सरकारांत ठेवावा, असें ठरविण्यांत आलें.

याप्रमाणें पुष्कळ दिवस चाललेला हा लढा संपवून उभयतां शिंदे

दक्षिणेत चांभार गोंद्यास आले. सदाशिवराव भाऊ व नानासाहेब यांनी मुद्दाम जाऊन शिंदे चुलत्या पुतण्यांची भेट घेतली. मारवाडकडे मिळविलेला मुख्य शिद्याकडेच ठेवण्यांत आला. मल्हारबा चांभार गोंद्यास येऊन शिद्याना भेटणार होता. पण ' आतां त्यांची भेट स्वर्गी ' असा शिद्यांकडून निरोप मिळाल्यावर मल्हारवानें आपला भेटीचा बेत रहित केला.

१७५३ च्या पावसाळ्यांत रघुनाथराव उत्तरेकडे गेला व १७५५ च्या पावसाळ्यांत परत पुण्यास आला. रोहिल्यांचा बंदोबस्त व तीर्थक्षेत्रे सोडविणें हीं त्याला नेमून दिलेलीं कामें त्यानें कशीं बशीं केलीं. मीर शहाबुद्दीनला मराठी सैन्याची मदत झाल्यामुळें दिल्लींतील राजघराण्यांत राज्यक्रांति झाली. एक पावसाळा रघुनाथरावानें दिल्लींत काढला. त्यामुळें मराठ्यांचा दरारा त्या भागांत कांहीं काल बसला. सुरजमल जाटाचाही त्यानें बंदोबस्त केला. इतकें झालें तरी रघुनाथरावाच्या या स्वारीच्या मुळाशीं आणखी जे मुख्य उद्देश होते ते मुळींच साध्य झाले नाहींत. हिंदुस्थानातील दोन मुख्य सरदार शिंदे-होळकर यांच्यांत एकोपा घडवून आणण्याचें कार्य त्याला साधलें नाहीं. त्याप्रमाणेंच रजपुतांना व इतर लहानथोर हिंदू सरदारांची एकजूट करून हिंदूपक्षपातशाहीच्या वाढीला बळकटी आणण्याचें कार्यही त्याच्या हातून पार पडलें नाहीं. याशिवाय दौलतीवर झालेलें कर्ज फेडण्याकरतांही नानासाहेबानें रघुनाथरावाला हिंदुस्थानांत पाठविलें. पण हें काम तो मुळींच करूं शकला नाहीं. त्याच्या या स्वारींत शिंदे-होळकरांमधील वैमनस्य अधिकच वाढलें. अंतर्वेदीचा बंदोबस्त करण्यांत आला व तीर्थक्षेत्रेही मिळविलीं. पण त्या वावरींतही कायमची व्यवस्था करतां न आल्यामुळें रघुनाथरावाची पाठ फिरतांच त्या ठिकाणच्या बंडवाल्यांनीं आपापलीं डोकीं पुन्हा वर काढलीं. रघुनाथरावानंतर शिंदेही पुण्याकडे आले. होळकर यापूर्वीच दक्षिणेस आले होते. यामुळें दिल्लीकडील कारस्थानी लोकांना मराठ्यांविरुद्ध हालचाली करायला चांगलाच वाव मिळाला.

मीर शहाबुद्दीननें मराठ्यांच्या साहयानें दिल्ली दरवारचीं सर्व कारभाराचीं सूत्रें आपल्या हातां घेतलीं व उत्तरेंत मराठ्यांचें प्रस्थ वाढविलें ही गोष्ट खुद्द बादशहास व मलिका अज्जमानीसारख्या कारस्थानी राजघराण्यांतील स्त्रियांना अत्यंत दुःसह झाली होती. दिल्लीच्या आसपास मराठे मुलखगिरी

करीत होते व मराठ्यांच्या फौजा खुद्द दिल्लीतच होत्या तोंपर्यंत या विरुद्ध पक्षाला हातपाय हालविणे, मुळींच शक्य नव्हते. पण मराठ्यांची पाठ फिरतांच या लोकांनी अबदालीला हिंदुस्थानांत येण्याबद्दल पुन्हा आमंत्रण पाठविले. अबदालीला या वेळीं हिंदुस्थानांत बोलावण्याच्या कामीं दुआबांतील एक मुसलमान जहागीरदार नजीबखान रोहिला यानें पुढारीपणा घेतला होता. पंजाब हातचा गेला. मीर शहाबुद्दीननें आपल्या गैरहजेरीचा फायदा घेऊन तेथें आपला अंमल बसविला, या सर्व बातम्या अबदालीला समजल्या होत्या. व पंजाबांतील आपले वर्चस्व पुन्हा प्रस्थापित करण्याकरतां तो हिंदुस्थानांत येणारच होता. इतक्यांत त्याला खुद्द दिल्लीच्या राज घराण्यांतील स्त्रियांनीं व नजीबखानासारख्या सरदारानें इकडे येण्यास पाचारण केले. अबदालीनें ही संधि दवडली नाहीं. तो ताबडतोब १७५६ नोव्हेंबरांत काबुलाहून निघून जय्यत तयारीनें पंजाबांत शिरला. २० डिसेंबरच्या सुमारास तो लाहोरास दाखल झाला. लाहोर व त्याच्या आसपासचा मुलख हस्तगत करून त्या ठिकाणीं आपले विश्वासाचे सुभेदार त्यानें नेमले व मजल दरमजल करीत तो दिल्लीच्या रोखानें चालून आला. अबदाली दिल्लीकडे झपाट्यानें चालून येत आहे असें पाहून मीर शहाबुद्दीनची तारांबळ उडाली. अबदालीला यशस्वी रीतीनें तोंड देईल अशी फौज त्याजवळ नव्हती. अंताजी माणकेश्वर व नजीबखान हे दोघेच थोडी फौज बाळगून त्याजपार्शी होते. यापैकी अबदालीवर चालून जाण्याच्या मिषानें नजीबखान बाहेर पडला तो अबदालीस जाऊन मिळाला. अबदालीला इकडे बोलावण्यांत नजीबखानाचें अंग होतें, याची दखलसुद्धां वजीरास नव्हती. अंताजीपंतामार्फत दिल्लीचा थोडाबहुत बंदोबस्त त्यानें करविला. पण अबदालीच्या झपाट्यापुढें अंताजीचा निभाव लागला नाहीं. तो पराभव पावून पळून गेला. आपल्या येण्यामुळे शहरांतील लोकांनीं कांहीं गडबड केली, असें पाहतांच अबदालीनें कत्तल करण्याचा हुकूम आपल्या सैनिकांना दिला. दोन चार तास सर्रास हजारों लोकांची कत्तल करून दिल्लीच्या नागरिकांवर त्यानें जरब बसविली. दिल्लीचा किल्ला हस्तगत केला. मलिका अज्जमानी अबदालीस अनुकूलच होती. बादशहा अलमगीर यास त्यानें कैद केले. त्याच्या भावाच्या मुलीशीं आपला मुलगा

तयमूरशहा याचें लग्न लावलें. वजीर मीर शहाबुद्दीन यास कैद केलें व दिल्लींत एक महिनाभर त्यानें स्वस्थपणें मुक्काम केला. मीर शहाबुद्दीनाला ठार मारावें, अशी नजीबखानानें अबदालीला मसलत सांगितली. पण त्यानें ती मान्य केली नाहीं. दिल्लीहून बाहेर पडल्यावर तो दक्षिणेंत जाटांच्या मुलखांत शिरला. जाटांचा बालमगड किल्ला हस्तगत करून तेथल्या फौजेची त्यानें कत्तल उडविली व तेथून मथुरेवर कूच केलें. मराठ्यांनीं हें शहर नुकतेंच हस्तगत केलें होतें. तें परत आपल्या अमलांत आणून मराठ्यांचा पाणउतारा करण्याचा अबदालीचा या स्वार्तीतील मुख्य उद्देश होता. दीड-प्रहरपर्यंत त्यानें मथुरेंत लुटालूट केली. पंचवीस लक्षांवर ऐवज त्यानें या ठिकाणीं मिळविला. मथुरेवरून तो गोकुळ वृंदावनास गेला. दोन चार हजार बैराग्यांनीं अबदालीच्या फौजेस तोंड दिलें. पण कांहीं उपयोग झाला नाहीं. तेथून आग्रयाजवळ येऊन किल्ल्यास मोर्चे लावून तो हस्तगत करण्याचा त्यानें प्रयत्न केला. परंतु किल्लेदारानें तोफांचा व बंदुकांचा भयंकर मारा करून त्याला परत फिरविलें.

याच ठिकाणीं अबदालीला रघुनाथराव व होळकर आपणावर चादून येत आहेत, अशी बातमी कळली तेव्हां तो तेथून परत फिरला. जातां जातां कुंभेरी हस्तगत करण्याच्या बेतानें तो तिकडे वळला पण सुरजमलानें दहा लाख खंडणी देण्याचें कबूल करून त्यास परत फिरविलें. उन्हांनें व महा-मारीनें त्याच्या लोकांचे हाल होऊं लागले हें पाहून इकडे तिकडे न जातां येत स्वदेशाकडेच त्यानें आपल्या फौजेचे मोर्चे वळविले. परत जातांना आणखी एक महिनाभर त्यानें दिल्लींत मुक्काम केला. मलिका अज्जमानीनें मोठ्या आग्रहानें आपली मुलगी चंदा जमानी त्याच्या पदरांत बांधली. या शरीरसंबंधामुळें हा आपला अफगाणिस्तानचा जांवाई बादशाहीचें मशाठ्यांपासून पूर्ण रक्षण करील, अशी या बाईनें समजूत करून घेतली होती. आग्रयास असतांना गाजीउद्दीन त्याच्या कैदेतून पळून गेला होता पण अबदालीनें संरक्षणाचें आश्वासन देऊन त्याला परत दिल्लीस बोलावून घेतलें. नजीबखानाच्या बोलावण्यावरून अबदाली हिंदु-स्थानास आला होता. पण नजीबखानाचा विश्वासघातकी स्वभाव त्याला कळून चुकला होता. नजीबखानावर पूर्ण भरोसा ठेवण्यास तो तयार नव्हता.

दिल्लीहून जातांना त्यानें तात्पुरता बंदोबस्त केला. गाजीउद्दीनास त्यानें वजीरी दिली. नजीबखानाजवळ पांच हजार फौज ठेवून बादशाहाच्या संरक्षणाच्या कामी त्याची योजना केली. २७ मार्च १७५७ त त्यानें दिल्ली सोडली जातांना लाहोरास त्यानें आपला मुलगा तथमूरशहा व जहानखान यांस व सरहिंद येथें अबदुल सम्मद खानास बंदोबस्ताकरितां नेमलें. दहा हजार फौज त्यानें त्याच्या तैनातीस दिली व नंतर तो आपल्या देशास निघून गेला. मोगलबादशाही बुडवून त्या ठिकाणी पठाण बादशाही स्थापवी, असें नजीबखानाच्या मनांत होतें. सुजाउद्दील्यास वजीरी द्यावी व आपला मुलगा तथमूरशहा यास दिल्लीच्या गादीवर बसवावें, असें त्यालाही एकदां वाटलें होतें. पण दिल्लीच्या बादशाहीच्या बाबतींत एवढी क्रांति करावी कीं नाहीं यासंबंधानें या वेळीं त्याच्या मनाचा पक्का निश्चय झाला नाहीं. नजीबखानासारख्या अस्थिर व प्रसंगी वाटेल तसें वागण्यास न कचरणाऱ्या माणसांवर विश्वास ठेवण्यास तो मुळींच तयार नव्हता.

हिंदुस्थानांत मराठे सरदार कोणी नाहींत व पेशव्यांपैकीं खासा स्वारी पुण्याकडे निघून गेली असें पाहून दिल्ली दरबारच्या कारस्थानी मंडळींनीं अबदालीला हिंदुस्थानांत येण्याबद्दल निमंत्रण दिलें, याची वित्तंबातमी पेशव्याला आगाऊच कळल्यामुळें उत्तरेकडच्या बंदोबस्ताकरतां व प्रसंगीं अबदालीलाही तोंड देण्यास नानासाहेबानें पुन्हा रघुनाथरावाला पाठविलें. दक्षिणेकडे गेलेले होळकर रघुनाथरावाबरोबर या स्वारींत होते. चितो विठ्ठल रायरीकर, महिपतराव चिटणीस, सखाराम बोकील वगैरे मंडळीही रघुनाथरावाबरोबर दिली. पण ज्या उद्देशानें पेशव्यानें रघुनाथरावाला उत्तरेस पाठविलें त्याच्या सिद्धयर्थ लागणारी जय्यत तयारी मात्र नानासाहेबानें त्याच्या बरोबर करून दिली नाहीं. अबदालीची ही हिंदुस्थानावरील तिसरी स्वारी होती. उत्तरेत मराठ्यांनीं जाऊन बादशाहीविरुद्ध असलेलीं भांडणें मोडावीं व मराठी राजकारणाच्या दृष्टीनें कांहीं जोडाव व अबदालीनें बाहेरून येऊन हें सर्व कार्य मोडून टाकावें, असा प्रकार चालला असतांना अबदालीची गुर्मी कायमची जिरवायची असल्यास तशाच तयारीचा कर्तृत्ववान पुरुष नानासाहेबानें तिकडे पाठविला नाहीं. रघुनाथरावाच्या स्वभावांत

तडफ होती. तो शूर होता. धाडधी होता. पण उत्तरेतील भानगडी समजून घेऊन त्या कुशलतेने मिटाविण्याचे शहाणपण व चातुर्य त्याच्यात नव्हते. तसेच आपण जे जोडले ते कायम राखण्यासाठी योग्य बंदोबस्त करण्याकरता लागणारी हुशारी व दूरदर्शिता त्याच्या अंगी नव्हती. रघुनाथराव पाईल्या स्वारीतून हात हलवीत परत आला व मराठेशाहीच्या दडतेच्या दृष्टीने त्याला काही भरवि कामगिरी करता आली नाही, असे दिसस असताही नानासाहेबाने पुन्हा त्यालाच पाठविले यावरून सदाशिवराव भाऊला ही संधी द्यावयाचीच नाही असेच नानासाहेबाने ठराविले होते, हे स्पष्ट दिसते. नानासाहेबाच्या या दुश्वासामुळे मराठेशाहीचे कल्याण होण्याऐवजी तिच्या नाशाची बीजेच खोलपर्यंत पेरली गेली.

अबदाली हिंदुस्थानावरील या तिसऱ्या स्वारीच्या प्रसंगी १७५६ च्या नोव्हेंबरांत काबुलाहून हिंदुस्थानाकडे येण्यास निघाला होता. तर बरोबर त्याच सुमारास रघुनाथराव व होळकर पुण्याहून दिल्लीकडे निघाले होते. आणि आश्चर्य हे की, अबदाली पंजाबांत उतरला. त्याने लाहोर काबीज केले. तो दिल्लीवर आला, अलमगीर बादशहास त्याने कैद केले, दिल्लीत कत्तल करून हाहाकार उडवून दिला. तेथून पुढे सरकून रघुनाथरावाने पूर्वी ताब्यांत घेतलेली तथिक्षेत्रे पुन्हा आपल्या ताब्यांत घेऊन तेथेही मनमुराद लुटालूट केली. आग्रा कबजांत घेऊन पुन्हा तो परत दिल्लीस गेला. तेथे एक महिनाभर राहिला. तेथील सारवासारव करून १७५७ एप्रिलांत तो परत स्वदेशी गेला; तरी याच वर्षाच्या मेअखेरपावेतो रघुनाथराव दिल्लीपर्यंतही पोचला नाही.

याचा अर्थ सरळ आहे. मल्हाररावास अबदालीपुढे जावयाचे धैर्य नव्हते व इच्छाही नव्हती. तशीच रघुनाथरावाच्या मनाची स्थिति झाली होती. अबदाली ज्या झपाट्याने हिंदुस्थानांत आला त्याच झपाट्याने रघुनाथराव व होळकर उत्तरेकडे चालून गेले असते तर अबदालीला हवा तसा विगाणा घालण्यास मोकळ रान खात्रीने मिळाले नसते. पण आश्चर्य हे की, दिल्लीकडे अबदालीच्या रोखे जावयाचे सोडून हे दोन्ही पेशव्यांचे सरदार पश्चिमेक राजपुतान्याकडे वळले व तेथे आपला नेहमीचा लुटालुटीचा धंदा त्यांनी आरंभला. अबदालीसारखा परका शत्रू हिंदुस्थानांत धिरतो अशा नेहमी हिंदुस्थानातील रजपूत, बुंदेले, जाट व मुसलमानही एकत्र आणून

एकेजुटीनें अबदालीवर चालून जावयाचें सोडून या एकजुटीला घातक अशीच कामें करण्यास त्यांनीं हात घातला. अबदाली हिंदुस्थानांत येऊन भराभर मुलुख काबीज करीत आहे, अशा बातम्या येत असतांही मल्हाररावानें तर नसतीं लचाडें उपास्थित करून दिल्लीकडे जाण्याची दिरंगाई चालविली, हें उघड दिसत होतें. पण होळकराला बाजूला ठेवून व स्वतःच्या कर्तृत्वाच्या बळावर पैशाची व फौजेची जमवाजमव करून अबदालीवर चालून जावयाची तडफ या वेळीं रघुनाथरावानें दाखविली नाहीं. रघुनाथराव १७५७च्या फेब्रुवारींत इंदुरास पोचला. त्यावेळीं त्यानें भाऊसाहेबास पुढील पत्र पाठवून या स्वारांत आपली कशी देना उडाली आहे, हें कळविलें. ' आजि इंदुरास आलो. होळकरांची मेट झाली. पुढें दरभजल दिल्लीस जात आहों. अबदाली दिल्लीला आला यास्तव चहूंकडून राजे व जमीनदार व रांगडे लोकांच्या नजरा फिरल्या. सांप्रत एकादा मनसबा करून मुलुख अथवा रुपये मिळवावयाची सोय दिसत नाहीं. अबदालीचें पारिपत्य होईल तेव्हांच वरकड सर्व दबतील. त्याचें पारिपत्य करावें तरी फौज अद्याप जमा झाली नाहीं. आम्ही, विठ्ठल शिवदेव, मल्हारबा, समशेर बहादूर, अंताजी माणकेश्वर, नारो शंकर मिळोन पंधरा हजार फौज आहे. जास्त फौज न आल्या जाता येत नाहीं. रुपये पावावयास दिवस लागले. महिन्या दीड महिन्यांत पोहोंचतील. जर अबदाली दिल्लीस राहिला अथवा अलीकडे आला तर गांठ पडेल. तमाम राजे व सुजाउद्दौला वगैरे सर्वांची राजकारणें त्याजपार्शी आहेत. जाठ तर झुंजू लागला. सांप्रत मनसुबा भारी आहे. फौजही त्याची भारी आहे. कजाख शिपरई आहे. यास त्यास भारी सामान असावे. यास्तव दत्तबाची रवानगी इकडे लवकर जाहली तर जमाव लवकर पडेल. ' याच महिन्यांत आणखी एक पत्र भाऊस पाठवून रघुनाथरावानें हेंच रडगाणें गाविलें आहे. ' फौज आमची फार करून आली नाहीं. मल्हारबाची मुदलीच थोडी आहे. दत्ताजी शिंदे, जानोजी व मुधोजी भोसले व गोविंद बल्लाळ वगैरे लहान थोरांची रवानगी सत्वर करावी. लटकीच लचाडें फार काढावी. तपशील फारच आहेत. मल्हारबाचा स्वभाव आपल्याला माहीत आहेच. मल्हारबा ज्या त्या कारभारांत आम्हास ओढतात. ' अशा प्रकारच्या एक ना दोन किती तरी तक्रारी रघुनाथरावानें

मल्हारबाविरुद्ध या पत्रांत केल्या आहेत. अशा रीतीनें तक्रारी करीत व रडगार्णी गात जूनच्या सुमारास रघुनाथराव दिल्लीस पोचला. एक दिंड महिन्यापूर्वीच अबदाली परत स्वदेशास गेला होता. अबदालीचें धोरण स्पष्ट होतें. त्याला हिंदुस्थानांत पठाणी बादशाही स्थापन करावयाची नव्हती. लुटादूट मनमुराद करतां आली व हिंदुस्थानांतील कांहीं मुख्य बिनबोभाट ताब्यांत ठेवतां आला तर त्याला तो पाहिजे होता. दिल्ली दरवारच्या दुहीमुळें त्याला ही संधि मिळत होती. यावरच तो खूप होता.

रघुनाथराव दिल्लीस पोचल्याबरोबर जोधपुरच्या विजयसिंगाचें प्रकरण पुन्हा उपस्थित झालें. रामसिंगास राज्य देऊं नये; शिंद्याची व आपली गोडी करून द्यावी, अशी विजयसिंगाच्या वकीलांनीं रघुनाथरावास गळ घातली आणि मल्हारबाच्या मध्यस्थीनें रघुनाथरावानें या प्रकरणांत लक्ष घातलें. ज्या प्रकरणांत जयाप्पाचा बळी पडला व दोन वर्षेपर्यंत शिंद्यांनीं भयंकर खटाटोप केला त्यांत शिंद्यांनीं मिळविलेले सर्व यश बरबाद करून टाकण्याचाच मल्हारबाचा हा उद्योग होता. विजयसिंगाचें हें प्रकरण निकालांत निघालें नाहीं. उलट रघुनाथरावाच्या पायांत पाय घालून त्याला अडथळा आणण्याचें काम मात्र मल्हाररावानें केलें. अबदाली दिल्लींतून परत गेला त्या वेळीं मीर शहाबुद्दीन वजीरीचें काम पहात होता. पण दिल्लीतील फौज नजीबखानाच्या हातीं होती. मीर शहाबुद्दीनला तर नजीबखानाचें हें वर्चस्व असह्य झालें होतें. तेव्हां दिल्लीपर्यंत आलेल्या रघुनाथरावाचें व मल्हारबाचें साह्य घेऊन नजीबखानाचा पाडाव करण्याचा उद्योग त्यानें हातांत घेतला व त्यांत त्याला यशही आलें. रघुनाथरावानें मीर शहाबुद्दीनच्या संमतीनें विठ्ठल शिवदेवास दिल्ली काबीज करण्याकरतां पाठविलें. पंधरा दिवसपर्यंत नजीबखानानें मराठ्यांना दाद दिली नाहीं. शेवटीं विठ्ठल शिवदेवानें नजीबखानास पकडून दिल्लीचा कबजा घेतला. नजीबखान या वेळीं रघुनाथरावाच्या कबजांत सांपडला. त्या वेळीं या उपद्रथापी माणसाला जीवंत ठेवूं नये, अशी रघुनाथरावाला पुष्कळांनीं सल्ला दिली. पण पाताळयंत्रि नजीबखानानें आपला वकील मल्हारबाकडे पाठविला व 'मी तुझा धर्मपुत्र आहे कसेही करून माझा बचाव करावा' अशी विनंति केली. आश्चर्य हें कीं, मल्हारबाणें ही विनंति मान्य केली व रघुनाथ-

रावापुढें पदर पसरून त्याची सोडवणूक करून घेतली व त्याला आपल्या जवळ केलें.

दिल्लीच्या या मुक्कामांत रघुनाथरावानें अलमगीरला बादशाही तत्कावर बसविलें. मीर शहाबुद्दीन वजीरीचें काम पहात होताच. तेव्हां त्याला त्या जागेवर कावम केलें. रघुनाथराव या वेळीं जो दिल्लींत आला तो आठ महिनेपर्यंत म्हणजे १७५८ मार्चपर्यंत दिल्ली सोडून गेला नाही. या दीर्घ मुक्कामांत हिंगणे, नारो शंकर, अंताजी माणकेश्वर वगैरे सरदारांच्या तैनातीं-तील हिशेबाच्या भानगडी मिटविण्याचा त्यानें प्रयत्न केला. पण त्यांतही त्याला फारसें यश आलें नाहीं. शिंदे-होळकरांकडील हिशेबाची चौकशी रघुनाथराव कसा करूं शकणार? जयाप्पाच्या मरणामुळें दत्तबा दुःखी कष्टी म्हणून त्यांच्याकडे हिशेब मागण्याची व पैशाचा तगादा लावण्याची सोयच नव्हती. अन् मल्हारबा तर शिरजोरच झाले होते. मल्हारबाच्या व्यवहारांत ढवळाढवळ करण्याची खुद्द पेशव्याचीदेखील ताकद नव्हती.

याप्रमाणें अनेक व्यक्तिविषयक भानगडींचा तपास लावीत रघुनाथराव दिल्लीस छावणी देऊन राहिला होता. फौजेचा अवाढव्य खर्च चालू होता. त्याचा बोजा दिल्लीच्या व आसपासच्या लोकांवर पडल्यामुळें ते अगदीं त्रस्त होऊन गेले होते. शत्रूंपासून बादशाहाचें रक्षण करण्याची जबाबदारी मराठ्यांनीं स्वीकारली होती. तेव्हां बादशाहीवर वारंवार घाला घालणाऱ्या अबदालीचा बंदोबस्त करणें हें मराठ्यांचें या वेळचें पाहिलें कर्तव्य होतें. अबदाली तर मराठे दिल्लीकडे येण्यापूर्वीच परदेशांत निघून गेला होता. तेव्हां अबदालीनें कबजांत घेतलेला मुलुख पुन्हा आपल्या ताब्यांत घेऊन हिंदुस्थानांत येण्याचा त्याचा मार्गच बंद करणें जरूर होतें व तशी संधि या दिल्लीच्या मुक्कामांत रघुनाथरावाला मिळाली. अबदाली लाहोर हस्तगत करून परत गेला त्या वेळीं त्यानें आपला मुलगा तैमूरशहा व जहानखान यांना पंजाबांत बंदोबस्ताकरता ठेविलें व पूर्वीं तेथें कारभारावर असलेल्या अर्दीना बेगला त्यानें पंजाबांतून घालवून दिलें. अबदालीची पाठ फिरतांच तो पुन्हा पंजाबांत परत आला व तिकडील आपली सत्ता कबजांत घेण्याच्या उद्योगास लागला. यासाठीं त्यानें प्रथम शीख लोकांना तैमूरशहाविरुद्ध उठविलें, लाहोरास वेढा घातला

ब दिल्ली येथे छावणी देऊन राहिलेल्या रघुनाथरावाशी संघान बांधून त्याला आपल्या साह्याकरता बोलावले. अदीनाबेगला स्वार्थ साधायचा होता. त्यानेच प्रथम अबदालीला हिंदुस्थानांत आणले होते. पण त्याच्याकडून आपला स्वार्थ साधत नाही, असे पाहून त्याने रघुनाथरावाला आतां मदतीला बोलावले. अबदाली काय किंवा मराठे काय त्याला दोन्ही सारखेच होते.

दिल्लींत माशा मारीत बसलेल्या रघुनाथरावाला ही कामगिरी मिळाल्याबरोबर तो ताबडतोब लाहोरावर चालून गेला. सरहिंद येथे अबदालीतर्फे अबदुल सम्मदखान कारभार पाहात होता. त्याच्यावर प्रथम त्याने इत्यार धरले. मराठ्यांपुढे अबदुल सम्मदखानाचा टिकाव लागला नाही. रघुनाथरावाने त्याला कैद केले. लाहोरवर चालून आलेल्या मराठ्यांबरोबर लढण्याची आपली ताकद नाही, हे ओळखून अबदालीचा सरदार जहानखान तैमूरशाहास घेऊन स्वदेशी पळून गेला. रघुनाथरावाने अटकेपर्यंत त्याचा पाठलाग केला व सिंधू नदीपर्यंतचा सर्व मुलुख पादाक्रांत केला. संधी मिळाल्याबरोबर रघुनाथरावाने अत्यंत तडफेने अटकेपर्यंत स्वारी करून अटकेवर झेंडे लावले. पाऊण कोट रुपये नजर घेण्याचा करार करून त्याने पंजाब अदीनाबेगच्या स्वाधीन केला व पेशव्याने परत बोलावल्यामुळे व पावसाळाही सुरू झाल्यामुळे तो ताबडतोब स्वदेशी परत आला. 'तूर्त अदीना बेगवरच सारा यखतियार दिव्हा आहे. त्यासच कमाविसीने लाहोर मुळतान दिले आहे. यंदा तर सारे शिबंदी खालीच जाईल. शिबंदी वारतांच कठिण पडेळ, दोन तीन वर्षांनी कांहीं सोईस लागेल.' याप्रमाणे रघुनाथरावाने पंजाबचा बंदोबस्त केला असल्याचे पेशव्यास कळविले. रघुनाथरावाने ही जी व्यवस्था केली होती ती अर्थात्च अपुरी होती. अटकेपर्यंतचा मुलुख ताब्यांत आल्यावर पंजाबांत व सरहिंदमध्ये मराठ्यांनी आपला कडक बंदोबस्त राखावयास पाहिजे होता. अबदालीसारखा कोणताही परका लुटारू हिंदुस्थानकडे पुन्हां लुंकून पाहण्यासही धजणार नाही, अशी लष्करी व्यवस्था मराठ्यांनी कां केली नाही, हे समजत नाही. दिल्लीची बादशाही सुरक्षित राखण्याच्या दृष्टीनेही असा बंदोबस्त करणे इष्ट ठरले असते. या वेळी रघुनाथरावाने घाईघाईने परत दक्षिणेंत न येतां तेथेच छावणी करून राहणे जरूरीचें होते. कारणे कहींही असोत, रघुनाथरावाच्या हातून ही गोष्ट झाली

नाहीं. मराठ्यांचा भगवा झेंडा अटकेवर रोंवला व दक्षिणेच्या घोड्यास अटकेचें पाणी पाजलें या आनंदांतच मराठे गुंग झाले आणि दुःखाची गोष्ट ही की, हा आपला अम्मल सरहद्दीच्या प्रांतांत किती काल टिकेल याचा विचार कोणीच केला नाहीं.

पावसाळा सुरू झाल्यावर रघुनाथराव लाहोरकडून दक्षिणेकडे वावयास निघाला. त्याच सुमारास दत्ताजी व जनकोजी उत्तरेकडे परत फिरले. वाटेंत रघुनाथरावाची व जनकोजीची एके ठिकाणी भेट झाली. त्याच वेळीं कसेंही करून नजीबखानाचें पारिपत्य करा, असें रघुनाथरावानें जनकोजीस सांगितलें. जी गोष्ट प्रत्यक्ष पेशव्याच्या भावाला साधली नाहीं ती जनकोजी किंवा दत्ताजी कशी सिद्धीस नेणार ? रघुनाथरावाच्या सांगण्यावरून मल्हारबाचें व रघुनाथरावाचें किती बिनसलें होतें, एवढें मात्र लक्षांत येतें. 'क्रोड रुपये शिबंदी वाढली तरी पुरवेल. एवढी जोड आम्हास द्यावी. आम्हीच पारिपत्य केलें असतें परंतु मल्हाररावांनीं धर्मपुत्र म्हणून अगत्य धरून आपले तर्फेनें अंतर्वेद प्रांत कुरुक्षेत्रापासून कुंजपुरा देखील चोवीस लक्षांची मामलत त्याचे स्वाधीन केली. माधवसिंग जयनगरकर, विजेसिंग मारवाडी वगैरे बहुत धर्मपुत्र मल्हाररावास आहेत. या धर्मपुत्रांचा फलदेशही भोगित आहेत.' रघुनाथरावांच्या या वरील उदगारावरून तो मल्हारबावर किती चिड्डन गेला होता, हें व्यक्त होतें. पण हा पांकळ संताप काय कामाचा? मल्हाररावानें रघुनाथरावाच्या या संतापाला दाद दिली नाहीं इतकेंच नव्हे तर ज्या शिंदे बंधूंवर पेशव्याचा विश्वास होता त्यांचीही मनें पेशव्याविरुद्ध कलुषित केलीं व त्यांना आपल्या धोरणाप्रमाणें वागावयास लाविलें. रघुनाथराव दक्षिणेंत परत गेल्यावर होळकराच्या व शिंद्यांच्या पुढें गाठीभेटी झाल्या त्या वेळीं नजीबखानाला आपल्यातर्फें राखून ठेवणें अगत्याचें आहे, त्याचें पारिपत्य केल्यास सर्व उत्तर मराठ्यांना मोकळी होईल व अटकेपासून रामेश्वरपर्यंत जासुदाहार्ता पैसा आणवून पेशवे एकछत्री राज्य करतील, असा कानमंत्र मल्हाररावानें या दोघा बंधूंना दिला. जनकोजीला मल्हारबाची शिकवण पटली नाहीं. पण दत्ताजीला मात्र ती पूर्णपणें पटली. मागाहून विठ्ठल शिवदेवानेंही दत्ताजीस हाच कानमंत्र सांगितला. यावरून पेशवे व त्यांचे

उत्तरेतील सरदार यांच्यातील वैषम्य किती विकोपास जात चालले होते, हे लक्षांत आल्याशिवाय राहात नाही.

दत्ताजी व जनकोजी उत्तरेकडे आले त्या वेळी पेशव्याने त्यांच्याकडे मुख्यतः चार कामे सांगितली. नजीबखानाचे पारिपत्य, लाहोरचा बंदोबस्त, बंगाल प्रांतांत पूर्ववत् अंमल बसविणे व तीर्थक्षेत्रे कबजांत घेणे. यापैकी लाहोरच्या बंदोबस्ताचे काम शिद्यांनी थोडेबहुत केले. अदीनाबेग मरण पावल्यामुळे पंजाबांत थोडी गडबड उडाली, हे ऐकून शिंदे एप्रिल (१७५९) लाहोरकडे गेले व तिकडे योग्य तो बंदोबस्त करून परत यमुनातीरावर रामश्याचे घाटी आले. रघूजीच्या पश्चात् बंगाल प्रांत जवळ जवळ मराठ्यांच्या हातचा गेलाच होता. इंग्रज तिकडे आपला अंमल बसवू पाहत होते. अशा वेळी तिकडे जाऊन मराठ्यांचा अंमल पुन्हा बसविणे, ही गोष्ट शिद्यांच्या ताकदीबाहेरची गोष्ट होती. होळकर व विठ्ठल शिवदेव तर बागोशीला प्रतिकूलच होते. नजीबखानाचे पारिपत्य तर करावयाचे नव्हतेच तेव्हा तीर्थक्षेत्रे मोकळी करण्याचे तेवढेच काम शिल्लक राहिले. मुजाउद्दौलावर स्वारी करून त्याला नरम केल्याशिवाय हे काम साधावयाजोगे नव्हते. दत्ताजी लाहोरचा बंदोबस्त करून परत कुंजपुण्यावर आला असता नजीबाची व त्याची त्या ठिकाणी भेट झाली. मुजाउद्दौलावर स्वारी करण्याच्या प्रश्नाची वाटाघाट उभयता शिंदे बंधू व नजीबखान यांच्यांत झाली. त्या वेळी शुक्रतालावर गंगेस पूल बांधून उभयतांनी मिलून मुजावर स्वारी करण्याचे नजीबाने सुचविले. जनकोजीला ही सूचना पसंत पडली नाही पण दत्ताजीने ती अमलांत आणण्याचे ठराविले. उभयतां शिंदे बंधूंना काहीं तरी निमित्ताने या भागांत अडकवून ठेवण्याकरतां नजीबखानाने या डावाचा अवलंब केला होता.

पंजाबचा बंदोबस्त दत्ताजीने केला. तिकडून आतां मराठ्यांना कोणाचे भय राहिले नाही. तेव्हां मराठे आतां दिल्लीवर कायमचा कबजा करणार व दिल्लीची बादशाही मराठ्यांच्या हातीं सांपडणार, अशी भीति बादशहाला वाटू लागली. बादशाहाचे व नजीबाचे या बाबतींत खलबत होऊन त्यांनी अबदालीला पुन्हा हिंदुस्थानांत बोलावण्याचे व तो येईपर्यंत गंगेवर पूल बांधण्याच्या थापा देऊन दत्ताजीला स्वस्थ बसविण्याचे

कारस्थानही नजीबखानानें रचलें. एक महिन्यांत पूल बांधावयाचा व शुक्रतालावर दाखल व्हावयाचें, असें दत्ताजी व नजीबखान यांच्यांत ठरलें होतें. पण पावसाळा आला, आतां पूल बांधणें शक्य नाहीं, असा जबाब नजीबखानाकडून आल्याबरोबर दत्ताजीला त्याचें कपट ध्यानांत आलें. नजीबखानाचा वकील चेताराम यानेंही दत्ताजीस असेंच बेफामपणाचें उत्तर दिलें. तेव्हां दत्ताजीनें यापुढें कालहरण न करतां नजीबावर चालून जाण्याचें ठरविलें. तीन चार महिने शुक्रतालच्या पुलावर मराठे व रोहिळे यांच्यामध्ये मोठ्या झटारटीच्या चकमकी उडाल्या. एका चकमकींत तर दत्ताजी व जनकोजी यांना जखमाही झाल्या. तथापि इतके दिवस मेहनत करून नजीबखान जेरीस येईना असें पाहून गंगेवर उतार पाहून व आपली फौज पलीकडे नेऊन नजीबखानास चेपण्याचा दत्ताजीनें विचार केला. इतरद्वारास उतार मिळाला त्या वेळीं गोविंदपंत, अंताजीपंत, तुकाजी होळकर, नाइकजी भोइटे वगैरे सरदारांना वीस हजार फौजेसह दत्ताजीनें गंगापार केलें. जलालाबादेजवळ नजीबखानाचा पुत्र जाबेतखान, बूंदखान व हाफीजरहमत यांच्या जमा झालेल्या फौजेबरोबर त्यांच्या एक दोन लढाया झाल्या. मराठयांनीं पन्नास तोफा निकामी केल्या व पुलाजवळचे गांव जाळून टाकले. दत्ताजी व नजीबखान यांच्यांत चकमक झडून राहिली असतां सुजाउद्दौला मध्ये पडणार नाहीं, अशी दत्ताजीची कल्पना होती. पण ती चुकीची ठरली. सुजानें रामगंगेस पूल बांधून लखनौहून उमरावगीर गोसावी यांच्या हाताखालीं दहा हजार फौज देऊन त्यास मराठ्यांवर पाठविलें. उमरावगीरानें मराठयांशीं लढाईचा प्रसंग न आणतां एक नर्वानच डाव रचला. गोविंदपंत व अंताजीपंत यांस भेटून त्यानें सलोख्याच्या वाटाघाटीला सुरुवात केली. तहाच्या वाटाघाटीमुळें मराठयांचा रोहित्यांबरोबर लढण्याचा जोर अर्थात् कमी पडला. दत्ताजीला साप्रमाणें अडवून ठेवून नजीबखानानें रजपूत, अबदाली व इतर मुसलमान सरदार यांच्याबरोबर मराठयांविरुद्ध कारस्थानें चालविलीं. तहाच्या वाटाघाटीकरतां दत्ताजी व नजीबखान यांच्या भेटी शुक्रतालच्या पुलावर व्हाव्या व त्यांत दत्ताजीला ठार करावें, असाही कट रोहित्यांनीं रचला होता. पण जनकोजी, दत्तजीच्या बायका भागीरथीबाई व काशीबाई व नारो शंकर यांनीं दत्ताजीस

भेटीस जाऊं दिलें नाहीं. या वाटाघाटीच्या निमित्तानें नजीबखानानें कालहरण मात्र चालविलें होतें.

बाप्रमाणें दत्ताजी आपल्या फीजेसह अंतर्वेदीत गुंतून राहिला असतां अहमदशाह अबदाली १७५९ च्या सप्टेंबरांत प्रचंड सैन्यासह पंजाबावर चालून आला. तो शिकारपूरच्या वाटेनें हिंदुस्थानांत शिरला. तेथें नदीस उतार न मिळाल्यामुळे सिंधूच्या पश्चिमीतीरानें अटक पावेंतों वर जाऊन आक्टोबरांत अलीकडे आला. लाहोरांतून रघुनाथरावाच्या स्वारीच्या वेळीं अफगाणिस्थानांत पळून गेलेला अबदालीचा सेनापती जहानखान त्याच्याबरोबर आला होता. साबाजी शिंदे यानें अबदालीस पुढें येऊं न देण्याचा प्रयत्न करून पाहिला पण त्याचा पराभव झाला. हारिद्वारावरून खाली पुन्हा शुक्रतालावर दत्ताजी येत असतां पराभूत होऊन परत आलेला साबाजी त्यास भेटला. उमरावगीर गोसाव्यामार्फत चाललेल्या तहाच्या वाटाघाटी केवळ वेळ मारून नेण्यापुरत्या कपटपूर्ण होत्या. अबदाली येतांच लढाईचें सर्वच मान एकदम बदललें. तथापि सुजास आपल्याकडे वळविण्याच्या बाबतींत दत्ताजीनें शिकस्तीचे प्रयत्न केले. सुजानें या बाबतींत एकदम नकार दिला नाहीं. उलट त्यास आशेस गुंतवून आणखी एक महिना शुक्रतालापुढेंच त्यास अडकवून ठेवलें. यामुळे पुढें रोहिले व पाठीमागून अबदाली बांच्या कैचींत दत्ताजी सांपडला. अबदाली, नजीबखान, सुजाउद्दौला व अहमदखान बंगश या सर्वांच्या एकत्र झालेल्या फौजांबरोबर दत्ताजीला तोंड देण्याचा प्रसंग आला.

याप्रमाणें अबदाली या सर्व फीजेसह चालून आलेला पाहून दत्ताजी मार्गे फिरला व दिल्लीकडे वळला. अबदालीच्या मुकाबल्याकरतां पाठविलेल्या आपल्या सेनेची दैना उडालेली पाहून दत्ताजीचें मन विषण्ण झालें. दत्ताजीनें आणखी मार्गे हटावें व चमेलीपार व्हावें असा त्याच्या जवळच्या सब मंडळींनीं आग्रह केला. त्यानें तें ऐकलें नाहीं. रूपराम कटथारीबरोबर बायामाणसें देऊन दत्ताजी व जनकोजी अबदालीला तोंड देण्याकरितां मोठ्या नेटानें कटून राहिले. अबदाली आपल्या सैन्यासह यमुना उतरून अलीकडे आला. जानराव बावळे व साबाजी शिंद्याचा मुलगा बयाजी शिंदे बांनीं त्याला अडविण्याचा प्रयत्न केला. या झटापटींत बयाजी गोळी लागून ठार

झाला. गोविंदपंत बुदेले यांसही गिलच्यांनीं पुढें येऊं दिलें नाहीं. मल्हार-
 राव येईपर्यंत आपली फौज बाहेर काढून माघार घ्यावी, या उद्देशानें
 दत्ताजी व जनकोजी बाहेर पडले. पण शत्रुसैन्यानें मराठ्यांवर जोराचा
 मारा सुरू केला. नदीतीरावरील अडचणीच्या जागेंत सांपडल्यामुळें दत्ता-
 जीला मार्गें सरकून पळून जाणेंही शक्य झालें नाहीं. निशाणावर गिलचे
 चालून गेले. मालोजी शिंदे कामास आला. निशाणाचें संरक्षण करण्या-
 करतां उभयतां शिंद्यांनीं शिकस्तीचे प्रयत्न केले. निशाणाच्या संरक्षणाच्या
 भरीस न पडतां आणखी मार्गें सरून पळून जाण्याचा प्रयत्न केला
 असता तर शत्रूची फळी फोडून ते बाहेर पडूं शकले असते.
 पण शिंद्यांनीं तो मार्ग पतकरला नाहीं. या झटापटींत जनकोजीच्या दंडास
 गोळी लागली. तो बेशुद्ध झाला. त्याच वेळीं यशवंतराव जगदाळे गोळी
 लागून पडला. हें पाहून त्याचें प्रेत काढावयास दत्ताजी पुढें झाला तों
 त्याचे उजव्या बरगडींत गोळी लागली. तत्काळ तो गतप्राण झाला. (१०
 जानेवारी १७६०) जनकोजीस येसाजी भोइटे व जानराव बावळे यांनीं
 घोड्यावर घालून मोठ्या शिताफीनें रणभेदानाबाहेर नेले. गिलच्यांनीं
 सरसहा कत्तल चालविली. या लढाईंत आठ हजार मनुष्य जाया झालें. या
 लढाईस बदाऊची लढाई म्हणतात. जनकोजीचा पाठलाग शत्रूंनीं केला
 पण तो त्याच्या हातीं लागला नाहीं. दत्ताजीचा नोकर राजाराम चोपदार
 यानें आपल्या घन्याच्या शवाचें दहन केलें.

शुक्रताळच्या भागांत दत्ताजी सैन्यासह अडकून पडला असतां होळ-
 कगला मदतीला येण्याबद्दल त्यानें वाग्वार कळविलें. पण तो आला नाहीं.
 पेशव्याविरुद्ध दत्ताजीचें मन कलुषित करणाऱ्या मल्हारवानें असा आयत्या
 वेळीं शिंद्यासही दगा दिला. पेशव्याला बाजूला ठेवून शिंदे-होळकरांनीं
 उत्तरेचा सर्व कारभार एकजुटीनें आपल्या हातीं घेतला असता तरी कांहीं
 बिघडलें नसतें. पण होळकराला तेंही साधलें नाहीं. शिंद्यांशी पूर्ण सहकार्य
 करायचें नाहीं व पेशव्याशीही एकनिष्ठ राहायचें नाहीं, हें होळकराचें
 धोरण मराठी राज्याला पदोपदीं विघातकच होत गेलें.

कोटपुतळी येथें दिल्लीपासून नैऋत्येस ८० मैलांवर जनकोजी व इतर
 पराभूत झालेली मंडळी व मल्हारबा यांच्या भेटी झाल्या. गिलच्यांनीं या

लोकांची पाठ सोडली नव्हतीच. गिलचे आपल्यावर चालून येत आहेत असे पाहिल्यावर शिंदे-होळकर मारवाडकडे निघून गेले. उघड भैदानावर गिलच्याशी दोन हात करून कांही साधले नाही, असे पाहिल्यावर गनीमी काव्याच्या जोरावर त्याला जेरीस आणायचे असे होळकराने ठरविले. पण हा गनीमी कावा नव्हता, केवळ पळपुटेपणा होता. मराठे मारवाडांत असतांना गिलच्यांनी तिकडे त्यांचा पाठलाग केला तेव्हा ते पानिपत कर्तूलकडे गेले. तिकडे गिलचे येतांच दिल्लीकडे गेले. दिल्लीकडे गिलचे आल्याबरोबर मराठे आग्रथाकडे गेले. गिलचे आग्रथावर आल्यावर ते जयनगरकडे गेले. या पळपुटेपणामुळे गिलचे अधिकच द्विरीने मराठ्यांचा पाठलाग करू लागले. गिलच्यांची हिंमत वाढत गेली व गनीमी कावा लढविणारे मराठेच थकून बेजार झाले. एके प्रसंगी सर्वींनी मिळून गिलच्यांना तोंड घावे, असे महारबांनी सुचविले. त्यावेळी ' आमच्या फौजेने दहशत खाल्ली आहे. तुम्हीच झुंज करा, आम्ही निघून जातो. ' असे जनकोजीने सांगितले. सटवाजी खराडे, संताजी दिवाण, महिपतराव दिवाण हे सरदार होळकराचा दिवाण गंगाधर यशवंत थाच्या सल्ल्याप्रमाणे गिलच्यास मुकाबला देण्यास तयार झाले. गिलच्यांची व त्यांच्या फौजेची चकमक उडाली. चकमकीत मराठ्यांचे कांही सैनिक कामास आले. त्याबरोबर मराठे पळत सुटले. असे कांही झाले की, मराठे एकाएकी धीर सुटून पळत सुटतात हे अबदालीने पाहून ठेवले होते. त्यामुळे मराठे ज्या बाजूने पळून जातात त्या बाजूला त्याने गिलचे शिपाई अगादर ठेवून दिले होते. त्यांनी पळून जाणाऱ्या मराठ्यांची मर्यास कत्तल उडविली. अफगाणिस्थानांतून येणारा अबदालीचा खजीना मारण्याचा होळकराने प्रयत्न केला. पण गिलच्यांनी त्याजवरच उलट हला चढविल्यामुळे होळकर आपल्या बरोबरच्या दोनचारशे लोकांसह पळून गेला. याप्रमाणे मराठ्यांची धांवपळ पावसाळा सुरू होईपर्यंत चालू होती. पावसाळ्यांत अबदालीने अनूप शहरी आपल्या फौजेची छावणी दिली व शिंदे होळकरांनी केरोलीच्या बाजूस तळ दिला. अबदालीच्या तडाक्याने मराठे नामोहरम झाले होते. त्यांच्यातील धमक नाहीशी झाली होती. मराठ्यांची ही त्रेधा झालेली पाहून रजपुतांना मनांतून हर्ष झाला होता. जाटाला मराठ्यांना दुखविलेले नव्हते. कुंभेरीच्या

वेळ्यांच्या वेळीं होळकरांच्या मनाविरुद्ध जयापानें सुरजमल जाटाचा पक्ष घेतला होता हे उपकार स्मरून जाट मात्र मराठ्यांना साह्य करण्यास तयार होता. दत्ताजी बदाऊच्या लढाईत कामास आला. त्यानंतर अबदालीने मराठ्यांची ससेहोळपट सुरु केली. या बातम्या उत्तरे कडील सर्व सरदारांकडून नानासाहेबांस मिळाल्या. या हकीकती कळताच नानासाहेब किंवा दुसरी कोणी पेशव्यांपैकी खासा स्वारी आपल्या मदतीस खात्रीने येणार या आशेने इकडून तिकडे पळापळ करून वेळ काढण्याचा उद्योग शिंदे-होळकर करित होते. आपल्याला दक्षिणेतून भरभक्कम मदत आल्या-शिवाय अबदालीचे आपण कांहीं वांकडे करूं शकत नाही या सरदारांची बालंबाल खात्री झाली होती. तेव्हां हा सर्व गनिमी कावा शत्रूला जेरीस आणण्याकरतां नव्हता. तर दक्षिणेतून मदत येईपर्यंत कसा तरी बचाव करून कालहरण करण्याकरतांच मराठ्यांनी ही पळापळ चालविली होती.

पानपतच्या प्रचंड संग्रामाची भूमिका याप्रमाणें पूर्णपणें तयार झाली होती. पण हें पानपतच्या पूर्वार्धाचे प्रकरण संपविण्यापूर्वी आणखी एका गोष्टीचा उल्लेख करणें जरूर आहे. मराठ्यांच्या ताब्यांतील मुलखाची वसूल पद्धति रामचंद्रबाबानें लावून दिली होती व त्याच पद्धतीप्रमाणें त्यांच्या तालमीत तयार झालेला त्याचा शिष्य सदाशिवराव भाऊ ह या वेळीं पेशव्यांच्या वसूली दप्ताराचें काम पाहत असे. पेशवाईतील भाऊसाहेबांच्या कारभारांतील हें एक विशेष अंग होतें. या बाबतीतील ठिकठिकाणच्या चिटणीसांकडून, कमाविसदारांकडून व कांहीं प्रसंगी खुद्द सरदारांकडून जीं पत्रे येत तीं बाळाजी बाजीराव प्रधान यांच्या नांवाची असत व पत्राचे जबाबही बाळाजी बाजीराव यांच्या नांवेंच जात असत. तरी हा सर्व व्यवहार सदाशिवरावभाऊच करित असे. या बाबतीत कोणी मुद्दाम भाऊसाहेबांचेच उत्तर मागितलें तरी 'लिहिला मजकुर सविस्तर कळला. अशास येविशीचें उत्तर तीर्थरूपांनीं लिहिलें आहे त्याजवरून कळेल' असें लिहून भाऊसाहेब मोकळा होत असे. पेशव्यांच्या हुकुमाप्रमाणें व स्वतःच्या मर्जीप्रमाणें ठिकठिकाणचे सरदार मुलखगिरी करित. पण हा मुलखगिरीवरचा पैसा पेशव्याला व मुख्य सरकारला त्यांच्या वाटणीप्रमाणें पौंचता करण्याच्या ताकिदी असून हा पैसा कधीच वेळेवर येत नसे.

वेळेवर तरी कसला कधी कधी आपल्या वाऱ्याची खंडणी देण्याचेच हे सरदार टाळीत असत. रघूजी भोसले कधीच खंडणी देत नसे, पेशव्याकडून तगादे आले तरी त्याची पर्वा तो करीत नसे. शिंदे-होळकर अद्याप इतके बेमुर्वत झाले नव्हते. यांच्याही पेश्यां खालच्या दर्जाचे सरदार अंताजी माणकेश्वर, नारो शंकर, गोविंदपंत हुंदेले वगैरे, वसुलीचा कारभार पाहणारे सदाशिवराव-भाऊ यांना वचकून असत. शिंदे होळकर काय किंवा इतर सरदार काय यांचे हिशेब कधीच वेळेवर चुकते होत नसत. रामचंद्र बाबांनी व भाऊंनी जी पद्धति लावून दिली होती, त्याप्रमाणे हिशेब लिहिण्याचे व ताळेबंद पाठवून ते नीट ठेवण्याचे काम बहुधा कोणाकडून पुरे होत नसे. रघुनाथराव १७५५ त उत्तरेत आले त्यावेळी हिशेबदुरुस्तीच्या कामाकडे लक्ष देण्याबद्दल त्यांना सांगण्यांत आले होते. यावेळी दिल्लीत त्यांचा पांच सहा माहिण्यांवर मुकाम होता. या अवकाशांत त्यांच्या हातूनही हे काम होऊ शकले नाही. पेशाची ओढाताण सारखी चालू असलेली व सरदारांकडून वेळेवर पैसा यावयाचा नाही. या बाबतीत कडकपणाने वागावे तरी पंचाईत. होळकरांच्या बाबतीत रघुनाथराव कांहीच करू शकले नाहीत आणि या सुमारास जयापाच्या खुनामुळे शिंदे अस्वस्थ चित्त म्हणून त्यांना कांही बोलणे शक्य नव्हते. आपल्या जवळ शिल्क किती, लोकांचे कर्ज काय झाले, त्याचा खर्च कसा केला याचा ताळेबंद त्यांनी मागितल्यावरून पाठवावा, असे दत्ताजीने आपला चिटणीस रामाजी अनंत यास लिहून कळविले. त्याप्रमाणे हा ताळेबंद पेशव्याकडे पाठविण्यांत आला. पण तो त्याला मुळीच पसंत पडला नाही. 'हिशेबाची याद पाठविली ते पावली. सात साला वेगळी झडति असावी, कारकुन तैनात खाऊन हिशेब नीट करीत नाहीत यास्तव परिच्छिन्न कारकुनास ताकीद करून वेगळ्या झडत्या तयार करविणे. सन १७५१ पासून तीन साला झडत्या तयार होत्याच. पुढील तीन सालाच्या झडत्या नाहीत. निमित्त्य की आमची छावणी तीन साले मारवाडप्रांती झाली. तेथे महालचे हिशेब आले नव्हते. शिलेदार वगैरे लोकांची तीन साली समजाविशी होणे होती. सबब झडत्या तयार करावयास आणखी सहा सात महिने पाहिजेत. श्रीगोंद्यास आल्यावर जे शिल्क होती व कर्जे लोकांची घेतली होती ते जमा धरून खर्च जाला तो अखेर सालपावेतो लिहून पाठ-

विला तो कांहीं हिशेव नव्हे हें यथार्थच आहे. आम्ही चाकर लोक आहों बावगी वर्तणूक करूं अगर न करूं हें सर्व स्वामी जाणतच आहेत. झडत्या तयार झाल्यावर सेवेशीं पाठवूं. कारकुनास बेमुलाहिजा आज्ञा केली आहे.' पेशव्यानें विचारलेले प्रश्न व त्याला दत्तार्जोनी दिलेली उत्तरे हीं पडताळून पाहिलीं म्हणजे हिशेबाच्या कामांत सरदारांच्या दसरांतून किती घोंटाळे होते हें चांगलेंच लक्षांत येतें. 'शेषं कोपेन पूरयेत' शेवटीं आम्ही चाकर लोक आहों, आमची वर्तणूक स्वामीस माहीत आहे, आमच्या घरांत काय हेंही स्वामीस माहीत आहे. पैसा नाही. कर्ज वाढत आहे. फेडण्यास सरकारच समर्थ आहेत अशा सबबी व टाळाटाळी पेशव्यांना नेहमींच ऐकून ध्याव्या लागत. वसूली खातें मुख्यतः भाऊंकडे असल्यामुळे तो या लोकांना धारेवर धरीत असे आणि भाऊंचें हेंच घोरण या सरदारांना पटत नसे. या सरदारांच्या चिटणीसांना पुण्यास बोलावून व प्रसर्गी हिंगणे-बुंदेल्या-सारख्यांना पुण्यास बोलावून तो त्यांच्या झडत्या घेत असे. व त्याच बरोबर हिशेवही चुकता करून घेत असे. भाऊंचा म्हणजे पेशव्याचा हा कार-भार सरदारांना अर्थातच पसंत नसे. पेशव्याचा दरारा हिंदुस्थानांत बसल्या-वर ते जासुदाकडून हिंदुस्थानचा वसूल पुण्यास नेतील, असें होळकरानें जनकोजीला व दत्ताजीला जें पढविलें त्याचें कारण भाऊंचा हिशेबातील कडक-पणा हेंच होतें. जनकोजीला ही गोष्ट पटली नाही. पण दत्ताजीला पटली याचें कारण दत्ताजीलाच जबाबदार म्हणून भाऊसाहेबांच्या पत्रांना उत्तरे द्यावी लागत व अनेक सबबी पुढें करून हिशेबांची ब्याद टाळावी लागे. हिंगण्याच्या बाबतींतही हिशेबाचा असाच गोंघळ आढळून आला. कर्जफेडीकरतां दिल्लीकडील कांहीं परगण्यांचा वसूल करून तो कर्जदारास भरावा अशी व्यवस्था केली असतां दिल्लीच्या वजीरानें त्यांत कांहीं लबाडी केली व वसूली-पैकी कांहीं रकम गडप केली. हिंगणे या बखेड्यांत होते. तेव्हां त्यांच्या वाढत्याची जमी करावी किंवा त्यास पकडवें असें रघुनाथराव पेशव्यास विचारतो या प्रकरणांत झालेला दंड हिंगण्यानें भरला व तो मोकळा झाला. अंताजी माणकेश्वर याच्या बाबतींतही तोच प्रकार. 'संप्रत तुमच्या लिहिल्यावरून दिसोन आलें कीं, लबाडी करून राहतात. हर प्रकारें ऐवज हाताखाली घालून हात उबवणार. अबरूचा, प्रामाणिकतेचा

दरकार त्यांनीं टाकलासैं दिसतें. यास्तव पत्रदर्शनीं तिळमात्र मुलाहिजा न धरतां हुजुर यावयाविशी सक्त ताकीद करावी. न येत तर परिछिन्न बोलावून आणून कैद करून त्यास हुजूर पाठवावे. तिळमात्र मुलाहिजा करूं नये, मागे हवाले घेतलेला सर्व ऐवज ताकीद करून उगवावा. या सालचा वजीरा-कडील किंवा कौणताही ऐवज अंताजीचे हातीं न जाय तें करवावे. तो ऐवज जमा भरून हुजूर पाठवून द्यावा. पत्र दर्शनी न येत तर अंताजीस कैद करून पाठवावे. 'पेशव्यानें वरील पत्र जनकोजीस लिहून अंताजी माणकेश्वरास पकडून पुण्यास पाठविण्याबद्दल कळविलें आहे. अंताजी मेरठ वगैरे परगण्याचे पैसे मध्येच खातो. वजीराजवळ बारा हजार फौजेची हजेरी लटकचि भरतो. अशा प्रकारच्या हिंगणे, अंताजी माणकेश्वर वगैरे लोकांनीं केलेला गोंधळ भाऊनें मिटविला. हिशेबाच्या मानगडीसंबंधानें चौकशी करूं झाली त्यावेळीं अंताजी माणकेश्वरानें श्युनाथरावाला पाठविलेलें पुढील पत्र अत्यंत बोधप्रद आहे. ता. २४ एप्रिल १७५९ चें हें पत्र आहे.

श्रीमंत राजश्री [मो. जा.*] दादासाहेब स्वामिचे शेवैसी.

विनंती सेवक अंताजी माणकेश्वर कृतानेक साां नमस्कार [विज्ञा]पना सेवकाचे वर्तमान तागाईत चैत्र वद्य १२ द्वादशी [मु] काम करनाल यथा-स्थित असे विशेष स्वामीचे आज्ञापत्र चिरंजीव दाजीबा याणी फालगुण वद्य ९ नवमीचे पुण्याचे मुक्कामीचे पाठविले कापु (!) फालगु [न*] वद्ये ११ येकादसी श्रीकुरुक्षेत्रीचे [मुका]भी पावले तेथे अज्ञा बहूत इतराजी करून विस्तारपूर्वक लिहिली की अद्याप येणे होत नाही थैसियासि सेवकाचा अपराध काडीइत्का नाही सेवकास तीन आज्ञापत्रे सादर जाली की राजश्री दताजी सिंदे व राा जनकोजी सिंदे ज्या प्रकारची गणती घेतली [तै]सी द्यावी व दिल्लीची वाजपूस व माहालाची वाजपूस वजिराकडील जमा वसूल बाकि हे फडशा करून येणे याचप्रकारे सिंदे आम्हास तागादा करून सांगू लागले आम्ही मान्य केले की आजीच आमचा फडशा करून अज्ञा देणे त्याणी आपल्या कामाकाजामुले आम्हांस दिल्लीस निरोप न देता लाहोर प्रांते नेले नित्य दोन प्रहर रात्रपर्यंत निरोपास बसून पाहिले परंतु निरोप न देत च्यार कामे [त्यांचे] जिमेस त्याचा फडशा तरी जालियावाचून उगेच उठोन येता नये मग सरहदेस गेलो तेथे सदीपबेगाकडील इजाफियाचे काम विव्हेस

लाविले मग शेतद्रु नदीपार गेलो तेथे [आदिना]वेगाची स्त्री व धर्मपुत्र आणून त्वाजकडील मृत्य पावलियाचे मामलतीचे विल्हेस लाविले आला जाट याजकडील विल्हेस लाऊन जंबूच्या राजियाचे विल्हेस लाऊन सावाजी सिंदे लाहोरापलीकडे पाचा हजार फौजनसी रवाणे करून सारी कामे उलगडून घेऊन माघारे नदी सतळूज उतरले ते दिवसी आम्हांस बोलाऊन आणून गणती घेतली गणतीच्या निक्षी नानाप्रकारच्या...जैशा त्याच्या चितास आल्या तैष्या घेतल्या वजिराकडील कारभारी समागमे होते व पुरुषोत्तमपंत वकील होते त्यांस दिलीच्या मिलकतीची खलवते येक मास-पर्यंत केली मग त्यास निरोप दिले त्यांजपासून सरकारच्या थैवजाची जमा वसूल बाकि सर्व करून घेतली तेव्हा चैत्र वद्य ७ आम्हास स्वामीकडे राा केले चिरंजीव तात्या दांड मास दिलीला आला त्याची भेट नाही येथून निरोप घेऊन आजी दर रोज पधरा कोसाच्या मजली करून नित्य आज करनालेस आलो येथून चौथे रोजी दिलीस जाऊन वजिराची भेट उभा-उभी घेऊन चिरजीवांस भेटून त्याच्या हाती त्यास देऊन आम्हीं तीन च्यार मुकाम मात्र दिलीत करून मागती कुच दरकुच बारा कोसाच्या मजली येक मुकाम न करिता करून सेव(वे)सी येतो सिंघानी कामाचा फडच्या न केला उगेच उठोन कैसे यावे याजकरिता इत्के अपराध सेवका-पासून घडले आता कोठे गुंता येका दिवसाचा राहिला नाही दरकुच शेवेसी आलो शेवकापाशी फौज भारी होती सिंघाचे फौजचेच कमकसर होती त्याची कामकाज होणे होते म्हणोन वोढीत नेले गणतीची व दिलीच्या कारभाराचा फडच्या माहालाचा फडच्याच न करित असो ते थोर अपराध सर्व आमचेच खरे क्षेमा करणार स्वामी समर्थ आहेत गणतीचा फडशा त्यानी स्वार बहूत टाकून केला दिलीचे मिलकतीची वजिराकडील हिंसेबाची सर्व माहाल अदीकरून केला त्याला विस्तार राजश्री दत्ताजी सिंदे याणी शेवेसी लिहिला असेल अथवा मागून लिहितील त्याजवरून सर्व शूत होईल दुसरे स्वाभिची अज्ञा की वजिरापासून काही मेलविता ते सरकारी न लाविता आम्हांवर फौजेची सिंबंदी वाढविता वगैरे इतराजी करून बहूत लिहिले थैसिबासी गणमुक्तेश्वरी स्वामीच्या पायावर हात ठेविला आहे त्या-उपर अतां स्वामीची भेट होईल आणि मग कूचा हिसेव वजिरापासून

पाचा रुपयाचा जागा अथवा पाच रुपये रोख अथवा येक वख्र जे असले ते शेवेसी निवेदन करीन. त्यापैकीं येका रुपयाचे तफावत केला तरी स्वामीनीच आमचे मस्तकीं हात ठेविला आहे आणि आम्हीं खोटे जालियांउपर स्वामीनीच आमचे पारपत्य करावे, मग मुलाहिजा सर्वथा न करावा. शेवेसी श्रुत होय. मी दरकृच शेवेसी येतो. या वेलेस स्वामीनी मजला अस्वासन दिले आहे यात ग्वालेर आमची जागीर आहे तेथील येका रुपयाची कसर स्वामीस समजावयासि अंतर करू. अथवा गंजबसोदे येथील अथवा वजिराकडील जे असेल तेथे येका रुपयाची प्रतर्णा केली तरी मग स्वामीनीच आपले हाते आमचे पारपत्य जरूर करावे. मग आमची विनंति सर्वथा मान्य न करावी. वजिराकडील माहाल साहा मेरठसुद्धा आम्हांकडे आहेत. वरकड झाडून नजीबखान याजकडे आहेत. त्याच्या इजारा वजिरापासून करून आपल्या सरकारच्या येवजास लाउन नेहमी घेतला आहे. त्याजवर वराताची नेमणूक करून दिल्ली. पहिले आठ माहाल होते त्यापैकीं बुढाणा स्वामी असता नजीबखानानी घेतला होता. मागून वजिरानी शामली सोडून घेतली. बाकी मेरठसुद्धा माहाल साहा आहेत. मेरठ व जलालाबाद व सरावः सिरधना वर्षावा व कांधला येणेप्रमाणें साहा माहाल त्यावर बेरीज कोणही सांगत असतील माहाल ते त्यांस द्यावे. वजिराचा इजारा सालदरसाल कर्जात लाऊन घेतला. हात भारी गुंतला म्हणोन केले व इजारियासिवायें गांवाचे गांव फिरोन जमाबंदी बांधली त्याजमुळें इजारियासिवायें कसर आकारली तेही सरकारची जमा केली आहे. वजिरापासून येक रुपयाची जागा अथवा येक रुपया व माहालची कसर व जाहागिरीची कसर मामलतीची कसर कुल मी सेवेशीं येउन समजावून स्वामीस व श्रिमंत महाराज पंतप्रधान साहेब यांसि प्रसन्न करीन तरी स्वामीचा चाकर त्याखेरीज माझी अवरू खावंद वाढवतील, आणिक जे स्वामीची मर्जी असेल तेच करूं. येका

वखानसी घराबाहेर निघोन सरदारीचे कर्जही आणिक च्यार वर्ष बुडी मारुन फेडीन.

परंतु माझे मुदई माझ्या मागे गोष्टी वार्डंट बोलतील, त्या ध्यानास न अणाव्या. मी येतो. सर्व आपले कचे वर्तमान समजावितो. त्यात श्रीमत माहाराज साहेब व स्वामी राजी जाले तरी उतम. काडी इत्की कसर माझ्या समजाविल्यात सांगितली तरी मग तेच क्षेणी खावंदानी आमच्या मुदयासि सरफराज करून सेवकाचे पारपत्य करावे, म्हणजे खावदानी इत्साफ केलासा जाला. आता सेवकाच्या यावयाविसी संवश जाला तरी दमकूच दो महि-
न्याची वाट आहे. आठ दिवस दिलीचा मुकाम. सवादो महिन्यात पुण्यास न पावलो तरी स्वामीचे मर्जीस येईल ते करावे. मधे मी पायाजवळ ये-
तोवर माझी गोष्ट माझ्या मुदयाची सर्वथा थैकोन इतराजी न करावी. माझा चाकरीस व हिशेब आपण राजीच होतील. परंतु आलो नाही तोवर भरोसा पुरत नाही. जे जे आमच्या कामाचे कामावर उभे असतील तेही असो द्यावे. स्वामिची सर्वाप्रकारे चहूकडून किफायेतच आहे. थेंदा हिंदो-
स्थानची कामे सारी अटोपली आहेत. कांहीं वर्षांत होणे नाहीत आग्वर आषाढ मासपर्यंत कोण्हासही निरोप न द्यावा श्रावण मासी जें करणें ते सर्व करणार स्वामी समर्थ आहेत शाहाजाद्याचा पक्षे शुजाउदौला यानी केला. आपली फौज पैसा देउन पठणियासि दाखल केला. वजिराची लिहिली पठ-
णियासि गेली तेथे शाहाजादा खिपत खाउन लढाईत सरला, पटणेवाले वजिरास राजी आहेत. सरदारानी तूर्त मसलत केली की, हे लबाडी शुजा-
उदौला यानी केली क्रोडीचा सुभा खाउन येक पैसा कोणास न देता दुसरी लबाडी हे शाहाजादियासि केली याजकरितां अयोध्या सोडवावी वजिरही समागमे न्यावा थैसे नवे अरंभिले वजिराचे मर्जीस आले तरी चिरंजीव
रा तात्या फौज घेऊन वजिराबरोबरी जाईल नाही तरी चिरंजीव फौजसुधा सिन्हास शामिल होतील चाकरी करताल स्वामीनी मस्तकी हात ठेविला ते

वचन सवा दोन महिने पर्यंत पाहून तोवर सांभालावें मग खरा निघालो तरी वाजवी खोटा निघालो तरी गुंता नाही हे विनंती तुम्हांस न करावी लोकांत हासे भंड न करावे सविस्तर विनंती श्रीमंत माहाराज साहेबास काही लिहिली नाही स्वामीच्या पत्रावरी घालून विनंतीपत्र लिहिले आहे स्वामीस कचे वर्तमान माहाराज साहेबास श्रवण करणार साहेब समर्थ आहेत चिरंजीव दाजी येकले मूल पायांजवळ आहे कृपेत अंतर न दिसे ते साहेब करणार घणी आहेत शेवेसी शूत होये हे विज्ञापना.”

१७५९ त अंताजी माणकेश्वर पुण्यास आला होता. त्यावेळीं भाऊने त्याजकडून सर्व हिशेब चुकता करून घेतला. हिशेबाच्या व वसूलीच्या बाबतींत जी अव्यवस्था या सरदारांनीं केली ती सर्व तपासून या कामाला भाऊनें सुरळित स्वरूप आणून दिलें. फौजेची हजेरी लटक्री लावावयाचा प्रघात भराठी दरबारांत बराचसा सामान्य दिसतो. खुद्द मल्हारबा होळकरही या प्रघातापासून अलप्त नव्हते. पण होळकरासारख्या मोठ्या घेंडाना ताळ्यावर कसे आणणार ? या दृष्टीनें रघूजी फारच शहाणा दिसतो. त्यानें मुळां पेशव्यास खंडणी देण्याचेंच नाकारलें होतें. साताराच्या गादीचे जसे आपण एक सरदार तसेच पेशवे हे सुद्धा एक सरदारच आहेत, असेंच तो मानीत होता. यामुळें वसूलीच्या व हिशेबतपासणीच्या लचांडांतून त्यानें आपल्याला मोकळे करून घेतलें होतें. या सरदारापैकीं अंतर्वेदीच्या ऐन मोक्यावर असलेल्या गोविंदपंत बुंदेल्याची हीच तऱ्हा होती. पुण्यास येऊन हिशेबाच्या भानगडी मिटवून जाण्याबद्दल अनेक वेळां ताकीदी गेल्यानंतर १७५७ त तो पुण्यास आला. भाऊजवळ त्यानें हिशेबाचा झाडा दिला व जे हिशेब लागत नव्हते त्याबद्दल पेशव्याची समजूत घातली. गोविंदपंत बुंदेले एक कर्तृत्ववान् सरदार होता. तेव्हां त्याला न दुखवतां भाऊनें त्याला पुन्हां आपल्या कामावर जातांना अंतर्वेदीवरिल मुलखांवर कशी देखरेख ठेवावयाची, हेंही त्याला नीट समजून दिलें होतें.

याप्रमाणें हिशेबाच्या भानगडी मिटाविण्याचें, तपासण्याचें, पुन्हा त्याची व्यवस्था लावून देण्याचें काम भाऊंकडे होतें तरी कोणत्याही सरदाराला भाऊनें नाराज केलें नाहीं. हिशेब तपासणीचें काम त्यांनें कडकपणें केलें पण त्याचें निरसन करण्याचे कामी कोणाही सरदाराला कायमचें काढून टाकावयाचें किंवा त्याचा अपमान होईल किंवा त्याच्या अब्रूला धक्का लागेल, असें कृत्य त्यांनें केलें नाहीं. म्हणूनच पानिपतच्या संग्रामाची जी मोठी जबाबदारी त्याच्या अंगावर पडली ती त्यांनें अत्यंत कर्तव्यदारीनें पार पाडली.

पानिपत

(उत्तरार्ध)

अबदाली १७५९ च्या आगष्टमध्ये हिंदुस्थानांत आला. हिंदुस्थाना-वरील त्याची ही चौथी स्वारी. दत्ताजी शिंदे दक्षिणेंतून परत आल्यावर त्यानें प्रथम लाहोरपर्यंत दौड मारली व तेथला पक्का बंदोबस्त केला. रघुनाथ-रावानें आपल्या भरारींत पंजाब, सरहिंद व अटकपावेतों मुख्य कबजांत घेतला. पेशव्यानें त्याला लवकर परत बोलावले, त्यामुळे तेथला व्हावा तसा बंदो-बस्त झाला नाहीं. दत्ताजीनें या बंदोबस्ताला थोडे तरी पक्के स्वरूप दिलें. अबदालीचा अंमल-नाहीं तर मराठ्यांचा अंमल दिल्लीच्या बादशाहीवर कायमच बसणार या भीतीनें बादशहानें व नजीबखान रोहिल्यानें स्वदस्तुरचीं पत्रें लिहून अबदालीला हिंदुस्थानांत बोलावले. नजीबखानाचें हें सर्व कारस्थान होतें. पाचपेंच नसलेला दत्ताजी त्याला बळी पडला. राजकारण यशस्वी होण्याला शौर्यावरुबर युक्ति लागते व दुसऱ्यानें आपल्याविरुद्ध चालविलेलीं कार-स्थानें समजण्याचें ज्ञानही लागतें. दत्ताजी केवळ शूर होता मुत्सद्दी नव्हता. यामुळेच नजीबानें दिलेल्या मुलथापास वश होऊन अंतर्वेदीत त्यानें आप-ल्याला कोंडून घेतले व तेथेंच अखेर तो कामास आला. अबदालीनें बाद-शहाचें निमंत्रण स्वीकारले. त्याच्या संरक्षणाकरतां तो चालून आला; पण तो खुद्द बादशाहाचें संरक्षण करूं शकला नाहीं. शुक्रतालचा लढा ऐन भरांत असतां वजीर गाजीउद्दीनानें बादशहाला एका अवलियाच्या दर्शनाकरतां शहराबाहेर बोलावून नेले व तेथें त्याचा शिरच्छेद केला. व कामबक्षचा पुत्र मूहिउल मिलात यास शहाजहान सानी असें नांव देऊन त्यास तख्तावर बसावेलें. अबदालीनें दिल्ली हस्तगत केली, त्या वेळीं त्यास गादीवरून काढून टाकले. अलीगोहरला बापाच्या मृत्यूचें वर्तमान समजतांच त्यानें अलाहाबाद येथें शहा आलम या नांवांनें बादशाही पद धारण केले. इतक्या सर्व उला-टाली होईपर्यंत अबदाली हिंदुस्थानांत राहिला, इतकेंच नव्हे तर त्यानें

अनूप शहरी आपली छावणी दिली व जणू काय मराठ्यांच्या दक्षिणेतून येणाऱ्या सैन्याची वाटच तो पाहात राहिला.

अबदालीच्या या चौथ्या स्वारीतील हे घोरण कांहीं और होते. मागच्या तीन स्वान्यांत त्याने मराठ्यांचे बलाबल ओळखले होते. मराठी सैन्याची मनाची ठेवणही त्याच्या पूर्ण लक्षांत आली होती. पण त्याचा एक अंदाज मात्र खास चुकला. शिंदे-होळकरांना मदत करण्याकरतां जी सेना दक्षिणेतून यावयाची तिचे सेनापतित्व रघुनाथरावाकडे देण्यांत येईल व तोच पुन्हां हिंदुस्थानांत येईल, अशी त्याची अटकळ होती व ती अगदीच खोटी नव्हती. कारण १७५९ च्या नोवेंबरपर्यंत उत्तरेकडे बंदोबस्ताकरतां पुन्हां रघुनाथरावालाच पाठविण्यांत येणार असा पत्रव्यवहार चालू होता. मराठे सरदारांत चालू असलेल्या या हालचाली अबदालीला पूर्ण माहीत होत्या. शिंदे होळकरांची मध्यवर्ती सत्तेबाबत विरोधी वृत्ति, खुद्द त्यांची आपसांतील फूट. उत्तरेतील पेशव्यांच्या सरदारांतील बेदिली व मध्यवर्ती सत्तेसंबंधाची वेपवाई, रजपूत व मराठे यांचा बेवनाव, खुद्द नजीबखान व होळकर यांचे सूत. इतक्या सर्व गोष्टींचा फायदा घेऊन अबदालीने आपले पुढील घोरण ठरविले, पेशवे व त्याचे सरदार यांच्या हालचालीवर पूर्णपणे नजर ठेवून, त्यांच्यांतील चालू असलेल्या वाटाघाटी समजून घेण्याची त्याने व्यवस्था केली असल्यास त्यांत कांहीं नवल नव्हते. या उत्तरेतील स्वारीत रघुनाथरावाचीच खासा स्वारी येणार ही मराठे सरदारांचीही समजूत होती. तेव्हां या बाबतीत केवळ अबदालीचाच तेवढा अंदाज चुकला, असे म्हणता यावयाचे नाही.

दक्षिणेतील उदगीरची निजामावरील मोहीम ऐन रंगांत असतांना दत्ताजीच्या वधाच्या हकीकतीची पत्रांवर पत्रे नानासाहेबाला पोचली. दत्ताजीच्या साह्यार्थ मल्हारबा गेले नाहीं हे पेशव्याला समजले. दत्ताजी शुक्रतालावर दोन तीन महिने अडकून राहिला असतां मल्हारबा त्याच्या मदतीस कां धावून गेला नाहीं ? त्यावेळच्या सरदारांच्या पत्रांतून या बाबतीत आश्चर्य प्रकट केलेले दिसते. पण मल्हारबाच्या वेपवाईचे कारण उघड नव्हते काय ? नजीबखान रोहिला मल्हारबाचा धर्मपुत्र. तेव्हां या आपल्या मुलाविरुद्ध मल्हारबा हत्यार कसे उचलिल ? दत्ताजीच्या मदतीला जाणे म्हणजे दुसरे

काय होते ? खंडेरावाचा सूड उगविण्याची मल्हारबांनी प्रतिज्ञा केली. तेव्हां जयापानें सुरजमल जाटाला आश्रय दिल्यामुळे आपली प्रतिज्ञा पार पडू शकली नाही, ही गोष्ट मल्हारबा विसरणें कसे शक्य होते ? तेव्हांपासूनच काय तर त्याच्या पूर्वीपासूनच शिंद्यांनी जयपूरच्या ईश्वरसिंगाचा पक्ष धरला की, मल्हारबांनी माधवासिंगाच पक्ष धरावा. जोधपूरच्या रामसिंगाचा पक्ष शिंदे यांनी उचलला की, मल्हारबांनी नेमके त्याचा प्रतिस्पर्धी विजयसिंग याला बगलेंत मारावें ! हा हेवादावा चालू असतांना शिंद्यांच्या घराण्यांतील दोन कर्ते पुरुष कांहीं थोड्या वर्षांत मरण पावल्यानंतर उत्तरेकडील स्वारीच्या बाबतीत रघुनाथरावाला पाठविण्याचा पूर्वीचा बेत बदलून अधिक गंभीरपणें या प्रश्नाचा विचार पेशव्याला करावा लागला, हें साहजिकच होतें.

उदगीरच्या लढाईत निजामअल्लीला पूर्णपणें नामोहरम करण्यांत आलें. आपल्याला हवा तो मुख्ख पेशव्यांनी या मोहिमेनंतरच्या तहाच्या वाटाघाटींत भिळविला. उदगीरच्या मोहिमेनंतरचा हा तह कसला ? दक्षिणेंतील निजामशाहीचा हा जवळजवळ दफनविधीच होता. उत्तरेतील गडबडीची या वेळीं पत्रें आली म्हणून निजामशाहीवर माती लोटण्याचा हा विधी पूर्ण झाला नाही. या विधीपूर्वी उत्तरेकडील आपल्या मुख्खगिरीकडे व ओहटीस लागलेल्या इभ्रतीकडे पेशव्याला लक्ष द्यावें लागलें. उदगीरची मोहीम संपवून मराठ्यांची स्वारी पुण्याकडे वळली नाही तर उत्तरेकडे निर्माण झालेल्या पेंचाचा विचार करण्याकरतां नानासाहेबसुद्धां सर्व मंडळीं आंबेपडदूर येथें एकत्र जमा झाली. नानासाहेब पेशवा या वेळीं अहमदनगरास होता व भाऊसाहेब, विश्वासराव वगैरे मंडळी उदगीरास होती. तेव्हां या दोन्ही मंडळींना एकत्र येण्यास पूर्णा नदीच्या कांठचें व नगर व उदगीर यावरून उत्तरेकडे त्रिकोण साधणारें आंबेपडदूर हें गांव सोयीचें होतें. या ठिकाणीं बहुतेक सर्व पेशवे दरबारची जाणती मंडळी जमा झाली व उत्तरेकडील या पेंच-प्रसंगाचा साद्यंत विचार या ठिकाणीं एक आठवडाभर करण्यांत आला. उत्तरेकडचा प्रश्न असाच गंभीर स्वरूपाचा होता. या प्रसंगाचा योग्य तो विचार केला नाही तर उत्तरेकडील सत्ता जवळ जवळ गमावून बसण्याचाच हा प्रसंग होता. दत्ताजीच्या वधानंतर अबदाळीनें विशेषतः शिंदे-होळकरांची जी त्रेधा-तिरपीट उडवून दिली होती त्यावरून तर या प्रसंगाला अत्यंत

गंभीर स्वरूप प्राप्त झालें होतें. अबदाली हिंदुस्थानांत बापूर्वीं तीनदां आला व तीनदांही आपल्याला पाहिजे त्या मुलखाचा कबजा घेऊन व आपल्याला वाटेल तितकी लूट घेऊन तो परत आपल्या देशांत गेला होता. या चौथ्या खेपेस तो अंतर्वेदीत ठाणें देऊन बघला होता व सर्व हिंदुस्थानभर आपल्या युद्धकौशल्यानें व तडफेनें जनतेच्या मनांत त्यानें दहशत उत्पन्न केली होती. खुद्द मराठी सैन्यानेंही या प्रसंगीं दहशत खाल्ली होती. अशा वेळीं या प्रशासबंधानें अंबेपडदूर मुक्कामीं आठ दहा दिवस साधक बाधक जोराच्या वाटाघाटी झाल्या असल्यास त्यांत कांहींच नवल नाहीं. या वाटाघाटींत अर्थात् सर्वच गोष्टींचा विचार करण्यांत येऊन कांहीं भक्कम निर्णयही घेण्यांत आले. उत्तरेच्या या स्वारीवर या वेळीं सदाशिवरावभाऊल्ल पाठवावें हा या निर्णयांपैकीं एक महत्त्वाचा निर्णय होता.

उत्तरेंतल्या स्वान्या काय किंवा दक्षिणेंतल्या स्वान्या काय या स्वारीवरचा खर्च स्वारीवरच भागवावा, मूळ दरबारास या खर्चाची तोशीस लावूं नये, हा नानासाहेब पेशव्याच्या कारकीर्दीतील दंडक होता. आतांपर्यंतच्या मराठ्यांच्या मुलखगिरींत मिळालेल्या अनुभवाचाच हा परिपाक होता. तथापि तो नेहमींच यशस्वी होत होता, असें मात्र नाहीं. पेशव्याखेरीज इतर जे सरदार मुलखगिरी करीत त्यांची दृष्टीच वेगळी होती. या मुलखगिरींतून ते होतां होईल तों आपला स्वार्थ जितक्या मोठ्या प्रमाणांत साधतां येईल तेवढा ते साधीत असत. पेशव्याचा तगादा पाठीमागें जोरानें लागला तर ते मुख्य सरकारला कांहीं थोडे पैसे पाठवीत. पण खुद्द पेशव्यापैकींच एकादी खासा स्वारी मुलखगिरीवर जाई त्यावेळीं वरील दंडक पाळणें अतिशय जड जाई. अंबेपडदूरला ज्या विषयाची चर्चा झाली त्यांत या स्वारीच्या खर्चासंबंधानें अवश्य चर्चा झाली. पण या बैठकीपुढें जे अनेक महत्त्वाचे प्रश्न होते त्या मानानें हा खर्चाचा प्रश्न गौण होता. स्वारीचा खर्च भागविण्याच्या खर्चापेक्षां मराठ्यांची उत्तरेतील सत्ता व इभ्रत कशी जिवंत ठेवावयाची, हा या बैठकीतील सर्वांत गंभीर व महत्त्वाचा प्रश्न होता. १७५० त बादशाहार्थी करार झाल्यापासून बहुतेक सालोसाल उत्तरेतील हिंगणे, बुंदेले, नारो शंकर वगैरे सरदार दिल्लीकडील बंदोबस्त कायमचा करण्याकरतां सदाशिवरावभाऊंना तिकडे पाठवावें अशी विनंति करीत होते. विशेषतः

अबदालीच्या स्वान्या उच्चरेंत झाल्या त्या वेळीं तर भाऊचीच मागणी या सरदारांनीं केली होती.

नानासाहेबानें या मामण्यांकडे सारखें दुर्लक्ष केलें. पण आजच्या प्रसंगीं मात्र नानासाहेबाला तसें करणें शक्यच नव्हतें. मराठ्यांच्या सत्तेचे प्राण या वेळीं पणाला लागले होते. यामुळें इतर दुश्वास, हेवेदावे बाजूला ठेवून हा प्रसंग नीट निभावून नेईल असा पुरुषच या वेळीं हिंदुस्थानांत पाठविणें जरूरीचें होतें. उत्तरेकडच्या या पंचप्रसंगाचें निरसन करण्याकरतां खुद्द नानासाहेबानेंच बाहेर पडावयास पाहिजे होतें. अबदालीं हिंदुस्थानांत येऊन छावणी देऊन राहिला आहे, खालून पेशव्याची फौज येत आहे असें दिसत असतांही परत स्वदेशीं जाण्याची त्याची इच्छा दिसत नाहीं, अशा वेळीं या परक्या शत्रूला चांगला हात दाखविण्याची ही पर्वणी बाजरींवाऱ्यां आपल्या हातची घालविळी नसती. 'सरदारी करावी पण खुद्द जातीनें वाया जाऊं नये' ही नीति नानासाहेबाला आवडूं नसली होती. सरदारी करण्यास तो आतां तयार नव्हता पण पुढील 'जातीनें वाया जाऊं नये' हें धोरण मात्र नानासाहेबाला पटलें होतें. नानासाहेब या सुमारास अधिक चैनी, विषयलोलुप व विलासी बनत चालला होता. शिंदे-होळकरांसारखे सरदार, भाऊ व रघुनाथरावासारखे शूर कर्तृत्ववान् भाऊ सेवेस हजर असतां सासा मोहरा हरेस कां घालावयाचा, हें धोरण नानासाहेबांच्या वरील वृत्तीला अनुकूल असेंच होतें. कांहींही असलें तरी सर्व साधकबाधक गोष्टींचा विचार होऊन भाऊलाच मोहिमेवर पाठवावें व त्याच्याबरोबर नानासाहेबांचा वडिल मुलया विश्वासराव यालाही पाठवायचें ठरविण्यांत आलें. उदगीरच्या लढाईत सर्वच पेशवे मोठ्या हिरीरीनें एकदिलानें लढलें. या वेळींसुद्धां भाऊबरोबर नानासाहेबानें रघुनाथरावासही पाठवावयास पाहिजे होतें.

पण तसें झालें नाहीं. पडदूरमध्ये झालेल्या वाढाघाटीत रघुनाथराव हाच एक चर्चेचा विषय झाल्यामुळें म्हणा किंवा रघुनाथराव व सखारामपंत वगैरे मंडळीचा या स्वार्तीतल धोरणासंबंधानें मतभेद झाला म्हणून म्हणा रघुनाथरावानेंच या स्वार्तीत सामील होण्याचें नाकारलें. अबदालीला तोंडास तोंड देण्यांत अर्थ नाहीं. तो निघून गेल्यावर गनीमी काठ्याच्या जोरावर आपला अंमल पुन्हा पंजाब सरहिंदमध्ये बसवायचा व त्याचें सर्व काम निष्फळ करून

टाकायचें असें म्हणणारा एक पक्ष आंबेपडदूरमध्ये होता. पण या खेपेला अब-दालीची गय करणें शक्यच नव्हतें. अबदालीनें पंजाब सोडल्यावर मराठ्यांनीं तो कार्याज करायचा. खुद्द दिल्लीच्या राजधानीत मराठ्यांनीं व गिलच्यांनीं एकमेकांच्या पश्चात् हवा तसा धुमाकूळ घालायचा. दिल्लीच्या नागरिकांना व आसपासच्या रयतेला छळावयाचें. हा प्रकार पुन्हा या वेळींही करतां येईल, असा भरंवसा अबदालीच्या या खेपेच्या धोरणावरून घरतां येणेंही शक्य नव्हतें. मुख्य गोष्ट म्हणजे खुद्द भाऊला हें धोरण नामर्दपणाचें वाटत होतें. अशा धोरणामुळें कालहरण होतें. मनुष्यहानि व द्रव्यहानि होते, प्रत्यक्ष पदरांतही कांहीं पडत नाही. आणि साम्राज्यवादींच्या दृष्टीनें निश्चित-पणा तर मुळींच प्राप्त होत नाही. या खेपेला अबदाली पळूनच गेला तर गोष्ट वेगळी पण शक्य तितक्या झपाट्यानें चढाई करून अबदालीला गांठायचें व या परचक्राच्या प्रकरणांचा कायमचा निकाल लावायचा असा आपला निश्चय भाऊनें पडदूरच्या बैठकीत मांडला व तोच सर्वांनीं शेवटीं मान्य केला. गोपिकाबाईंच्या सल्ल्यानें नानासाहे-बांनें भाऊला तिकडे पाठविण्याचें ठरविलें. उत्तरेत जाऊन घरांतला हा कांटा परस्पर निघाला तर बरेंच, अशी भावना या घटनेच्या मुळाशी होती, या केवळ पूर्वग्रहदूषित कविकल्पना आहेत. भाऊला तिकडे पाठवून त्याचा निकाल लावावयाचा होता तर विश्वासरावाला—आपल्या पोटच्या पोरंला-गोपिकाबाईंनें त्याच्याबरोबर कशाला पाठविलें असतें ? पोटच्या गोळ्यापेक्षां भाऊचा शिरजोरपणा गोपिकाबाईंला कां असह्य झाला होता ? उत्तरेतील ही मोहीम सर्वस्वी यशस्वी झाली पाहिजे, मराठी राज्याचा हिंदुस्थानां-तील जम पूर्वीसारखा बसला पाहिजे व उत्तरेत आपल्या सरदारांच्या पर-स्पर चुरशीमुळें माजलेला गोंधळ नाहीसा झाला पाहिजे. याच केवळ सरळ व योग्य धोरणानेंच भाऊची या कार्मी योजना झाली होती. आणि असें हें योग्य धोरण होतें म्हणूनच निवडक व नामांकित सरदार, निवडक हत्ती, घोडे, जयबत तोफखाना व अस्सल भरपूर युद्धसामग्री भाऊबरोबर देण्यांत आली होती. या मोहिमेवर जाण्याच्या बाबतीत सदाशिवरावभाऊच सर्वतोपरि लावक असा पुरुष होता. गोष्ट खरी आहे की, भाऊनें अद्याप हिंदुस्थानांत पाऊल टाकलें नव्हतें. पण पुण्यास नानासाहेबांच्या जागीं राहून गेलीं कित्येक

वर्षे तो कारभार करीत होता. उत्तरेतील व दक्षिणेतील मराठ्यांच्या मुलखांतील वसूली खात्याची व्यवस्था तोच पाहात होता. दिल्लीचे व रजपुतांचे वकील पुण्यास होते त्याचप्रमाणे शिंदे होळकर वगैरे सरदारांचे वकीलही पुण्यासच होते. हरएक भानगडीच्या प्रसंगी राजकारणी वाटाघाटी करण्याचे काम नानासाहेब अर्थात् त्याच्या सल्ल्यानेच करीत होता. कमाविसदार व चिटणीस या जागेवरच्या नेमणुका पुण्याहूनच होत असत. या लोकांशी नेहमी पत्रव्यवहार ठेवून उत्तरेकडील सर्व इत्थंभूत माहिती या लोकांकडून तो भिळवीत होता. यामुळे भाऊ प्रत्यक्ष हिंदुस्थानांत कधी गेला नव्हता तरी तेथल्या राजकारणी डावांची व कारस्थानांची सर्व मर्मस्थाने त्याने समजून घेतलेली होती. तेव्हां तो आजपर्यंत हिंदुस्थानांत गेला नाही म्हणूनच केवळ तिकडे जाण्यास तो लायक नव्हता, असे म्हणतां यावयाचे नाही. उलट त्याच्या आजवरच्या कारभाराचा जो अनुभव पेशव्यास आला होता त्यावरून सर्व लोकांना धाकांत ठेवून अनंतविध भानगडी मिटविण्याचे चातुर्थ भाऊंत आहे, ही गोष्ट नानासाहेबाला कळून चुकली होती. युद्धकला, हिशेबलेखन, चातुर्थ व दुसऱ्यावर वजन पाडण्याची कला या सर्व बाबतींत तो निष्णात असल्यामुळे उत्तरेतील या वेळच्या मोहिमेचे काम अंगावर घेण्यास लायक असा दुसरा इसम महाराष्ट्रांत या वेळी नव्हता. पैशाच्या दृष्टीने पेशव्याची स्थिति या वेळी हलाखीची होती असेही नाही. या वेळी पेशव्याच्या खजीन्यांत भरपूर पैसा होता. त्याचे श्रेयही भाऊच्या दक्ष व व्यवहारचतुर कारभारालाच होते. भाऊसाहेब स्वारीस निघाला त्यावेळी नानासाहेबाने मुळीच कांचकूच केली नाही. त्याने भाऊबरोबर खर्चाकरतां एक कोट रुपये दिले व त्याखेरीज हवी तेवढी मुबलक युद्धसामुग्रीही दिली. अंबेपडदूर येथे असतांना रंगपंचमीचा सण आला. हिंदुस्थानांत एका महत्त्वाच्या स्वारीवर जावयाचे, अशी भावना तेथे चालू असलेल्या वाटाघाटीच्या मुळाशी असल्यामुळे हा रंगपंचमीचा सण अंबेपडदूर येथे मोठ्या थाटाने करण्यांत आला. सर्व लहान मोठ्या सरदारांनी या सणांत मोठ्या उत्साहाने भाग घेतला होता. सर्व सरदार मोठ्या आनंदाने रंग खेळले. या समारंभानंतर सात आठ दिवसांत भाऊसाहेब डेरेदाखल झाले. भाऊसाहेबाजवळ 'पाऊण लाखपर्यंत फौज जमा झाली आहे.....भाऊसाहेबाची सलाबत पुण्यप्रताप भारी आहे.

अबदालीचें पारिपत्य होतें; कांहीं चिंता नाहीं.' असें बाबूराव खेर यानें गोविंद-पंत बुंदेल्याला जें कळविलें तें अगदीं यथार्थ होतें. भाऊसाहेब स्वारीस निघाले त्यावेळीं त्याच्याबरोबर बळवंतराव मेहेदळे, नाना पुरंदरे, महिपतराव चिटणीस, लक्ष्मणराव बल्लाळ, भवानी शंकर, बशवंतराव पवार, अपाजीराव आटोळे, अंताजी माणकेश्वर, समशेर बहादर, नारो शंकर, विठ्ठल शिवदेव हे सरदार आपापल्या पथकांसह मोहिमेवर निघाले. स्वारीत ब्राह्मण, मराठे, प्रभू, वगैरे सर्व जातीचे सरदार होते. भाऊसाहेब स्वारीवर निघाले ते मोठ्या उत्साहानें निघाले. सरदार कुचराई करतात, हूल उठल्याबरोबर आपल्या झताखालच्या सैन्यास धीर देऊन टिकून व कटून न राहतां पळत सुटतात. मराठी फौजेतील सैनिकांना लागलेल्या या संवयीचा त्याला अत्यंत तिटकारा होता. या पळून जाण्यामध्ये कांहीं पुढचें धोरण नसतें. शत्रूच्या तडाक्या-बासून स्वतःचा बचाव करण्याचा नामर्दपणा असतो. आपमतलबीपणानें आपले सरदार असे वागूं लागले होते, या गोष्टीबद्दल त्यानें मागें अनेक वेळां सरदारांची कानउघाडणी केली होती. अब्दालीनें शुक्रतालवर दत्ताजीचा निकाल लावला व त्यानंतर शिंदे होळकरांच्या फौजेला सळो का पळो करून सोडलें. यामुळें मराठे सैनिकांनीं हिंमत सोडली होती. म्हणूनच मराठ्यांत पुन्हा हिंमत उत्पन्न होईल इतक्या रुआबानें व थाटानें भाऊसाहेबानें या मोहिमेची रचना केली होती. शाहू छत्रपतींनीं मिरजेवर मोठ्या थाटानें व बाहशाही रुआबानें स्वारी केली. त्या स्वारीचा थाट भाऊसाहेबानें लहानपणीं स्वतः डोळ्यानें पाहिला होता. त्याच बादशाही धर्तीवर भाऊनें मोठ्या समारंभानें सैन्यातील निरनिराळ्या सरदारांच्या पथकांची व्यवस्था ज्याच्या त्याच्या योग्यतेप्रमाणें केली. प्रचंड सैन्य, जोरदार तोफखाना, निवडक हत्ती, घोडे आणि मुबलक युद्धसामुग्री अशा तयारीनें भाऊ उत्तरेच्या मोहिमेवर निघाला. शाहूच्या मिरजेवरील स्वारीपेक्षांही अधिक थाटाची व रुआबदार अशी ही स्वारी सामान्य जनतेचे डोळे दिपविणारी व सैनिकांच्या मनांत उत्साह उत्पन्न करणारी होती. पेशव्याचें वैभव या वेळीं किती कळसाला पोचलें होतें, त्याचें निदर्शक अशी ही मोहीम होती. पेशव्याजवळ जें जें उत्कृष्ट व भव्य होतें तें सर्व बरोबर घेऊन हिंदुस्थानाळा वेळोवेळीं जाचणाऱ्या परचक्राला कायमचें नेस्तनाबूत करण्याच्या पक्या इराद्यानें

भाऊसाहेब बाहेर पडला होता. भाऊसाहेबांच्या या इराद्याला व उत्साहाला मदत होईल अशीच तयारी नानासाहेबांनेही मोठ्या हीसेने करून दिली होती. अशी ही प्रचंड तयारी करून निघालेली भव्य स्वारी पाहून 'अबदालीचा फडशा पडणार, कांहीं चिंता नाही.' अशी भावना त्याने सामान्य माणसाच्या मनांत उत्पन्न केली होती. अशा सर्व तयारीनिशी बाहेर पडल्याबरोबर भाऊने उत्तरेकडील शिंदे-होळकरांच्या खालोखाल असलेला मातबर सरदार गोविंदपंत बुंदेले यास पुढील पत्रे पाठविली. त्यावरून भाऊच्या या सर्व मोहिमेंतील घोरणाची कल्पना आल्याखेरीज राहात नाही.

“अबदालीची गडबड झाली, यास्तव लौकर फौजा याव्या, त्यास मोगलावर जरब बसून कारभार निर्गमांत आला. जाहागिरींत अंमल बसला. कोठे कोठे बसणें त्याचा गुंता नाही. बऱ्हाणपुरांत अमल जाहाला. शहर हवाली जहालें. एक दोन स्थळें हवाल्ये होणें तीं होतील. इकडील मोगलांची गरमी राहिली नाहीच. भागानगराकडे जातील. त्यास चिरंजीव रा. दादांनीं यावें, परंतु तीर्थरूपांची आज्ञा आम्हीच जावे ही जाहली. त्यावरून फालगुन वद्य ११ (ता. १५ रजवी) हिंदुस्थानास यावयास निराळे जाहलें. चिरंजीव विश्वासराव बरोबर आहेत. त्यास अब्दालीकडील खबर वरचेवर कळली पाहिजे. तुमच्या तालुक्याचा बंदोबस्त कसा आहे, तें सर्व लिहिणें. मल्हारबा, जनकोजी शिंदे याजकडील बातमी जळदीनें येत नाही. तरी तेथें कोणी ठेवून पाठवीत जाणें. सुजाउद्दौला सर्व प्रकारें स्नेह राखतात. सरदारानीं व चिरंजीवांनीं त्यांचे ठायीं ममतेत अंतर केलें नाही. या दिवसांत त्यांनीं सरदाराचे विचारे अब्दालीचें पारिपत्य करावें, हेंच त्यास उचित आहे. त्यांणी अब्दालीस सामील होणें, अब्दालीची नड हिंदुस्थानचे पात-झाहीत रुतो देणें हें अयोग्य. याचा विचार काय केला असे ! पुढें मातबर फौजेनिशी खासा स्वारी जळदीनें पोंचेल, तरी याचा विचार लिहिणें. त्याजकडील कोणी इतबारी मातबर वकील हुजूर यावा हें जरूर व्हावें. लिहिस्व्या अन्वयें तर्तूदीह व्हावी. तुम्हांकडील दोन तीन सालांचे हिशेबाचे झाडे तयार असावे; व यंदा अब्दालीचे गडबडीमुळें रुपया प्रथम मिळणें लांब आहे, त्यास खर्चास रुपयाची तर्तूद झाली पाहिजे. बाकी किंवा साल-

मजकुरचा ऐवज कांहीं पुढील ऐवजापैकी, याप्रमाणें वीस लाख रुपयापर्यंत तर्तूद माळव्यांत पोचतांच ऐवज कांहीं येई, कांहीं पुढें येऊन पोहोंचे, हें जरूर करणें. रजवाडे व रजपूत उपयोगी असे फौजेनिशी सामील व्हावें असें करावें. मुख्य गोष्ट बातमी फार जलद चांगली पोचविणें. तिकडील राजकारणें चार असतील तींही राखून ठेवणें. फार फार कामें करून दाखवावी हे तुमची उमेद. याप्रमाणें करणें व कराल हा भरंवसा आहे. ” “ स्वारी एक दोन रोजी बऱ्हाणपुरांत दाखल होईल तुम्हाकडे बाकीचा ऐवज येणें त्यास पंचवीस लाखाची तरतूद करून सत्वर ठेवणें व पांच सहा लाख पुढें आम्हांकडे पाठविणें. वरकड आपल्या ठाण्यांचा बंदोबस्त कसा आहे, तिकडील मंडळी इकडील लक्षांनें कोण आहेत. कोणाचें राजकारण कसें आहे किंवा सारेच तिकडे आहेत, ते तपशीलवार लिहिणें. तुम्हीहि युक्तिप्रयुक्तीनें राजकारण राखून जे इकडे नसतील ते हाताखाली घालणें. हिंदूपंत वगैरे बुंदेले यांनीं दारूगोळा संरंजाम घेऊन फौजेसुदा हुजुर चाकरीस यावेच असें करणें. जरूर ढाक वसवून बातमी पाठवीत जाणें. आम्ही मजल दरमजल मधील वाटेनें येतो. आठ रोजी नर्मदेपार होऊं. ”

स्वारीस निघाल्याबरोबर भाऊनें पहिलें काम कोणतें केलें असेल तर तें सरदारांचे रुसवे काढून त्यांचें समाधान केलें हें होय. अर्धा गुजराथ घेतल्यामुळें दमाजी गायकवाड पेशव्यावर नाराज झालेला होता. ही मोहीम संपल्यानंतर सगळी गुजराथ त्याच्या स्वाधीन करण्याचें आश्वासन भाऊनें त्याला दिलें. दमाजीची पेशव्यावर निष्ठा होती. पण त्यांतल्या त्यांत त्याच्या मनांत असलेले किल्मिष नाहींसें करून भाऊनें दमाजीला आपला करून सोडलें. शिंदे-दोळकरांच्या आजच्या मनःस्थितीचा विचार करून त्यांचीही मनें शुद्ध होतील, असा त्यानें प्रयत्न केला. स्वारीवर निघाल्याबरोबर सर्वो-कडे भाऊनें पैशाचा तगादा लावला तरी त्यांत कडवटपणा उत्पन्न न होईल अशी खबरदारी त्यानें घेतली. तोफखाना बरोबर असल्यावर गनिमी काव्याची पळापळी उपयोगाची नसते. गनिमी काव्याची पळापळी केल्यास तोफखाना निकामी होतो, ही गोष्ट इब्राहिमखानानें भाऊच्या लक्षांत आणून दिली. तेव्हा निदानीचा प्रसंग आला तरी सैन्यातील पथकें आपापल्या जागीं कटून उभें राहतील, अशी हमी त्यानें इब्राहिमखानाला दिली तेव्हा त्याचें समाधान

झालें. ' फार फार कामें करून दाखवावीं हे तुमची उमेद. त्याप्रमाणें करणें व कराळ हा भरवसा आहे' अशीं उत्तेजन पत्रें भाऊंनीं गोविंदपंत बुंदेल्या-प्रमाणें अनेकांना पाठवून सर्व दृष्टींनीं मोहिमेची जय्यत तयारी केली होती यांत शंका नाही. भाऊ लिहिण्याच्या कामांत वाका होता. एकट्या बुंदेल्याला त्यानें या मोहिमेच्या दिवसांत तीनशेंवर पत्रें लिहिलीं यावरून इतर सरदारांशीं त्याचा कसा जोराचा पत्रव्यवहार चाटू असला पाहिजे याची कल्पना करतां येते. भाऊ थोडासा रागीट व आग्रही स्वभावाचा होता हें खरें आहे. पण सत्याची चाड असणारीं कर्तृत्ववान् माणसें स्वभावानें अशीं असतात हा नेहमीचा अनुभव आहे. खोटें त्यांना मुळींच खपत नाही. ढोंगाचा त्यांना तिटकारा असतो. यामुळें असल्या प्रकरणांत हीं माणसें साहजिकच कडक वागतात. एकादी गोष्ट रास्त व न्याय्य आहे, असें समजल्यावर ती आग्रहानें अमलांत आणणें जरूरच असतें. सत्याचा पाठपुरावा करण्याचा हट्ट हा केव्हांही प्रशंसनीय असतो.

भाऊ १७६० च्या मार्चच्या तिसऱ्या तारखेस आंत्रे पडदूरहून उत्तरेतील मोहिमेकरतां बाहेर पडला व एप्रिलच्या ४ तारखेस बऱ्हाणपुरास दाखल झाला. वरील दोन्ही पत्रें त्यानें बऱ्हाणपुरच्या सुकामाहून बुंदेल्यास पाठविलीं. एप्रिल १० रोजीं हांडिया येथें तो नर्मदेवर आला. तेथून सिहोर, भोपाळ, सिरोंज, ओर्छा हीं शहरे गांठण्यास संधंघ एप्रिल महिना लागला. मे महिन्यांत अरुण, मालन, पाहरी, कालेवार, खेचीवाडा, नरवर हीं गांठें ओलांडून मेच्या तिसऱ्या आठवड्यांत तो ग्वाल्हेरीला येऊन पोचला. ग्वालेरीला दोन दिवस राहून त्यानें चंबळा नदी गांठली. आठ जूनला तो चंबळा नदीपार झाला. यापलीकड मात्र गंभीर नदीला भयंकर पूर आल्यामुळें पंधरा दिवस त्याची या ठिकाणीं कुचंबणा झाली. अरुणच्या भागांत तेथल्या अहिरांनीं थोडी कटकट केली, पण ती त्यानें निवारली. पंधरा दिवस एकाच ठिकाणीं एवढ्या मोठ्या फौजेची छावणी पडली. यामुळें आसपासच्या जनतेला तिचा कांहीं उपद्रव झाला असल्यास साहजिक आहे. पण दक्षिणेंतून उत्तरेकडे दिल्लीपर्यंत गेलेल्या या प्रचंड बेनेंतील सैनिकांनीं कोठें आसपास जातां जातां लुटालुट, मारहाण, अत्याचार अशा प्रकारचीं कोणतींच कृत्यें केलीं नाहींत. भाऊसाहेबांच्या कडक

शिस्तीचा हा परिणाम होता. जुलैच्या पहिल्या आठवड्यांत गंभीर नदीला उतार मिळाला व यानंतरच्या दुसऱ्या मुकामावर किंदा होळकरांच्या भेटी झाल्या.

शुक्रताळच्या भागांत अबदालीने दत्ताजीच्या सैन्याचा धुव्वा उडविला. दत्ताजी या लढाईत ठार झाला. यानंतर दोन तीन महिने शिंदे-होळकरांच्या मार्गे लागून त्यांना मारवाड, इंदूर, आग्रा, दिल्ली या भागांत अबदालीने पिदडून काढले व नंतर त्याने अंतर्वेदीत अनूप शहराजवळ ठाणे दिले तें कायमच ठेवले. भाऊसाहेब प्रचंड सैन्यानिशी उत्तरेकडे चालून येत आहे अशा बातम्या लागल्या तरी त्याने आपले ठाणे हलविले नाही. विशेष हे की, रघुनाथरावाच्या ऐवजी भाऊ येत आहे व प्रचंड सैन्यानिशी ईषेने मागल्या सर्व गोष्टींचा सूड उगविण्यासाठी आपल्यावर धांवून येत आहे, असे अबदालीला कळूनही तो तेथून हालला नाही. इकडील उन्हाळ्याला त्याची फौज व तो कंटाळतील व नेहमीप्रमाणे ते परत स्वदेशास जातील, अशी कित्येकांची अटकळ होती, ती सपशेल खोटी ठरली. अबदालीला प्रत्यक्ष गांठून त्याचा फडशा पाडायचा या हिरीरीने भाऊ चालून येत होता तर इकडे अबदालीहि प्रत्यक्ष पेशव्याने पाठविलेल्या खाशा स्वारीशी दोन हात करायचेच या ईषेने अंतर्वेदीत कटून राहिला होता.

एप्रिल अखेर भाऊ सिहोर व भोपाळ भागांत होता तेथून पुढे मजल दरमजल करीत गंभीर नदी पार होईपर्यंत दोन महिने लागले. या दोन महिन्यांत भाऊने जी अनेक पत्रे गोपाळ गणेशास व बुंदेल्यास पाठविली त्या सर्वांत आपली ही मोहीम यशस्वी होण्याच्या इच्छेने कोणकोणती कारस्थाने कसकशी लढवावी वाचाच ऊहापोह त्याने केला आहे. अंतर्वेदीच्या भागांत बंदोबस्ताकरता गोविंदपंत बुंदेला असल्यामुळे व तिकडेच अबदालीची ही छावणी असल्यामुळे त्याच्याकडूनच पुष्कळशा मोठी करून घेणे प्राप्त होते. गोविंदपंत महारराव होळकराप्रमाणेच उतार वयाचा झाला होता. तारुण्याची तडफ त्याच्या आंगी नव्हती. पण त्याच्यावर ज्या जबाबदाऱ्या होत्या व जी कामे त्याच्यावर सोंपविली ती पार पाडण्यांत त्याने कुचराई मात्र मुळीच केली नाही. भाऊने दिलेल्या कांही सूचना त्याला अमलांत आणतां आल्या नाहीत याचे कारण, त्याच्या अंगची कुचराई नसून

त्या सूचना अमलांत आणण्यास तो समर्थ नव्हता हेंच खरें, गोपाळ-
राव गणेशाळा जें पत्र लिहिलें त्यांत जोविंदपंतास धरि द्यावा, मोहिमेच्या
हाक्याली सुलभ होण्याच्या कामीं सर्व भार त्याच्यावर पडतो म्हणून त्यानें
घाबरून जाण्याचें कांहींच कारण नाहीं. सुजा व पातशाहा अल्लीगोहर यांना
आपल्याकडे वळवून घेतल्यास त्याच्यावरचा भार कमी होईल असें त्यास
सुचविलें आहे. 'अबदाली हावभरी भरले यामुळे आपल्या फौजेनें आव
टाकला' म्हणूनच मातबर फौज व तोफखाना घेऊन आपण हिंदुस्थानास
आलों आहों; असें त्यानें बुंदेल्यास कळविलें. इकडील संस्थानिकांना आप-
ल्यांत सामील करून घेण्याचा प्रयत्न भाऊनें चालविला. विजेसिंग, माधोसिंग,
कोट्याचा राजा राणाजी या सर्वांकडे पत्रें व वक्रील पाठविले. भाऊची
स्वारी निघेपर्यंत ही सर्व मंडळी बोन्ही डगरीवर हात ठेवून होती. पण
आपल्या येण्यामुळे आतां ते आपल्या पक्षांत सामील होतील असें भाऊला
वाटलें. पण ही त्याची अपेक्षा पूर्ण झाली नाहीं. वरील मंडळी पूर्वीसारखीच
लोंबकळत राहिली. भाऊ उत्तरेत मजल दर मजल घालून येत होता,
त्याबरोबरच तिकडील मुसलमान सरदारांना आपल्या पक्षांत खेचण्याचा
उद्योगही त्याचा अव्याहत चालू होता. दिल्लीची पादशाही, तैमूरशाहाची
पातशाही; तिचा पाठपुरावा करणें, तिला सुरक्षित राखणें हें आमचें कर्तव्यच
आहे. तुम्हीं मात्र रोहिल्यांच्या मार्गे हुरळून जाऊं नये. विजयानंतर तुमच्या
आमच्या विचारें दिल्लीच्या पातशाहीची व्यवस्था आपण करूं. अबदालीचा पक्ष
घरण्यांत तुमचें हित नाहीं, असें भाऊनें त्यांना लिहून कळविलें. मलिकजमानी
सुजाकडेच गेली होती; तिलाही आपल्याकडेच खेंचण्याचा भाऊचा उद्देश
होता. हें सर्व करतांना अबदालीचें व नजीबाचें कितीसें जमतें, सुजा शेवट-
पर्यंत अबदालीकडेच राहिल कीं मध्येंच कांहीं बिनसेल, त्याचें मन अब-
दालीकडे खास नाहीं तेव्हां आपल्याकडे त्याला घेण्याकरतां काय करतां येईल,
अबदालीजवळ नक्की फौज किती आहे, त्याच्या फौजेचा खर्च किती, त्याची
खास अफगाणिस्थानी फौज किती व हिंदुस्थानी फौज किती, त्याच्या
जवळचे सरदार मनोमन कोणाकडे आहेत, रोहिले किती, पायदळ
किती, तोफा किती, कोणा सरदाराची किती फौज, नजीबखान आपल्याकडे
येणें अशक्य. नजीबखान म्हणजे प्रत्यक्ष अबदालीच तथापि त्याच्याकडील

रोहिल्यांतही फाटाफूट करतां येईल कीं नाही, अहंमदखान बंगष व हाफिज रहमतखान हे दोन रोहिले सरदार कच्चे आहेत, त्यांचा बुद्धिभेद करून त्यांना आपल्यांत घेणें शक्य आहे; त्यांतच त्यांचें हित आहे हें त्यास समजून घ्यावें. ऐकतिल तर बरें. नाही तर जाट आम्ही एक झाल्यावर त्यांना जड जाईल हें त्यांस बजावून सांगावें, वगैरे राजकारणें कशीं खेळावीं, शत्रू-कडील विचारांतमी कशी मिळवावी याची व्यवस्था भाऊनें केली होती. अबदाली, नजीबखान व मलका जमानी यांनीं मराठ्यांविरुद्ध सर्व मुसलमानांची एकजूट बनविली; यांच्यांतून मुसलमान कोणी फुटेल याची भाऊलाही आशा नव्हती. तरी या एकजूट झालेल्या सरदारांची मनःस्थिति काय आहे, हें भाऊला समजून घेणें जरूर होतें. त्याचप्रमाणें इतर बाबतींतही कच्च्या बातम्या मिळवून शत्रूचें वळ अजमाविण्यास मदत व्हावी एवढाच या सर्व खटाटोपामागें भाऊचा उद्देश होता. मुसलमानांखेरीज उत्तरेकडील रजपुत व इतर हिंदू संस्थानिक कोण व कसे आपल्याला मिळतील, हेंही तो पाहत होता आणि यांत सुद्धां मराठ्यांच्या पूर्वींच्या दुटप्पी घोरणासुद्धें कोणी फारसे लोक आपल्याला मिळतील अशी त्यास आशा वाटत नव्हती. मात्र एक गोष्ट खरी कीं, भाऊच्या बाजूला हे लोक मिळाले नाहीत तरी उघडपणें अबदालाला जाऊन मिळण्याची कोणाचीच छाती नव्हती.

गंभीर नदी उतरून भाऊ जुलैमध्ये मुचकंद तीर्थावर शिंदे-होळकरांना भेटला. सरदारांच्या गांठी पडल्या. दोन्ही फौजा एकवटल्या. दत्ताजी पडल्यानंतर जनकोजीची भेट भाऊला प्रथमच झाली. भाऊनें त्याचें सांत्वन केलें. दरबार भरवून त्याला बहुमानाचीं वस्त्रें दिलीं. अशा प्रसंगीं विश्वासराव पेशव्याच्या जागीं श्रेष्ठ स्थानावर बसे. जनकोजी व विश्वासराव समवयस्क, स्वभावानें गोड, विनयशील होते. हे दोघेही परस्परांचे जिवलग मित्र समजले जात.

आंबेपडदूरहून मार्चमध्ये निघाल्यापासून गंभीर नदी उतरेपर्यंत चार महिन्यांत भाऊनें आपलें व शत्रूचें बलाबल मोजलें. शत्रु पक्षांत सामील असलेल्या सर्व मुसलमान सरदारांची मनःस्थिति व त्यांचा मगदूर त्यानें लक्षांत घेतला होता. गंभीर नदीपासून पुढचा मुलूख म्हणजे अप्रत्यक्षपणें

युद्धक्षेत्राचाच मुलूख होता. अबदालीने आपल्या हिंदुस्थानातील साथीदारांच्या बळावर इकडील कारस्थाने रचली होती. खुद्द दिल्ली शहर हस्तगत करून ढवलपुगपर्यंत म्हणजे १५० मैलांपर्यंत त्याने मराठ्यांना हांकून लावले होते. शुक्रतालाच्या लढाईपासून अबदालीच्या व त्याच्या साथीदारांच्या आंगांनी नवीन आवेश संचारला होता व लाहोर-सरहिंदपासून काशीपर्यंत त्यांनी मुसलमानी अमलाचा चांगलाच जम बसविला होता. गंभीर नदी ओलांडल्याबरोबर भाऊला पुढे हा मुसलमानांनी ताब्यांत घेतलेलाच मुलूख लागला व तोहि बेदरकारपणे एक एक भाग हस्तगत करित चालला. गंभीर नदी उतरून भरतपूर, कुंभेरवरून त्याने मथुरा गांठली. याच वेळेपासून अबदाली व त्याचे मुसलमान साथीदार यांची व भाऊची चकमक झडावयास पाहिजे होती. मथुरेच्या पूर्वेस अंतर्वेदीच्या भागांत अबदाली आपल्या सैन्याची छावणी देऊन राहिला होता. आणि आपण येथे राहिलों तर मराठे मथुरा काबीज करून दिल्लीच्या रोखाने जातात व तीहि काबीज केल्याखेरीज राहात नाहीत. हे अबदालीला माहीत नव्हते असे नाही. पण अबदाली या वेळी स्वस्थ बसला. यमुनेच्या मधल्या प्रचंड दुथडी भरून चाललेल्या प्रवाहानेही त्याला तसे करू दिले नाही. दक्षिणेतून मोठ्या आवेशाने आलेल्या तात्या दमाच्या मराठी फौजेसमोर आपला टिकाव लागायचा नाही असे त्याला वाटले हेही काही खोटे नव्हते.

बरे, भाऊसाहेबांनीही अंतर्वेदीत छावणी करून राहिलेल्या अबदालीवर चालून जाण्याचे ठरविले नाही. यमुनेच्या पुराची भाऊच्या मार्गात अडचण होतीच. अबदालीला ह्या अंतर्वेदीत दाबून ठेवून दिल्लीपर्यंतचा काय तर त्याच्या पुढचाही मुलूख काबीज करून अबदालीला जागच्या जागी चेपून मारायचा हा या मोहिमेंतील भाऊचा महत्त्वाचा डाव होता. तथापि दिल्लीकडे जातांना अंतर्वेदीचा भाग अबदालीला अगदी मोकळा सोडावयाचा नाही, असेही घोरण भाऊने आंखले होते. या दृष्टीनेच अबदालीला व रोहिल्यांना अंतर्वेदीत पायबंद द्यावा, त्या ठिकाणी त्यांना चैन पडू देऊ नये. त्याच्या रसदा माराव्या, त्याच्या आजूबाजूच्या गांवांतून धुमाकूळ उडवावा, ती जाळून टाकावी. शत्रूच्या मुलखांतील वसूल जमा करावा, तिकडील धान्य आपल्याकडे पोचेल अशा तजविजी कराव्या, सुजाला आपल्याकडे वळ-

विषयाच्या प्रयत्नांत अंतर पडूं देऊं नये, अंतर्वेदीत नावा जमा करून त्या सुरक्षित जागी ठेवाव्या व यमुना नदीवर त्या कोठेही व केव्हाही हलवितां याव्या, अशी व्यवस्था करावी अशा प्रकारचे हुकूम त्यानें गोविंदपंत बुंदेले बास देऊन ठेवले होते. अशा प्रकारचा कडक बंदोबस्त करून भाऊ मथुरेहून दिल्लीकडे चालून गेला. यमुनेच्या पलीकडचीं इटावा व त्याच्या दक्षिण बाजूचीं कांहीं थोडीं ठाणीं यावेळीं मराठ्यांच्या ताब्यांत होती. त्याचप्रमाणें गंगा यमुनेच्या संगमाजवळच्या कराकुडा भागांतही मराठ्यांचा अंमल शिष्टक राहिला होता, तोही गोविंदपंतानें मोठ्या शर्थीनें संभाळून धरला होता. व बाकीचा अंतर्वेदीचा अगदीं हिमालयाच्या पायथ्यापर्यंतचा भाग मुसलमान व्यापून बसले होते. नजीबखानाची गोष्ट अगदींच वेगळी; पण अबदालीचा पराभव व्हावा अशी सुजाची मनापासूनची इच्छा होती, ही गोष्ट भाऊला समजली होती. अलीगोडर यास पातशहाकडून सुजास त्याची वजीरी मिळेल अशी बोलणी करण्याकरतां भाऊनें शामजी रंगनाथ यास सुजाकडे पाठविलें होतें. अबदालीकडील सर्व इत्थंभूत बातमी भाऊला कळत होती व त्या घोरणानेंच भाऊ पुढील मोर्चाच्या योजना आंखीत होता.

भाऊ मोठ्या फौजेनिशीं आपल्यावर चालून येतो, असें पाहिल्यावर अबदाली व रोहिले यांनींही उचल खाल्ली. पण भाऊच्या सैन्याच्या वाटेवर येऊन प्रत्यक्ष तोंड देण्याचें त्यांनीं टाळलें. इटावा ठाण्याला रोहिल्यांनीं वेढा दिला. त्याप्रमाणें अंतर्वेदीतील मराठ्यांच्या ठाण्यांनाहि त्यांनीं त्रास देण्यास आरंभ केला. रोहिल्यांच्या फौजा जोरांनीं चालून आल्या म्हणजे मराठे सैनिक कांहीं ठिकाणीं नुसत्या अवईनें पळून जातात, असें भाऊला समजलें. त्यावेळीं 'दुरील आवईनें ठाणीं टाकून पळून न जात ऐसे करणें, ठाणीं टाकून पळतील त्याचें पारिपत्य उत्तम प्रकारें करावें,' असे कडक हुकूम भाऊनें आपल्या त्या त्या ठिकाणच्या ठाणेदारांना दिलेले होते. गंभीर नदी ओलांडल्यावर मथुरेपुढें यमुना नदी उतरून अबदालीवर तेथूनच जोराची चाल करावी, असें भाऊच्या मनांत एकदां आलें होतें. पण यमुनेला उतार मिळाला नाहीं व त्याच्या हुकुमाप्रमाणें नांवाही कोणी एकत्र करूं शकला नाहीं. त्यामुळें भाऊनें हा बेत सोडून आपला प्रथमचा दिल्ली घेऊन नंतर अबदालीस कोंडावें हा बेतच त्यानें ठाम केला. नावा एकत्र करण्याच्या

सूचना भाऊने केवळ गोविंदपंतासच दिल्या होत्या असे नाही, यशवंतराव कोन्हेर व इतर त्या त्या ठिकाणच्या कमाविसदारांना त्याने असेच हुकूम सोडले होते. पण ही तरतूद कोणीच करू शकला नाही. म्हणून थांबून न राहतां मथुरेला पोचण्यापूर्वीच भाऊने आग्रा शहरावर हल्ला करून ते आपल्या ताब्यांत घेतले व नंतर तो मथुरेवर आला. सुजाच्या बाबतीत भाऊने जी योजना ठरविली होती, नेमकी तीच गोष्ट अबदालीने केली. अलीगोहरला पातशाही दिली व सुजास त्याची वजीरी देऊ केली. त्यामुळे सुजा मराठ्यांना मिळणें अधिकच सुध्किल झालें. सुजाच्या आईचा व गोविंदपंताचा बराच घोवा होता तेव्हां तिच्यामार्फतही सुजास चार समजुतीच्या गोष्टी सांगण्याचा प्रयत्न झाला; पण तोहि निष्फळ ठरला. यापुढें सुजा आपल्याला मिळत नाही, असे पाहिल्यावर त्याच्या मुलखांत धुमाकूळ उडवून द्यावा, असे हुकूम भाऊने गोविंदपंत वगैरेना दिले. भाऊने आग्रा शहर काबीज केलें व तेथें फौजेबरोबर असलेली बायकामुलें ठेवण्याची व्यवस्था केली. नंतर भाऊने मथुरेच्या बाजूने दिल्लीकडे मोर्चा वळविला. महत्त्वाची गोष्ट अशी की, यमुनेच्या पलीकडच्या तीरावर अबदालीहि आपल्या फौजेनिशी तयारीने चालू लागला. या दोन्ही प्रचंड सैन्यांमध्ये यमुना दुयडी भरून चालली होती. दोन्ही सैन्यांना ती ऐकमेकास भिडूं देत नव्हती. यामुळे भाऊ व अबदाली या दोघांचाहि नाइलाज झाला होता.

सुजाउद्दौल्यानें शेवटी आपलें वजन अबदालीकडेच टाकलें. सुजानें आपल्या आईचें ऐकलें नाही. पाताळयंत्रि नजीबखानाच्या गोड थापांना व कारस्थानांना तो बळी पडला. सुजाला अबदालीनेहि मोठ्या इमानानें वागविलें.

भाऊची फौज मथुरेवर आली. त्यावेळी अधिक श्रावणमास पडला. समोरच्या तीरावर अबदाली आपल्या फौजेनिशी होता. पण त्यामुळे अधिक मासाच्या यात्रेला कांहींच अडथळा येण्याचें कारण नव्हतें. दुयडी भरून चाललेल्या यमुनेने भाऊच्या फौजेला निश्चित बनविलें होतें. यमुनेचें स्नान, दान, जप, पुरश्चरण, अनुष्ठान, भजन, कीर्तन, वगैरे सर्व कर्मे मराठ्यांनी भक्तिभावानें केली. मथुरावृंदावनांतील तीर्थीचें दर्शन व देवदर्शन केलें. याच ठिकाणी सुरजमल जाट भाऊच्या भेटीस आला. शिंदे होळकरांच्या मध्यस्थीने ते

आला होता. एक कोस सामोरा जाऊन भाऊने त्याचा योग्य तो बहुमान केला. हत्ती, घोडे नजर देऊन त्याला आपलेंसें करून टाकलें. एकमेकास अंतर न देण्याबद्दल यमुनेच्या तीर्थानें उभयपक्षां प्रतिज्ञाही झाल्या. सुरजमलनें आपली सर्व फौज पेशव्याच्या मदतीस देण्याचें ठरवून मराठ्यांच्या फौजेस रसद पोंचविण्याचीही त्यानें हमी घेतली. मथुरेस गेल्यावर यमुनेचा उतार मिळेना तेव्हां पूर्वीचाच दिल्ली काबीज करण्याचा बेत नक्की करण्यांत आला. आंबे-पडदूर येथें उत्तरेतील स्वारीवर कोणी जावें यासंबंधानें कडाक्याचे वाद झाले त्याचप्रमाणें या ठिकाणीही भाऊनीं कोणतें धोरण स्वीकारावें याबद्दल खूपच वाटाघाटी झाल्या. भाऊनीं याच्या पुढें जाऊं नये, येथें कायमचें ठाणें देऊन राहावें, अबदालीच्या पारिपत्याचें काम सरदारांनींच करावें. खाशा स्वान्या या पुढच्या झटापटींत इरेला घालूं नयेत, असें कांहींचें मत होतें. पण या मतांत कांहींच अर्थ नव्हता. शिंदे-होळकरादि इकडल्या सरदारांत तेवढा नेट असता तर त्यांनी अबदालीला इतकें सरसावूं दिलेंच नसतें. शिवाय गेलीं चार पांच वर्षे उत्तरेच्या बंदोबस्ताकरतां व निरनिराळ्या सरदारांमधून उत्पन्न झालेल्या कटकटी मिटविण्याकरतां खुद्द नानासाहेब किंवा त्याच्या खालोखाल भाऊसाहेबांनीं तरी इकडे यावें. अशा सारख्या मागण्या चालू होत्या आणि आतां प्रत्यक्ष भाऊसाहेब मातबर फौजेसह उत्तरेत आल्यानंतर अमुक एका मर्यादेपर्यंतच त्यांनीं जावें, पुढें त्यांनीं सरूं नये अशा विचारसरणीला या वेळीं कांहींच किंमत नव्हती. आणखी महत्त्वाची एक गोष्ट या ठिकाणीं चर्चिली गेली व ती म्हणजे जनानखाना ग्वाल्हेरीसच ठेवावा, तो पुढें नेऊं नये ही होय. थोडासा विचार केला तर या सूचनेत काहीं अर्थ होता. जनानखाना बरोबर असल्यामुळें दत्ताजीचा घात झाला अशी एक समजूत होती पण ती खोटी होती. दत्ताजीचें मरण जनानखानाजवळ असल्यामुळें ओढवलें नाहीं. त्याला दुसरी बरीच महत्त्वाची कारणें होती. दत्ताजीला अगदीं एकाकी लढावें लागलें. सगळे रोहिले व अबदालीचे कडवे गिलचे यांना व तैही नदीच्या तीरावर अगदीं अडचणीच्या जागीं, दत्ताजीला तोंड द्यावें लागलें. म्हणून दत्ताजीवर वाईट प्रसंग गुदरला. थोडीशी सवड मिळती तर दोन्ही चुलते पुतणे अबदालीच्या हातावर तुरी देऊन केव्हांच पसार झाले असते. जनानखाना जवळ

असण्याशीं दत्तार्जाच्या वधाचा कांहींच संबंध नव्हता. दत्ताजीनें रूपराम कट्यारीबरोबर तो केव्हांच रणक्षेत्राबाहेर पोंचविला होता. भाऊसाहेवानें ही गोष्टही मान्य केली नसती असें नाहीं. पण भाऊबरोबर जनानखाना असा फारसा मोठा नव्हताच. अगदीं १०।५ बायकांचाच लहानसा असा हा जनानखाना होता, म्हणूनच भाऊनें ही गोष्ट मानली नाहीं.

मथुरेस यमुनेच्या तीरावर ठरल्याप्रमाणें दिल्लीचा कबजा घेण्याकरता बळवंतराव मेहेंदळे व शिंदे-होळकर २२ जुलई (१७६०) ला दिल्लीकडे रवाना झाले. मोगल बादशाहाची एका वेळची अत्यंत वैभवशाली दिल्ली, तिची आज काय दशा होती! अबदालीनें यावें, मराठे आसपास नाहींत असें पाहून तिचा कबजा घ्यावा. अबदालीनें दिल्लीकडे पाठ फिरवायची फुरसत की, मराठ्यांनीं तिला कबजांत घ्यावें, असें एक कां दोन अनेक वेळां दिल्लीच्या बाबतींत झालें होतें. पण या खेपेस दिल्लीच्या या कबजाला थोडें जास्त महत्त्व होतें. कारण अबदाली नेहमीं प्रमाणें आपली लुटालुटीची व मुख्य-गिरीची हीस भागवून स्वदेशी परत गेला नव्हता. मराठ्यांशीं दोन हात करण्याच्या ईर्ष्येनें तो हिंदुस्थानांत दिल्लीपासून शेंदीडर्शें भैलांच्या अंतरावर थांबून राहिला असतां त्याच्या समक्ष दिल्लीचा ताबा घेणें, हें जास्त महत्त्वाचें होतें. यमुनेनें अडथळा केल्यामुळें अंतर्वेदीतच अबदालीला गाडतां आलें नाहीं, हें पाहून भाऊची मराठी सेना दिल्लीकडे वळली व त्याच्या सरदारांनीं दिल्ली शहर फारशी झटापट न होतांच ताब्यांत घेतलें. किल्ला मात्र मराठ्यांच्या ताब्यांत आला नाहीं. दिल्लीस असलेल्या पठाणी सैन्यानें हा किल्ला लढविला. इब्राहीमखानानें खंदकावर मोर्चे कायम करून किल्ल्याच्या तटबंदीवर तोफांचा जोराचा मारा केला. किल्ल्याचे बुरुज घडाघड खाली कोसळूं लागले. किल्ला लढविण्याच्या कामीं अबदालीचा वजीर शहावल्ली-खान व त्याचा भाऊ याकूबखान आपल्या हाताखालील पठाणी सैन्यासह लढत होते. पण तोफखान्याच्या मान्यापुढें किल्ल्याची घडगत नाहीं, असें पाहिल्यावर त्यांनीं किल्ला खाली करून दिला. किल्ला खाली करून मिळाल्यावर मराठ्यांनीं याकूबअल्लीसह सर्व मुसलमान कुटुंबांना किल्ल्याबाहेर सुरक्षित जाऊं दिलें. मथुरेजवळ यमुनेच्या पेलतीरावर राहून अबदाली या सर्व घटना पाहत होता. दिल्लीच्या किल्ल्यांतून बाहेर पडलेली

मुसलमान कुटुंबें व त्यांचे सरदार आगष्ट्या आरंभी अबदालीस जाऊन मिळाले. अबदालीच्या डोळ्यांदेखत मराठ्यांनी दिल्ली काबीज केली. या गोष्टीचा व्हावा तसाच परिणाम झाला. मराठ्यांच्या पराक्रमाची जाणीव मुसलमानांना या वेळीं तर विशेषच झाली. मराठ्यांच्या बंदोबस्ताकरतां अबदालीला हिंदुस्थानांत बोलावले पण त्याच्या नाकावर टिच्चून तो येथें आसपास असतांनाच मराठ्यांनी दिल्ली घेतली या गोष्टीनें या मोहिमेचें पारडें पालटण्याची वेळ आली. अबदालीला जाऊन मिळालेल्या मुसलमान सरदारांचीं मनें डळमळू लागली. विशेषतः दोन्ही डगरींवर हात ठेवून राहणाऱ्या सुजाच्या मनाची त्रेधा उडाली. भाऊला या सर्व प्रकारची वित्त-बातमी मिळत होती 'सुजाची उमेद अबदालीला कळली. दिल्ली घेतल्या-मुळे कमर तुटली. लढाई तर पाण्यावर अवलंबून आहे. तो फाटाफूट करणें ती करतो' असें उमेदीचें पत्र भाऊनें गोविंदपंतास या सुमारास पाठविलें. मोहिमेवर निघाल्यापासून व विशेषतः अंतर्वेदीच्या भागांत प्रवेश केल्यापासून भाऊ आपल्या सरदारांना सारखीं पत्रें लिहित होता. या पत्रांतून त्या त्या ठिकाणच्या लष्करी परिस्थितीचें वर्णन असे, व पुढील हाल-चालीच्या सूचना असत. पण सर्वांत महत्त्वाची गोष्ट म्हणजे प्रत्येक पत्रांतून पैशांची मागणी केलेली असे. गोविंदपंत बुंदेल्याला पाठविलेल्या पत्रांत तर पैशाची विशेषच निकड भाऊ लावीत असे. आणि आश्चर्य हें कीं, पंतानें भाऊची ही मागणी कधींच पुरी केली नाही.

मराठ्यांनी दिल्लीचा कंबजा घेतला व त्या राजधानीवर सदाशिवरावभाऊनें खुद्द हिंदूपदपातशाहीचा झेंडा लावला. दिल्लीचा कबजा आजवर मराठ्यांनीं अनेकवार घेतला पण तिच्यावर मराठ्यांचा भगवा झेंडा कधींच लावला नव्हता. यापूर्वी दिल्ली ज्या ज्या वेळीं मराठ्यांनीं ताब्यांत घेतली त्यावेळीं दिल्लीचा बादशाहा तेथें होता. या वेळीं बादशाहा दिल्लीत नव्हता. अबदाली-सारख्या परक्या राजानें दिल्ली ताब्यांत घेतली होती व बंदोबस्ताकरतां त्यानें तेथें या वेळीं पठाणी सैन्य कायम ठेवले होतें. यामुळे दिल्ली कबजांत घेणें याला एक विशेष अर्थ होता. देशी व परकीय मुसलमानांच्या ताब्यांतून दिल्लीला सोडवून हिंदूपदपातशाहीच्या कबजांत तिला घेणें व त्या-बरोबर दिल्लीच्या बादशाही मुलुखावर हिंदूपदपातशाहीची सत्ता प्रस्थापित

करणे असाच या कृतीचा या वेळीं सरळ अर्थ होता. हिंदूंचें सार्वभौमत्व रसातळास पांचविण्याकरतां आलेल्या अबदालीच्या देखत हिंदुस्थानांत गेलीं तीन चार शतकें मुसलमानी सार्वभौमत्व गाजविणारी दिल्ली आज भाऊंनीं ताब्यांत घेतली होती. मुसलमानी सार्वभौम बादशाहाच्या या दिल्लीचें वैभव भाऊनें फक्त कागदोपत्री वाचलें होतें. पण तें भाऊनें आतां प्रत्यक्ष पाहिलें. औरंगजेबाच्या मृत्यूनंतर दिल्लीच्या वैभवाला उतरती कळा लागली होती. अनेक वेळां तिची दातपालट झाल्यामुळे तिचे नागरिक सर्वतोपरि गांजून गेले होते. तथापि एकादी वावटळीचे धके खाऊन बेजार झालेली वनश्री पुन्हां थोड्याच वेळांत हर्षानें फुलूं फुलूं लागते. त्याप्रमाणें दिल्लीच्या राजधानीतील रस्ते नागरिकांच्या प्रफुल्ल चेहऱ्यांनीं खुलून दिसूं लागत व दिल्लीतील चांदणी चौकासारखे भाग आकाशांतील तारामंडळालाही लाजवीत. किल्ला हस्तगत झाल्यावर भाऊनें मोठ्या समारंभानें त्यांत प्रवेश केला. या वेळीं सोन्या चांदीच्या आभरणांनीं शृंगारलेल्या हत्तीच्या अंबारांत बसून विश्वासरावानें प्रथम दिल्लींत प्रवेश केला. आंत शिरल्याबरोबर तेथील सर्व मिळकत भाऊनें ताब्यांत घेतली. विश्वासराव, सदाशिवराव भाऊ, जनकोजी, मल्हारराव, इब्राहिमखान गारदी, समशेर बहादूर, यशवंतराव पवार वगैरे सर्व लहानथोर सरदारांनीं किल्ल्यांतील सर्व प्रेक्षणीय भाग पाहिला व आजच्या मोक्याच्या वेळीं दिल्ली कबजांत आल्याबद्दल त्यांना धन्यताही वाटली. सदाशिवराव ज्या उत्साहानें व हिंमतीनें आंबेण्डदुराहून निघाला त्या मोहिमेचा प्रारंभ अशा शुभदायक प्रसंगानें झाला हें पाहून सर्वांचीं मनें हर्षानें प्रफुल्ल झालीं. त्याचप्रमाणें दिल्ली काबीज करण्यांतील मर्मही त्यांच्या निदर्शनास येऊन त्यांच्या व त्यांच्याबरोबरच्या फौजेतील सैनिकांच्या आत्मविश्वासांत भर पडली. दिवाण-इ खास मध्यें मोठ्या थाटाचा दरबार भरवून हिंदुपदपातशाहीचा प्रतिनिधी या नात्यानें विश्वासरावास सर्व सरदारदरकदारांनीं नजराणे दिले. उलट सर्व सरदारांचाही बहुमान विश्वासरावानें केला. नारो शंकर यास राजेबहादूर असा किताब देऊन दिल्लीच्या बंदोबस्तावर त्याची नेमणूक केली. पांच हजार फौज त्याच्या दिमतीस दिली. दिल्लींत मिळालेल्या लुटीनें भाऊनें सर्व फौजेला समृद्ध करून सोडलें. दक्षिणेंतून निघाल्यापासून

फौजेच्या अन्नसामग्रीचा व फौजेला लागणाऱ्या इतर जरूरीच्या सामानाचा पुरवठा करून देणारें स्थळ भाऊसाहेबाला पाहिजे होतें. त्यानें दिल्लीच्या या राजधानीचा या दृष्टीनें चांगला उपयोग करून घेतला. भरपूर अन्नसामग्री, भरपूर कपडे, भरपूर युद्धसाहित्य यांनीं सजलेला भाऊच्या फौजेतील प्रत्येक सैनिक आत्मविश्वासानें अंतर्बाह्य ताजातवाना झाला.

दिल्लीची राजधानी ताब्यांत घेतली. तेथें दरवागही भरविला. विश्वास-रावाला मुख्य स्थानीं बसवून त्याला नजरनजराणे देवविले. तरी दिल्लीचें मोगलशाही तक्त काथमचें बरबाद करावें अशी भाऊची केव्हांही इच्छा नव्हती. दिल्लीच्या बादशाहीचें रक्षण करण्याचा १७५० चा करार भाऊ विसरला नव्हता. आपल्या संरक्षणाकरतां पेशव्यानें लवकर आपल्या फौजेसह धावून यावें वा खून झालेल्या अलमगीर बादशहाच्या फर्मानाप्रमाणेंच भाऊ जय्यत तयारीनिशीं हिंदुस्थानांत आला होता. राजधानी ताब्यांत घेतल्यावर बादशाही तक्तावर अलाहाबादेस जाऊन राहिलेल्या अलीगोहरला बसविण्याचा त्याचा बेत होता. त्याप्रमाणें आपला वकील शिवरामभट्ट साठे यास त्यानें अलाहाबादेस अलीगोहरकडे पाठविलें होतें. पण गिलंचे व मराठे यांच्या तंट्यांत सांपडलेल्या दिल्लीच्या बादशाही पदावर आरूढ व्हावयाचें अलीगोहरनें नाकारलें. या दोन प्रबल शक्तींची झुंज होऊन कांहीं तरी निकाल लागल्याशिवाय आपण दिल्लीस येणार नाहीं, असें त्यानें भाऊस कळविलें. बादशाहाच्या या विचारांतील मर्म भाऊनें पूर्णपणें ओळखलें. पण त्याबरोबरच अलीगोहरचा मुलगा जवानबख्त यास दिल्लीस आणून त्याला युवराज नेमण्याचा समारंभ भाऊनें केला. या योजनेनें भाऊनें कृती तरी गोष्टी साधल्या. राजधानी काबीज केल्याबरोबर नजीबखानासारख्यांनीं मराठे बादशाही बुडवण्यास तयार झाले आहेत असा आरोप करून मराठ्यांबद्दल-द्वेषभावना पसरविण्याचा जो उद्योग आरंभला होता तो बंद पाडला. आपण अबदालीला जाऊन मिळालों ही आपण चूकच केली असें ज्या मुसलमान सरदारांना वाटूं लागलें होतें व जे चलचित्त झाले होते त्यांच्या मनांत भाऊनें पुन्हां विश्वास उत्पन्न केला, जयपूर, जोधपुराकडील जे रजपुत सरदार मध्यस्थ राहून मजा पाहत होते त्यांनाही आपण बापुटें असें राहून चालणार नाहीं. मराठ्यांच्या पक्षांत सामील होण्यांतच आपलें

हित आहे, अशा आपुलकीच्या भावना तिकडील सर्व लहानमोठ्या हिंदु संस्थानिकांच्या मनांत त्यानें निर्माण केल्या.

भाऊचा मुक्काम दिल्ली राजधानीत दोन महिने झाला. या मुक्कामांत शत्रुपक्षात फूट पाडून आपल्या पक्षातील एकजूट साधण्याचा त्यानें आटोकाटीचा प्रयत्न केला. नदीस उतार नसल्यामुळें इकडे तिकडे हालचाल करणें शक्य नव्हतें तेव्हां त्याला या ठिकाणीं असें कुचंबून राहणें भागच पडलें होतें. पण त्याचाही उपयोग भाऊनें आपलें बळ सर्वतोपरि वाढेल इकडेच केला. अबदालीकडे सुजा आहे, ही गोष्ट भाऊच्या डोळ्यांत सारखी सलत होती. दिल्लीच्या मुक्कामांत सुजाला फोडण्याच्या प्रयत्नाला त्यानें पुन्हां हात घातला. अस्थिर मनाच्या सुजाउद्दील्ल्याला मराठ्यांनीं दिल्ली घेतली हें पाहून अगदीं चैन पडेनासें झालें होतें. अबदालीला मिळाल्याबद्दल त्याला पश्चात्ताप वाटूं लागला होता. सुजाचा बकील भवानी शंकर भाऊकडे होताच. त्याच्यामार्फत या प्रश्नाला पुन्हां चालना देण्यांत आली. दिल्लीच्या सरशीमुळें हाफिज रहिमतखान व अहंमद बंगश यांचीही धाबी दणाणली होती. तेहि चांगलेच डळमळले होते. मराठ्यांशीं वैर बांधून अबदालीसारख्या एका परक्या अफगाण सरदाराबरोबर आपण सख्य जोडलें हें बरें झालें नाहीं, असें त्यांनाही वाटूं लागलें होतें. तेव्हां या परिस्थितीचा फायदा घेण्याबद्दल भाऊनें गोविंदपंताकडे निकडीचीं पत्रे पाठविली. मराठे अशा-रीतीनें चोहोंकडून आपल्याविरुद्ध रान उठवूं पाहत आहेत, असें पाहून खुद्द अबदालीच्याही आत्मविश्वासाला धक्का बसला व त्यानें तहाचें बोलणें सुरू केलें. हा मोका असा होता कीं, मराठे या वेळीं ज्या अटी पुढें करतील त्या मान्य करण्यास अबदाली तयार झाला असता. पण मराठ्यांची या वेळीं चलतां होती. मराठ्यांना अबदालीशीं तह करावयाचा नव्हता. नजीबखान व अबदाली यांचा निःपात करून उत्तरेतील या वारंवार उद्भवणाऱ्या अरि-ष्टांचा कायमचा निकाल लावण्याच्या इराद्यानें भाऊ दक्षिणेंतून निघाला होता. हिंमत हारवून बसलेल्या सरदारांच्या मदतीनें अबदाली आपलें कांहीं बांकडें करूं शकत नाहीं. त्याला कायमचा रगडून टाकण्याची हीच योग्य वेळ आहे, अशा भरभक्कम विश्वासानें भाऊनें या तहाच्या वाटाघाटीच्या

विनंतीकडे मुळींच लक्ष दिलें नाहीं व अबदालीला इतबल करण्याचे प्रयत्न बसेच जोरांत चालू ठेवले.

जिकडून बादशहाची वजीरी मिळेल तिकडे सुजाउद्दौला. भाऊनें सुजाची ही नाडी पूर्णपणें ओळखली होती. आपण अबदालीकडे असलों म्हणून काय झालें, आपलें अंतःकरण पेशव्याकडेच आहे, असें सुजाचें म्हणणें होतें. भाऊनें सुजाचें हें कपट ओळखलें होतें. तरी या समंधाला वजीरीचें अवदान देऊं करून त्याला या वेळीं ओशाळगत करून ठेवणें जरूरीचें आहे, असें ठरवून त्याला वजीरी देण्याचें आश्वासन भाऊनें दिलें. दिल्ली काबीज केली त्या वेळीं गाजीउद्दीन सुरजमल जाटाचे आश्रयास होता. गाजीउद्दीन प्रथमपासून मराठ्यांच्या पक्षाचा असल्यामुळें त्यास वजीरी द्यावी, अशी होळकर व जाट यांची शिफारस होती. पण भाऊला ही गोष्ट पटली नाहीं. सुजास वजीरी देऊं केल्यामुळें जाट नाराज होणार हें भाऊच्या ध्यानांत आलें होतें. पण सुजाला वजीरीचें अवदान देऊन तो अबदालीपासून फुटून निघाला तर एक मोठेंच काम होईल, अबदालीचें बळ चांगलेंच कमी होईल, जाटाची समजूत केव्हांही काढतां येईल, या विचारानेंच भाऊनें हा डाव टाकला होता. पण तो अखेर साधला नाहीं. कोणत्याच पक्षाला उघडपणें जाऊन मिळण्याचा सुजाचा विचार नव्हता. भाऊ ज्याप्रमाणें सुजाला आपलेकडे ओढूं पहात होता त्याप्रमाणें अबदालीही सुजास आपल्या पक्षांतच राखूं पहात होता. 'अबदाली कोळजेश्वराहून सुजास भेटण्याकरतां अनुप शहरास गेला. बहुत शिष्टाचार अबदालीनें केला. दुसरे दिवशीं वजीरीचा शिरपाव देऊं लागला तेव्हा त्यानें विनंति केली. पातशहा कोण व मी वजीरी कोणाचीं करावी', अशी सुजासंबंधाची हकीकत गोविंदपंतानें भाऊस कळविली. सुजाला फोडण्याचा भाऊचा प्रयत्न मात्र बशस्वी झाला नाहीं. नजीब-खानाच्या मसलतीचा पगडाच सुजाच्या मनावर बसला. अबदालीनें त्याच्याबद्दल अगत्य दाखविल्यामुळें सुजा त्याच्याकडे चिकटून राहिला. अहमदखान बंगशाचीं पत्रें आम्हास आलीं कीं, 'मी सर्वस्वी तुमचा आहे,' असेंही पंतानें एका पत्रांत भाऊला कळविलें. पण ही सर्व बोलणीं वरकरणीं होतीं, असेंच शेबटीं भाऊला आढळून आलें.

‘अबदालीची फौज दिल्ली घेतल्यामुळे फार घाबरी झाली. रोहिले फार करून गेले व जाणार. नजीबखान मात्र हिंमत दाखवितो. सुजाउद्दौला जाऊन फसले आहेत. पुरतेंच त्याचें पारिपत्य होईल.’ या पंताच्या पत्राला भाऊने पुढील आशयाचें उत्तर पाठविलें ‘तुम्ही कनोजकडे रोहिल्याच्या मुलखांत गंगातीरीं येऊन पार उतरावयाची आवई घालणें आणि तुम्ही गंगातीरीं राहणें म्हणजे त्यास पायबंद लागेल आणि जे दुदिले झाले आहेत ते यास सोडून जातील’ भाऊ व पंत यांच्यांतील ही पत्रापत्री फारच उद्बोधक आहे. अंतर्वेदीच्या भागांत गोविंदपंतच मुख्यतः असल्यामुळे अबदालीची फौज त्रस्त होईल, अशा हालचाली करण्यासंबंधाचीं भाऊचीं पत्रें गोविंदपंताला येत असत. पंताला भाऊच्या या सूचना अंमलांत आणणें शक्य होत नव्हतें व त्यांतल्या त्यांत प्रत्येक पत्रांत पैशाची मागणी केली असल्यामुळे तर तो फारच बेजार झाला होता. भाऊच्या लक्षांत या सर्व गोष्टी आल्या होत्या पण असें केल्याशिवाय दुसरे गत्यंतर तरी काय होतें ? एकंदरीत मराठयांची ही मोक्याची बाजू अत्यंत लंगडी होती व त्याचे परिणामही मराठी फौजेला अखेरपर्यंत भोगावे लागले.

मराठयांनी दिल्ली काबीज केली तेव्हांपासून उभयपक्षांत तहाच्या वाटाघाटीच्या निमित्तानें आपापल्या बलाची मजबुती वाढविण्याचा प्रयत्न चालू होता. सुजाउद्दौला मराठयांना मिळाला नाहीं. तो अबदालीकडेच शेवटीं गेला. पण अबदालीचें समाधान तेवढ्यानें झालें नाहीं. अस्थिर मनाचा सुजा आपल्याला केव्हां दगा देईल, याची अबदालीला सारखी भीति होतीच. मराठयांच्या फौजा व अबदालीच्या फौजा दोन अडीच महिने जागच्या जागी कुचंबून पडल्या होत्या. लाखांनीं मोजतां येण्याजोग्या या फौजांचा खर्च इतके दिवस चालवीत रहाणें, उभय पक्षांना दिवसेंदिवस मुष्किलीचें होत चाललें होतें. नजीबखानामार्फत सुजानें अबदालीचा पक्ष स्वीकारल्यावर अबदालीनें त्याच्याजवळ फौजेचा खर्च भागविण्याकरतां पैशाची मागणी केली. सुजानें अर्थात् ती मान्य केली नाहीं. अबदालीच्या फौजेची या वेळची परिस्थिति कशी होती व अबदालीचें व सुजाचें कसें बिनसत चाललें होतें याची कल्पना घेण्यास भाऊसाहेबांकडे या प्रसंगां गेलेल्या पंताच्या पत्रांतील पुढील मजकूरच

वाचला पाहिजे.* 'चार रोजाखालीं सुजाउद्दीला अबदालीजवळ गेले. अबदालीनें त्याजला सांगितलें. तुम्ही मातबर. दोन करोड रुपायाचा मुलुख तुम्हाखाले. मी हैराण. मजबर शिपायांची तलब चढली. याची तजवीज करून देणें. हें ऐकून सुजास खेद जाले. शहावल्ली खानाकडे गेले कीं, तुमचे इमानावर आलो. आतां हें काय ? वर्जीर शहावल्लीखान बोलला, तुम्ही लुब्ध्यांचे सांगीवरून आला. आम्ही तुम्हांस इमान पावविलें नाहीं. नदी उतरून तुम्हावर कोण येत होता ? जसे आला तसे शहास राजी करा. त्याजवर फजीत होऊन डरां आले. नजीबखानानें अबदालीस सांगितलें, मी सुजास धेऊन आलों आतां रुपये घेणें तेव्हां सोडणें. हें वर्तमान ऐकून सुजा व नजीबखान यांस विघाड झाला. एक करोड रुपये सुजाजवळ मागतात, हें वर्तमान घनसुंदरदासानें लिहिलें आहे. सुजानें घनसुंदरदासास कळविलें. मजला नजीबखानानें फसविलें. श्री. भाऊसाहेबांनीं, सरदारानीं, गोविंदपंतांनीं व माझे आईनीं सर्वांनीं सांगितलें कीं, तुम्ही न जाणें त्यांचें न ऐकोन या कुंटणाचे बोलास आलो, फजीत पावलो. अबदालीचे लष्करी गडबड झाली, सर्व लहानथोर मराठयांशीं सल्लख करून आपले देशास जावयाचा मनसुबा करतात. लढाईची हिंमत त्यांत राहिली नाहीं. दहा हजार घोडे उंट खेचर अनुप शहरीं मेले. नित्य मरतात. स्वामीचें दैव थोर उत्तमच होईल.' पंतांच्या या पत्रातील थोडी अतिशयोक्ति बाजूला ठेवली तर अबदाली या वेळीं किती पेंचांत आला होता व तो ज्यांच्या मदतीवर मराठयांशीं दान हात करूं पाहात होता. ते लोक काय किंमतीचे होते व त्यांची मदत किती ठिसूळ पायावर उभी होती याची कल्पना आल्याशिवाय राहत नाहीं. अशा परिस्थितींत अबदाली तहाकरतां उत्सुक झाला असल्यास त्यांत कांहींच नवल नव्हतें. या सुमारास परस्परांचे वकील परस्परांकडे जात होते व तहाचीं बोलणीं जोरांत सुरू झालीं होती. सुजाकडून पैसा मिळेना व फौजेचा खर्च तर वाढत चालला. अबदालीनें सुजावर मारेंकरी घातले. गोडीगुलाबीनें भागत नाहीं. असें पाहून त्यानें हा वाममार्गही पतकरला. पण त्याचा कांहींसुद्धां उपयोग न

होतां, उलट, सुजा जास्तच विथरला. पण आश्चर्याची गोष्ट ही की, हतकें सर्व झालें तरी उघडपणें अबदालीचा पक्ष सोडून मराठ्यांस येऊन मिळण्याची सुजाची छाति झाली नाही. नजीबखान व अबदाली दोघेही एकदिल होते. यावेळीं सुजानें कांहीं गडबड केली असती तर प्रत्यक्ष अंतर्वेदांत म्हणजे जवळजवळ सुजाच्या मुलखांतच येऊन ठाकलेल्या अबदालीनें नजीबखानाच्या मदतीनें सुजाची चांदीच उडविली असती. इकडे तहाच्या वाटाघाटी चालूच होत्या. सुजाच्या मध्यस्थीनेंच या वाटाघाटी चालू होत्या. भाऊचा वकील भवानीशंकर सुजाकडे व सुजाचा वकील देवीदत्त व त्याच्या जोडीला काशीराय भाऊकडे येऊन तहाची बोलणी चालू होती. या वाटाघाटीच्या बाबतींत भाऊचें म्हणणें काय होतें व कोणत्या अटीवर ही बोलणी चालू हातीं हें समजण्यास भाऊचें स्वदस्तुरचें पत्र फारच उपयुक्त आहे. १६ सप्टेंबर १७६० चें हें पत्र आहे.

“नि. घोंडो मल्हार यासी सदाशिव चिमणाजी आशीर्वाद इकडील वर्तमान तरी फौज सरदार सुद्धां दिल्लेंत आलों. किल्ला धेऊन आत सरकारचा बंदोबस्त केला. सुज्याउद्दौले व नजीबखान वगैरे रोहिलेसुद्धा अबदाली यमुनेपलीकडे येऊन मुक्काम करून राहिले आहेत. नदीत पाणी फार. सुज्याउद्दौला नजीबखान यांचे विचारें सलुखाचा पैगाम लागला. त्यांचे मने सरदेची हद्द अबदालीची करून द्यावी. पातशाही बंदोबस्त आपले हवाली कराना. वजिरी सुज्याउद्दौले मागतात. बक्षीगिरी नजीबखान मागतो. नर्दामुळें उभयता सैन्याचा मोकाबला होत नाही. तो पैगामही आहे. आमचे मते अटकेची हद्द पातशाही बंदोबस्त सर्वांचे पूर्ववत्प्रमाणें राखून चालवावे. याप्रमाणें सलुखाचे करावे. त्यांत कांहीं आमचे जाहालियाशिवाय तह होत नाही. बोलतां चालतां होईल तें पाहूं. केवळ आमच्याच चिचानुरूप घडणें अगर त्याचे चिचानुरूप होणें, हें कसें होईल? यास्तव जसें बनेल तसें करावें लागेल. होईल तें लिहून पाठवूं. नदीपायाव जहालिया लढाई प्राप्त होईल. सरदार दोघेही बहुत साफ आहेत. कारभारी यांस तो संतोषच आहे. सर्व पेंच पोटाचा. बाहेरील कजियामुळें न मिळे कर्ज. सावकारी बंद. दोनहां फीजा बा॥ हरदू सरदारांची फौज मोडल्यामुळें त्याची सलाबत आहे. यंदाचें बेणें व बाहेरील मसलत भारीच आहे. सर्व आशी-

बांदें करून परिणामास जाईल. लढाई न पडतां सर्व प्रेतन, आबरू राहून द्रोईल ते करूं. सेवटीं नेटानें सर्व येकत्र जमून लढाई करूं. ईश्वर बरेच करील. आपलें वर्तमान शरीराचे वगैरे लिहिणें. म्हणजे सर्व मनसबे उत्तम येविशीं वर्तमान लिहीत जाणें. बहुत काय लिहिणें हे आशीर्वाद. '

अबदालीच्या मुलखाची हद्द सरहिंदपर्यंत मानण्यांत यावी, पातशाही बंदोबस्त त्याच्याकडे द्यावा, सुजाला वजीरी द्यावी व नजीबखानाला बक्षी-गिरी द्यावी. अबदालीच्या पक्षाकडून तहाच्या या अटी पुढें आल्या होत्या. अबदालीच्या मुलखाची हद्द अटकेपर्यंत व पातशाही बंदोबस्ताचे बाबतीत सर्वांचे अधिकार लक्षांत घेऊन पूर्वाप्रमाणें सर्व कांहीं चालवावे. बाबरच्या वेळेपासून काबूल कंदाहारापर्यंत मोगलांचा बादशाही अंमल चालत होता. नादिरशहानें वरील सर्व मुलूख बळकावला. नादिरशहानंतर गादीवर आलेला अबदाली पंजाबच्याहि पुढें जाऊन सरहिंद प्रांतावर आपला हक्क सांगूं लागला इतकेंच नव्हे तर पातशाही बंदोबस्तहि आपल्याच हातीं द्यावा, अशी मागणी करूं लागला. तडजोड या दृष्टीनें अटकेपर्यंतची हद्द कबूल करून काबुल कंदाहारचा मुलूख अबदालीनें ठेवावा, ही गोष्ट भाऊच्या पक्षातर्फे मान्य करण्यांत आली. भाऊच्या वरील पत्राप्रमाणें आणखीहि देघाण देवाण करण्यास मराठ्यांचा पक्ष तयार होता, असें दिसतें. पण या तहाच्या वाटाघाटीतून कांहींच निष्पन्न झालें नाहीं.

इकडे तहाच्या वाटाघाटी चालू असतांना मराठ्यांना बदनाम करून दिल्लीकडील मुसलमानांना व हिंदूंनाहि आपल्याकडे फोडण्याचा नजीबखानाचा प्रयत्न चालूच होता. भाऊसाहेबानें विश्वासरावाला बादशाही सिंहासनावर बसविलें. दिल्लीची बादशाही नष्ट करण्याचा मराठ्यांचा विचार आहे, अशा अफवा तो पसरवीत होताच. त्यांतच भाऊनें दिवाण इ आमचें (बादशाहाच्या दिवाणखान्याचें) चांदीचें छत फोडलें व त्याचे रुपये पाडले, या गोष्टीचीहि भर घालून पेशव्याच्या पक्षाला आणखी अप्रिय करण्याचा उद्योग तो करूं लागला. नादिरशहानें दिल्लीच्या बादशाहाचें खुद्द सिंहासनच उखडून काढून तें अफगाणिस्थानला नेलें त्यापेक्षां हें भाऊसाहेबाचें करणें फारसें दोषास्पद होत, अशांतला अर्थ नव्हता. किल्ल्यांत शिरल्यानंतर तेथील सर्वच जडजवाहिर भाऊनें आपल्या ताब्यांत घेतलें त्याचप्रमाणें आपल्या

बरोबर असलेल्या फौजेचा खर्च चालविण्याकरतां या मौल्यवान् छताचाही त्यांनें उपयोग केला. छताचा पत्रा चांगला बोटभर जाडीचा होता व त्यावर सोन्याच्या नकशीचें काम केलें होतें. त्याचे कुल रूपये तीन लाख झाले, असें मराठी बखरकार म्हणतात तर मुसलमानी पक्षाचें म्हणणें कीं, ते सतरा लाख झाले. छताचे रूपये किती पडले हा मुद्दा गौण. छत फोडल्यामुळें पातशाहीची अप्रतिष्ठा झाली, हाच मुद्दा पुढें करण्यांत आला. पातशाहीची अप्रतिष्ठा करावयाची व ती नष्ट करावयाची असा मराठ्यांचा इरादा असता तर यापूर्वीं असे किती तरी प्रसंग आले होते कीं, त्यावेळीं त्यांनीं आपला हा इरादा केव्हांच पूर्ण केला असता. बादशाही राखावयाची, तिची प्रतिष्ठा कायम ठेवायची हा तर शाहू महाराजांपासून मराठ्यांचा दंडक होता. एकाद्या गोष्टीला महत्त्वच द्यावयाचें असें ठरविलें म्हणजे त्या पक्षालाही कांहीं लोक मिळतात त्यापैकीच हाही एक प्रश्न होता. छत फोडल्यामुळें सुरजमल जाट रागावला व तो पेशव्याला सोडून गेला, असाही प्रवाद पसरविण्यांत आला. सुरजमलचा याकरतां भाऊवर राग झालेला नव्हता. जाटाला बादशाहाची वजीरी पाहिजे होती व तशी कबूली भाऊनें द्यावी असें त्याचें म्हणणें होतें. तहाच्या वाटाघाटीच्या व इतर गडबडीच्या वेळीं तसें आश्वासन देण्याचें भाऊनें तूर्त नाकारलें असल्यास त्यांत कांहींच गैर नव्हतें. सुरजमल जाट या वेळीं नाराज झाला होता तरी त्यानें मराठ्यांविरुद्ध शत्रुत्व केलें नाहीं. प्रत्यक्ष युद्धांत मात्र त्यानें मराठ्यांचा पक्ष घेतला नाहीं व इतर दृष्टीनेंही त्यानें मराठ्यांना फारशी मदत केली नाहीं, असें पुढें आढळून आलें.

दिल्लीच्या मुक्कामाला अडीच महिने होऊन गेले. तहाच्या वाटाघाटीतूनही कांहीं निष्पन्न होत नाहीं असें पाहून अबदालीला वठणीवर आणण्याच्या मार्गाला भाऊ लागला. भाऊचा पक्ष या वेळीं सर्व बाजूंनीं वरचढ होता, फौजेची जय्यत तयारी इब्राहिमखानाच्या हाताखालचा तोफखाना; एकदिलानें सहाय्य करण्यास तयार असलेले नामांकित सरदार, अन्नसामुग्रीची भरपूर तरतूद झाल्यामुळें संतुष्ट असलेली फौज, अशा अनुकूल परिस्थितींत अबदालीला अडचणीत गांठून त्यास रगडून काढण्याचें भाऊनें ठरविलें. दत्ताजीच्या वधाचा सूड घेण्याचा व मराठ्यांची उत्तरेतील इभ्रत व दरारा कायम ठेवण्याचा हा

एकच मार्ग होता. अबदालीला आपल्या परिस्थितीची जाणीव झाली होती व योग्य तडजोडीला तो तयार झाल्यास त्यास स्वदेशी जाऊं देण्यासही भाऊ तयार होता. भाऊ जसा शूर, आग्रही तसा दिलदारही होता.

अबदालीला रगडून काढायचा तर दोन मार्ग शिल्लक होते. पहिला मार्ग असा की, गोविंदपंत बुंदेल्यानें अबदालीच्या छावणीवर जोराचे हल्ले चढवून त्याला तेथून हुसकून दिल्लीच्या बाजूला सरकण्यास भाग पाडावयाचें व तेथें भाऊनें त्याचा समाचार घ्यायचा. पण गोविंदपंतांकडून ही कामागिरी होईल अशी भाऊची खात्री नव्हती. तेव्हां दुसरा मार्ग म्हणजे दिल्लीहून कुंजपुऱ्यापर्यंत जाऊन त्या बाजूनें सहराणपुरावरून त्याजवर चढाई करून त्यास मार्गे रेटित रगडून काढणें हा होय. पुष्कळ विचारांतों व सर्व सरदारांच्या मतानें हाच मार्ग शेवटीं भाऊनें पसंत केला. सर्व प्रकारची परिस्थिति अनकूल असतां एकादी मोक्याची हालचाल करून शत्रूला जेरीला आणणें यांतच खऱ्या सेनानायकाचें युद्धचातुर्य व्यक्त होत असतें. दोन अडीच महिने यमुनेला उतार मिळाला नाही व आणखी किती दिवस ती अशी तुडुंब वाहत राहणार, याचा नेम नाही असें पाहून दिल्लीपासून थोडें वर सरकावें व तेथून पूर्वेकडून आपलें सैन्य आणून अबदालीचा उत्तरेकडील मार्ग रोखावा व त्याला मध्यें चेपून टाकावा, हा या हालचालींतील मुख्य इरादा होता. सर्व लहान मोठ्या सरदारांशीं वाटाघाट करून हा चढाईचा मार्ग भाऊनें स्वीकारला होता. भाऊनें स्वीकारलेला हा चढाईचा मार्ग घाडसाचा होता, यांत शंकाच नाही. आग्न्यापासून ते कुंजपुऱ्यापर्यंत जवळ जवळ दोनशें मैलांचा नदीकिनारा संभाळून ज्या ज्या ठिकाणीं उतार मिळण्याचा यत्किंचितही संभव आहे त्या त्या ठिकाणीं जबरदस्त चौक्या बसवून कुंजपुऱ्यावरून खाली उतरून अबदालीवर झडप घालावयाची असा हा डाव होता. यमुना भरून चालली आहे, तिला कोठें उतार नाही. तेव्हां अबदालीला अंतर्वेदीच्या कोंडीतून बाहेर पडावयाचें असल्यास कुंजपुऱ्याकडेसच यावें लागेल तोंपर्यंत आम्ही त्याजवर चढाई करून येतच आहों, अशी ही उत्कृष्ट व परिणामकारक योजना होती. या योजनेंत एकच दोष होता व तो म्हणजे आग्न्यापासून कुंजपुऱ्यापर्यंतच्या दोनशें मैलांच्या नदीप्रवाहांत कोठेंच उतार

मिळायचा नाही व अबदाली यमुना उतरून पश्चिमेकडे येणार नाही असा भरंवसा भाऊला व त्याच्या सरदारांना वाटत होता. उलटपक्षी ठिकाठिकाणी चौक्या बसवून कोठे उतार मिळालाच तर त्याचा फायदा अबदालीला घेत; येऊ नये, अशीही तजवीज करण्यांत आली होती. त्याचप्रमाणे अबदाली ज्या भागांत छावणी करून राहिला होता त्यांत सारखा धुमाकुळ उठवून त्याला तेथे चैन पडू नये यावयाचे नाही, अशीही योजना भाऊने केली होती व तशी सारखी पत्रे गोविंदपंत बुंदेल्याला तो लिहित होता. सर्व सरदारांच्या मताने सांगोपांग विचार करून कुंजपुन्याम जाण्याचे ठरले त्यावेळी भाऊने आपली योजना पंताला विस्तृतपणे कळविली. 'आम्ही कुंजपुन्याकडे गेलो. अबदाली इकडेच कुच करून आल्या उत्तमच झाले. दिल्लीकडील मुख्य मार्गे मोकळा राहिल. लढाई इकडेच पडेल. कदाचित् ते इकडे न येतां तिकडे तुमचे रोखे जाईल तरी बरेच आहे. आम्ही पाठीवरी यमुना उतरून अंतर्वेदीतून पारिपत्य करू. तुम्ही तिकडे सत्वर जाऊन पोंचणे. केवळ छोट्या मोठ्या कामास गुंतून न राहणे. गनीमी मेहनत करून रोहिले व सुजा यांचे प्रांतांत धामधूम होई असे करणे. तिकडे आला तरी पाणी आहे, तो आहे. चार रोजांत कुंजपुन्याचे पारिपत्य करून सारंगपुराकडे उतरून नजीबखानाचे बिरहे लावून पुढे अबदालीचे पाठीवर येऊ. महिनाभर फौज उतरायाजोगे पाणी होत नाही. अबदाली तिकडे आला तर उत्तम न आल्या फिरोन घेऊ.' कुंजपुन्याच्या चढाईचा डाव असा होता. मात्र या चढाईवर निघाल्यावर दिल्लीकडील आपल्या संबंधाचा गैरसमज नाहीसा करण्याकरतां अलीगोहरच्या मुलाचा युवराजपदाचा समारंभ त्याने अफगाजी जाधव व नाना पुरंदरे यांना सुद्धा परत पाठवून उरकून घेतला व अलीगोहरच्या नांवाचा शिक्षा तयार करून तो चालू करण्यास हुकूम दिला. कुंजपुरा घेण्यांत उत्तरेकडील दळणवळण तोडून टाकणे व स्वदेशाकडे जाण्याचा त्याचा मार्ग बंद करणे हा उद्देश होताच. कुंजपुन्यावर चाल करून जातांना आघाडीला शिंदे, होळकर व विठ्ठल शिवदेव होते. पिछाडीस दमाजी गायकवाड होते व मध्ये तोफखाना व भाऊ आपल्या खास फौजेसह होते. दमाजी गायकवाडाला त्याच्या

पथकासह १५छाडास ठवून राखीव फौजेप्रमाणें त्याचा उपयोग करण्याचें घोरण कुंजपुण्यापासूनच दिसून येत होतें.

मराठ्यांच्या फौजा कुंजपुण्याच्या रोखें वळल्या, हें समजल्याबरोबर अबदालीची पांचावर धारण बसली. कुंजपुरा मराठ्यांनी काबीज केला की, स्वदेशाकडे जाण्याचा मार्ग खुंटून आपली गठडी येथल्या येथेंच वळणार असें पाहून तो गडबडून गेला. त्यानें कुंजपुण्यांतील आपला सरदार अबदुल समदखान याला पत्रें पाठवून मदत येईपर्यंत दोन तीन दिवस नेटानें टिकाव धरून राहा, असें कळविलें. मराठ्यांनी त्याची ही पत्रें पकडली व अबदालीची हालचाल सुरू होण्यापूर्वीच कुंजपुरा घेण्याची लगट केली. एका बाजूनें इब्राहिमखानाच्या तोफांचा मारा व बाकीच्या तीन बाजूंवर फौजेच्या तीन निवडक टोळ्या पाठवून जोराचा हल्ला चढविण्यांत आला. दमाजी गायकवाडानें या वेळीं मोठ्या शर्थेची चढाई केली. तोफांनी पाडलेल्या भगदाडांतून त्यानें बेलाशक घोडे घातले. शिंद्याचा हुरूप तर अवर्णनीय होता. दत्ताजीच्या वधाचा सूड घेण्याची ही पहिली संधी त्यांना मिळाली होती. त्यानेंही मोठ्या निकरानें चढाई केली. अशा प्रकारच्या एकजुटीच्या हल्ल्यापुढें कुंजपुरा किती वेळ दम घरणार ! शहर व किल्ला ताबडतोब हस्तगत झाला. अबदुल समदखान व कुतुबशहा या दोघांसही दमाजीच्या शिपायांनी जिवंत पकडलें व भाऊसाहेबांच्या पथकाच्या स्वाधीन केलें. दत्ताजी घायाळ होऊन व आसन्नमरण होऊन शुक्रतालाच्या भूमीवर पडला असतांना कुतुबशहानें त्याच्या जखमी झालेल्या देहाला लायेनें ठोकर मारली व त्याचें शीर स्वतःच चरचरा कापून नेलें, ही बखरकारानें वर्णिलेली हकीकत खरी असती तर या वधाचा सूड घेण्यास जनकोजी तयार असावयास पाहिजे हेता पण तसें नव्हतें व होळकरही सूड घेण्याच्या मताचा नव्हता. या दोन्ही सरदारांना मारूं नये असा शिंदेहोळकरांचा आग्रह असतां भाऊनें त्यांचा शिरच्छेद करविला असा भाऊवर आरोप करण्यांत आला आहे. वास्तविक हकीकत याच्या उलट असावयास पाहिजे. मुसलमानांच्या संबधानें भाऊचें अंतःकरणनिष्ठुर व क्रूर असतें तर दिल्लीचा कबजा त्यानें घेतला तेव्हांच तें व्यक्त झालें असतें. दिल्लीचा कबजा एकदांच काय पण यापूर्वीं कितीदां तरी पेशव्यांनी घेतला. कबजा घेतल्यावर पेशव्यांच्या फौजेनें

लुटाळूट केली असेल, पण नागरिकांची सर्सास कत्तल किंवा ख्रियांवर अत्याचार करून किंवा त्यांना पकडून आपल्याल्लकरांत आणणें व त्यांना आपल्याबरोबर स्वदेशात नेणें, असल आसुरी प्रकार मराठ्यांनी कधींच केले नाहींत. अबदालीच्या सैन्यास दहशत वसवायची होती तर या दोघांचाच तेवढा शिरच्छेद कां, कुंजपुण्यांत जेवढे मुसलमान हातीं लागले त्या सर्वांची सर्सास कत्तल भाऊनें केली असती.

या बाबतीत असाही एक संभव आहे. नजीबखानाचा फडशा करायचा रघुनाथरावाचा विचार होता. मल्हाररावांनी त्याला आपला धर्मपुत्र बनविलें. मल्हाररावाचा हा धर्मपुत्रच अबदालीला आणण्यास व पुढच्या पानिपतच्या अनर्थास कारणीभूत झाला. नजीबखानाला राखून ठेवण्यांत मल्हाररावांचें एक विशिष्ट घोरण होतें. उत्तरेकडे पेशव्यांना शह देण्याकरतां नजीबखानासारखा मुसलमान सरदार मल्हारबाला पाहिजे होता. नजीबखानाचा निकाल लावण्याबद्दल रघुनाथरावाचा दत्ताजी व जनकोजीला स्पष्ट हुकूम असतांही या दोन्ही शिद्यांच्या मनांत मलमलत्या गोष्टी भरवून नजीबखानाला मल्हारबाबनें सुरक्षित राखलें होतें. नजीबखानाला जीवंत ठेवण्यांत ज्या कारणाकरतां शिंदे होळकरांचें एकमत झालें होतें त्याच कारणाकरतां कुतुबशहाला व अबदुल समदखानालाहि राखून ठेवावें असें तर शिंदे होळकरांचें मत नसेल ! आणि खरोखरीच भाऊला या कारवाईचा वास आला असेल तर त्यानें या दोघांचा शिरच्छेद आपल्या समक्ष करविला हेंच योग्य झालें असेंच म्हणावें लागेल. अबदुल समदखान रघुनाथरावाच्या हातीं सांपडला असतां दंड घेऊन त्याला जीवंत सोडला होता. तसा प्रकार या प्रसंगी करणें तर शक्यच नव्हतें. अबदालीचे हे दोन कर्तबगार सरदार हातीं सांपडले असतां त्यांचें सामर्थ्य कमी करण्याचे दृष्टीनें त्यांचा निकाल लावणें भाऊला योग्य वाटलें व तेंच युद्धरीतीला धरून होतें. भाऊनें या दोघांचा शिरच्छेद करविला. इतर कोणालाहि तसदी दिली नाहीं. कुंजपुण्याच्या लुटींत पुष्कळ सामान मिळालें. खजिन्यांत पंधरा लाख रुपये मिळाले. या लुटींत दत्ताजीचा जव्हेरगंज हत्ती पुन्हा शिद्यांना मिळाला. कुतुबशहानें शुक्रतालच्या लढाईच्या वेळीं तो आपल्याकडे नेला होता. मराठ्यांनी दिल्ली काबीज केली त्यापेक्षाहि कुंजपुरा त्यांच्या हस्तगत झाला

ही या मोहिमेंतीळ अत्यंत महत्त्वाची गोष्ट होती. भाऊने हा डाव सिद्धीस नेऊन त्याच्या ठिकाणी सेनाकर्त्यांचे सर्व गुण वास करीत आहेत असें सर्वोच्या निदर्शनास आणून दिलें. कुंजपुरा हस्तगत झाला तो दिवस दसऱ्याचा होता (१९ ऑक्टोबर १७६०). मराठ्यांनी हा विजयादशमीचा सण मोठ्या उत्साहानें साजरा केला. दिल्लीच्या मुकामानंतर मराठी फौजेला पुन्हा या ठिकाणी मुबलक लूट मिळाली. लष्करास दाणादुणा मिळाला. अन्नसामुग्रीची व युद्धसामुग्रीची लयलूट झाल्यामुळें फौजेच्या अनंदास पारावार राहिला नाही. या ठिकाणी विजयादशमीचा दरबार भरविण्यांत आला. विश्वासरावास सर्वांनी नजराणे दिले. विजयोत्सवानिमित्त सोफा उडविण्यांत आल्या. कुंजपुरा घेतल्यावर आतां पूर्वेकडे वळून अबदालीला चिमट्यांत धरून त्याची चटणी उडविण्यास कितीशा वेळ असें मराठ्यांना वाटूं लागलें. आणि या चढाईच्या उपक्रमाचा विचार करतां तें ययार्थही होतें.

अबदालीला या सर्व हकीकती कळल्या, त्या वेळीं त्याच्या अंगाचा तिळपापड झाला असल्यास नवल नाही. त्याचे दोन सरदार मारले गेले यामुळें तो चिडला होता. पण त्यापेक्षाही मराठे आतां आपल्यावर चालून येऊन आपला फडशा उडवितात या खात्रीमुळें पिसाळलेल्या वाघाप्रमाणें या पेंचांतून बाहेर पडण्याकरतां त्यानें आपल्या जोराच्या हालचाली सुरू केल्या. या वेळीं थेट मराठ्यांवरच चालून गेलें तर आपली धडगत नाही. कारण भाऊनें याकरतांच हा सर्व डाव रचला होता. यांतून सुटून जाण्याचा एकच मार्ग अबदालीपुढें होता. यमुनेला कोठें तरी उतार पाहून व अंतर्वेदीच्या बेळक्यांतून बाहेर पडून उलट मराठ्यांच्या पिछाडीवर जातां आलें तर आपला बचाव होतो हें त्यानें पूर्णपणें जाणलें. उतार पाहण्याकरतां त्यानें आपले लोक चोहोंकडे पाठविले. यमुनेला या दिवसांत कोठेंच उतार मिळणें शक्य नव्हतें. शिवाय ज्या ठिकाणी उतार मिळविण्याचा थोडासुद्धां संभव त्या ठिकाणी भाऊनें आपल्या भरभक्कम चौक्या बसविल्या होत्या हेंही त्यानें जाणलें होतें. तथापि तो कच्च्या दिलाचा माणूस नव्हता. भगीरथ प्रवल्नी होता. व त्याप्रमाणें बागपतावर उतार मिळण्याचा संभव आहे असें त्याला भाट्टांन आल्याबरोबर आपलें सर्व बळ त्यानें त्या ठिकाणी खर्ची

चासलें. बागपतासमोर छातीहृतक्या पाण्याचा गचक्या उतार त्याला मिळाला. चांदीच्या पत्र्यावर कुराणांतील वाक्यें लिहून ते यमुनेत सोडले व आपल्याला या ठिकाणी उतार घेऊन आपल्याला वांचविण्याबद्दल त्यानें खुदाची प्रार्थना केली. रामनामाच्या सीमेंटाचा आधार घेऊन वानर मंडळींनीं सेतुबंधन केलें नाहीं का ? त्याचप्रमाणें अबदालीच्या मदतीला त्याचा खुदा धांवत आला. तंग सोडलेला घोडा पाण्यांत घालून तो स्वतः यमुनेच्या पलीकडे जाण्याकरतां निघाला. गचक्या उतारांत व भर प्रवाहांत अशा रीतीनें यमुनेसारखी मोठी नदी उतरून जाण्याचा प्रयत्न करणें, हें खरोखरीच अचाट व असामान्य धाडसाचें कृत्य होतें. आपला हा सेनापति याप्रमाणें पुढें झालेला पाहिल्यावर कोणता मायेचा पूत मागें राहिल ? या अलौकिक धाडसाचा अवलंब करून स्वतः त्यानें परतीर गांठलाच व आपल्या बरोबर हजारों वीर त्यानें परतीरावर आणले. पाण्यामध्ये हत्तींची ओळच ओळ उभी करून लढाईतील जड सामान त्यानें पलीकडे आणलें या धाडसांत त्याचे हजारों शिपायी मृत्युमुखी पडले, पण त्याची त्यानें पर्वा केली नाहीं. इतर ठिकाणांप्रमाणें बागपतावरही भाऊनें आपली चौकी बसविली होती पण तळहातावर प्राण घेऊन धाडसानें नदीत घालून घेणाऱ्या या हजारों मुसलमान शिपायांपुढें या चौकीतील शिपायांचा निभाव लागणें कसें शक्य होतें? चौकीचे शिपाई अबदालीचा व त्याच्या पठाणी शिपायांचा आवेश पाहून केव्हांच पळून गेले होते. अबदालीनें आपल्या भोंवती जमा केलेली प्रचंड फौज व तिच्या जवळचें सामान पलीकडे न्यावयाचें हें चुटकीसरसें हाणारें काम नव्हतें. चार दिवसपर्यंत अहोरात्र हें काम चालू होतें. नदीच्या पैलतीरावर अबदालीनें आपल्या फौजेची गणति केली. या धाडसांत आपण किती लोक गमावून बसलों हें या वेळीं पाहणें जरूरीचें होतें. हजारों शिपायी यमुनेनें चाहून नेले तरी त्यानें जी गणति केली तीत त्याला आपली स्वतःची २४ हजार स्वार व वीस हजार पायदळ, रोहिळे सरदारांचें सधं सैन्य मिळून तीस हजार व सुजाउद्दील्याचे तीस हजार अशी एक लाखावर फौज शिल्लक राहिलेली त्याला आढळून आली. भाऊसाहेबानें कुंजपुण्यावर चाल केली व तो हस्तगत केला. अबदालीवरील या मोहिमेंत भाऊनें हा अपूर्व डाव रचला त्याचप्रमाणें तोडीस तोड म्हणून अबदाली बागपतावर नदी उतरून

पलीकडे आला हा डाव सुद्धा युद्धकौशल्याच्या दृष्टीने अतिशय परिणामकारक व अगदी अनपेक्षित असा होता. नदीला उतार मिळणार नाही व आपण कुंजपुऱ्याहून परत फिरून अबदालीला रगडून काढू, हे घोरण आतां सपशेल फसलें. अबदाली अंतर्वेदीतून बाहेर पडला. एक लाख फौजेसह तो आपल्याच पिछाडीवर आला. कुंजपुऱ्यावर जाऊन त्याचा स्वदेशी जाण्याचा मार्ग अडविला गेला होता. आतां अगदी उलट झालें. बागपतावर नदी उतरून पलीकडे आल्याबरोबर अबदालीची फौज आतां बरोबर भाऊच्या पिछाडीवर आली व त्यानेच आतां मराठ्यांच्या फौजेची दक्षिणेकडील वाट अडविली. कुंजपुऱ्याहून अबदालीच्या सैन्याच्या रोखानें आपली फौज नेत असतां भाऊला ही अद्भुत बातमी समजली. ही बातमी समजल्याबरोबर झपाट्याने आपल्या फौजेची दिशा बदलून बागपतावर अबदाली स्थिरस्थावर होतो न होतो इतक्यांत त्याच्यावर चालून जावयाचें घोरण न आंखतां अबदाली आपल्या पिछाडीवर येऊन ठेपला त्याची पर्वा न करतां त्याला त्याच ठिकाणीं डांबून ठेवून हैराण करण्याचा नवीन डाव भाऊने व त्याच्या सरदारांनीं रचला. दोन वाकबगार सेनापती प्रसंग पडेल त्याप्रमाणें आपल्या घोरणांत व डावपेंचांत बदल करित असतात. अशा वेळीं अमक्यानें अमकें केलें असतें तर तमकें झालें असतें असला तर्क लढविण्यांत कांहींच अर्थ नसतो. भाऊला या मोहिमेंत शेवटीं अपयश आलें तेव्हां भाऊ अमक्या अमक्या प्रसंगीं अमक्या अमक्या चुका करित गेला असें म्हणण्यांतही अर्थ नाही. कुंजपुरा हस्तगत झाला त्या वेळची मराठ्यांची सर्व प्रकारची तयारी व त्यांच्याजवळ असलेली भरपूर साधनसामग्री व त्या बरोबरच फौजेच्या व सैनिकांच्या मनांतून वावरत असलेला भरपूर उत्साह या सर्व गोष्टी लक्षांत घेतां भाऊनें आपल्या सर्व सरदारांच्या सल्ल्यानें जें घोरण यापुढें ठरविलें तेंच बरोबर होतें. या ऐन भोक्त्याच्या प्रसंगी ज्या सल्लामसलती झाल्या त्यावेळीं मल्हारबांनीं आपली एक मसलत सुचविली होती. गनीमी काव्याचा अवलंब करून अबदालीला या वेळीं सळो कापळो करून सोडावें असा मल्हारबाचा या वेळचा सल्ला होता. पण ही मसलत कोणासच मान्य झाली नाही व दत्ताजीच्या वधानंतर अबदालीनें शिंदे होळकरांची जी त्रेधा उडविली होती ती सर्वांच्याच लक्षांत होती.

गनीमी काव्याच्या बाबतीत अबदालीचे पठाणही कांहीं कमी नव्हते. मराठ्यांच्या गनीमी काव्याला ते पुरून उरतात आणि मराठ्यांचा हा गनीमी कावा म्हणजे शेवटी पळापळीचा मामला ठरतो. ही गोष्ट अबदालीच्या बाबतीत तरी खरी ठरली होती. शिवाय भाऊ एवढे प्रचंड सैन्य व इब्राहिमखान गारदीचा प्रचंड तोफखाना घेऊन दक्षिणेतून निघाला त्यावेळीच या गनीमी काव्याच्या धोरणाला त्याने रजा दिली होती. तोफखान्याच्या जोरावर व आपल्या बरोबरच्या प्रचंड फौजेच्या धडाक्यावर अबदालीला जेरीस आणण्याच्या इराद्यानेच त्याने आजपर्यंतच्या हालचाली चालविल्या होत्या. अबदाली बागपतावर नदीपार होऊन आला ही सर्वांनाच आश्चर्यचकित करून सोडणारी बातमी कळतांच कुंजपुण्यावर या प्रश्नासंबंधाने ज्या वेळी पुन्हा जोराची चर्चा झाली त्यावेळी इब्राहिमखान गारद्याने दिलेल्या सल्ल्याचाच स्वीकार करण्यांत आला.

अबदाली बागपतावर उतरून आपण होऊन पुढे आल्याबद्दल भाऊला एक प्रकारे इष्टापत्तीच वाटली. कुंजपुण्याहून आपली प्रचंड सेना हलवून बागपताच्या रोखे तो गणोरपर्यंत चालून आला व याच ठिकाणी पानिपत पाटीर्शी घालून इब्राहिमखानाच्या सल्ल्याप्रमाणे सर्व फौज एकत्र आणून मोठ्या बंदोबस्ताने तो राहिला. या छावणीची योजना इब्राहिमखानाने सिद्ध केली होती. पानिपत गांव मध्ये घेऊन सर्व फौजेभोवती ५० हात रुंद व १२ हात खोल असा खंदक खणण्यांत आला होता व ठिकठिकाणी प्रचंड मातीचे ढीग घालून भोर्चे बांधण्यांत आले होते. त्याच्या पश्चिमेस बागपत सोनपताजवळ अबदालीने आपली छावणी दिली होती. भाऊची छावणी पूर्वाभिमुख व अबदालीची पश्चिमाभिमुख अशा या दोन्ही छावण्या एकमेकांसमोर तळ देऊन राहिल्या. 'अबदालीची व आमची गांठ पानिपताजवळ पडली आहे. तोफखान्याचा अराबा रचून लढाई करावयास तयारी केली आहे. त्याच्याने इकडे तिकडे जावत नाही व कांहीं करत नाही. दीड पावणे दोन कोसांची तफावत आहे.' असे भाऊने पंतास यावेळी कळविले. ता. ४ नोव्हेंबर १७६० चे हे पत्र आहे. या पत्रांत आतापर्यंतच्या सर्व पत्रांप्रमाणे पैसे पाठविण्यासंबंधाने व अबदालीची रसद छुटण्यासंबंधाने भाऊने पंतास सूचना दिल्या होत्या.

सोनपत पानपताजवळ सदाशिवरावभाऊ व अबदाली आपल्या प्रचंड फौजा बरोबर घेऊन एकमेकांसमोर दीड पावणेदोन कोसांच्या अंतराने छावण्या देऊन राहिले होते. कुंजपुऱ्यावरून अंतर्वेदीत जाऊन अबदालीला विमथ्यांत धरून रगडून मारायचा डाव हुकल्याबरोबर त्याला आतां उपासमार करून जेरीस आणायचा नवीन डाव भाऊने रचला होता. या दोन्हीही नामांकित सेनानींनीं फौजेभोंवती तोफांचा गोल बांधून एकमेकांसमोर कटून राहण्याची व्यवस्था केली होती. अबदालीचा स्वदेशीं जाण्याचा मार्ग भाऊने रोखून धरला होता. त्याला इकडून तिकडे हालतां न येईल अशा रीतीने त्याचे सर्व मार्ग रोखले होते हे खरे आहे. पण अबदालीची उपासमार करण्याचा भाऊचा इरादा व्हावा तितका फलद्रूप झाला नाही. गोविंदपंत बुंदेल्याच्या प्रयत्नाने अबदालीच्या सैन्याची रसद मारून काढण्यांत आली होती. 'यामुळे पीठ शेर, चणे चार शेर व तूप अर्धा शेर' याप्रमाणे अबदालीच्या छावणींत महागाई झाली होती व भाऊच्या छावणींत 'गहू सोळा शेर, चणे बारा शेर व तूप अडीच शेर अशी स्वस्ताई होती' असेच आणखी कांहीं दिवस गेल्यास अबदालीला या परिस्थितीतून मार्ग काढण्याकरतां मराठ्यांवर चाल करून जावे लागेल. तसें झाल्यास त्याचा पुरा निःपात होईल, अबदाली असाच स्वस्थ राहिला तर मराठे त्याच्यावर चालून त्याचा फडशा उडवतील अशी कल्पना होती. अबदालीही कसलेला सेनानी होता. पण दीडदोन कोसांवर असून तो स्वस्थ बसला आहे हे पाहून सुद्धां मराठी फौजेचा उत्साह वाढत्या प्रमाणावर होता यांत शंकाच नाही. पण ही परिस्थिति फार दिवस टिकली नाही. अबदाली ज्या बाजूने यमुना उतरून आला तेथून रसद मिळविण्याची त्यानें तजवीज केली व तिकडील पठाण रोहिले लहानमोठ्या सरदारांनीं त्याला ही सामुग्री मिळवून देण्याच्या कामी मदतही केली. अबदालीची रसद तोडण्याचें व त्याबरोबरच शक्य त्या उपायांनीं आजू-बाजूस लुटालुट करून व कांहीं प्रसंगां आपला हक्काचा बसूल जमा करून तो भाऊसाहेबाकडे पाठविण्याचें काम गोविंदपंत नेटाने करित होता. या बाबतींत गोपाळराव गणेशाची तेवढीच त्याला मदत होती. पंताने भाऊच्या पत्रांतील सूचनांप्रमाणे आपल्या हातून होईल तेवढे भाऊच्या फौजेचा पाठपुरावा करण्याचें काम चालविले होते. त्यानें उगाच कोठें तरी वेळ

घालविला व कुचराई केली असें म्हणण्यांत कांहींच अर्थ नाही. अबदालीला अंतर्वेदीतले व त्या बाजूचे इतर लहानमोठे मुसलमान सरदार कंबर कसून मदत करीत होते तर याच भागांतील रजपूत व जाट विशेषतः रजपूत सरदार भाऊचा पाठपुरावा न करतां केवळ मजा पाहात राहिले होते. तथापि भाऊच्या फौजेची हिंमत जोरावरच होती.

दोन सेनानिंच्या दोन प्रचंड फौजा एकमेकांसमोर छावणी देऊन राहिल्या असतां उभयतांतफें कांहींच कटकट न होतां त्या तशाच स्वस्थ राहणें कधींच शक्य नव्हतें. रोजच्या रोज कांहीं ना कांहीं निमित्तानें उभय छावणींतून तोफांची गोळागोळी चालू होती. रोज सकाळीं मराठ्यांच्या छावणींतून सैनिकांच्या लहानमोठ्या छुंडी बाहेर पडायच्या व आजूबाजूच्या प्रदेशांत संचार करून त्यांनीं लूट मिळवावयाची व संधी सांपडेल तेथें अबदालीच्या छावणीची रसद मारायची हा प्रकार चालू होता. ता. १ नोवेंबरच्या सुमारास या दोन्ही फौजांचा तळ पडला. पण प्रत्यक्ष एकमेकांवर चालून जाऊन लढाईचा प्रसंग आणण्यास कोणीच तयार नव्हते. चढाई करण्यास भाऊ तर मुर्छाच तयार नव्हता. पहिली आगळिक अबदालीनें करावी व मग त्याचा आपण समाचार घ्यावा असें भाऊनें या बाबतीतलें घोरण नक्की केलें होतें. आपल्या फौजेला रसद मिळेल व आपल्याला या भागांत कांहीं दिवस निभावून नेतां येतील असें अबदालीस वाटत होतें तथापि मराठ्याकडली भरपूर अन्नसामुग्री व युद्धसामुग्री व त्यांची वाढती हिंमत पाहून अबदालीला आपल्यातफें अगदीं स्वस्थ वसून राहणें शक्य झालें नाहीं. या उभय फौजेतील पहिली चकमक ता. १५ नोवेंबर ला उडाली. जनकोजी शिंद्यांचीं पथकें छावणीच्या ज्या बाजूला होती त्या बाजूवर रोहिल्यांनीं एकाएकीं हल्ला चढविला. या दिवशीं जनकोजीनें प्रथम अबदालीच्या रोहिल्यांच्या तुकडीवर हल्ला चढविला. बळवंतराव मेंहे-दळ्याच्या चुरशीनें त्यानें चढाई केली व भाऊनें हुकूम केला असतांही मेंहे-दळे त्याच्या मदतीस गेला नाहीं असें कांहींचें म्हणणें आहे. पण त्यांत अर्थ दिसत नाहीं. मराठे सरदारांत आपसांत चुरस होती, एकोपा नव्हता; भाऊचा एक पक्ष होता व मल्हारबा वगैरेंचा एक पक्ष होता व त्यामुळें मराठ्यांची ताकद कमी झालेली होती, असें प्रतिपादणाच्या बखरकारांचें हें म्हणणें आहे.

मराठे सरदारांत थोडीबहुत चुरस असेल पण भाऊनें ठगविलेल्या धोरणा-
विरुद्ध वागण्यापर्यंत या चुरशीची मजल खालीनें पोंचली नव्हती.
जनकोजीनें चढाई करून आलेल्या या रोहिल्यांचा चांगलाच समाचार
घेतला, रोहिल्यांचे शेंकडो स्वार या चकमकींत कामास आले. हजारों पाय-
दळ शिपाई शिंद्यानें कापून काढले. त्याच्या तोफा हिसकावून घेतल्या व
त्यांचा पाठलाग करून त्यांना परत गोटांत घातले. रात्र झाल्यामुळे ही ळढाई
थांबली. पण शिंद्याच्या विजयामुळे अबदालीच्या सैन्याची हिंमत खचली.
आपणास यापुढें निभावून जाण्याची शक्यता नाही, असें वाटून अबदालीनें
आपली बायकामुळे मारून पळून जाण्याची तयारी केली अशाही बातम्या
येऊं लागल्या. मराठे सैनिकांचा कसोटी पाहण्याकरतां म्हणून अबदालीनें हा
एक लहानसा डाव रचला होता. मराठे ऐन वेळीं कच खातात व पळायला
लागतात ही गोष्ट त्यानें बऱ्याच वेळां पाहून ठेवली होती. म्हणून मरा-
ठ्यांच्या छावणीवर एकाएकी इला चढवून मराठ्यांना भेदरून सोडण्याचा
त्यानें प्रयत्न केला पण तो त्याच्याच अंगाशीं आला. गनिमी कावा करण्यांत
तरजेब असणारे व प्रसर्गी अवसानघात करून पळूनही जाणारे मराठे एके
ठिकाणीं चिकटून राहून शत्रूशीं दोन हात करूं शकतात, हें अबदालीला
या वेळीं दिसून आल्यामुळे त्याच्या मनानें हाय खाल्ला व त्याचाच परिणाम
म्हणून या जनकोजीच्या विजयानंतर पुढें पंधरा दिवस अबदालीच्या फौजेनें
मुळींसुद्धां हालचाल केली नाही. आणखी एक महत्त्वाची गोष्ट म्हणजे
गोविंदपंतानें अगदीं शिकस्तांचे प्रयत्न करून अबदालीची बहुतेक
रसद याच वेळीं बंद पाडली होती. अशा रीतीनें सर्वतोपरी खाला-
वलेल्या परिस्थितींत आपल्या फौजेची हिंमत वाढविण्याकरतां अबदा-
लीनें पुन्हा आणखी चढाईचा प्रयत्न केला. अमावास्येचा हा दिवस होता.
अंधार पडल्यावर मराठे सैनिकांचा चांगला समाचार घेतां येईल या उद्दे-
शानेही याच दिवशीं कांहीं निवडक अफगाण व रोहिल्यांच्या तुकड्या
मराठ्यांच्या छावणीच्या मध्यभागावर म्हणजे ऐन हुजुरातीच्या फौजेवर
त्यानें पाठविल्या. हुजुरातीच्या निवडक फौजेबरोबर बळवंतराव मेहेदळयानें
या अफगाणांच्या तुकड्यावर मोठ्या निकरानें चाल केली. या चकमकीला
सायंकाळीं तोंड लागले. उभयपक्षां तोफांचाही मारा सुरू झाला. पण

या प्रसंगी मराठ्यांच्या तोफखान्यानें घावें तसें काम दिलें नाहीं. मराठी फौज कच खाऊन मार्गे सरकूं लागली. पण मेहेदळ्यानें या वेळीं प्रसंगावधान राखून आपल्या फौजेला परत फिराविलें व सर्वांच्या पुढें होऊन 'हर-हर महादेव' ची गर्जना करून गिलच्यांवर निकराचा इला चढाविला. बळवंतराव मेहेदळ्याचें हें अचाट साहस व शौर्य पाहून शत्रुपक्षाचे लोकही चकित झाले. गिलच्यांच्या फौजेची तिरपिट उडाली. पण या हातघाईत बळवंतरावास गोळी लागली. तो घायाळ झाला. त्याचें शिर कापून घेण्याकरतां कांहीं गिलचे लोक धांवले असतां अकलूजच्या खंडेराव नाइक निंबाळकरानें त्यांच्या प्रेतावर पडून तें शत्रूच्या हातीं लागूं दिलें नाहीं; इतकें झालें तरी मराठ्यांची फौज कचरली नाहीं. या गडबडीत गिलच्यांची फौज अगदीं खंदकाजवळ आलेली पाहून शिंदे होळकरांनीं आपल्या तुकड्या मदतीस पाठवून गिलच्यांच्या फौजेचा धुव्वा उडविला. या झटापटीत दोन तीन हजार पठाणांची मराठ्यांनीं कत्तल उडविली व त्यांना पुन्हां अबदालीच्या गोटांत हुसकून लावले. अबदालीनें केलेल्या या दुसऱ्या चढाईत त्याला यश आलें नाहीं खरें. पण मराठ्यांकडला एक शूर सरदार धारातीर्थी पतन पावल्यामुळे मराठ्यांच्या छावणींत निरुत्साहाचें व शोकाचें वातावरण पसरलें. बळवंतराव मेहेदळे ऐन तारुण्याच्या भरांत स्वामिकार्यांत बळी पडला. त्याची पत्नी त्याच्या प्रेतावरोवर सती गेली.

पंधरा दिवसांच्या अंतरानें अबदालीनें आपणहून मराठ्यांच्या छावणीवर हल्ले करून पाहिले. पण या दोन्ही हल्ल्यांत त्याला यश आलें नाहीं. जवळ जवळ भहिना होत आला. मराठ्यांचें बळ वाढत्या प्रमाणावर होतें व त्यांची हिंमतही वाढतच होती. आणि त्याच्या उलट आपली फौज नामोहरम व निरुत्साह होत चाललेली त्याला दिसत होतें. या सर्व परिस्थितीचें एक मोठें कारण त्याच्या आतां पूर्ण लक्षांत आलें होतें. "जोंपर्यंत गोविंदपंत बुंदेले आपल्या साथीदारांच्या मदतीनें आपली रसद हाणून पाडीत आहे व प्रसंगवशात् मराठ्यांना रसद व खजीना पोंचवीत आहे तोंपर्यंत कितीही दिवस झाले तरी मराठे जेरीस येत नाहींत व आपली फौज मात्र सारखी असंतुष्ट होत चालली आहे, हें त्यानें जाणलें होतें. याकरतां त्यानें आत गोविंदपंताचाच कांटा काढण्याचें ठरविलें. भाऊंनीं गोविंदपंताला पत्रावर

पत्रे पाठवून ज्या अनेक सूचना दिल्या त्याच्या दशांशानेही गोविंदपंताकडून काम होत नव्हते खरे. पण मल्हारबा होळकरांइतकाच वृद्ध झालेला हा ब्राह्मण सरदार भाऊच्या आज्ञा अंमलात आणण्याचा कसून प्रयत्न करित होता व तो अबदालीला जाचक झाला होता म्हणूनच गोविंदपंतांची ही ब्याद नाहीशी करण्याकरता आपला वजीर शहावल्लीखान याचा पुतण्या अताईखान यास धिकारीचे निमित्त करून दहा हजार निवडक फौजेनिशी अबदालीने गुप्तपणे गोविंदपंतावर हल्ला करण्यासाठी पाठविले. पंत यावेळी यमुनेपलीकडे होता. बागपताकडून अबदालीकडे जाणारी रसद हाणून पाडण्याकरता तो या भागांत वावरत होता. अताईखानाने मोठ्या झपाट्याने तीन चार प्रहरांत पंचवीस कोसांची मजल मारून संध्याकाळच्या सुमारास गाजीउद्दीन नगराजवळ त्याने गोविंदपंतास गांठले. अताईखानाने यावेळी एका कपटयोजनेचा अवलंब केला होता. होळकरांचे बांड्या रंगाचे निशाण घेऊन ही गिलच्यांची फौज गोविंदपंतावर चालून गेली. गोविंदपंताला ही शत्रुसेना नसून आपलेच लोक आहेत, असे वाटून तो गाफिल राहिला. जवळ येतांच गिलच्यांनी पंताच्या धिपायांची एकदम कापाकापी करण्यास सुरुवात केली. गिलच्यांचे सैन्य पिकिती आहे याचा अदमासही पंताला लागला नाही. त्यांतल्या त्यांत चपळाई करून पंतांनी आपल्या मुलांसह घोड्यावरून पळ काढला. पण या भरघांव दौडीत पंत घोड्यावरून खाली पडले. गिलचे मार्गे होतेच. त्यांनी या वृद्ध सरदारावर झडप घालून त्याचे शिर कापून घेऊन आपल्या विजयोत्सवाचे चिन्ह म्हणून अबदालीकडे सादर केले. अबदालीने हा एक मोठाच विजय मिळविला होता. पंतांच्या मृत्यूमुळे बागपताकडला रसद मिळण्याचा त्याचा मार्ग निर्धास्त झाला. त्याने दुसरे दिवशी पंतांचे हे शिर भाऊंना खिजविण्याकरता त्याच्याकडे पाठवून दिले. भाऊने हा आघात एकाद्या शूर व दिलदार खेळगड्याप्रमाणे सहन केला व आपल्या चित्ताची स्वस्थता यत्किंचितही ढळू दिली नाही. पंतांच्या मुलास सांत्वनपर पत्र पाठवून बुंदेलखंडातील त्याच्या जाहागिरीची व्यवस्था शोक आवरून दक्षतेने ठेवण्याबद्दल लिहिले. अबदालीने मराठ्यांकडला अगदी नेमका मनुष्य या वेळी उचलला होता. त्यामुळे अबदालीच्या छावणीतील निराशेचे वातावरण नाहीसे होऊन तेथे आदेशे व उत्साहाचे वारे वाहू लागले.

बळवंतराव मेहेंदळे पडल्यानंतर मराठ्यांवर हा दुसरा आघात झाला. मेहेंदळे पडल्यानंतर मराठ्यांच्या फौजेने गिलच्यांवर प्रतिहत्ता चढवून त्यांच्यातील शेंकडें लोक कापून काढून त्यांना पूर्णपणे पराभूत केले होते. पण या आघातांत त्यांचा एक गोविंदपंतासारखा सरदार गमावला व त्याबरोबरच त्यांचा दक्षिणेकडला एक मोठा आधार तुटला. गोविंदपंताचा निकाल लावल्याबरोबर अबदालीने मराठ्यांच्या छावणीकडे जाणारे सर्व रस्ते रोखले. पंताच्या मरणानंतर अबदाली असे कांहीं तरी प्रयत्न करणार, हे भाऊ जाणून होता. त्याने रोज सकाळी लहानमोठ्या ज्या टोळ्या रसद मिळविण्याकरतां बाहेर पडत त्यांच्याबरोबर पांच सातशे स्वारांच्या टोळ्याही तो पाठवूं लागला. त्याचप्रमाणे लमाणांच्या तांडेवाल्यांना बोलावून आणून जे कोणी अबदालीचे पाहारे चुकवून रसद आणून पोंचवीत त्यांना बक्षिसे देऊन त्यांचा तो सन्मान करी. भाऊची छावणी पानिपतच्या भागांत होती तिच्या पश्चिमेकडची बाजू मोकळी होती. पण त्या बाजूला दाट जंगल पसरल्यामुळे या प्रदेशाचा त्याला कांहीं उपयोग होण्यासारखा नव्हता. पण पंताच्या मृत्यूनंतर भाऊने व त्याच्या सरदारांनी कितीहि प्रयत्न केले तरी फौजेला रसद मिळण्याचे मार्ग खुंटतच चालले. पानिपत गांव छावणीतच गणले जात होते तेव्हां त्या गांवांतील सर्व कांहीं मराठी फौजेच्या भक्ष्यस्थानी पडले होते व त्याचप्रमाणे आणूबाजूच्या पांच पन्नास मैलांतील टापूंत जे कांहीं हातीं लागले ते हस्तगत करून मराठ्यांनी हा प्रदेश उजाड करून टाकला होता. अबदालीच्या छावणीवरही कांहीं वेळा हल्ले करून त्यांनी रसद मारण्यास कमी केले नव्हते. खजीना पाठवाल तो दिल्लीला पाठवावा असे भाऊ नेहमी पंताला लिहीत असे. पंताला गिलच्यांनी गिळून टाकला त्या वेळी ५० लाख रुपये दिल्लीच्या खजिन्यांत पडून आहेत, असे भाऊंना कळले पण हे पैसे पानिपतला आणायचे कसे ? हे पैसे आणायची पूर्वीची व्यवस्था आतां अबदालीने मोडून टाकली होती. अशा प्रसंगी भाऊने आपल्या बरोबरचे सर्व चांदी सोन्याचे सामान काढून फौजेत त्याने नवीन टांकसाळ उभी केली. या नाण्यावर बादशाही शिक्षा कायम ठेवला होता व मागच्या बाजूला भाऊशाही, जनकूशाही व मल्हारशाहीचा निर्देश करणाऱ्या भा. ज. म. अशा अक्षरांचा ठसा उमटविला होता. छावणीतले भावही आतां पूर्वी-

सारखे राहिले नव्हते. धान्याचा भाव रुपयाला अडीच शेरापय्यंत येऊन ठेपला. वरील नाणें किती दिवस टिकून राहाणार? पंधरा तीन वारांत हें नाणेंही खलास झालें. या दिवसांत दोन्ही फौजांची कुचंबणाच चालली होती. अबदालीस थोडीबहुत रसद मिळत होती. दोघांचाही बाहेर पडण्याचा मार्ग अडून राहिला होता. जोराचा हल्ला चढवून या कोंडीतून फुटून बाहेर पडण्याची ताकद दोघांतही उरली नव्हती. एवढें धाडस कशाकरता करावयाचें हा प्रश्नही अबदालीपुढें होताच. हिंदुस्थानांत त्याला पठाणशाही स्थापावयाची नव्हती, नजीबखान वारंवार आडवा आला म्हणून तहाच्या वाटाघाटी फिसकटत होत्या. तह होऊन अबदाली निघून गेल्यावर मराठे आपला चांगलाच कांटा काढतील अशी भीति त्याला वाटत होती. तहाच्या वाटाघाटीला पुन्हां एकदां या सुमारास सुरुवात झाली पण त्या तग धरूं शकल्या नाहींत. दोन्ही पक्षात आतां तग धरून कोण राहातो किंवा कोण दम सोडून हतवीर्य होतो याचीच वाट दोन्ही पक्ष पहात होते. अशा परिस्थितीत मराठी फौजेची हिंमत आणखी थोडी खचेल असा एक प्रसंग घडून आला. दिल्लीत असलेल्या आपल्या खजीन्यापैकी कांहीं रकम छावणीत पोंचविण्यासंबंधानें भाऊंची निकडीचीं पत्रें पाराजीपंत वाघ यास व गोविंद पंताच्या मुल्लास गेलीं या दोघांनींही अत्यंत धाडस करून हा खजीना मराठी छावणीत आणून पोंचविण्याचें ठरविलें. पाराजीपंतानें तीनशें निवडक स्वार बरोबर घेतले प्रत्येकाजवळ पांचशें रुपयांची थैली आपल्या जिनांत दिली होती. या थैलावाल्या स्वारांच्या संरक्षणाकरतां आणखी पांचशें स्वार त्यानें बरोबर घेतले. आणि या बहादूर व धाडसी स्वारांमह त्यांनीं मोठ्या शपाट्यानें दिल्लीहून मराठ्यांच्या पानिपतच्या छावणीकडे धांव घेतली. पण रात्रीच्या वेळीं वाट चुकून अबदालीच्या छावणीत ते शिरले. आपण कोणाच्या छावणीत आलों याची कांहीं कल्पना नसल्यामुळे मराठे स्वार शेकोट्या पेटवून शेकत बसले. अबदालीच्या स्वारांना या गोष्टीचा सुगावा लागतांच त्यांनीं या स्वारांच्या तुकडीवर एकाएकीं हल्ला चढवून कापाकार्पास सुरुवात केली. कांहीं मराठे स्वार थांतूनही निसटून गेले. या खजीन्यापैकी कांहीं थोडा भाग त्यांनीं मराठ्यांच्या छावणीत पोंचवला पण पुष्कळसा खजिना गिल्यांच्या हातीं लागला. पाराशर दाजी वाघाचें या गडबडीत काय झालें

त्याचा पत्ता लागला नाही. पैसे तर मिळाले नाहीत व मराठे स्वार मात्र कत्तल झाले. अशा परिस्थितीतही भाऊने मोठ्या धैर्याने आणखी काही मार्ग काढण्याचा प्रयत्न केला. या वेळी युक्तिप्रयुक्तीने आजवर तटस्थ असलेल्या रजपुतांकडूनही त्याने काही मदत मिळविली. दक्षिणेत नानासाहेबाकडे तर त्याची पत्रे चालूच होती. अबदालीने मराठ्यांच्या छावणीभोंवतालच्या सर्वच वाटा रोखल्या होत्या तेव्हा या छावणीतून पत्रे घेऊन जाणारे जासूदही त्याच्या पहारेकऱ्यांनी पाडाव करणे शक्य होते. पण सर्व पत्रे घेऊन जाणारे शत्रूच्या हाती सांपडले असे दिसत नाही. या परिस्थितीसंबंधाने काही पत्रे नानासाहेबाला पोंचली असलीच पाहिजेत. असे असूनही नानासाहेब त्वरेने स्वतः उत्तरेत आला नाही किंवा दुसऱ्या कोणा सरदाराला त्याने तिकडे पाठविले नाही. मराठ्यांच्या छावणीतील वाढत चाललेल्या या इलाखीची खबर अबदालीला लागत होती व त्यामुळेच तहाच्या वाटाघाटीच्या गोष्टी कोणी सांगितल्या तर त्याकडे तो दुर्लक्ष करित होता. त्याचप्रमाणे मराठ्यांवर निकराचा इल्ला चढवून फळी फोडून निघून जावे असा सल्ला सुजाउद्दौल्ला व नजीबखान त्याला देत होते. पण याचा निर्णय घेण्याचे कामही माझ्यावरच सोपवा असे तो या आपल्या दोस्तांना सांगत होता, रोज घोड्यावर स्वार होऊन आपल्या छावणीभर तो फेरफटका करी. संबंध छावणीभर हिंडून तो कानाकोपऱ्यांतल्या बातम्या समजून घेत असे. सकाळी व संध्याकाळी छावणीसमोरील ठोकलेल्या लाल तंबूत नमाज पढण्यास व भोजनास तो येत असे. आपल्या छावणीतील अन्नपरिस्थिति फारशी चांगली नाही, हे त्याला जसे माहित होते तसेच मराठ्यांच्या छावणीतील ही परिस्थिति अधिकाधिक निकृष्ट होत चालली आहे, हेही तो पूर्णपणे जाणून होता.

उलटपक्षी भाऊला सुद्धा या परिस्थितीची जाणीव नव्हती असे नाही. उपासमारीने जर्जर करून अबदालीस आपल्यावर चालून येण्यास भाग पाडावे व त्याचा आपण फडशा उडवावा, ही योजना भाऊसाहेबाला आतां मागे टाकावी लागली. आपल्या छावणीतील स्थिति अगदी निकराला पोंचली नाही तोपर्यंतच आपणच चढाईचा उपक्रम करून अबदालीला पराभूत करावे किंवा तसे न साधल्यास त्याच्या फौजेची फळी फोडून निघून जावे व दिल्लीसारख्या ठिकाणी पुन्हा एकत्र येऊन

नव्या तयारीने अबदालीचा समाचार घ्यावा, एवढे दोनच मार्ग पुढे शिल्लक राहिले होते. मराठा छावणीची दिवसेंदिवस अधिकाधिक दुर्दशा होत चालली तेव्हा जीवावर उदार होऊन हर प्रकारची सामुग्री मिळविण्यासाठी मराठे सैनिकांच्या टोळ्या बाहेर पडत होत्या व छावणीभोंवती फिरणाऱ्या पठाणी शिपायांशी त्यांच्या चकमकी होत होत्या. गिलच्यांचे शिपायी-देखील मराठा छावणीभोंवती फिरून रसद बंद पाडीत होते तर काहीं ठिकाणी त्यांनी मराठा छावणीतील वैरणीच्या गंजीही जाळल्या. वैरणीच्या तुटवळ्यामुळे घोड्यांचे व इतर जनावरांचे हाल होऊन काहीं ठिकाणी ती पटापट मरू लागली. अशा परिस्थितीत काहीं तरी झटापटीचे निर्णय घेणे भाऊला भागच होते. या असल्या दिवसांतच मकर संक्रातीचा सण आला. व तो सर्वांनी आनंदाने साजरा केला. सण साजरा करण्याइतकी सामुग्री व उत्साह मराठी फौजेपार्शी अशा वेळी शिल्लक होता हे उघड आहे. पण ही परिस्थिती यापुढे टिकून राहणार नाही अशी खात्री वाटू लागल्यामुळेच भाऊने सर्व सरदार मंडळी जमवून पौष शु. ८ स (ता. १४ जानेवारी १७६१) पहाटेस शत्रूवर चाल करून जावयाचे सर्वानुमते ठराविले. मोठ-मोठ्या सरदारांच्या फौजांची भोंवताली पद्धतशीर रचना करून त्याप्रमाणेच मध्ये व बाजूनी तोफखान्याचा गोल बांधून, मध्ये पाठीशी कबिले घेऊन सर्वांनी लढत लढत शत्रूसैन्याची फळी फोडून बाहेर निघून जावे, अशी ही योजना होती. या योजनेप्रमाणे भाऊने मध्यरात्रीपर्यंत सर्व व्यवस्था लावली.

“ आतां पात कांठोकांठ भरलें. एक बिंदूही जास्त राहणें शक्य नाही तेव्हां सलुखासंबंधानें काय तो निकाल तत्काळ करावा ” अशा मजकुराची चिठी भाऊने काशीरायाकडे पाठविली. काशीरायाने ता. १४-१-१७६१ रोजीच्या पहाटे ही चिठी सुजाकडे आणली. याचा विचार होऊन काशीराय अबदालीकडे त्याच्या तंबूत जातो तो मराठे सज्ज होऊन चालून आले, अशी बातमी अबदालीस आली. ‘ आजचा दिवस दम खा मग याचा निकाल करूं ’ असा जबाब अबदालीने दिला. तो सदाशिव-रावास वाटेतच मिळाला पण त्याचा आतां उपयोग नव्हता. ” मराठी रियासतीत दिलेला मजकूर केवळ कादंबरीकथा आहे. आतां पण कांठोकांठ

भरलें. सलुखासंबंधानें निकाल करावा असें लिहिणें म्हणजे आपल्या हला-
खीची कबूली देऊन तहाची याचना करण्यासारखें आहे. लढाईच्या तडा-
क्काशिवाय अबदाली ताळ्यावर येणार नाही, असा विचार भाऊंनी केला
होता. याकरतांच तर एकाएकी रात्री सर्व सरदारांशी खलबत करून दुसरे
दिवशी भाऊनें अबदालीवर चालून जाण्याचें ठरविलें होतें. अशा वेळीं
वरील नादानीच्या शब्दांत तहाची याचना भाऊनें करणें कधींच शक्य
नव्हतें. भाऊच्या मनांत तहच करावयाचा असता तर या चिष्टीचें उत्तर
येईपर्यंत भाऊ थांबून राहिला असता. चिष्टी घेऊन काशीराय अबदालीकडे
त्याच्या तंबूंत जातो तों मराठे सज्ज होऊन चालून आले अशी बातमी
अबदालीस आली. एका बाजूनें तहाची याचना करायची व त्याबरोबरच
ज्याच्याकडून तडजोडीची अपेक्षा करायची त्याला विचार करायलाही
वेळ न देतां त्याच्यावर चालही करावयाची इतका असमंजसपणा तहा-
करतां आतुर झालेला कोणीही इसम करणार नाही. तहाच्या वाटाघाटीची
वेळ आतां निघून गेली होती व गिलचे व मराठे यांच्यांत संग्राम झडूनच
हिंदुस्थानची सत्ता मराठ्यांच्या हातींच राहिली पाहिजे या प्रभांचा निकाल
भाऊला लावावयाचा होता.

ता. १४ जानेवारी रोजी सकाळीं उजाडतांच मराठी फौजा शिस्तीनें
गिलच्यांच्या छावणीवर चालून आल्या. ही गोष्ट अगदीं अनपेक्षित व आक-
स्मिकपणें घडून आली व अबदालीला बेसावधपणानें मराठ्यांच्या या सामुदायिक
इल्ल्याला तोंड द्यावें लागलें असें मात्र म्हणतां येत नाही. मराठे एक दोन
दिवसांत आपल्यावर चालून येणार असा सुगावा अबदालीला अगाऊ
लागला असल्याशिवाय या इल्ल्याला तोंड देण्याची त्यानें जी कांहीं तयारी
ठेवली, तीही त्याला ठेवता आली नसती. प्रातःकाळीं दोन घटका दिव-
सास या युद्धास प्रारंभ झाला. मराठ्यांनीं आपल्या फौजेची विशिष्ट रचना
करून शत्रुसैन्यावर चाल केली. मराठ्यांची सैन्यरचना पूर्वाभिमुख होती.
आदल्या दिवशीं जवळ जवळ रात्रभर जागून भाऊनें ही रचना ठरवून
दिलेली होती. अबदालीनें मराठ्यांच्या या प्रचंड व व्यवस्थितपणें चालून
आलेल्या फौजेला घाबरून जाऊन विस्कळितपणें तोंड दिलें. असें दिसत
नाहीं. त्यानेंही आपल्या सैन्यांतील निरनिराळ्या सरदारांच्या पथकांची

कांहीं विशिष्ट रचना केली होती. मग ही योजना त्याने केव्हाही आंखलेली असो. स्वतः कांहीं निवडक फौजेनिशी मार्गे राहून मराठ्यांच्या निर-
निराळ्या आघाडीवरील पथकांना पद्धतशीरपणे तोंड देण्याची व्यवस्था त्याने-
ही केली होती.

पूर्वनियोजित योजनेप्रमाणे चालून आलेल्या मराठी फौजेने गिलच्यांच्या फौजेवर अत्यंत जोराचा मारा केला. सकाळी सात साडेसातपासून एक दीड वाजेपर्यंत दोन्ही फौजांत घनचक्र युद्ध झाले. पहिल्यापासून मराठ्यांनी जे चढाईचे पाऊल टाकले ते तसेच नेटाने इतका वेळ कायम ठेवले होते. एक दीड मैलांच्या या आघाडीवर मराठ्यांची सर्वत्र सरशी होत चालली होती. विश्वासराव व भाऊ दोघेही युद्धाची व्यवस्था पाहत होते. यमुना पाठीशी घालून अबदालीची सर्व फौज लढत होती. गिलच्यांच्या फौजेची रचना पश्चिमाभिमुख होती व फौजेमार्गे यमुना नदीचा प्रचंड प्रवाह होता. तेव्हा गिलच्यावर जोराचा हल्ला चढवून त्यांना नदीच्या प्रवाहापर्यंत रेटित नेऊन जेरोस आणायचे याच नेटाने तो आपल्या सैन्याला हुकूम देत फिरत होता. शत्रूला बेसावध गाठून व आपल्या फौजेचा गोल बांधून त्याजवर एकाएकी घुसून मारतां मारतां त्यांच्या अंगावरून निघून जावयाचे, असे धोरण रात्रीं सर्वानुमते ठरविण्यांत आले होते. पण या धोरणाचा प्रत्यक्ष दोन्ही फौजांची गांठ पडल्यावर भाऊने त्याग केला व गिलच्यांवर प्रत्यक्ष हल्ला करून व यमुनेपर्यंत त्याला सारखा रेटित नेऊन त्याला नामोहरम करण्याचा नवीन बेत त्याने योजला. भाऊने हे नवीन धोरण स्वीकारले यांत कांहींच गैर केले नाही. अबदाली बेसावध अवस्थेत आपल्याला सांपडले व त्याच्या फौजेला मारीत मारीत त्याच्या अंगावरून निघून जात ईल ही कल्पना प्रत्यक्ष संग्राम झाला त्या वेळी फोल ठरली. मराठी फौज प्रत्यक्ष चालून आली त्या वेळी अबदाली-
ही पक्का सावध आहे, या हल्ल्याला तोंड देण्याची त्याने पद्धतशीर व्यवस्थाही केली आहे असे आढळून आल्याबरोबर व पहिल्या रात्री ठरलेल्या योजनेचा उपयोग नाही, असे पाहिल्याबरोबर भाऊने आपल्या सर्व आघाडीवरील सरदारांना गिलच्यावर सरास चालून जाण्याचा हुकूम केला. हे धोरण पूर्व-
संकल्पित असते तर फौजेची थोडी निराळी व्यवस्था करावी लागली असती हे

खरें आहे. विशेषतः इब्राहिमखान गारद्यांच्या तोफखान्याची व्यवस्था व दृष्टीने निराळी असावयास पाहिजे होती. या नवीन डावाप्रमाणे आपल्या तोफखान्याचा व्हावा तसा परिणामकारक उपयोग करतां येत नाहीं हें पाहून इब्राहिमखान थोडासा नाराजही झाला. पण भाऊसाहेबांनीं हें तावडतोबीचें नवें धोरण स्वीकारलें व त्याप्रमाणें या नवीन वळणानें लढाईला प्रारंभ झाला पण पुढच्या कांहीं तासांत मराठे सरदारांनीं आपापल्या तडाख्यांत सांपडलेल्या शत्रूसैन्याची जी धुळघाण उडवून दिली त्यावरून भाऊचें धोरण अगदींच चुकीचें ठरलें नाहीं. भाऊनें आपल्या नवीन धोरणाप्रमाणें सर्वांना जे हुकूम दिले ते सर्वांनीं अगदीं तंतोतंत पाळले. म्हणून घनघोरपणें चाललेल्या या सात तासांच्या युद्धांत मराठ्यांची सारखी सरशीच होत गेली. इब्राहिमखानाच्या तुकडीनें बरखुरदारखान, अमीरबेगखान व दुंदेखान यांच्या पथकांचा खुर्दा उडविला. हुजुरातींच्या फौजेनें शहावलीखान व जनकोजी व महादजी यांनीं नजीबखान रोहिल्याच्या सेनेचा इतका फडद्या उडविला कीं, मराठ्यांपुढें आपला निभाव लागत नाहीं, असें अबदालीच्या पक्षाकडील सरदारांना वाटूं लागलें. वझीर शहावलीखान याचा पुतण्या अताईखान यास ठार करून गोविंदपंत वुंदेल्याच्या वधाचा सूड मराठ्यांनीं घेतला. या झटापटींत वजीराच्या मांडीखालचा घोडा ठार झाला. तो पाय-उतार झाला. अशा प्राणसंकटाचे वेळीं सुजाळा हें वर्तमान कळलें असतांही तो त्याच्या मदतीस धांवून गेला नाहीं. मराठ्यांनीं चालविलेल्या हातघाईच्या लढाईपुढें वजीराच्या फौजेला दम निघाला नाहीं व ती कैरावैरा पळूं लागली. या पळापळीमुळे आपल्या इतर फौजेची हिंमत खचते, हें पाहून अबदालीनें रण टाकून पळ काढणाऱ्या लोकांना छाटून टाकण्याचा हुकूम केला. तेव्हांच ही पळापळ थोडीशी थांबली. विश्वासराव व भाऊसाहेब कांहीं वेळ हत्तींच्या अंबारींत व कांहीं वेळ स्वार होऊन लढत होते. भाऊसाहेब आपल्या परीं नांवाच्या घोडीवर बसून बिजलीसारखा रणांगणावर इकडून तिकडे चमकत होता, आपल्या सैन्याला उत्तेजन देत होता व कोणता सरदार कसा लढतो, कोणी कुचराई करतो कीं काय हें पाहत होता. या निकराच्या लढाई-मुळे गिलच्यांच्या तोंडचें पाणी पळालें व आपला विजय होणार अशी मराठ्यांना खात्री वाटूं लागली. मराठ्यांची हिंमत वाढत गेली. परंतु

ऐन याच वेळीं दोन प्रहरीं तीन वाजण्याच्या सुमारास विश्वासरावाच्या छातींत बंदुकीची गोळी घुसून तो गतप्राण झाला. लढाईचें पारडें फिरलें. विश्वासरावाच्या मृत्यूमुळें हुजरातीच्या फौजेंत एकच हाहाकार उडाला. आणि ही संधि साधून अबदालीनेंही आपली इतका वेळ राखून ठेवलेली फौज बाहेर आणली. या ताज्या फौजेनें ताज्या दमानें मराठ्यांवर जोराचा हल्ला केला. याच वेळीं समशेर बहादूर जखमी झाला. यशवंतराव पवारही गोळी लागून पडला. मराठी फौजेचा दम सुटत चालला. भाऊनें पिछाडीकडे नजर फेंकली. त्या वेळीं मल्हारबांनीं आपली जागा सोडलेली त्यांच्या नजरेस आलें. शत्रूवर तुटून पडून चढाईचें घोरण भाऊनें स्वीकारलें त्या वेळींच होळकरांना दम निघत नसल्यास बायकापोरांचे कबीले सुरक्षित राखून त्यांना बाहेर नेण्याची सूचना भाऊनें त्यास केली होती. पण आतां होळकर जागेवर नाहींत, ते मार्गें हटण्याच्या विचारांत आहेत, असें पाहिल्यावर बायका पोरांना संभाळण्याचे कामांतही कुचराई करूं नका, असा निरोप त्यांनीं होळकरांना पाठविला. मल्हारबा निरोप ऐकण्याच्या परिस्थितींत नव्हते. दमाजी गायकवाडाच्या सेनेचा राखीव फौजेसारखा उपयोग व्हावा, असें या नवीन योजनेच्या वेळीं भाऊनें ठरविलें होतें व इब्राहिमखानाला वेळप्रसंगी मदत करावी, असेंही कळविलें होतें. युद्धाच्या ऐन जोराच्या हातघाईत दोन्ही सैन्ये एकमेकाला घेऊन भिडलीं त्या वेळीं इब्राहिमखानाच्या तोफेचे गोळे अबदालीच्या फौजेच्या डोक्यांवरून जाऊं लागले तेव्हां हातांत निशाण घेऊन व बागनेटी तुकड्या बरोबर घेऊन त्यानें गिलच्यांवर निकराचा हल्ला केला आणि पुढून चालून आलेल्या रोहिल्यांचा त्यानें फत्ता उडविला पण या हातघाईत इब्राहिमखान घायाळ झाला व शत्रूच्या हातीं सांपडला. दमाजीनें वास्तविक या वेळीं पुढें घेऊन आपली बाजू संभाळावयास पाहिजे होती. तो अगदींच स्वस्थ राहिला नव्हता. पण विश्वासरावाच्या मृत्यूमुळें उडालेला गोंधळ पाहून त्यानेंही हळूच मार्गें पाय काढला. ऐन वेळेकरतां राखून ठेवलेल्या दमाजीचा भाऊल कांहीं उपयोग झाला नाहीं. इतकें झालें तरी मराठ्यांची सरशीच होत होती. गिलच्यांनीं मराठी फौजेपुढें हाय खाळी होती व अबदालीनें कितीही अडपड केली तरी आपल्या फौजेत हिंमत भरण्याचें सामर्थ्य त्यांच्यांत राहिलें

नव्हतें. पण विश्वासरावाच्या पतनामुळे हुजुरातीच्या फौजेची जी तारांबळ उडाली तिचा फायदा अबदालीने पुरता घेतला व मराठी सेनेच्या या अवसानघातामुळे विजयाचा हातातोंडाशी आलेला मोका फुकट गेला. भाऊची हिंमत अद्याप खचली नव्हती. विश्वासराव पडल्यावर नानासाहेबास तोंड काय दाखवावें असे उद्गार त्यानें काढले असले तरी केवळ भावनांना वश होऊन त्याला बळी पडणारा त्याचा स्वभाव नव्हता. विश्वासराव पडल्यावर साहाजिकच गिलच्यांनीं मारा केला. निशाण हातचें जाऊं नये म्हणून भाऊनें त्याच्या भोंवती जोराची लगट केली. धावरटपणानें पळून जाणाऱ्या लोकांत हिंमत उत्पन्न करावी, म्हणून विजयाची शहाजणें बाजविली. पण त्याचाही उपयोग झाला नाही. असल्या परिस्थितीतही तेथें टिकून राहिलेल्या हजार बाराशें लोकांना त्यानें संघटित केलें व चढून आलेल्या गिलच्यांना मागें हटवीत तो त्यांच्यांत जोरानें घुसला. शूर जनकोजीही याच तुकडींत नेटानें लढत होता. भाऊनें पराक्रमाची शर्थ केली. अबदालीच्या राखीव सैन्याशीं भाऊने हुंज घेतली. आपल्या बरोबरच्या हजार बाराशें लोकांसह हे दोघे वीर पुरुष गिलच्यांच्या फौजेंत इतके दूरवर घुसले कीं, त्याचें पुढें काय झालें, हें कोणाच्या दृष्टीस पडलें नाही. पण भाऊ व जनकोजी यांच्या संबंदानें पुढें ज्या हकीकती उपलब्ध झाल्या त्यांवरून असें खात्रीलायक म्हणतां येतें कीं, हे अद्वितीय योद्धे आपल्या समशेरीनें गिलच्यांना कंठस्थान घालीत त्यांची फळी फोडून बाहेर निसटून गेले.

तसाच प्रसंग आला तर होळकरांनीं मागें फिरतांना कबील्याचें रक्षण करून त्यांना बरोबर घेऊन जाण्याची व्यवस्था करावी, असा निर्वाणीचा निरोप भाऊनें मल्हारबाकडे पाठविला होता. पण मल्हारबानें एवढी साधी गोष्टही केली नाही. विश्वासराव पडल्याबरोबर हुजुरातीच्या फौजेंत गोंघळ उडालेला पाहून होळकरांनीं रणांगणांतून पाय काढला. बाजीरावाच्या तालमीत तयार झालेल्या या वृद्ध व अनुभवी सरदारानें ताबडतोब आपल्या बरोबरीच्या फौजेनिशी भाऊसाहेबांच्या मदतीस जाऊन हुजुगतीच्या फौजेस धीर द्यावयास पाहिजे होता. तसें न केल्यामुळे व आपली फौज त्यानें मागें फिरवल्यामुळे मराठ्यांचा धीर अधिकच सुटला. विठ्ठल शिवदेव यांच्या पथकांत गिलच्यां कडून फुटून आलेले दोन हजार गिलचेही उलटले. हे लोक आपले आहेत

हैं दर्शविण्याकरितां खूण म्हणून भगवे फडकें यांच्या डोक्यास बांधावयास दिलें होतें. विश्वासराव पडल्यावर या लोकांनीं भगवें फडकें टाकून दिलें व गिळण्याची फत्ते झाली व ते लुटालुट करूं लागले, अशी आवई घातली. त्याबरोबर बुणगे पळूं लागले, हें दृश्य पाहिल्याबरोबर विठ्ठल शिव-देवांनीं आपल्या पथकासह पळ काढला, मल्हारबाच्या घावरट स्वभावाची जाणीव ठेवूनच कीं काय, भाऊनें पार्वतीबाईं वगैरेंच्या संरक्षणाची व्यवस्था विसाजी जोगदंड यांच्याकडेही सोंपविली होती व त्यास आशा केली होती कीं, आम्ही झुंज करून पार निघालों तर यास घेऊन दिल्लीचे रोखें घेऊन जावें आणि पडलो असें ऐकल्यावर यास जीवें मारून तुम्ही निघून जावें. पण विसाजी जोगदंडही बेइमान झाला. हुजुरात फौजेत गडबड होतांच आपला जीव वांचवून तो पळून गेला. “जानू भिताडा खिदमतगार एकटा राहिला. त्यानें हिंमत धरून आपले पाठीशीं पार्वतीबाईला बांधून तेथून बाहेर काढले. तो दमला तेव्हां पिराजी राऊत पळत होता. त्यांनीं पाहतांच पाठीची सोडून आपल्या पाठीमागे बांधून सहा कोसपर्यंत आणली. त्याचा घोडा पुढें थकला त्यानें उतरून ठेवली. पुन्हा जानू भिताडा कोश अर्धकोश चालवित. तो बळकट घोड्याचा मातबर सरदार कोणी भेटला तर त्यांचे घोड्यावर बसवी. ऐसे करीत तसा संकटानें दिल्ली अलीकडे तीन मजलावर मल्हारजी होळकर व कितेक सरदार व पागेचे बारगीर व स्वार शिलेदार पन्नास भेटले त्यामध्ये येऊन भेटली व मिळाली.” * विश्वासरावाची बायको लक्ष्मीबाई या मोहिमेंत आली नव्हती. ती त्र्यंबकेश्वरास आपल्या माहेरीच होती. विश्वासरावाच्या मरणाच्या बातमीनें अंतःकरणस धक्का बसून ती कांहीं दिवसांनीं आजारी पडून वारली.

कैफियतीच्या हकीकतीत ‘आम्ही झुंज पार निघालों तर यास घेऊन दिल्लीस रोखें जावें, हें भाऊचें वाक्य अर्थपूर्ण आहे. परामवाचाच प्रसंग आला तर गिळण्याची फळी फोडून दिल्लीस येण्याचा व पुन्हा सैन्याची जमवा-जमव करून गिळण्याला तोंड देण्याचा भाऊचा इरादा होता असें त्यावरून स्पष्ट दिसतें. पण पानिपतमधील पळापळ, कत्तल व मराठ्यांची वाताहत झालेली ऐकून दिल्लीच्या बंदोबस्ताकरतां ठेवलेला नारो शंकर दिल्लीतील

मराठ्यांचा चाळीस लाखांचा खजीना तेथे तसाच, ठेवून आपल्या फौजे-सह दिल्लीहून घाबरून पळून गेला. विशेष हें की होळकरांचा दिवाण गंगोबा तात्याही त्याच्याबरोबर पळून गेला, असें कळल्यावर भाऊ तिकडे न जातां जाटांच्या मुलखांत गुप्तपणे निघून गेला.

अंताजी माणकेश्वर, बाजी हरी हे दिल्लीच्या मुमारे चालले असतां गिलच्यांच्या तडाक्यांत ठार झाले. रणभूमीवरून पळून चाललेल्या हजारों मराठ्यांची गिलच्यांनीं कत्तल उडविली. नाना फडणिसासारखे फारच थोडे लोक या संहारांतून वागले. हे लोक जाटांच्या मुलखांत आले त्या वेळीं जाटानें आपल्या धर्मबांधवाना अन्नवस्त्र देऊन त्यांचा सांभाळ केला. जाटांच्या बायकोनें तर बा सर्वांना मदत करण्याचे कामीं मागेपुढें पाहिलें नाहीं. परत आपल्या मुलखांत जातांना या लोकांना तिनें आठ रोजांचा शिधा व ब्राह्मणांना मिठाबा दिल्या. कांहीं प्रामाणिक शिपायांनीं जखमी झालेल्या समशेर बहादूरस याच भागांत आणलें. त्यावेळीं सुरजमलानें त्याची फार काळजी घेतली. पण समशेर बहादूर भाऊ गमावला, या समजुतीनें भाऊ, भाऊ करीत मरण पावला. अब्दालीच्या फौजेनें दुसरे दिवशीं पानपतच्या छावणींतल्या लोकांचाही मन-सुराद संहार केला. या ठिकाणीं गिलच्यांना अतोनात लूट सांपडली.

होळकर, दमाजी गायकवाड व महादजी शिंदे हे नामांकित सरदार रणांगणांतून परत आले. पेशव्यांच्या अगदीं निकटवर्ति मंडळीपैकीं नाना फडणीसही या रणभूमींतून पळून दक्षिणेंत कसाबसा पोंचला. भाऊबरोबर हा शेवटपर्यंत होता. आपल्या आत्मचरित्रांत या संग्रामाचें वर्णन त्यानें केलें आहे पण तें अगदीं मासुली आहे. भाऊ गर्दीत नाहींसा झाला तो दिसला नाहीं, असें त्यानें म्हटलें आहे. नाना फडणीसाला घोड्यावर चांगलें बसतां येत नव्हतें. तरवार तर त्यानें कधींच परजली नव्हती. आईला घेऊन नाना उत्तरेंतिल तीर्थयात्रा करण्यास आला होता. भाऊबरोबर असेच आणखी पुष्कळ लोक आपल्या आयाबहिणी घेऊन तीर्थयात्रेकरतां आले होते. सर्वांची समजूत कीं, भाऊपुढें गिलच्याची काय तमा ? ही मोहीम केव्हांही यशस्वी होणार व आपण तीर्थयात्रा संपवून सुखरूप परत येणार. नाना फडणीसानें आपल्या आत्मचरित्रात्मक पत्रांत तीर्थयात्राचें वर्णन भक्तिपूर्वक केलें आहे. तसेंच या यात्रेला आपण कां प्रवृत्त झालों, हें सुद्धां त्यानें स्पष्टपणे निवेदिल्लें

आहे. नानानें आपल्या दोषांचें केलेलें आविष्करण महात्मा गांधीची आठवण करून देतें. लहानपणापासून आपले कामविकार किती प्रबळ झाले होते, आपल्याला कशा वाईट संवयी लागल्या होत्या हें सांगून आत्मशुद्धीकरतां आपण या तीर्थयात्रेला निघालों असें तो म्हणतो. नानाच्या या पत्रांवरून नानाचा प्रेमळ व भक्तिभावयुक्त भोळा बाबडा स्वभाव व्यक्त होतोच. शिवाय भाऊसाहेवासंबंधानें त्याच्या भावना काय होत्या हेंही व्यक्त होतें. त्यांतल्या त्यांत विशेष म्हणजे पानिपताहून जे लोक पळून दक्षिणेकडे आले त्यांचे कसे अनन्वित हाल झाले, याची कल्पना येण्यासही नानाचें हें आत्मचरित्रात्मक पत्र वाचलेंच पाहिजे.

“ दहावे वर्षी विवाह झाला. पुढें अकरा वर्षांनंतर कामाविर्भाव शरीरी होऊं लागला. तेणेंकरून व असत्समागम झाला तेणेंकरून पापवृत्तीही होऊं लागली. रेतस्वलनही करूं लागलों. घोड्यावरून पडलों, ईश्वरें वाचविलें. पंधरावे वर्षी पित्याचा काळ झाला. पुढें सेवाधर्म चालला यायोगें व श्रीमंताची कृपा पुत्रवत् असें जाणून कर्नाटक प्रांती श्रीरंगपट्टणपर्यंत गेलों. प्रत्यही स्वप्नावस्था होऊं लागली. रमणीयोग झाला. पापबुद्धि निःशेष सुटेना... बुद्धीचा निश्चय करावा तथापि स्थिरता राहूं नये. संस्कार बलवत्तर. पुढे टोक्यास अतिरुद्र करावयास गेलों. तेथें देवतार्चन नेम धरला. परंतु शरीरी पीडां तेणेंकरून वैराग्य असें कीं, परस्त्री मनांत येऊं नये. मग पाहणें कोठील ? मातोश्री व कुटुंब सहवर्तमान भाऊबरोबर हिंदुस्थानांत जाऊन त्रिस्थली यात्रा करावी. अंतःकरणशुद्धि होईल. या भावनेकरून निघालों. त्या कार्ळी चित्तास अतिवैराग्य. नर्मदा-महागंगेमध्ये स्नान करून एक वृत्तीनें ध्यान केलें. भाऊची ममता विशेष व आवेची व्यथा बहुत झाली. उठावयास शक्ति नाही. रेचन बहुत, ग्लानी फार, तेव्हां कूच झालें अंसतां मुक्काम श्रीमंतांनीं करावा. चरमण्वती तीरी आलों... यमुनाईचें तीरी गोषाटाजवळ गेलों. मथुरा, वृंदावन या स्थळीं गेलों. गोपीचंदनाचे टिळे व तुळशीच्या माळा घालून भगवंताचें ध्यान करीत होत्साता अटलबिहारी, कुंजबिहारी, राधाकिशोर, गोविंदजी या भगवंताच्या मूर्तीचीं दर्शन घेतलीं... कुंजबिहारी मध्यान्हकालीं चौपाळ्यावर निद्रिस्त. कपाट लागलेलें परंतु चौपाळ्याची दोरी बाहेर ओढीत असत ती आपले हाती ओढून भगवान् जी

यास आंदोलन लीला केली. शृंगारवटाचें दर्शन घेतलें. यमुनातीरीं रेतींत लोळन ती रेती मस्तकावर घेतली. तेथून ज्ञानगुदडीस गेलों. कालिंदीतीरीं जाउन सायंकाल संध्या करून भगवान सांब सदाशिव जो याचे एकाग्र मन-करून ध्यान करून येता झालों. याप्रमाणें तीन चार दिवस क्रमले... पादे करून चालत गेलों तेणेंकरून पायाचें सार्थक झालें. एका वैराग्यानें कृपा करून एक मंत्र भगवंताचे नामाचा सांगितला कीं, याचा जप करीत जावा तो भगवंतेंच सांगितला, असें मानून सर्वत्रास यथाशक्ति देणें देवून संतोषातें पावलों. पुढें दिल्लीस गेलों. तेथें पृथ्वीपतीचें दर्शन घेतलें. श्रीमंतांचे आज्ञे-वरून घेतलें. त्यांनीं बहुत कृपायुक्त भाषण करून आशीर्वाद देवून आपले जवळील वस्त्रें दिलीं. ती घेतलीं. किंचित संतोष झाला कीं, भगवंताचे कृपेनें अंतर्वतीही कृपा आहे. पृथ्वीपति वादशहा जवानवरुत म्हणून एक लहान शहाजादा भाऊंनींच गादीवर बसविला होता.

तदनंतर श्रीमंतांचे लष्करांत श्रीमंताजवळ आलों. बसलों असतां भूमिकंप झाला. पुढें उत्तरेकडील यवन शत्रुलेंकरून यमुना पैलतीरी पाऊण लक्ष सेनेसह वर्तमान येऊन उतरला. परंतु यमुना भरपूर चालली तेणें करून उभयपक्षी स्तब्धताच झाली. पुढें कुंजपुरा श्रीमंतांनीं घेतला. मी ही युद्धांत होतो. ईश्वरें रक्षिलें तो इतकियांत यवन अलीकडे आला. श्रीमंत सैन्यासह वर्तमान सामोरे गेले. गाठ पडली तेव्हां मी तर लहान. श्रीमंतांचे बुद्धीस, महानबुद्धि, परंतु भावी अर्थ तेणें करून विपर्यास घडला... परस्पर युद्ध होत असे. गोळे प्रत्यही शत्रूचे राहुटीवरून जात. मातोश्री व स्त्री भयभीत होत. त्यास विनंती केली कीं, ईश्वरें लक्ष असावे. ... पुढें थोरले युद्ध उदयीक होणार ... दुसरे दिवशीं तयार होऊन प्रातःकाळचे दोन घटका दिवसास युद्धास गोळागोळीचा आरंभ झाला... मी श्रीमंतासन्निध ईश्वरस्मरण करून किंचित असे तों विश्वासराव यास गोळी लागली. पडले. ते श्रीमंतांनी घालून उभेच राहिले. तों पठाण पाखुतारा होऊन आंत भिसळले. तोडातोडी होऊं लागली आणि दोन बाजूचे मातबर सरदार चौघड्याचे धनीदेखील पुर्वींच पळाले. दोन तीन शत पायदळास होते. श्रीमंत दिसेनासे झाले. तेव्हां ईश्वरें बुद्धि दिली माघारें फिरावें, त्यास उत्तर केलें कीं, अशा समर्थी श्रीमंतास सोडणें ठीक

नाही. परंतु पुढें याप्रमाणें जहाले. लक्ष सैन्य असतां एकही त्या समर्थी श्रीमंतास आस न जाला. बहुत दिवस अन्न भाक्षिले. कृपा पुत्रवत् केली चांगला काळ होता तेव्हां केंसास घका लागल्यास प्राण देऊं, अशा प्रतिज्ञा. परंतु ईश्वरघटित विपरीत काळ त्यांत सोबती कोण होतो. सर्व सुखाचे सोबती. निदान कोणी नाही. सर्व वाताहत झाले, मी सायंकाळचे दोन घटिका दिवसास पाणिपतांत आलों. तेथें परमेश्वरें वाट दाखवावयापुरते रामाजीपंत उभे होते, सांगू लागले, घांढे, वखें टाकून द्यावीं, शुद्ध लंगोटी लावून बसलों. रात्र जाहल्यावर चाललों. तो एका कोसांत तीन चार वेळ टोपीवाल्यानीं शरीराम हात लावून झाडा घेतला. दर खेपेस समागमेचे दहा-वीस तोडून टाकीत त्यांत मी राहिलों, हें सत्ता ईश्वराची. परंतु बापूजीपंत रामाजीपंत आमचेबरोबर राहातच गेले. असे जातां दहा बारा कोस पश्चिमेस गेलों तो तेंच शत्रु येऊन बापूजीपंत व रामाजीपंत यांस जखमी भारी केले पडले. मी एकटा राहिलों. तों गवतांत ईश्वरें माझें रक्षण केले पुढें दो कोसांवर मागते दृष्टीस पडले. तो मागती तृणांत जाऊन बसलो, तों जवळ येऊन काढूं लागले. मग गेले. पानिस्तावर शक्ति बहुत क्षीण. पण पादचारी अभ्यास नसता सोळा सत्रा कोस अन्नोदका-व्यतिरिक्त आलों. क्षुधा तिसरे प्रहरीं लागली तेव्हां बोरीचा पाला सांपडला तो खाऊन पाहिला. तो तोंडांत जाईना. तसाच सायंकाळीं एका ग्रामाबाहेर आलों तों एका बैराग्यानें पीठ आणून दिलें, त्याची भाकर खादली. ती अमृतप्रमाण लागली. नंतर निद्रा केली. प्रातःकाळीं दुसरे गांवास गेलों. एका साहुकारानें भोजन घातलें. तो शत्रूचे स्वार गांवांत आले. तेव्हां पायउतारा होऊन चाललो असें सात दिवस समागमेची मंडळी सुद्धां रेवडीस आलों तेथें बालोराव म्हणून चौघे भाऊ माझें नांव घेकून असत. त्यांनीं घरीं नेऊन भोजनाचें साहित्य दिलें. तेथें सात दिवस राहून एक लग्न निघालें त्याबरोबर दीग भरतपुराम निघालों. वाटेंत कृष्णभट वैद्य भेटले. त्यांनीं सांगितलें कीं, स्त्री विरोजी बारावकर यांनीं सांभाळून आणली. ती नारोपंत गोखल्याचे घरीं आहे तेथें गेल्यावर भोजन करिचें घातलें आनंद झाला. मग गांडी करून स्त्रीसह डीगेस आलो. तेथून मातोश्रीचा फार शोध केला. घरचा खिजमतगार बरोबर होता. त्यानें

सांगितलें कीं, घोड्यावरून पडून जखम लागून मेली. पुढे ढवळपुराहून सगळें लष्कर पळून पार्वतीबाई, नाना पुरंदरे, मल्हारजी होळकर सारे होते तेथें आलों.”

पानिपतच्या पराभवामुळें सर्व महाराष्ट्र नामोहरम झालें. त्याचें मुख्य कारण हें कीं, गिलच्यांनीं पळत सुटलेल्या लोकांच्या व पानिपतच्या मुख्य छावणींत असलेल्या बुणग्यांच्या सरास कत्तली केल्या.

मराठे पळत सुटतात; थोडें काहीं अनपेक्षित व आकास्मिक झालें कीं त्यांचा धीर सुटतो ही गोष्ट अबदालीनें पूर्णपणें जाणली होती. विश्वासराव गोळी लागून पडण्यापूर्वीं अबदालीचा बहुतेक सर्व बाजूंनीं मोड झाला होता. त्याची सर्व फौज घाबरून गेली होती, त्याच्या फौजेतही कांहीं ठिकाणीं पळापळ सुरू झाली होती. पण ती त्यानें जबरदस्तीच्या उपायानें थांबविली व आपली ताज्या दमाची फौज पुढें आणली. इतक्यांत विश्वासराव पडला व मुख्य हुजुरातीच्या फौजेतच पळापळ सुरू झाल्या-बरोबर तिचा जोरानें पाठलाग करून ज्या दिशेनें ते पळून जाणार त्या वाटेवरच त्यांना अडवून त्याची सरास कत्तल करण्यास प्रारंभ केला. त्यामुळें मराठी सेनेचा धीर अधिकच सुटला. हिंदुस्थानावरील अगदीं पहिल्या स्वारींत त्याच्यावर चालून आलेला वजीर कमरुद्दिन तोफेचा गोळा लागून मरण्यापूर्वीं त्याच्या फौजेची दाणादाण उडाली तेव्हां त्यानें माघार घेऊन रणांगणातून बाहेर पाय काढला, ही आपली चूक कमरुद्दिन मरण पावल्याची बातमी समजली त्या वेळीं त्याच्या नंतर लक्षांत आली होती. वजिराच्या मरणामुळें मोगल फौजेत उडालेल्या गोंधळाचा आपल्याला फायदा घेतां आला असता असें त्याला मागून आढळून आलें. पानिपतच्या युद्धांत त्यानें अशी चूक होऊं दिली नाही. मराठ्यांच्या झपाट्याच्या हल्ल्यामुळें गांगरून गेलेल्या आपल्या फौजेला त्यानें आवरून धरलें आणि योग असा कीं, विश्वासराव हत्तीच्या अंबारीतून खालीं पडल्याबरोबर मराठ्यांच्या फौजेत जो एकाएकीं गोंधळ उडाला त्याचा त्यानें पूर्ण फायदा घेतला. मराठ्यांना बेऊन भिडालेल्या दोन अडीच हजार पठाणांनींही याच वेळीं फितुरी करून मराठ्यांच्या फौजेत व बुणग्यांत अधिकच धांदल उडवून दिली. अबदालीचा चांगलाच मोड झाला होता. सर्व मराठे

सरदार व त्यांच्या फौजा जोसांत होत्या. विश्वासराव पडला म्हणून मराठे सैनिकांनी एकाएकी इतके घाबरून जाण्याचे कारण नव्हते. भाऊने या लोकांना आवरण्याचा शिकस्तीचा प्रयत्न केला. विश्वासरावाचे प्रेत पुन्हा अंबारीत बांधून ठेवले. विजयाची शहाजणे वाजविली. घाबरटपणाने पळून जाणाऱ्या शिपायांची राळ उडवून त्यांची घावपळ थांबविण्याचाही त्याने प्रयत्न केला असता, पण ज्या सरदारांना असे हुकूम द्यावयाचे ते होळकर व गायकवाडच माघारे फिरलेले पाहिल्यावर त्याचा इलाजच खुंटला. 'ब्रम्हांड कोसळले तरी हिंमत सोडणार नाही' अशी भाऊची ख्याति होती. त्याने ही गोष्ट सार्थ करून दाखविली व जे लोक त्याला मिळाले त्यांना बरोबर घेऊन गिलच्यांच्या फौजेची फळी फोडून व शेवटच्या सैनिकापर्यंत लढा चालू ठेवून हाणमार करित तो पार निघून गेला हेंच खरें.

पानिपतचा हा विजय अबदालीलाही मोठासा फायद्यांत पडला, असे नाही. त्याचे दोन मुलगे व नामांकित सरदार या युद्धांत बळी पडले. मराठ्यांचा पराभव झाला तरी मराठे सैनिकांच्या व त्यांच्या सरदारांच्या शौर्याने त्याचे डोळे दिपवून टाकले होते. मराठे आज पराभूत झालेले असले तरी त्यांच्याशी शेवटपर्यंत आपण टिकाव घरूं शकणार नाही, हें त्याला पुरतेपणी कळून चुकले होते. मोगल पातशाही मोडून त्या ठिकाणी दुराणी पातशाही स्थापण्याची हांव त्याने कधीच बाळगली नव्हती. दिल्लीत मराठे सरदार कोणी नाहीत, दिल्लीच्या बंदोबस्ताकरतां भाऊने नेमलेला नारो शंकर फौजेसह पळून गेला हें त्याला कळल्यावर सात दिवसांनी तो दिल्लीस आला. त्याने नजीबास बक्षीगिरी व सुजास दिवाणगिरी बहाल केली. दिल्लीच्या मुकामांत त्याच्या फौजेने दोन वर्षांचा तुंबलेला पगार चुकविण्याची व स्वदेशी निघून जाण्याची मागणी केली. अबदालीला सुजानें या वेळी पैशाची मदत केली नाही. तो हा गोंधळ पाहून अयोध्येस निघून गेला. अबदालीचे व त्याचे मनोमन नीट नव्हतेच. मोठ्या शिकस्तीने नजीबखानाकडून त्याला कांहीं लाख रुपये मिळाले. अबदाली अफगाणिस्थानांत नाही, असे पाहून इराणी फौजेने अफगाणिस्थानावर स्वारी केली, अबदालीला ही खबर लागली. अनेक विठ्ठ नांनि तो आर्ध्दच त्रासून गेला होता. शालीमारची छावणी उठवून ता. १७६१ मार्चच्या शेवटच्या आठवड्यांत त्याने अफगाणिस्थानाकडे प्रयाण केले.

दिल्लीची बादशाही अबदालीला नको होती. पण सतलजपर्यंत आपल्या राज्याची सीमा असावी, असे त्याला वाटत होते. पण त्याची ही मनी-षाही पुरी झाली नाही. पंजाबांत शिखांचा जोर वाढला व त्यांनीं लाहोर काबीज केलें. १७६१ च्या अखेरीस तो पंजाबांत आला व त्यानें लाहोर हस्तगत केलें. १७६२ च्या फेब्रुवारींत त्यानें शिखांचा पराभव केला, पण तो तात्पुरताच होता कारण तो निघून गेल्यावर शिखांनीं जोर मारून सर्व पंजाब पुन्हा आपल्या कबजांत आणला. अबदालीला याप्रमाणें हिंदुस्थानांत दोन शत्रू निर्माण झाले. तेव्हां त्यानें मराठ्यांकडे आपले वकील पाठवून त्यांच्याशीं तह करण्याचा प्रयत्न केला. नानासाहेब पेशवा या वेळीं जिवंत नव्हता. पानिपतनंतर मराठ्यांची उत्तरेतील मुलुखगिरी दिल्ली पडली होती. तेव्हां दिल्ली येथें हिंगण्यामार्फत वाटाघाट होऊन त्याचे वकील गुलाबराज व आनंदराम पेशव्यांकडे दाक्षिणेंत आले. नगर येथें या वकीलांचा बंदोबस्त पेशव्यांनीं ठेवला होता. “ तो कैलासवासी यांच्यावेळेस ज्याप्रमाणें अंमल होता त्याप्रमाणें परगण्यांत अमल शहांनीं करावा. याप्रमाणें झाल्यास वकीलांस चाळीस हजारोंची जहागीर अंतर्बेदाति देण्याचा करार पेशव्यानें केला.” अबदालीकडून आलेला पोशाख पेशव्यांनीं स्वीकारला व पेशव्यांनीं भद्रगज हत्ती अबदालीस नजर केला. अबदालीनें मराठ्यांशीं कशी तरी लाडीगोडी केली पण शिखांनीं त्याला पंजाबांत थारा न देतां साफ उठवून लावला. यानंतर पांच वर्षांनीं तो पुन्हा हिंदुस्थानांत आला. पण शिखांच्या सामर्थ्यापुढें त्याला कांहीं करतां आलें नाहीं. आला तसा तो हात हालवीत परत गेला. हिंदुस्थानातील मराठ्यांच्या सत्तेला सारखा शह देणारा हा पुरुष १७७२ त काळपुळीच्या विकारानें चमननजीक मरण पावला. मरणसमयी त्याचें वय केवळ ४८ वर्षांचें होतें. नादीरशहा-पेक्षाही शूर, कर्तृत्ववान, मुत्सद्दी व मुसलमानांनीं ज्याच्याबद्दल अभिमान बाळगावा असा हा पुरुष होता.

पानिपतच्या पराभवानें मराठ्यांची एक संबंध पिढी कापली गेली या म्हणण्यांत थोडी अतिशयोक्ति असली तरी मराठी फौजेतील हजारों सैनिक व इतर बिनलष्करी लोक पठाणी सैन्याच्या तरवारीना बळी पडले ही गोष्ट खरी आहे. पण त्यामुळें मराठी साम्राज्यसत्तेला धक्का बसला असें

मात्र म्हणतां येत नाही. गेल्या पन्नास पाऊणशे वर्षांत मराठ्यांना पराजय ही काय चीज आहे, हें माहित नव्हतें. नागोर येथें मारेकरी घालून जयाप्पा शिंदे याचा खून करण्यांत आला. पण त्याचा वचपा ताबडतोब घेण्यांत आला. शुक्रतालावर अडचणीत अडकवून दत्ताजीचा केलेला वध तर पानिपतच्या मोहिमेची नांदीच होती. या दोन्ही प्रसंगांनी मराठे मुळीच गांगरले नाहीत. उलट दुप्पट त्वेषानें व तयारीनें त्यांनीं रजपुतांना हात दाखविला व त्याचप्रमाणें अबदालीवरही ते चालून गेले. पानिपतच्या पराभवानें मराठ्यांचा हा आवेश अगदीं अल्पकाल मावळला. नानासाहेब पुत्रशोकानें व विशेषतः बंधुशोकानें 'भाऊ भाऊ' करीत पर्वतीवर वारल्या- नंतर नानासाहेब व भाऊसाहेब यांच्या इतकाच कर्तृत्ववान व शूर पुरुष पेशवा झाला व त्यानें आपली उत्तरेकडली पडलेली बाजू मोठ्या कर्तब- गारीनें सांवरून धरली. पानिपतच्या पराभवानें मराठी सत्तेला तसा खरो- खरीच ह्पका बसता तर पेशवाईचे झत्रू हिंदुस्थानांत थोडथोडके नव्हते. त्यांनीं ही संधि साधून तिला केव्हांच नामशेष करून टाकलें असतें. भाऊ- सारखा कर्ता व शूर पुरुष एकाएकी नाहीसा झाला, मराठी सत्तेला कधीं माहित नसलेला पराभवाचा प्रसंग पहावा लागला, आणि याच प्रसंगां गेलीं वीस वर्षे बहादरीनें पेशवाईचा कारभार चालविणारा नानासाहेबही मृत्यु पावला; तरीसुद्धां मराठ्यांनीं न डगमगतां आपल्या सत्तेला स्थिरता आणली, हें निर्विवाद आहे.

पानिपत येथें मराठ्यांचा पराभव झाला याची परंपरा शोधून काढून त्यावर चर्चा करीत बसण्याचें हें स्थल नाही. पराभव झाला त्या अर्थी कोठें तरी चूक झाली असलीच पाहिजे. या पूर्वग्रहानें दूषित होऊन पानिपतच्या या घटनेकडे पाहणाऱ्या माणसाला सगळीकडे दोषच दोष दिसें लागतात. पण असल्या अशुद्ध, बेहिमती व पराभूत वृत्तीला थारा न देतां या प्रसंगाचा विचार केला तर पानिपतचा पराभव हा एक आकस्मिक प्रसंग होता असेंच म्हणावें लागेल. दोन्हीही पक्ष समबल होते. भाऊनें आपल्या सेनेतलि एकोपा शेवटपर्यंत कायम राखला होता. प्रत्येक हालचाल त्यानें सर्वानुमतें ठरवून केली होती. लढाईच्या ऐन प्रसंगां तिला त्यानें थोडें निराळें वळण दिलें तरी त्यामुळें कांहींच बिघडलें नव्हतें. एवढ्य

मोठ्या लढाईच्या वेळीं लागणाऱ्या सर्व प्रकारच्या तजविजी त्यानें आगाऊ करून ठेवल्या होत्या, म्हणूनच हा पराभव झाला तरी मराठ्यांना आपल्या सत्तेची सावरासावर ताबडतोब करतां आली, हें लक्षांत ठेवलें पाहिजे आणि बाचें सर्व भेय भाऊंच्या कर्तवगारीला व सर्वगामी हुशारलाच दिलें पाहिजे. पानिपत व त्याच्या आसपासच्या रणक्षेत्राच्या सीमाभूमीत काय जी कत्तल झाली तेवढीच. पण या भागांतून बाहेर पडल्याबरोबर लागणाऱ्या प्रदेशांतील जनतेनें त्यांना हरतऱ्हेची मदत केली. सुरजमलनें व त्याच्या राणीनें या आपद्ग्रस्त लोकांना मदत करण्यासाठीं आपला खजिना मोकळा केला. युद्धाचा काय निकाल होतो तें पाहूं या विचारानें जे रजपूत राजे तटस्थ राहिले होते त्यांनीं मराठ्यांचा पराभव झालेला पाहून त्यांच्यावर अत्याचार केल्याचें आढळलें नाहीं. उलट युद्धाचें हें वातावरण नाहींसें होताच चौथाई व सरदेशमुखीचे वसूल मराठ्यांना बिनबोभाट करतां आले. या मराठ्यांच्या कामाला कोणीही अडथळा केलेला दिसत नाहीं. भाऊनें या बाबतीत घालून दिलेल्या पद्धतीचा हा परिणाम होता. पानिपतच्या पराभवामुळे मराठ्यांची सत्ता नामशेष होण्याच्या पंथास लागली हें म्हणणें केवळ अतिशयोक्तीचें व पराभूत वृत्तीचें दिग्दर्शक आहे. या पराभवामुळे दिल्लीच्या बादशाही सत्तेचें मात्र फारच नुकसान झालें, या सत्तेला असलेला मराठ्यांचा आधार तुटला. पण ही उणीवसुद्धां मराठ्यांनीं पुढें भरून काढली. महादजी शिंद्यानें दिल्लीचा बादशहा शहाअलम याला मदत करून दिल्लीची पातशाही राखली व तिच्यावरचें मराठ्यांचें वर्चस्वही राखलें.

“ भाऊसाहेब, खरे ”

पानिपतच्या ' भाऊ गर्दी 'तून भाऊ सहीसलामत बाहेर पडला ही गोष्ट आतां सर्वमान्य झाली आहे. सुजाचा वकील काशीराय यानें विश्वासरावाच्या देहास यथाविधी अग्नि दिला त्याचप्रमाणें एकीकडून एक घड आणून व एका दुराणानें आणून दिलेलें शिर त्याला जोडून व सदाशिवराव भाऊचें हें प्रेत आहे, असें ठरवून त्याचेंही त्यानें विधीपूर्वक दहन केलें. त्याबद्दलचें पत्रही त्यानें पेशव्यास पाठविलें व सुजानें आजवर केलेल्या अपराधाची क्षमा मागितली. पण या पत्रावर पेशव्यानें विश्वास ठेवलेला दिसत नाहीं.

सदाशिवरावभाऊ भाऊगर्दीत घुसला व दिसेनासा झाला. एवढ्यावरून तो मरण पावला नसावाच असें म्हणतांथेत नसलें तरी पानिपतच्या या प्रसंगानंतर भाऊच्या हालचालीसंबंधानें ज्या वाटाघाटीसुरू झाल्या व त्या बाबतीत शोध करण्याबद्दल पेशव्याची जी निवडक पत्रें येऊं लागलीं त्यावरून पानिपतच्या रणांगणांतून तो जिवंत बाहेर पडला असेंच सर्वांना वाटूं लागलें होतें, यांत शंका नाहीं.

' भाऊ गर्दीत ' भाऊ दिसेनासा झाला. जनकोजीचेंही असेंच झालें. जनकोजीच्या शोधाकारितां जोराचा प्रयत्न करावा, अशीं पत्रेंही नानासाहेबानें उत्तरेत पाठविलीं व एका पत्रांत तर ' उपरि राजश्री भाऊ व जनकोजी शिंदे यांचें ठीक वर्तमान कळत नाहीं. पावणे दोन महिने युद्धास झाले. तुम्हास ठीक कळले असेल आणि लिहीत नाहीं, हें अपूर्व आहे. तुम्ही सरकारचे चाकर आहां, काये मजकूर, कोणीकडे गेले, कसे जाहले हें स्पष्ट उगवून लिहिणें ' * असें लिहून भाऊ व जनकोजी यांचा तपास करावा असें नानासाहेबानें पत्र पाठवून खुलासा मागविला आहे. *

आणखी एक त्याच तारखेचे पत्र खुद्द जनकोजीस नानासाहेबांनै पाठविल्लें त्यांत पुढील मजकूर आहे.

‘राजश्री जनकोजी सिंदे गोसावी यासी...तुम्हीं स्वस्ति क्षेम आला, हें श्रवण होऊन जो आनंद जाहाला तो पत्नी कोठवर ल्याहावा. परंतु तुम्ही काहींच न लिहिल्लें अपूर्व आहे. या उपरी सविस्तर संतोषवून लिहीत जावे. तुम्ही यंदा छावणीस देसी यावे, दसरा होतांच फौज ठेवून हिंदुस्थानांत जावे. राजश्री मल्हारजी होळकर हिंदुस्थानांत छावणीस राहतील.’

या तिन्ही पत्रांवरून भाऊ व जनकोजी पानिपतच्या रणांगणांतून अब-दालीच्या सैन्यांत हाणमार करित करित जिवंतपर्णी बाहेर पडले व तेथेंच कोठें आसपास गुप्तपणें राहिले अशीच सर्वांची समजूत होती व हे दोघे जण पुढें जाटाच्या मुलखांत गेले अशाही खबरा बाहेर आल्या. या सर्व खबरांवरून भाऊ व जनकोजी दोघेही एकत्र होते व दोघेही गांवोगांव गुप्तपणें संचार करित होते अशी मात्र कोणीही खबर दिलेली दिसत नाहीं. भाऊ व जनकोजी दोघेही एकमेकांचा एकमेकांना पत्ता न लागतां एकेकटेच फिरत होते. पानिपतचें अखेरचें युद्ध ता. १४ जानेवारी १७६१ रोजी सकाळीं सुरू झालें व तिसरे प्रहरां खतम झालें. यानंतर सात आठ दिवसांनीं अबदाली दिल्लीच्या बाजूला आला. तो मार्चमध्ये परत आपल्या देशास गेला. वास्तविक या दोन महिन्यांत मराठे एकत्र होऊन अबदालीवर पुन्हा कां चालून गेले नाहींत, असें विचारणारांना युद्धशास्त्रच माहित नाहीं, असें म्हणावें लागेल. खुद्द नानासाहेब दक्षिणेंतून वर येत असतांना माघारा परतला हेंसुद्धां यथायोग्यच होतें. नानासाहेब प्रकृतीनै खालावला असेल पण तो भिऊन माघारा गेला किंवा नुकत्याच पैठणास केलेल्या नूतन भार्येची भीड त्याला मोडवली नाहीं, म्हणून तो माघारा गेला असें सुळींच म्हणतां येणार नाहीं. कांहीं म्हटलें तरी मराठी फौजेनै शिकस्त खाल्ली होती. ती बेहिंमत झाले होती. पानिपताजवळ मराठी सैन्याची व बुणग्यांची झालेली कत्तल व वाताहात यांच्या बातम्या कर्णोपकर्णी नानासाहेबांच्या छावणींत येऊन घडकत होत्या. अशा परिस्थितींत कोणता शहाणा सेनानी पुन्हां शत्रूवर चढाई करून जाण्याच्या कामास हात घालील ? गिरणीमालकाच्या विरुद्ध कामगारांनीं अगदीं एकजुटीनै कितीही जोराचा

संप केला व तो कांहीं दिवस हिंमतीनें चालविला असला तरी हा संप एकदां मोडल्यावर मालकांनीं ताबडतोब कसलीही जुलमार्ची कृत्ये केलीं तरी कामगारांना पुन्हा लगेच संपावर जाणें शक्य नसतें. मालक—मजुरांच्या साध्या लढ्यांत सुद्धां हा अनुभव येतो. पानिपतचा संग्राम हा हिंदुस्थानांतील दोन प्रचंड लष्करी शक्तींचा सामना होता. या सामन्यांत पराभव पावल्यानंतर मराठ्यांजवळ यानंतर कितीही फौज शिल्लक असली तरी ते पुन्हा ताबडतोब अबदालीवर चालून गेले नाहींत, हेंच शहाणपणाचें होतें, असेंच म्हटलें पाहिजे.

युद्धांतून आपण सहीसलामत बाहेर पडलों तर दिल्लीस येऊं व तेथून पुन्हा चढाईची तयारी करूं असाच, भाऊचा लढाईच्या पूर्वाश्रीचा मनसबा होता असें दिसतें. विसाजी जोगदंडाकडे पार्वतीबाईंच्या संरक्षणाची तजवीज सोंपविली त्यावेळीं भाऊनें पार्वतीबाईंला वरील परिस्थितीत दिल्लीस आणून पांचवावी असेंच सांगितलें होतें. आपला पति दिल्लीला खाश्रीनें गेला असेल तेथे तो आपल्याला भेटेल, असें पार्वतीबाईंला वाटत होतें. पण तिची बिचरीची निराशा झाली व कर्मधर्मसंयोग असा की, पुढें कितीही उलथापालथी झाल्या तरी भाऊची व तिची अखेरपर्यंत भेट होऊं शकली नाहीं. असो. पण पानिपतच्या संग्रामानंतर भाऊ रणभूमीतून बाहेर पडला तरी लगेच दिल्लीकडे जाण्याचा त्यानें प्रयत्न केला नाहीं. पानिपतास मराठी फौजेनें जी माघार घेतली होती ती यशस्वी माघार नव्हती. शिस्तीनें घेतलेली ही माघार नव्हती आणि दुसरी नामुष्कीची गोष्ट ही की, मराठी फौज दिल्लीकडे येण्यापूर्वीच दिल्लीच्या बंदोबस्ताकरतां राहिलेल्या नारो शंकरनें केव्हांच दिल्लीहून पलायन केलें होतें. अशा परिस्थितीत दुसरें कोठेंही न जातां भाऊला कोठें तरी गुप्तपणें राहूनच दिवस काढणें भाग होतें. तोतथे पुढें येण्याला अशाच प्रकारची परिस्थिति निर्माण व्हावी लागते. माणूस जिवंत तर खराच पण त्याचा पत्ता मात्र कोठें लागत नाहीं, अशा वेळीं तोच माणूस मी असें सांगून कोणी दुसरांच माणूस पुढें येतो व या गुप्त राहिलेल्या माणसाशीं असलेलें आपलें सादृक्क जितक्य. प्रमाणांत बेमालुमपणें तो बठविस्तो तितक्या प्रमाणांत तो त्या माणसाच्या नातेवाइकाना भ्रमांत पाडतो व इतर समाजालाही तो फसवुं

शकतो. केवळ पुरुषाच्या बाबतीतच ही गोष्ट शक्य असते असें नाही तर स्त्रियांच्या बाबतीतही असा प्रकार होऊ शकतो. सवाई माधवरावाची बायको यशोदाबाई मीच असें सांगून पेशव्यांनंतर सुरू झालेल्या इंग्रजी अमदानीत एक बाई पुण्यास आली व तिने कित्येक खानदानी घराण्यांतील मंडळींना फसविलें व पेशव्याचा खजीना पुरंदर किल्ल्यावर कोठें पुरून ठेवलेला आहे हें आपल्याला माहित आहे असें सांगून कित्येक मंडळींना तिनें भुरळ घातली होती असें म्हणतात. यशवंतराव पवाराच्या बाबतीतही असाच एक तोतया पुढें आला होता. अशा प्रकारची तोतयाची उदाहरणे पुष्कळच देतां येतील.

पानिपतच्या रणक्षेत्रांतून अशा रीतीनें गुप्तपणे बाहेर पडलेले दोन मोठे पुरुष म्हणजे भाऊ व जनकोजी हे होत. जनकोजी मीच आहे असें सांगणारा एक पुरुष उत्तरेत एक दोन वर्षांनीं पुढें आला. पण तो जनकोजी नसून तो रघुनाथ थोरात नांवाचा इसम होता, असें ठरवून त्याला ठार करण्यांत आलें. केव्हां केव्हां असें सुद्धां होतें कीं, गुप्तपणे वावरणारा असा पुरुष, अगदीं स्वतः तोच असलेला, प्रकट झाला तर त्याचे अस्तित्व ज्यांना अहितकारक असतें अशा लोकांकडून तो तोतया ठरविला जातो व त्याचे अस्तित्व बाधक न होईल अशी त्याची कायमची व्यवस्था करण्यांत येते.

जनकोजीच्या बाबतीत असा प्रकार झाला कीं काय, हें सांगण्याला सवळ पुरावा कोठें मिळत नाही. खरा जनकोजी प्रकट झाला होता व 'तुम्ही बंदा छावणीस देसी यावे. दसरा होतांच फौज ठेवून हिंदुस्थानांत जावें' असें पत्र नानासाहेबांनें पाठविलें होतें, ही गोष्ट हिंगणे दसरांत नमूद झालेली आहे. पण हा खरा जनकोजी नव्हता, वर लिहिल्याप्रमाणें ज्याला रघुनाथ थोरात ठरविलें तोच हा होता कीं काय, हें समजण्यास मार्ग नाही. खरा जनकोजी पुन्हा प्रकट झाला असतां तर तो पुण्यास आला असता व फौज जमवून परत हिंदुस्थानांत गेला असतां तर महादजीच्या मार्गांत त्याचा एक मोठा अडथळाच झाला असता हें उघड आहे. तेव्हां महादजीच्या लोकांनीं या जनकोजीला खोटा ठरवून त्याचा कायमचा निकाल लावला कीं काय अशी स्वाभाविक शंका येते. सरंजामशाही युगांत असले भावांनें भावांचे खून करणे ही तर सामान्य गोष्ट आहे. जनकोजीच्या

बाबर्तीत असला अत्याचार झाला असेल काय ? पण या संबंधात कोर्टे पुरावा आढळत नाही. त्यावेळच्या कागदपत्रांतून यासंबंधाने वाटाघाटही झालेली दिसत नाही. पण भाऊंच्या बाबर्तीत मात्र असा घोटाळा झाला आहे. भाऊंचे तोतयाचे प्रकरण सहजासहजी निकालांत निघाले नाही. १७६५ च कां तर १७६२ पासून ते १७७७ पर्यंत १५ वर्षे या प्रकरणाचा उहापोह पेशवाई कारभारांत चालू होता.

भाऊसाहेबांच्या संबंधात एकदंर तीन तोतये पुढे आले. मी भाऊसाहेब आहे असे सांगणारा एक पुरुष १७६३ मध्ये काशीच्या भागांत प्रकट झाला. या ठिकाणी आपल्या भोवती लोक जमवून त्याने दंगा मांडला असे इलीयटच्या इतिहासांत म्हटले आहे. पण हा दंगा कोणत्या स्वरूपाचा होता, हे त्याने सांगितले नाही. भाऊसाहेब म्हणून सांगणारा पुरुष लोकांना अभिय होतील अशी कृत्ये करणे शक्य नाही. त्यांचा दंगा म्हणजे मराठ्यांच्या नेहमीच्या पद्धतीप्रमाणे तिकडील चौथ्याई सरदेशमुखीच्या खंडण्या वसूल करणे. पण या उद्योगास त्याने प्रारंभ केला असल्यास ते अशक्य नाही. अर्थात् या भागातील लोकही त्याला वश झाले. शिंद्यास ही बातमी लागली. त्याचे दिवाण जिववादादा बक्षी काशीकडे आले. त्यांनी या तोंतयास पकडले व हा भाऊसाहेब नसून त्याचा तोतया आहे, असे ठरवून त्याला चुनारच्या किल्ल्यांत ठेवले. पुढे तो गोरखपूर येथे मरण पावला.*

यानंतर थोड्याच दिवसांत झांशी प्रांतातील नरवर गांवी भाऊसाहेब म्हणून ज्या पुरुषाला ओळखण्यांत आले त्याची हकीगत देण्यापूर्वीच कर्नाटकांत प्राचीदीस आलेल्या तिसऱ्या तोतयाची हकीगत देणे सोयीस्कर आहे. १७६९ मध्ये कर्नाटकांत आपणास सदाशिवराव भाऊ म्हणून म्हणवून घेणारा एक पुरुष पुढे आला. हैदर अह्मदने त्याला आश्रय दिला. आपल्या दरबारांत त्याला मानमरातबाने ठेविले + मोठे सैन्य जमवून तो महागुप्तांत आला, त्याने बंडाळी माजविली. बंड नानानी मोडविले. तोतया ठरवून या इसमास देहांत घासनाची शिक्षा दिली. पण ती अमलंत न आणतां त्याला नगरच्या किल्ल्यांत नेऊन ठेवले. X

* अधिकारस्रोत सारे, पृ. ४३

+ ज्ञान कल्याणवीस बांचे खरित्र-देव, पृ. ३९. X जिववादादा बक्षी पृ. ७९

गोरखपुरला मरण पावलेला व कर्नाटकांत प्रसिद्धीस आलेला अशा या दोन तोतयांच्या हकीकतीनंतर झाशी प्रांतांत सदाशिवरावभाऊ म्हणून ओळखल्या गेलेल्या पुरुषाच्या हकीगतीकडे वळूं. झाशीच्या भागांत हा पुरुष गोसाव्याच्या वर्षांत फिरत होता. लक्षांत ठेवण्यासारखी गोष्ट ही की, पानिपतच्या गर्दीत नाहीसा झालेला सदाशिवरावभाऊ मी आहे असें हा पुरुष स्वतः होऊन सांगत सुटला नाही. त्याला इतरांनीं हा सदाशिवराव भाऊ आहे, असें ओखळलें. या वेळीं प्रवासानें यकून नरवर गांवीं एका चाण्याच्या दुकानाजवळ विश्रांतीकरतां तो बसला होता. या गांवांतील शंभुपुरी पंथाच्या गोसाव्याच्या मठांत तो उतरला. अर्थात् ही बातमी बाहेर पसरली. आपल्यांतील एक वैरागी सदाशिवरावभाऊ आहे, असें कळल्यावर गोसाव्याचा महंत व त्याचे शिष्य सहजच त्याच्या भजनीं लागले.

नारो शंकरचा पुतण्या विश्वासराव हा नरवरजवळ असलेल्या करेरा किल्यावर राहात होता. झाशी प्रांताच्या बंदोबस्ताचें काम त्याच्याकडे होतें. या विश्वासरावाजवळ कांहीं फौजही होती. आपल्या प्रांतांत सदाशिवराव आले आहेत. ते गोसाव्याच्या मठांत आहेत, अशी बातमी त्याला लागल्याबरोबर त्यानें आपले कारकून व कांहीं स्वार नरवरास पाठविले. या लोकांनीं भाऊला ओळखून तसें विश्वासरावास कळविलें. एबढ्यानें विश्वासरावाचें समाधान झालें नाही. त्यानें एका सरदाराला नरवर मुक्कामी पाठविलें. या सरदाराबरोबर चारशें स्वारही दिले होते. या सरदाराचीही खात्री पटली की, पानिपतच्या संग्रामांत नाहीसे झालेले सदाशिवराव भाऊ हेच आहेत. या परिस्थितींत भाऊला यापुढें गुप्त राहणें शक्य नव्हतें. त्या वेळीं त्यानें त्या सरदाराबरोबर विश्वासरावास सांगून पाठविलें की, आपण लवकरच करेऱ्यास येणार आहों, त्या वेळीं तेथें आम्हाला भेटावें. यानंतर थोड्याच दिवसांनीं भाऊ करेऱ्यास किल्ल्यावर गेला. त्यावेळीं विश्वासराव त्यास सामोरा गेला व मोठ्या समारंभानें त्यानें त्यास किल्ल्यावर नेलें. भाऊ आ करेऱ्याच्या किल्ल्यावर येऊन राहिले. सदाशिवराव भाऊ सप्रमाणें प्रकट झाले, ही बातमी उत्तर हिंदुस्थानांत प्रांतोप्रांती पसरली. हिंदुस्थानांतील मामलेदार व कमिश्निसदारांच्या नेममुक्कामां भाऊनेच केल्या होत्या. हे महालोकांतील कर्मसिद्धार भाऊला नेऊन भेटले. करेऱ्याच्या किल्ल्यावर असलेला भाऊ

उदाशिवराव भाऊचा तोतया नाहीं. ते खरे सदाशिवरावभाऊ आहेत अशी या ऋमाविसदारांचीही खात्री झाली. समशेर बहादूरच्या मेहुण्याने थोरल्या पाघवरावाचा भाऊ नागायणराव यास पत्र पाठवून ही सर्व हकीकत कळविली. हें पत्र फारशीत होतें. त्यांत सदाशिवरावभाऊ खरे असल्याबद्दल स्पष्ट उल्लेख होता. “ भाऊसाहेब खरे ” लवकरच येतील, आम्ही समागमेंच आहो, असें दोघां भिक्षुकांनीं पार्वतीबाईस पत्रद्वारा कळविलें. “ भाऊसाहेबांच्या तोंडावर जखम आहे, त्र्यंबकेश्वरास जाऊन डोईचे केस काढावे, गोसाव्याचा वेष टाकून द्यावा. समागमें फौज गोसावी दोन हजार व धोंडाजी पवार दोन हजार व भिल्ल कोळी दोन हजार याप्रमाणें आहे. देसची बोली बोलत नव्हते तीही बोलूं लागले ” अशा मजकुराचीं पत्रें दक्षिणेंत येऊं लागलीं. भाऊसाहेबांच्या स्वारींत आपण बीस दिवस होतों, भाऊसाहेब खरोखर आहेत, अशी आपली खात्री झाली आहे असेंही एकानें आपल्या पत्रांत लिहिलें. करेऱ्यास असतांना शिवाजीपंत मुजूमदार व आबाजीपंत चिटणीस व आणखी कांहीं सरदार मंडळी ग्वाल्हेरहून आपल्या लवाजम्यासह करेऱ्यास गेली. भाऊंनीं त्यांच्याकडून फौजेच्या उभारणीकरतां पैसा घेतला. झांशि, ग्वाल्हेर, भेलसें या भागांतील लोकांसही भाऊसाहेब प्रकट झाल्याबद्दल आनंद वाटला. भाऊंनीं करेऱ्यास असतांना फौज उभारली. करेऱ्याहून दक्षिणेकडे त्यांनीं मुकाम हलविला त्यावेळीं इत्ती, घोडे, तोफा, गारदी, डेरे, राहुट्या, पालख्या, नौबती, निशाणें हा पेशव्याप्रमाणें सर्व याटाचा सरंजाम त्यांच्याबरोबर होता. प्रारंभीच्या फौज उभारणीकरतां त्यांनीं लोकांकडून पैसा घेतला पण ते जेव्हां दक्षिणेकडे निघाले त्यावेळीं या सरंजामास लागणारा खर्च भागाविण्याकरतां ते ठिकठिकाणीं खंडणी वसूल करूं लागले. भाऊसाहेब हे पेशव्याच्या घराण्यांतील खाद्या स्वारीपैकीं एक होते. त्यांना तसा हक्कच होता. याप्रमाणें भाऊ फौज जमा करून पेशवाई थाटानें दक्षिणेंत अर्थात् पुण्याकडे यावयास निघाला व मजल दरमजल करीत तो खानदेशांत उतरला. तेव्हां त्याच्या या सर्व हालचालींच्या बातम्या पुण्यास सारख्या येऊन धडकूं लागल्या. विंचूरकर, नारो शंकर, शिंदे, होळकर या लहानमोठ्या सरदारांच्या फौजा हिंदुस्थानांत होत्या त्यांतील लोकांचीं पत्रें ‘ भाऊसाहेब खरे ’ असल्याबद्दल व तो दक्षिणेकडे येत असल्याबद्दल

पुण्याकडील आतड्ठाना येऊं लागली. वेदमूर्ति धोंडभटजी दात्थे या नांवाचे एक भटजी १७६५ च्या जानेवारीत उत्तरेकडून पेशव्यांच्या लष्करांतून मिरजेस आले. भाऊसाहेब प्रकट झाल्याबद्दल उत्तरेकडे जो प्रकार त्यांना दिसला त्याहून भिन्न प्रकार त्यांना पुण्याच्या पेशवे दरबारांत दिसून आला. मिरजेस गोविंद हरी पटवर्धन यांना भेटतांच ते म्हणाले की, “श्रीमंत भाऊसाहेब खरे. परंतु दरबारी कोणास तिकडील अगत्यच नाही. खबर कोणी सांगितली तर लटक्या होते. त्यास दगा झाला होता. परंतु खैर झाली. करेराहून ते मागती नरवरास गेले. धोंड भटजीचें हें मतप्रदर्शन किती तरी गोष्टींवर प्रकाश पाडणारें आहे. उत्तरेतून भाऊसाहेब प्रकट झाल्यावर दक्षिणेकडे येत असल्याबद्दल पत्रांवर पत्रे येऊं लागली, भाऊसाहेब खरे असल्याबद्दल जो तो छातीवर हात ठेवून आपापल्या पत्रांमधून कळवूं लागला, यामुळे पुण्यास व विशेषतः पेशव्यांच्या मुत्सद्दी मंडळांत व शनिवार वाड्यांतील खाश्या मंडळांत खळबळ उडून जाणें स्वाभाविक होतें. पण ही खळबळ भाऊसाहेबांच्या प्रकट होण्याच्या या घटनेला अनुकूल होती असें मात्र दिसत नाही.

सदाशिवरावभाऊ पानिपतच्या मोहिमेंत यशस्वी झाले असते तर, हिंदुपदपातशाहीचें साम्राज्य अफगाणिस्थानापर्यंत पसरलें असतें. कर्नाटकांत प्रस्थापित झालेल्या मराठी सत्तेनें संतुबंध रामेश्वर गांठला असता. गुजराथच्या सरदारांनीं कराचीवर व बंगालवर स्वारी करणाऱ्या मराठ्यांनीं कलकत्यावर भगवे झेंडे रोवले असते. महारवा होळकराला वाटणाऱ्या भीतीप्रमाणें पेशव्यांनै म्हणजे भाऊनें जासुदाकरवीं खंडणीचा वसूल केला असता. मराठी साम्राज्याची मध्यवर्ती सत्ता प्रबल झाली असती. या साम्राज्याकडे कोणी वांकड्या नजरेनेंही पाहूं शकला नसता. भाऊसाहेबासारखा कर्तबगार नेता मराठी साम्राज्यास मिळाल्यामुळे साम्राज्याचें लष्करी सामर्थ्य जसें वाढलें असतें त्याचप्रमाणें सरंजामशाही युगाचा नाश करणारें व भांडवलशाही युगाला प्रारंभ करणारें ऐतिहासिक कार्य घडून येण्यास या यशाचा व त्यामुळे प्रस्थापित झालेल्या एकमुखी सत्तेचा फार उपयोग झाला असता व अपरिहार्यपणें हिंदुस्थानच्या प्रचंड औद्योगीकरणाला सुरुवात होण्यास वेळ लागला नसता.

पानिपतच्या अपघातामुळे इतिहासाच्या या स्वाभाविक प्रगतीला एक अबरदस्त घड्या बसला. भाऊसारख्या सर्व लहानमोठ्या सरदारांच्या डोक्यावर भिरे वाटणाऱ्या मध्यवर्ती सत्तेच्या या पुरस्कर्त्यांच्या कर्तृत्वाची माती झाली. विठ्ठल शिवदेव व होळकरांसारख्या सरदारांना बरे वाटले.

“पण या अपयशानंतर भाऊसाहेब प्रकट झाले. आणि खरोखरच त्यांच्या दक्षिणेत येण्याच्या मार्गात कोणताही अडथळा न येतां आपल्या इतमामासह ते पुण्यास दाखल होऊन योग्य तो अधिकार त्यांनीं हातीं घेतला असता तर.”

ही कल्पना सुद्धां क्रांतिकारक अशीच आहे. सदाशिवरावभाऊ कोणत्याही प्रकारचा अडथळा न येतां त्यांचें सर्वत्र स्वागत होऊन पुन्हा पहिल्याप्रमाणें पेशव्यांच्या कारभारीपणाच्या आपल्या हक्काच्या जागीं आरूढ झाल्याबरोबर मराठी साम्राज्याची घडी त्यांनीं पुन्हा बसविली असती, तिचा दर्जा वाढविला असता व अटकेवरला उतरलेला भगवा झेंडा पुन्हा त्याच स्थानावर फडकत ठेवला असता व त्याचप्रमाणें अधिकारारूढ झाल्याबरोबर पानिपतच्या लढाईत ज्या लोकांनीं कुचराई केली त्यांचा समाचार घेतला असता. पानिपताहून पळून आलेल्या सरदारांना ही गोष्ट फारच जड गेली असती.

एकाद्या ध्येयाला बिलगून राहून त्याच्या सिद्धीकरतां सतत पराकाष्ठा करित झटत राहणें हा संरंजामशाहीचा स्वभावच नसतो. या युगांतिल राजे, राजघराण्यांतिल व इतर सरदार दरकदार जितके सत्ताभिलाषी असतात तितके ते कधींच ध्येयनिष्ठ असत नाहींत. पेशवाई या नियमाला मुळींच अपवाद नव्हती. पहिल्या दोन पेशव्यांच्या कारकीर्दीत या दोषाचा शिरकाव झाला नाहीं. पण नानासाहेबांच्या मनांत मात्र या सत्ताभिलाषाच्या म्हणजे सैतानानें प्रवेश केला व आपल्या सख्या चुलत भावांच्या सदाशिवराव भाऊंच्या कर्तृत्वासंबंधानें त्याला असूया वाटूं लागली. त्याची बायको गोपिकाबाई इनेंही या असूयेचें पोषण केलें. नानासाहेबाला भाऊबद्दल असूया वाटूं लागली, याचें मूळ गोपिकाबाईंच्या स्वभावांत होतें. गोपिकाबाईंनें त्याला तसें बनविलें हें खरें आहे. तथापि मराठी सत्तेच्या वाढत्या कालांत व वाढत चाललेल्या कारभारांत त्याला भाऊची चांगलीच

मरीच मदत असल्याने या असूयेची वाढ फारशी होऊ शकली नाही. भाऊला टाळून पेशवाईचा सर्व दृष्टीने व्यापक होत चाललेला कारभार एकट्याने हांकणें नानासाहेबाला अशक्य होतें. पण पानिपतच्या अयशस्वी मोहिमेनंतर व नानासाहेबाच्या मरणानंतर पेशवाईच्या कारभारांत त्याच्या जहांबाज व कारस्थानी बायकोचा चांगलाच हात शिरला. आपल्या मुलांच्या हिताविरुद्ध जो कोणी येईल त्याचा अडथळा दूर करण्याच्या मार्गाला ती लागली. नवऱ्याच्या मरणानंतर अशा कारवाया करण्यास तिला चांगलीच सवड मिळाली. नानासाहेबानंतर माघवगवाला पेशवाईचीं वस्त्रें मिळालीं पण त्याचा अधिकार अनिश्चितपणें चालण्यास तिचा दीर रघुनाथराव याचा अडथळा होत होता. त्यांतच आतां भाऊसाहेब प्रकट झाल्यामुळे आपणखी भर पडली असती. भाऊसाहेब प्रकट होणें व त्यानें पुन्हा पहिल्याप्रमाणें पेशवाईच्या कारभाराच्या जागीं अधिकारारूढ होणे हें मराठी सत्तेच्या व हिंदुपदपातशाहीच्या संरक्षणाच्या व वाढीच्या दृष्टीनें उचित व जरूर होतें. पण या सत्तेचीं सूत्रें ज्यांच्या हातांत होती त्या गोपिकाबाई व तिला पाठिंबा देणाऱ्या मुत्सद्यांना ही गोष्ट अर्थातच नको होती. पानिपतच्या मोहिमेला निघतांना मतभेद झाले म्हणून रघुनाथरावाला भाऊ आवडत नव्हता. रघुनाथराव व भाऊ यांचें मनोमनीं इतकें बिनसलें होतें कीं, पानिपतच्या मोहिमेंत रघुनाथराव तर आला नाहीच पण त्याचे पक्षपाती असलेल्या पटवर्धन सरदारांनाही भाऊनें आपल्या बरोबर घेतलें नव्हतें. अशा सर्व कारणांनीं पुण्याच्या दरबारी मंडळींना भाऊ नको होता. म्हणूनच धोंडभट दात्यानें 'दरबारी कोणास अगत्यच नाही ! खबर कोणी सांगितली तर लटक्री होत्ये' असे उद्गार काढले ते अगदीं सार्थ होते. इतकेंच नव्हे तर भाऊ प्रकट होऊन त्याला इतर कोणाचा पाठिंबा मिळण्यापूर्वीं त्याचा फडशा करण्याचीही खटपट झाली होती, असें त्यानें दिलेल्या माहितीवरून स्पष्ट होतें. करेरा किल्ल्यावर असतांना भाऊसाहेबाला दगा झाला होता. पण खैर झाली, असें या दाते भटजीनें मिरजकर पटवर्धनास सांगितलें. भाऊसाहेब प्रकट होऊन करेऱ्यास तो आपल्या मंडळीची जमवाजमवी करण्यापर्यंतच्या कालांत त्याच्याविरुद्ध असलेल्या मंडळीपैकीं

कोणीतरी चपळाई करून त्याच्यावर मारेकरी घालण्याचा प्रयत्न केला होता, असें दिसते.

पण करेऱ्यासच भाऊचा फडशा करण्याचा हा प्रयत्न फसला व भाऊसाहेब योग्य त्या फौजेची जमवाजमव करून खानदेशपर्यंत आला. थोरला माधवराव या वेळीं कर्नाटकांत स्वारीवर होता. त्याला या बातम्या कळतांच त्यानें एक पत्र गोपिकाबाईंचा एक कारकून रामचंद्र नारायण गोरे यास १७६५ च्या जानेवारीत तुंगभद्रा तीरावरील होनहळ्ळी मुकामावरून पाठविलें. त्या पत्रातील भजकूर पुढीलप्रमाणें आहे. “तीर्थस्वरूप राजेश्री भाऊसाहेब यांचें नांव करून खानदेशांत खूळ माजलें आहे. त्यास कित्येक कागद लोकांस लोकांचे येतात. त्यांत भाऊसाहेब खरे असें म्हणतात. कुफराणा तर खराच भाउसाहेबाची रीत अशी यावयाची वाटत नाहीं व मागेही एकदोन प्रकार लबाड झाले. तथापि खऱ्या लटक्याचा शोध करवून या अर्थें लिहिलें असे. तरी शाहणा माणूस दाट ओळख्या पाठवून बारीक शोध करवून लिहून पाठविणें.” या पत्रातील प्रत्येक शब्द महत्त्वाचा आहे. भाऊसाहेब प्रकट झाले. लोकांनीं त्यांना ओळखलें म्हणूनच ते प्रकट झाले व ज्यांनीं त्याला ओळखलें व आपलो खात्री करून घेतली त्या लोकांकडूनच थोडीशी मदत मिळवून आपल्या मानमरातबाप्रमाणें कांहीं थोडी फौज ठेवून व आपल्या संरक्षणाची योग्य ती तजवीज करून ते दक्षिणेकडे यावयास निघाले. येतांना त्यांनीं कोठें दंगेधोपे किंवा लुटालूट केली नाहीं किंवा पुण्यावर स्वारी करून गादी बळकावण्यासाठींही ते स्वारीवर निघाले नाहींत. एकाद्या थोर दिलदार सरदारप्रमाणें ते दक्षिणेंत यावयास निघाले. यांत त्याची येण्याची रीत कांही गैर होती, असें दिसत नाहीं. तो कुफराणा आहे म्हणजे काफर आहे, लबाड आहे, असें म्हणण्यासारखें एकही कृत्य त्यानें केलें नाहीं. माधवरावानें असें जें पत्र लिहिलें त्यांत त्याचाही दोष दिसत नाहीं. पुण्याहून त्याला ज्या प्रकारचीं पत्रें गेलीं असतील त्याच्या आधारांनंच त्यानें असें भाऊच्या थोर स्वभावावर शिंतोडे उडविणारें पत्र लिहिलें. पुण्याच्या त्याच्या लोकांनीं माधवरावाला कांहींही विपरीत लिहून कळविलें असलें किंवा त्याचें मन भाऊसंबंधानें कलुषित करण्याचा प्रयत्न केला असला तरी शेवटीं अनेक लोकांचीं अनेक लोकांना यासंबंधाचीं पत्रें आलेलीं पाहून चांगल

शाहणा दाट ओळखीचा माणूस पाठवून भाऊसाहेबाचा नीट शोध लावावा, असें लिहिणें त्याला भाग पडलें, हें लक्षांत ठेवण्यासारखें आहे. यानंतर सहा महिन्यांनीं म्हणजे जूनच्या आठ तारखेस (१७६५) माधवराव पेशवे पुण्यास आले. या वेळीं भाऊसाहेब होळकरांच्या कैदेत होते. माधवरावांच्या पत्राप्रमाणें ते खरे खोटे याचा नीट शोध कोणीच केलेला दिसत नाही. उलट भाऊसाहेब खानदेशांत आपल्या जुजबी फौजेनिशीं असतांना मल्हारराव होळकरानें त्याच्यावर हल्ला केला व त्यास पकडून आपल्या कबजांत घेऊन त्यांना नाशिकास आणलें.

मल्हारराव होळकर हे मराठशाहीतले वृद्ध व अनुभवी सरदार होते. भाऊसाहेबाला त्यांनीं आपल्या ताब्यांत घेतलें होतें. भाऊ मल्हारबाच्या चांगल्या परिचयाचे होते. भाऊ पेशव्याच्या कारभारांत लक्ष घालूं लागल्यापासूनच्या वीस बावीस वर्षांच्या कालांत भाऊशीं निकट परिचय होण्याचे किती तरी प्रसंग मल्हारबाला आले होते. शिवाय तीन चारच वर्षांपूर्वीं एक मोठी मोहीम मल्हारबांनीं व भाऊंनीं चालविली होती. अशा परिस्थितीत मल्हारबांनीं भाऊंना ओळखलें नसेल असें नाही. मल्हारबांनीं भाऊ खरे की, खोटे हें निश्चित मत दिलें असतें तर त्याविरुद्ध कोणी कांहींही बोलणें शक्य नव्हतें. भाऊसाहेब खरे नाहीत पण भाऊसाहेबाचा हा तोतया आहे, असेंही होळकरानें सांगितलेलें दिसत नाही. मल्हारबांनं भाऊसाहेब खोटे आहेत, असें अगदीं स्पष्टच सांगितलें असतें तर कांहीं निराळाच प्रकार झाला असता. पण होळकरानें भाऊसाहेब खरा किंवा खोटा याचा निर्णय देण्याची जबाबदारी आपल्यावर घेतली नाही. भाऊसाहेबाला कैद करून त्याला नाशिकास आणून ठेवण्यापेक्षां त्यानें जास्त कांहींच केलें नाही. मल्हारबाच्या दुष्टप्री व पाताळयंत्रि धोरणास त्याचें हें वर्तन साजेसेंच होतें.

माधवराव कर्नाटकांतून पुण्यास आल्यावर भाऊसाहेबांनाही नाशिकाहून पुण्यास आणून त्यांना पर्वतावरील गोशालेंत ठेवण्यांत आलें. भाऊसाहेबास पुण्यास तर आणलें. यापुढे काय करायचें हा एक मोठाच चर्चेचा विषय पुण्याच्या दरवागी लोकांत झाला असला पाहिजे. पानिपतच्या मोहिमेवर निघतांना आंबेपडदुरावर जी चर्चा झाली त्यापेक्षांही पुण्याच्या शनिवार वाड्यांत

क्षालेली ही चर्चा अधिक कडाक्याची असली पाहिजे. या चर्चेत शेवटीं पर्वतीवर जाऊन भाऊसाहेबांशी करारमदार करावा, असें ठरविण्यांत आलें. भाऊसाहेब खरे कीं खोटे हा प्रश्न आतां राहिला नव्हता. भाऊसाहेबांशी करारमदार करून हें प्रकरण मिटवावें असाच या चर्चेनंतर निर्णय घेण्यांत आला, असें दिसून येतें. पण आयत्या वेळीं या निर्णयाला बगल देण्यांत आली. १५ आक्टोबर १७६५ रोजीं मुत्सद्दी व शास्त्री मंडळी जेव्हां पर्वतीवर गेली त्या वेळीं कांहीं निराळेंच घोरण स्वीकारण्यांत आलें. या लोकांनीं भाऊसाहेबांशी करारमदार करण्याचें बाजूला राहून त्याला त्यांनीं तोतया ठरविण्याचा प्रयत्न केला. रामशास्त्री प्रभुण्यानें भाऊसाहेबांच्या हातांत बेलभंडारा देऊन त्याच्याकडून आपण सदाशिवराव भाऊ नव्हे तर आपण कनोजा ब्राह्मण आहों, आपलें खरें नांव सुखलाल आहे. आपल्या बापाचें नांव रामानंद, आईचें नांव अन्नपूर्णा व आजीचें मन्मथा आहे. असें खरें काय तें काढून घेतलें. अर्थात् त्याला तोतया ठरवून घनगडास किल्ल्यावर पाठवून तेथें कैदेत ठेवण्यांत आलें.

१७६५ च्या आक्टोबरांत भाऊसाहेबांच्या खरेंखोटेपणाबद्दल ही जी चौकशी करण्यांत आली तिचें स्वरूप अशाप्रकारचें होतें. रामशास्त्री प्रभुणे हा एक सच्च्या न्यायाधीश म्हणून इतिहासांत प्रसिद्धी पावला आहे. रामशास्त्री हा खराखुरा न्यायाधीश असता तर त्यानें या बाबतींत असल्या जादुटोण्यांच्या मार्गाचा कां अवलंब करावा, हा एक प्रश्नच आहे. खरा न्यायाधीश अशा वाममार्गाचा कधींच अवलंब करणार नाही. खरा न्यायाधीश प्रत्यक्ष पुराव्याला अधिक महत्त्व देतो, देवाची शपथ घेऊन व बायबलचें चुंबन घेऊन दिलेल्या साक्षीवर एकादा न्यायाधीश विश्वास ठेवू लागला व तोच पुरावा मानून आपल्या पुढें आलेल्या खटल्यांचा निकाल देऊं लागला तर समाजांत कोणते अनर्थ उत्पन्न होतील हें सांगतां यावयाचें नाहीं. रामशास्त्रीसारख्या न्यायाधीशाला भाऊसाहेब खरे कीं खोटे हें ठरविण्यास असल्या अत्यंत हीन व न्यायाच्या बाबतींत अत्यंत बेभरवंशाच्या व लंगड्या पुराव्यावर विश्वास ठेवण्याची कांहींच गरज नव्हती. भाऊसाहेब गायब होऊन अवर्षी ४-५ वर्षे झालीं होती. चारच वर्षापूर्वी या पुरुषानें एक असामान्य युद्धसंग्राम लढविला होता व त्यापूर्वी मराठी राज्याच्या एका अत्यंत जबाबदारीच्या

जागेवर अधिकारी या नात्याने तो काम करित होता. विशेष हें कीं, प्रत्यक्ष पुण्यास पर्वतीवर त्याला आणून ठेवले होते तेव्हां त्याच्या बाबतीतला खरे-खोटेपणा ठरविण्यास प्रत्यक्ष पुराव्याला कांहीं तोटा नव्हता. या न्यायाधीश शास्त्रीबुवांनी त्यांना योग्य वाटतील तीं भाऊसाहेबांचें चारित्र्य माहित असलेलीं निकटवर्तिं माणसें साक्षीदार म्हणून निवडलीं असती व त्यांच्याकडून निवडक प्रश्न करून भाऊसाहेबांची चौकशी केली असती तर त्यांचा खरे-खोटेपणा अगदीं सहज व खात्रीलायक रीतीनें ठरवितां आला असता. अगदीं पांचच वर्षापूर्वीं गायब झालेल्या माणसाला ओळखायला किती वेळ लागतो. शनिवार वाड्यांतिल एकाद्या कुणविणीनें देखील भाऊसाहेबाला पहातां-क्षणीं तो खरा कीं खोटा, हें चटकन सांगितलें असतें. शनिवार वाड्यांतले कुलोपाध्याय, पेशव्याच्या नात्यांतील अधिकारी वडिल माणसें, कारकून, कारभारी यापैकीं कोणाही चाणाक्ष माणसानें भाऊसाहेबांचा खरेखोटेपणा अगदीं प्रत्यक्ष पुराव्यानिशीं त्यांच्या पदरीं बांधला असता. भाऊसाहेबांबरोबर पानिपतास गेलेले नाना फडणीस तर पुण्यांतच होते. शास्त्रीबुवांनीं भाऊपुढें नानाला उभें करून प्रश्नोत्तरें करविलीं असतीं तर या प्रकरणाचा योग्य तो निर्णय झाला असता व शास्त्रीबुवांच्या न्यायीपणाला तें साजेसें झालें असतें. आणखी एक आश्चर्याची गोष्ट ही कीं, भाऊसाहेबांचा सख्खा चुलतभाऊ रघुनाथराव व पुतण्या थो. माधवराव पेशवा हे पुण्यास हजर होते. पण त्यापैकीं कोणीसुद्धां पर्वतीवर आणलेल्या भाऊसाहेबांना पाहिलेलें दिसत नाहीं. रघुनाथरावानें दुरून त्यांना पाहिलें होतें असा उल्लेख एका पत्रांत आढळतो. पण या अत्यंत महत्त्वाच्या बाबतींत अशा उडवाउडवीची जरूर तरी काय होती? तेव्हां असा प्रत्यक्ष पुरावा हाताशीं असतां रामशास्त्र्यांनीं ज्याअर्थीं बेलभंडाच्याच्चा आधारानें जो चौकशीचा फार्ल केला त्यावरूनच भाऊसाहेबांना खोटें ठरविण्याचा कटच पुण्यास झाला होता हें उघड आहे. पण रामशास्त्र्यांनीं असा खात्रीलायक प्रत्यक्ष पुरावा न पाहतां बेलभंडाच्याचा उपयोग केला व भाऊसाहेबांना खोटें ठरविलें या वरून रामशास्त्री प्रभुणे हा खराखुरा न्यायाधीश नसून कलेक्टरच्या सूचने-प्रमाणें आधींच निकाल लिहून ठेवणाऱ्या आजकालच्या म्याजिस्ट्रेटासारखा तो एक इसम असला पाहिजे असें वाटतें.

रामशास्त्र्यासारख्या एका न्यायाधीशानें बेलमंडान्याच्या मार्गाचा अवलंब करून भाऊंना खोटे ठरविल्यावर हें प्रकरण येथेंच कायमचें मिटणें जरूर होतें. पण आणखी लक्षांत ठेवण्यासारखी गोष्ट ही कीं, बाळाजी विश्वनाथाची मुलगी म्हणजे भाऊची आत्या अनुबाई, भाऊंची बायको पार्वतीबाई व पेशव्याची इतर आत मंडळी यांचा रामशास्त्र्यानें या बेलमंडान्याच्या आघारावर केलेल्या चौकशिवर विश्वास बसला नाहीं व त्यांनीं माधवरावास भाऊसाहेबाची पुन्हा नीट चौकशी करण्याबद्दल तगादा लावला. माधवरावानें कांहीं महिने या प्रश्नाबाबत टोलवाटोलवीच चालविली. पण पुढें नाइलाज झाला म्हणूनच कीं काय वेदमूर्ति राजेश्री गंगाधर भट कर्वे, नागोराम, गोपाळपंत देशपांडे यांना भाऊच्या समाचाराकरतां धनगडास पाठविलें व तेवढ्यानेंही अनुताई व पार्वतीबाई यांचें समाधान होत नाहीं, असें पाहून १७६७ च्या डिसेंबरमध्ये भाऊला पुन्हां पुण्यास आणण्यांत आलें व शनिवारवाड्यापाठीमागच्या अनुबाईच्या वाड्यातच त्यांना ठेवण्यांत आलें.

या ठिकाणीं अनुबाईसंबंधानें थोडी माहिती सांगणें जरूरीचें आहे. त्यावरून अनुबाईच्या मताला या बाबतींत किती महत्त्व आहे हें कळून येईल. अनुबाई बाळाजी विश्वनाथाची सर्वांत लहान मुलगी. १७०७ मध्ये इचा जन्म झाला. वयाच्या सातव्या वर्षी इचलकरंजीचे संस्थानिक व्यंकटराव नारायण घोरपडे यांचेबरोबर त्यांचें लग्न झालें. व्यंकटराव १७४५ मध्ये मरण पावले. तेव्हांपासून आपल्या संस्थानचा कारभार त्यांनीं स्वतः चालविला. त्यांचे भाऊ बाजीराव व चिमाजी अप्पा पुण्यास असत तेव्हां त्याही पतिमरणानंतर धारंवार पुण्यास येऊन रहात असत. अर्थात् पेशव्याच्या घराण्यांतील एक जवळची आत या नात्यानें पुण्याच्या शनिवार वाड्यांतील पेशवे कुटुंबाशी त्यांचा दाट परिचय असणें व त्यांतील मंडळीवर त्यांचें वजनही असणें स्वाभाविक होतें. नाना, भाऊ, रघुनाथराव, जनार्दन हां बाळाजीरावाची व चिमाजीचीं सर्व मुलें त्यांच्या नजरेखालीं लहानाचीं मोठीं झालीं. या सर्व मुलांचें कर्तृत्व त्यांच्या डोळ्यांसमोर होतें. पेशवे कुटुंबांत एखादें धर्मकृत्य निघालें किंवा इतर कांहीं प्रश्न उपस्थित झाले तर त्यावर अधिकारयुक्त सल्ला अनुबाई देत असत व त्यांच्या शब्दाला मानही देण्यांत

येत असे. त्या अत्यंत धर्मनिष्ठ व बुद्धिमान होत्या. बाजीरावानें मस्तानीचा मुलगा समशेर बहादूर याची मुंज करण्याचा घाट घातला. बाजीरावापुढे बोलण्याची व आपले स्पष्ट मत सांगण्याची क्रोणाची ताकद होती ? पण अनुबाईनें मोठ्या चातुर्यानें आपल्या भावाला या धर्मबाह्य कृत्यापासून परावृत्त केले. बाजीराव व चिमाजी अप्पापेक्षां त्या लहान खऱ्या पण स्वतःच्या आंगऱ्या हुशारीनें व कर्तृत्वानें त्यांनीं या दोन्ही मोठ्या भावांवरही आपले वजन बसविलें होतें. बाजीराव व चिमाजी अप्पा वारल्यावर पेशव्यांच्या घराण्यांत अनुबाईला वडीलकीचा मान मिळाला व हरएक कुटुंबीय बाबतींत त्यांचा सल्ला घेण्यांत येऊं लागला. त्यांचा वाडा शनिवार वाड्यामागेच होता. यामुळे पेशवे कुटुंबातील लेकासुनांचा व मुलीवाडींचा अनुबाईशीं दाट परिचय असणें साहजिकच होतें. पानिपतच्या मोहिमेनंतर भाऊसाहेब खरे कीं खोटे हा प्रश्न उत्पन्न झाला. त्या वेळीं या प्रश्नाचा निर्णय लावण्यास अनुबाईसारखें घरचे अधिकारी माणूस पेशव्यांच्या कुटुंबांत त्या वेळीं कोणीच नव्हतें. या प्रश्नाला ज्याप्रमाणें एक राजकीय बाजू होती त्याचप्रमाणें दुसरी कौटुंबिक बाजूही होती. भाऊसाहेब खरे ठरले तर ते पुन्हा पेशव्यांच्या कुटुंबांत मिसळायचे होते व पानिपतावर कशी तरी बचावून आलेली त्याची पत्नी पार्वतीबाई यांच्यावरील पतिविरहाचें संकट टळून हीं दोन्ही नवरा बायको पुन्हा एकत्र नांदणार होती. अशा परिस्थितींत भाऊसाहेब खरे कीं खोटे हा अनिर्णय राहिलेला प्रश्न सोडविण्यास अनुबाईच योग्य आहेत, असें माधवरावानें ठरवूनच जणुं काय भाऊसाहेबास धनगड किल्ल्यावरून जें आणलें तें अनुबाईच्या वाड्यांत त्यांच्या देखरेखीखाली ठेवलें. (१७६७) अनुबाई यांना भाऊ खरा असावा असें पूर्वीपासूनच वाटत होतें. पण आपल्याच घरीं येऊन राहिल्यानंतर त्यांचा वं भाऊचा जो निकट परिचय झाला त्यावेळीं भाऊ खराच आहे असें त्यांचें ठाम मत झालें. अनुबाईची भ्रांती दूर होण्यासाठीं भाऊंना त्यांच्या वाड्यांत ठेवण्यांत आले होते असे त्यावेळच्या कागदपत्रांतून उल्लेख आहेत.* पुण्याच्या मुत्सद्यांपैकी व पेशव्यांच्या खुद्द कुटुंबियांनीं ज्यांना भाऊ खरा ठरणें नको होतें त्यांनीं अनुबाईलाही

आपल्याकडे करून घेण्याकरितां त्यांना भाऊ खरा असल्याबद्दल झालेली भ्रांत दूर करण्याकरितां अनुबाईच्या घरीच भाऊला कांहीं दिवस ठेवले, असें म्हटलें तरी कांहींच हरकत नाही. पण या गोष्टीचा परिणाम मात्र विपरीत झाला. भाऊ खरा असल्याबद्दल अनुबाईचें मत अधिक दृढच झालें. भाऊसाहेब खरे असें ज्याप्रमाणें अनुबाईला वाटले त्याचप्रमाणें पार्वतीबाईचा सख्खा भाऊ रघुनाथराव कोल्हटकर यालाही भाऊसाहेब खरे आहेत, हें मनापासून पटलें होतें. भाऊसाहेब अनुबाईच्या वाड्यांत असतांना कोण-कोणत्या प्रकारानें त्यांची कसोटी घेण्यांत आली नसेल ? उत्तरेकडील हा कनोजी ब्राह्मण भय्या अनुताईच्या वाड्यांत राहून आपण भाऊसाहेब आहों, असें सिद्ध करून दाखवितो ही गोष्ट कल्पनेच्या क्षेत्रांत देखील येऊं शकत नाही. भाऊ ऋग्वेदी कोकणस्थ ब्राह्मण होता. त्याची राहण्याची बोलण्या-चालण्याची, जेवणाखाण्याची, त्याच्या विशिष्ट स्वभावांची व संवयींची व सर्वांत महत्त्वाची गोष्ट म्हणजे भाऊच्या आंगच्या स्वाभाविक हुशारीचें व विद्वत्तेचें सर्वतोपरि अनुकरण करणें या कनोजी ब्राह्मण भय्याला शक्य झालें असें म्हणणें म्हणजे वटलेल्या वृक्षाला पालवी फुटली, सशाला शिंगें फुटलीं, बेडूक बैलाएवढा मोठा झाला, कोल्हा सिंह बनला, असल्या अशक्यप्राय गोष्टी सांगण्यासारखेंच हास्यास्पद होतें. भाऊनें लहानपणीं चांगलें वेदाध्ययन केलें होतें. भाऊची या बाबतींत पूर्ण परीक्षा घेतली गेली. व या सर्व कसोट्यांना तो पूर्ण उतरला होता. भाऊसाहेबाचें मातृभाषेवरचें प्रभुत्व व इतरांवर छाप पाडण्याची त्याची लकब साधणें सुखनिधान नांवाच्या कनोजी ब्राह्मणाला कसें शक्य आहे ? भाऊसाहेब अनुबाईच्या देखत लहानाचा मोठा झाला तेव्हां त्याच्या स्वभावांतलें मर्म न मर्म त्या जाणत होत्या. त्याच्या आवडी-निवडी त्यांना माहित होत्या. शिवाय अनुबाईच्या वाड्यांत एकट्या अनुबाईच तेवढ्या राहत नव्हत्या. शनिवारवाडा जवळच होता. तेव्हां या दोन्ही वाड्यांतील सर्व लहानथोर मंडळींनीं भाऊंची अनेक प्रकारें कसोटी घेणें खास संभवनीय आहे. तेव्हां अशा सर्व कसोटींतून तो उतरला म्हणूनच 'भाऊसाहेब खरे' असें अनुबाईचें ठाम मत झालें असल्यास त्यांत कांहींच नवल नव्हतें. या प्रश्नाला आणखी एक नाजूक बाजू होती. 'भाऊसाहेब खरे' ठरले असते तर अर्थात् पार्वतीबाईला यत्नीत्वाचे सर्व धर्म त्यांच्या

बाबतीत पाळावे लागले असते व आजवर दूरावलेलीं हीं नवराबायकां एकत्र नांदूं लागलीं असतीं. मग पेशवे व त्यांचे कारभारी हा तोतया आहे, खरा भाऊसाहेब नव्हे, असें अष्टाहासार्ने ठरवीत असतांना सुद्धां अनुबाईं आग्र-हार्ने त्यांच्या उलट मत देत होत्या. पेशव्यांच्या व कारभाऱ्यांच्या मता-विरुद्ध जाऊन पेशवे कुटुंबांतील वडीलकीचा मान गाजविणाऱ्या व त्यांच्या पावित्र्यासंबंधानें दक्ष असणाऱ्या अनुबाईं एका कनोजा ब्राह्मणाला भाऊ ठरवून व पार्वतीबाईंशीं त्याचा संबंध घडवून आणून पेशवे कुटुंबांत असला भ्रष्टाकार करण्यास तयार झाल्या होत्या काय ? खुद्द पार्वतीबाईंचा सख्खा भाऊ सुद्धां एका कनोजा ब्राह्मणाच्या पदरीं आपली साध्वी बाहिण बांधण्या-इतका अकलशून्य व धर्मभ्रष्ट झाला होता काय ? शनिवार वाड्याच्या मार्गे शंभर सव्वाशें फुटांवर असलेल्या अनुबाईंच्या वाड्यांत तोतया ठरविलेल्या भाऊला खात्री पटवून देण्याकरतां पेशव्यांनीं कांहीं दिवस ठेवण्याची व्यवस्था केली होती. या तजविजीमार्गे अर्थात् हाच उद्देश असला पाहिजे कीं खुद्द पेशवे कुटुंबांतील मंडळींनींही या बाबतींत खात्री करून घ्यावी. पेशवे व त्यांचे कारभारी यांचा हा उद्देश अशा उलट रीतीनें सफल झाला कीं, 'भाऊसाहेब खरे' असें अनुबाईंचें ठाम मत बनलें. खुद्द पार्वतीबाईंनें तोतया भाऊला आपल्या डोळ्यांनीं पाहिलें असा पुरावा पुढें आला नसला तरी अनुबाईंला व आपल्या सख्या भावाला अगदीं विश्वासांतील सासरच्या व माहेरच्या माणसांना 'भाऊसाहेब खरे' असें वाटलेलें पाहून तिलाही विचारीला तसें वाटूं लागलें. पेशवे व कारभारी करायला गेले एक व झालें भलतेंच. अनुबाईंलाच नव्हे तर पेशवे कुटुंबांतीलही लहान थोर मंडळींना असेंच वाटूं लागलें. रामचंद्र गणेश कानडे, भास्कर हरी पटवर्धन वगैरे मंडळी ही अशाच मताची बनली व 'भाऊसाहेब खरे' असें त्यांना खालीलप्रमाणे वाटूं लागलें. वास्तविक स्थिति इतकी उघड असतांही पेशवे व त्यांचे कार-भारी यांच्या दृष्टीसमोर कोणी तसें स्पष्ट बोलून दाखवीत नसत. पण कोणी कांहीही म्हटलें किंवा कोणाचें कांहीं मत झालें असलें तरी या बाबतींत पेशवे व त्यांचे कारभारी यांनीं आपलाच हेका चालविला व भाऊसाहेब खरा नसून ते तोतया आहे, तो सुखनिधान नांवाचा कनोजा ब्राह्मण आहे, असेंच ठरवून व ही पीडा जसजस नको झाला समजुतीनें पुण्या-

पासून शंभर कोस लांब असलेल्या दौलताबादच्या किल्ल्यावर त्याला पाठवून दिलें.

“भाऊसाहेब खरे आहेत म्हणून अनुबाई घोरपडी भाऊसाहेबांची आत म्हणत होती. त्याजवरून तोतयाही किल्ल्यावरून येथे आणून अनुबाईचे घरीच ठेवला. त्यांजला सांगितलें की, तुम्ही वलखा त्यावरून पंधरा दिवस त्यांचे घरांत ठेवून त्यांनी चौकसी बहुत केली. क्रात्रिम प्रकार त्यांचे ध्यानांत आला. तोतया बोलला की, जनकोजीस आणा तो सांगेल. त्यावरून जनकोजीचे नांवें तोतया होता तो आणिला. दोघे एक जागा करून पुसिले तेव्हां सर्व खोटा प्रकार सर्वांच्या ध्यानांत आला. दोघेही खरे नव्हत. तेव्हां अनुबाईने तोतया भाऊस वाहेरून कडाडून दिला की, हा लटका भाऊसाहेब नव्हे. मग श्रीमंती दुसरे दिवशी प्रातःकालापासून त्रितीय प्रहरेपर्यंत बुधवार पठेच्या हवदापाशी उभा केला. कारण की, सर्वत्र लोकांनी खरा खोटा मनात आणावा म्हणून उभा केला होता. सर्व जनांने खोटा केला.”

अशा मजकुराचें एक पत्र पेशवे दत्तर १९ पा. ३८ वर प्रसिद्ध झालें आहे. तें उघड उघड बनावट आहे. हें पत्र कोणी कोणास पाठविलें याचा पत्ता नाही! शिवाय हें पत्र आक्टोबर १७६५ मधील आहे. भाऊसाहेबांना १७६७ मध्ये अनुबाईच्या घरी आणून ठेवलें होतें. शिवाय आणखी एक महत्त्वाची गोष्ट म्हणजे या पत्रानें भाऊ व जनकोजी दोघांनाही खोटें ठरविण्याचें कर्तृत्व साधलें आहे. पत्रांतला यापुढला मजकूर ‘भाऊसाहेबांना बुधवार पठेंत उभें केल्याचा अगदी उघड बनावट आहे. भाऊसाहेबांना खोटा दरविणाचा कटवाल्यांच्या कारवाईचा हें पत्र म्हणजे एक नमुना आहे.

थोरल्या माधवरावांनी आपल्या आईच्या व इतर कारभारी मंडळीच्या नादी लागून भाऊसाहेबांना दौलताबादच्या किल्ल्यावर बंदीत ठेवलें. खुद्द त्याचे सख्खे चुलते रघुनाथराव यांना तर शनिवार वाळ्यांत अगोदरच बंदोबस्तांत ठेवले होते व तेही मधून मधून त्रागा करून उपोषणांवर उपोषणें करून पेशवे व त्यांचे कारभारी यांना शाप देत राहिले होते. थोरले माधवराव हे खरोखरी थोर होते, कर्तृत्ववान होते. पण त्याबरोबरच आपल्या या-दोन्ही कर्तृत्ववान चुळत्यांशी संगनमत करून दरबारातील इतर

पापग्रहांना बाजूला सारण्याचें धैर्य मात्र त्यांच्या आंगी दिसून आलें नाहीं. थोरले माधवराव कर्नाटकच्या स्वारींत असतांना क्षयरोगानें पछाडले गेले व १७७२ च्या नोवेंबरांत ते याच रोगाला बळी पडले. मरतांना त्यांनी रघुनाथरावांना मोकळें करून नारायणरावाला त्यांच्या स्वाधीन केलें. थोरल्या माधवरावांच्या मरणकालचा हा प्रसंग इतका गंभीर होता की, या वेळीं त्यांनी रघुनाथरावांना मोकळें करून आपल्या मृत्युशय्येजवळ बोलाविलें. त्याचप्रमाणें दौलताबादच्या किल्ल्यांत सडत पडलेल्या आपल्या दुसऱ्या चुलत्यालाही पुण्यास आणून व त्यांना विश्वासांत घेऊन नारायणरावांनाच काय तर सर्व मराठी साम्राज्य या दोघां शूर कर्तृत्ववान् पुरुषांच्या स्वाधीन केलें असतें तर तें त्यांच्या थोरपणाला साजेसेंच झालें असतें. मरणसमयी आणखी एका गोष्टीचा घोर त्यांना लागला होता. थोरले माधवरावांनी आपल्या कारकीर्दींत ज्या मोहिमा केल्या त्यामुळें ते कर्जांत आले होते व हें कर्ज न फेडतांच आपण मरतो यांमुळें त्यांचा आत्मा तळमळत होता. रघुनाथराव व भाऊसाहेब हे दोन्ही माधवरावांच्या मृत्युशय्येपाशीं हजर असते तर कर्जफेडीकरतां त्यांच्या आत्म्याला तळमळण्याचेंही कारण पडलें नसतें. भाऊनें या कर्जफेडीची जबाबदारी मोठ्या आनंदानें पतकरली असती. परंतु थोरल्या माधवरावांना भाऊसाहेबांना जवळ करण्याचें सुचलें नाहीं म्हणा किंवा कदाचित् सुचलें असलें तरी त्यांच्या कारभार्यांनी त्यांना तसें करूं दिलें नाहीं म्हणा. ज्या चुलत्याशीं आपल्या कारकीर्दींत ते भांडत राहिले व ज्यांना त्यांनीं शनिवार वाड्यांत स्थानबद्धही करून ठेवले त्याच चुलत्याच्या हातीं त्यांनीं नारायणरावांना सोंपविलें. कर्जफेडीकरितां तळमळणाऱ्या त्यांच्या आत्म्याला संतोषविण्याकरितां नाना फडणविसानें रत्नागिरीचे किल्लेदार रामचंद्र नाईक परांजपे पुढें आणले व त्यांच्याकडून कर्जफेडीचा रोखा घेऊन माधवरावांना सुखानें मरूं दिलें. थोरल्या माधवरावांच्य, मृत्यूनंतर नारायणराव पेशवे झाले. पण त्यांची कारकीर्द पुरती एक वर्ष भरही टिकली नाहीं. नारायणराव पेशव्यांची कारकीर्द अवघी सात आठ महिन्यांचीच झाली. पण तेवढ्या अवकाशांत त्यानें आपल्या चुलत्यास रघुनाथरावास शनिवारवाड्यांतच स्थानबद्ध करून आपल्या थोरल्या

मावाचा किता गिरविला. थोरल्या माघवरावानें असलें नामुष्कीचें कृत्य केलें खरें पण इतर मुत्सद्यांवर दाब ठेवून त्यानें आपला कारभार यशस्वी रीतीनें तरी चालविला. पण नारायणरावाला तेंही साघळें नाहीं. दरबारांतील इतर मुत्सद्यांनाही त्यानें दुखवले त्यामुळें सर्वतोपरि अप्रिय झालेल्या या पेश-व्याला सर्वानुमते धरण्याचा कट झाला. आणि या धराधरीच्या गडबडीत त्याला आपल्या प्राणांस मुकावें लागलें. पण नारायणरावांच्या मृत्यूचे पूर्वी या चुलत्या पुतण्याचें नीट असतांना तोतया प्रकरणाच्या बाबतीत जी एक लहानशी पण महत्त्वाची घटना झाली तिचा उल्लेख करणें अत्यंत जरूरीचें आहे. नारायण गादीवर बसल्या-नंतर थोड्याच दिवसांनीं रघुनाथरावाची मुलगी दुर्गाबाई इचा विवाह बाबूजी नाईक बaramतीकर यांचा मुलगा पांडुरंगराव यांच्याबरोबर ठरला. सदाशिवराव भाऊ पानिपतच्या गर्दीत मिसळले व वेपत्ता झाले, या गोष्टीला आतां बारा वर्षे पूर्ण झालीं होती. हरवलेल्या किंवा वेपत्ता झालेल्या इस-माचा बारा वर्षे पत्ता लागला नाहीं म्हणजे तो मरण पावला, असें समजावें व त्याची क्रिया करावी असें हिंदुधर्मशास्त्र सांगतें. त्याप्रमाणे रघुनाथ-रावाच्या मनांत भाऊचे पिंड पाडावे असें होतें. ही क्रिया केल्याशिवाय दुर्गाबाईचें लग्न करता येत नाहीं, असें शास्त्री मंडळीचें म्हणणें पडलें. भाऊचे पिंड पाडायचे म्हणजे त्यापूर्वी पार्वतीबाईचे केस कर्तन करावयास पाहिजे होते. पार्वतीबाईला ही गोष्ट विचारण्यांत आली त्यावेळीं त्या तेजस्वी बाईनें “पर्वतवासी (अर्थात् किल्ल्यावर ठेवलेले सदाशिवराव भाऊ) आणून फडशा करून टाकणें. मग विधी उरकून टाकावा.” असें उत्तर दिलें. तोतयाला किल्ल्यावरून आणून त्याला ठार करण्याची कोणाची छाती होती ? तोतयाला ठार केल्याशिवाय वपन करून ध्यावयाला पार्वती-बाई तयार नव्हती. हा विधी उरकल्याशिवाय दुर्गाबाईचे लग्न करण्यास धर्म-शास्त्र परवानगी देईना. भाऊला दीलताबादचा किल्ला दाखविण्याचा माघव-रावास सल्ला देणाऱ्या राक्षसी काळजाच्या सखारामबापूच्या मनांत पार्वतीबाईवर अत्याचार करून तिचा केशसंभार उतरावा असें होतें. परंतु हा अत्याचार करण्यास रघुनाथराव व नारायणराव तयार नव्हते. तेव्हां मोठाच पेंचप्रसंग निर्माण झाला. तेव्हां धर्मशास्त्राचा हवा तसा अर्थ लावण्यांत पटाईत

असलेल्या भटजी मंडळींनी काही तरी पर्याय शोधून काढला व हा वपन-विधी रद्द करण्यांत आला. दुर्गाबाईंचे लग्न झाले. अर्थात् या लग्नांत पार्वतीबाई सौभाग्यवती म्हणून मिरवली. तिचे हें अहेवपण पेशवे कुटुंबातील सर्व सवाण स्त्रियांनीही मान्य केले. भाऊसाहेबांच्या बाबतीत कोणी काहीही बातम्या उठवल्या तरी पार्वतीबाई आपल्या नांवांमार्गे सौभाग्यवती हें पद लावीत असत. वरील प्रकरणानंतर त्यांनी हा प्रघात तसाच चालू ठेवला. आतद्दृष्ट बायकांची त्यांना पत्रे येत. त्यांतही त्यांना सौभाग्यवती असेंच संबोधण्यांत येत होते. पेशवे कुटुंबांतल्या वडीलघाऱ्या म्हणून गणल्या गेलेल्या अनुबाई, भाऊसाहेब अद्याप जिवंत आहेत व कारभाऱ्यांनी त्यांना आकसानें किल्ल्यावर ठेवले आहे असें मानणाऱ्या असल्यामुळे पेशवे कुटुंबांतल्याच काय, इतर आतद्दृष्ट सरदार कुटुंबांतल्या स्त्रियादेखील पार्वतीबाईंना सौभाग्यवती या नात्यानेंच वागवीत. कुटुंबांत नित्य घडून येणाऱ्या उत्सवप्रसंगांत व लग्नकार्यांत सुवासिनी स्त्रिया खणानारळांनी त्यांची ओटी भरीत व त्यांना हळदी कुंकू लावीत. भाऊला तोतया ठरविणारे रामशास्त्री यांच्या डोळ्यांदेखत हे प्रकार चालू होते. कारण उघड होते. किल्ल्यावर ठेवलेले भाऊसाहेब हे तोतया नव्हते तर खरेखुरे भाऊसाहेब होते, अशीच सर्वसामान्य लोकांची समजूत झालेली होती. फक्त राजदंड ज्यांच्या हातांत होता त्यांचीच तेवढी तशी समजूत नव्हती.

१७६६ मध्ये माधवरावानें भाऊसाहेबाला तोतया ठरवून दौलताबादच्या किल्ल्यावर बंदीत ठेवले. यापुढे आठ वर्षे भाऊंनी या किल्ल्यांत काढली १७७४ मध्ये पेशवाईचा कारभार नाना फडणिसांच्या हातीं गेल्यावर रघुनाथरावाचा बंदोबस्त करण्याच्या कामावर हरिपंत फडके यांची योजना करण्यांत आली. हरिपंतांनी या कामी निजामअल्लीची मदत मागितली. ज्या रघुनाथरावानें व भाऊनें उदगिरच्या लढाईत निजामाला नामोहरम केले त्यालाच हरिपंत शरण गेले व त्या वेळीं मोठ्या शर्यानें मिळविलेला किल्ला निजामाच्या स्वाधीन केला. त्यांतल्या त्यांत बरी गोष्ट म्हणजे भाऊसाहेबांना किल्ल्यांत बंदीत ठेवून त्यांच्यासह तो किल्ला निजाम अल्लीच्या स्वाधीन केला नाही. त्यांनी भाऊसाहेबांना तेथून काढून मिरजेच्या किल्ल्यांत आणून ठेवले. भाऊला पुण्याहून जितके दूर ठेवतां येईल तितके चांगले म्हणून

हैं स्थळ पसंत करण्यांत आलें. पण या ठिकाणीं एक नवीनच प्रश्न निर्माण झाला. भाऊसाहेब मिरजेच्या किल्ल्यावर आल्यानंतर पेशव्याचे या भागांतील लोक भाऊसंबंधानें चौकशी करूं लागले. भाऊ खरे की खोटे यासंबंधानें पुन्हा चर्चा होऊं लागली व सर्वांत महत्त्वाची गोष्ट म्हणजे परशराम भाऊ पटवर्धन यांच्या आईला 'भाऊसाहेब खरे' असें निश्चितपणें वाटूं लागलें व या अनुभवी व वृद्ध स्त्रीनें स्वस्थ न बसतां तसा पत्रव्यवहारही सुरू केला. हरबा अण्णाचे चिरंजीव भास्करपंत पटवर्धन हे भाऊसाहेब खरे असें समजणारेच होते. अशा परिस्थितींत मिरजेचा किल्लेदार पांडुरंगपंत पटवर्धन घाबरून गेला. भाऊसाहेब मिरजेच्या किल्ल्यावर आल्यामुळें पार्वतीबाई व अनुबाई यांना भाऊसाहेबांची आतां सुटका करणें सोपें जाईल, अशी आशा वाटूं लागली. पटवर्धन इचलकरंजीकरांचे उपाध्ये. इचलकरंजीचा कारभार पाहणाऱ्या संस्थानच्या खुद्द मालक अनुबाई यांनीं भाऊसाहेबांच्या वतीनें तिकडील मंडळीशीं पत्रव्यवहार सुरू केला. अनुबाईला परशरामभाऊच्या मातोश्री जानकीबाईही मिळाल्या. किल्ल्यावर अनेक लोकांची सारखी जा-ये, सुरू झाली. अनुबाईचें पटवर्धनांवर वजन होतें. भाऊचें व पटवर्धनांचें पानिपतच्या मोहिमेच्या प्रसंगीं बिनसलें होतें तरी परशरामभाऊच्या आईनें तसलः कांहींच विचार मनांत न आणतां 'भाऊसाहेब खरे' हा प्रचार करण्यास सुरुवात केली. नाना फडणीसांनीं व सखारामबापूंनीं भाऊसाहेबाला मिरजेच्या किल्ल्यावर ठेवून त्याच्या बंदोबस्ताची जबाबदारी मिरजचा किल्लेदार पांडुरंगपंत पटवर्धन याजवर टाकली होती. भाऊसाहेबांच्या बाजूच्या लोकांचें वजन वाढत चालल्यामुळें किल्ल्यावर केव्हां फितुर होईल याची भीति त्याला वाटूं लागली व मिरजच्या किल्ल्यांतून भाऊसाहेबांना हलविण्याची त्यांनीं नाना फडणीसांना व इतर कारभार्यांना तांतडीची विनंति केली. पार्वतीबाईंनीं भाऊसाहेबांना मिरजेतून हालवून रत्नागिरीस नेऊं नये, अशी पुष्कळ खटपट केली. पण तिचा कांहींच उपयोग झाला नाहीं. पार्वतीबाई या वेळीं पुरंदरावर होत्या. गेलीं पंधरा वर्षे पतिविरहाचे कष्ट त्या सहन करित होत्या. अनुबाई 'भाऊसाहेब खरे' असें म्हणत होत्या. पार्वतीबाईंचा प्रत्यक्ष भाऊही तसेंच म्हणत होता. पण कारभारी मंडळींनीं तिच्या पतीला तोतया ठर-

विण्याचा हट्ट चालविला होता व त्याला तुरुंगांत डांबून ठेवले होते. कार-
भारी मंडळी आपल्या पतींचे काय करतील व काय नाही, या काळजीने
रात्रंदिवस त्या झुरणीस लागल्या होत्या. अशा परिस्थितीत त्या वारंवार
आजारी पडून लागल्या व त्यांतच त्यांना क्षयाचाही विकार झाला. पुरंदरावर
असतांना तेथल्या बंदोबस्ताचे काम पुरुषोत्तम दाजी पटवर्धन पहात होता.
नाना फडणीसाचा हा पका इस्तक होता. सर्वतोपरि दुबळ्या झालेल्या
विष्णूच्या पार्वतीबाईला हे सगळे कुठले लक्षांत येणार ? त्यांनी या माणसा-
तर्फेच भाऊसाहेबांना मिरजेहून न हालविण्याचा प्रयत्न चालविला. पार्वती-
बाईच्या समजुतीकरता म्हणून त्याने तगा प्रकारची पत्रे पांडुरंगपतांना
पाठविली, पण ती भाऊसाहेबांना मिरजेहून हालवून रत्नागिरीला पाठविल्यानंतर
पाठविली. या नष्ट माणसाची ही फसवाफसवी पार्वतीबाईच्या लक्षांत
आली नाही.

रामचंद्र नाईक परांजपे, हे पेशव्याचे सावकार या वेळी रत्नागिरी
किल्ल्याचे किल्लेदार होते. पेशव्याच्या घराण्याशी आणि
त्यावेळच्या इतर बऱ्या घराण्याशी त्यांचा आतसंबंधही होता. रामचंद्र
नाईक हे पेशव्याचे सावकार असल्यामुळे त्यांचा भाऊसाहेबांचा बरेच
वर्षांचा प्रत्यक्ष परिचय होता. भाऊसाहेबांच्या स्वभावातील लहानसहान
गोष्टी, त्यांच्या सवयी, आवडीनिवडी; त्यांची बोलण्याचालण्याची
ढब, त्यांची हुशारी, बुद्धिमत्ता या सर्व गोष्टींची जाणीव असलेला हा पुरुष
भाऊसाहेब खरे की खोटे हे ठरविण्यास अत्यंत योग्य असाच होता. पेश-
व्याच्या घराण्याशी निकट आतसंबंध असल्यामुळे रामचंद्र नाईकाची
पत्नी अन्नपूर्णाबाई यांचाही भाऊशी दाट परिचय असणे स्वाभाविक होते.
भाऊसाहेब प्रत्यक्ष किल्ल्यावरच आल्यावर तोतया म्हणून ठरलेल्या भाऊ-
साहेबांची या दोघा पतीपत्नींनी जी वर्तणूक पहिली व प्रत्यक्ष अप्रत्यक्षपणे
त्यांनी जी भाऊसाहेबांची चौकशी केली त्यावरून रामचंद्र नाईक परांजपे व
त्याची पत्नी अन्नपूर्णाबाई या दोघांनाही 'भाऊसाहेब खरे' अशी खात्री पटली.

थो. माधवराव जिवंत असतांना ते व त्यांचे कारभारी व त्यांच्या मरणा-
नंतर आतां सवाई माधवरावाच्या कारकीर्दीत केवळ कारभार्यांनी, कारण
सवाई माधवराव या वेळी लहान पोरच होते. भाऊसाहेबांच्या बाबतीत

चालविलेला हा अन्याय या दोषा पतिपत्नींना सहन झाला नाही. विशेषतः अन्नपूर्णाबाईंना तर या अन्यायाची चीडच आली. स्त्रीचें हृदय स्त्रीच जाणू शकते. पेशव्यांनी व त्यांच्या कारभाऱ्यांनी पार्वतीबाईंचा पति जिवंत असतांना त्याला तोतया ठरवून त्या साध्वीचा छळ चालविला आहे, हें पाहून हा अन्याय दूर करण्याकरतां अन्नपूर्णाबाईंनी आपलें सर्वस्व पणास लावलें व या गोष्टीचा सोक्षमोक्ष करण्याचें ठरविलें. नवलाची गोष्ट की, ज्या पुरुषोत्तम दाजीनें पार्वतीबाईंना फसवून लटकत ठेवलें ते दाजी पटवर्धन पुरंदरी होते व अन्नपूर्णाबाईंला पुण्याच्या दरबारी आपल्या वाशिल्याचे हेच गृहस्थ आहेत, असें वाटलें. शिवाय हेच दाजी पटवर्धन दौलताबादला जाऊन भाऊंची परीक्षा करून आले होते, हें अन्नपूर्णाबाईंना माहित होतें तेव्हां त्यांनाच पुन्हा रत्नागिरीला बोलावण्याचा निश्चय करून त्यांच्याशी त्यांनी निकडीचा पत्रव्यवहार सुरू केला व 'भाऊसाहेब खरे' कसे हें दर्शवून भाऊंची आपल्यादेखत परीक्षा घेण्याबद्दल या दाजी पटवर्धनाला त्या बोलावीत होत्या. दाजी पटवर्धन पाताळयंत्री खरा पण अन्नपूर्णाबाईंच्या बोलावण्याला मान देऊन रत्नागिरीला जाण्याचें त्यास धैर्य झालें नाही. उलट त्यानें अन्नपूर्णाबाईंची आपल्याकडे आलेलीं पत्रें नाना फडणिसाला दाखविलीं. वास्तविक हीं सर्व पत्रें पाहिल्यावर कारभाऱ्यांनीं ताबडतोब पुरुषोत्तम दाजीला तिकडे पाठवून या प्रश्नाची शहानिशा करावयास पाहिजे होती. पण तसें न करतां हीं अन्नपूर्णाबाईंचीं महत्त्वाचीं पत्रें नानाफडणिसांच्या समोर फाडण्यांत आलीं* कारभाऱ्यांना भाऊसाहेब खरे की खोटे, हें समजून घेण्याच्या इच्छेपेक्षा भाऊसाहेब खरे ठरलें तर आपलें काय होईल याचीच काळजी त्यांच्या हृदयाला बोचत होती. रामचंद्र नाईकही या बाबतीत स्वस्थ बसले नव्हते. मिरजेच्या पांडुरंगराव पटवर्धनासारखे ते डरपोक नव्हते. 'भाऊसाहेब खरे' तोतया नव्हत, हें त्यांचें निश्चित मत झाल्यावर त्यांच्या पक्केपणासाठीं भाऊंच्या अनेक आप्तइष्टांना व इतर पटवर्धन वगैरे मंडळींना पत्रें पाठवून भाऊसाहेब खरे की खोटे हें स्वतः येऊन पाहण्याबद्दल कळविलें. रामचंद्र नाईकांच्या या पत्रांप्रमाणें पार्वतीबाईंचा सख्खा भाऊ रघुनाथराव कोल्हटकर, अनुबाईंचा नातू व्यंकटराव

घोरपडे इचलकरंजीकर, सवाई माधवरावाच्या आईचा सख्खा मामा नारो शंकर, परशरामभाऊचा चुलतभाऊ हरबा अण्णा, ही सर्व मंडळी रत्नागिरीस आली. राधोबा दादाचा दत्तक मुलगा अमृतराव भुस्कुटे हाही या प्रसंगी रत्नागिरीस आला. ही सर्व मंडळी एकत्र आल्यावर अर्थात् अनेक प्रकारांनी चौकशी झाल्यावर 'भाऊसाहेब खरे' तोतया नव्हत, असेंच सर्वांच्या निदर्शनास आले. सर्वांची या बाबतीत पूर्ण खात्री पटली.

इतकें झालें तरी पुढें काय ? कारभाऱ्यांच्या हुकुमानें सदाशिवरावभाऊंना रत्नागिरीच्या तुरुंगांत बंदिस्त करण्यांत आलें होतें. त्यांच्या पायांत वेड्या ठोकण्यांत आल्या होत्या. 'भाऊसाहेब खरे' ही गोष्ट कितीही जबाबदार लोकांनी सांगितली तरी नाना फडणीस व त्यांचे साथीदार कारभारी तें ऐकून घ्यावयास तयार होणार नाहींत व भाऊला ते मुक्त करणार नाहींत, ही गोष्ट या जमलेल्या लोकांना पूर्ण माहीत होती. पण रामचंद्र नाईक परांजपे लेचेपेचे गृहस्थ नव्हते. ते नाना फडणीसाच्या विश्वासांतले होते पण भाऊसाहेब खरे ठरल्यावर त्यांच्यावर झालेला अन्याय दूर होण्यासाठी कसलाही स्वार्थत्याग करावा लागला तरी त्याची फिकीर न करणारे असे ते गृहस्थ होते. या बाबतीत त्यांच्या पत्नीने पुढाकार घेऊन कारभाऱ्यांच्या रागालोभाची पर्वा न करतां आपल्याला जे काय पटलें तें तिने नानाफडणीस वगैरे कारभाऱ्यांना कळविलें होतें. 'भाऊसाहेब खरे' असें वाटलें तरी कारभाऱ्यांच्या दहशतीने कोणी तसें बोलत नव्हतें. पण अन्नपूर्णाबाईंनी त्याची पर्वा केली नव्हती. तेव्हां रामचंद्रपंत नाइकांनी सर्वांनुमतें या बाबतीत निश्चित पाऊल टाकण्याचें ठरविलें. त्यांनी आपल्या अधिकारांत भाऊसाहेबांच्या पायांतील साखळदंड तोडले. तुरुंगांत राहिल्यामुळें जो कर्मलोप झाला त्याबद्दल ब्राह्मण बोलावून भाऊंना यथाविधी प्रायाश्चित्त दिलें. सदाशिवराव पेशवे यांच्या नांवानें द्वाही फिरवून रत्नागिरीचा किल्ला व सुभा त्यांच्या कबजांत दिला आणि जमलेल्या मंडळींनी त्यांच्या आज्ञेप्रमाणें पुढील कारभार चालविण्याच्या शपथाही घेतल्या. 'भाऊसाहेब खरे' असें ठरून त्यांना मुक्त करण्यांत आलें. रत्नागिरीचा किल्ला व सुभा त्यांना देण्यांत आला व त्यांच्या नांवाची द्वाहीही फिरविण्यांत आली, ही वार्ता महाराष्ट्रांत हां हां म्हणतां वाऱ्यासारखी पसरली. या बाबतीत सर्वत्र पत्रव्यवहार सुरू झाले.

आच अवधीत परशराम भाऊ पटवर्धन यांच्या मातोश्री जानकीबाई यांनी आपल्या चिरंजीवांस जें पुढील पत्र पाठविलें तें अनेक दृष्टीने महत्त्वाचें आहे.

‘श्रियासह चिरंजीव राजश्री भाऊ यांसी प्रती जानकीबाई आशीर्वाद उपरी. येथील तागायत छ. १५ रबिलाखर वर्तमान यथास्थित असे. विशेष. आपण मिरजकर सांडणी स्वार याजबरोबर पत्र पाठविलें तें पावलें. लिहिला मजकूर सविस्तर कळो आला. आमचे शरीरी समाधान आहे. चिंता न करावी. तुम्ही सत्वर यावयाचें करावें. वाटेनें नदीनाल्यांतून बहुत खबरदारीनें यावे. चिरंजीव मुलास देवी येउन उत्तम प्रकारें आरोग्य झालें. चिंता न करावी. रामचंद्र भट उत्तुरकर देवाज्ञा पावले. चिरंजीव बयास ईश्वरें वाईट केलें. होणारास इलाज काय ? चिरंजीव दाजी व बळवंतराव येथें आले आहेत. आम्हास भेटून गेले. कोंकणांत भाउसाहेब खरे जाहले. कारभारी होय नव्हे करतील त्यांत तुम्ही सहसा न पडावे. सर्वांचे मते खरेच जाहले. तेथें जवळ दादंभट व बापूभट आपटे व शेडे हरभट यांचे सर्व, रघुनाथ दिक्षित यांणी खरें केलें. विजयदुर्ग व रत्नागिरी त्यांजकडे जाहली. बराबर दहा हजार पायदळ आहे. प्रस्तुत राजापुत्री आहेत. देव-रुखास छावणी होणार. पत्र आपण वाचून पाहावें. दुसऱ्यास न दाखवावे.* हें पत्र ता. ३ जून १७७६ चें आहे. भाउसाहेब मिरजच्या किल्ल्यावर होते त्यावेळींच परशराम भाऊंच्या आईला ‘भाउसाहेब खरे’ अशी खात्री वाटत होती.

‘भाऊसाहेब खरे’ असें ठरवून रामचंद्र नाईक परांजपे याच्या सारख्या नाना फडणिसांच्या विश्वासांतल्या माणसानें भाऊसाहेबांना बंधमुक्त केलें व त्यांच्या नांवांनें द्वाहि फिरविली हें पाहून या प्रकरणाची आणखी चौकशी करण्याकरतां नारो बाबाजी फडके यांस नाना फडणिसानें रत्नागिरीस पाठविलें. या गृहस्थानें आपल्या स्वामीस जें पत्र पाठविलें त्यावरून भाऊसाहेब खरे याबद्दलच्या पुराव्यांत आणखी भरच पडते. तें पत्र पुढील-प्रमाणें आहे. पत्रावरील मिती चैत्र शु. १४, शके १६९८ आहे.

“सेवेसी नारो बाबाजी फडके कृतानेक साष्टांग नमस्कार विज्ञापना त्ता छ. ७ सफर प्रातःकाल पावेतो मुक्काम रत्नागिरी वर्तमान यथास्थित असे. विशेष ज्या कार्यास स्वामी येथें पाठविलें त्यास येथील मामलेदारांनीं फाल्गुन शु. दशमीस बेडी तोडून सर्व सरंजाम श्रीमंताप्रमाणें करून दिला. उपरान्त मी येथें आलों. सनद मामलेदारास दिली. (एक ओळ गहाळ) कोणाचे परवानगीनें बेडी तोडली. पूर्ववत्प्रमाणें बेडी घालून वंदोबस्तानें ठेवावा. तेव्हां त्यांनीं उत्तर केलें कीं, आज्ञेशिवाय दुसरा विचार नाही. परंतु हे भाऊसाहेब खरे याविषयी आमची खातरजमा झाली. काडीमात्र लढा राहिला नाही. याजकरतां बेडी तोडली. पुन्हा प्रतिबंध करावयाचा नाही. याप्रमाणें साफच सांगितलें. आणि मजला सांगितलें कीं तुम्हास आपली खातरजमा करून घेणें असेल ज्याप्रमाणें पाहिजे त्या-प्रमाणें करून घ्यावी. तेव्हां उठोन यावें तर ज्या कार्यास आलो त्याचें कांहींच न जाहलें. याजकरतां आठचार दिवस तेथें राहून या मसलतीत कोण कोण आहेत मामलेदारांनीं इतकें बल कोणते आश्रयावरी धरलें याचा तरी पक्का शोध घ्यावा या अर्थें येथें राहिलों. तीन चार वेळां कित्यांत गेलों. त्या गृहस्थाचें माझें प्रहरभर बोलणें एकट्याचेंच जाहलें. त्यानें कारभाराच्या व घरांतील कुलगतीच्या वगैरे ज्या फार ऐकिव नाहीत त्या गोष्टी सांगितल्या. (एक ओळ गहाळ) आपलें एकांतीं निरनिराळे एकट्याचेंच बोलणें झालें तें तपशीलवार ज्या स्थळीं जाहाले तें सांगितलें आणि बोलले कीं, याप्रमाणें उभयतांस पुसोन पाहावे तेव्हां पुसावे असा जीवासरा वाटों लागला. तेव्हां खरेपणाचे जाबसालाविसी बापूची व आपली खातरजमा केल्यावर मग बहुत प्रकार उपदेश केला कीं, तुम्ही सांगितलें इतके खरे आहे तरी उभयतांस स्वदस्तुरची पत्रें लिहोन घ्यावी. तेव्हां दोन्ही पत्रांत हिंदुस्थानांत जाते समर्थीच्या खुणा लिहोन पत्रें दिलीं. (पुढील मजकूर गहाळ) *

या नारो बाबाजी फडक्यानें भाऊसाहेबाबरोबर एकांतीं बसून जी चौकशी केली त्यांत फारशा ऐकियांत नसलेल्या कारभाराच्या व घरांतील कुलगतीच्या गोष्टी सांगितल्याच. शिवाय नानांनीं व बापूंनीं ज्या

अंतरीच्या खुणा विचारण्यास या गृहस्थाला सांगितलें त्याही त्यानें विचारल्या त्याही सांगून खातरजमा केली व तशीं स्वदस्तुरचीं पत्रेहि दिलीं व त्यांत हिंदुस्थानांत जातेसमयींच्या खुणाही लिहिल्या. भाऊसाहेब खरे असल्याबद्दल यापेक्षां आणखी खात्रीलायक व सबळ पुरावा तो कोणता? नानाबापूंनीं आपल्या अगदीं अंतस्थ व खात्रीच्या माणसाकडून मिळालेल्या या पुराव्याकडे लक्ष दिलें नाहीं व आपल्या धन्याशीं निमकहराम होऊन त्याला तोतया ठरविण्याचाच हट्ट धरला. निदान नाना फडणिसानें तरी असें करावयास नको होतें. भाऊसाहेब लढाईच्या गर्दीत घुसले त्यावेळीं 'श्रीमंताचें अन्न हजारो लोकांनीं खाणें पण एकही ऐन प्रसंगी उपयोगी पडला नाहीं' असें आपल्या आत्मचरित्रांत नानांनीं म्हटलें आहे. नाना सुद्धां या हजारो लोकांपैकींच एक होता. भाऊंचें नानांवर अतिशय प्रेम होतें. नाना अमांशानें आजारी झाला तेव्हां मोहिमेचा मुकामही केवळ नानाकरतां ते वाढवीत असत. पण नाना या सर्व गोष्टी आतां विसरले होते. रामचंद्र नाइक मात्र आपल्या इमानास जागला, त्यानें भाऊसाहेबांना आपल्या जबाबदारीवर मुक्त केलें व रत्नागिरी त्यांच्या स्वाधीन करून त्यांच्या नावानें द्वाही फिरविली.

सदाशिवरावभाऊंच्या नांवाची द्वाही फिरविण्यांत आली याचा अर्थ स्पष्ट होता. यापुढें पेशव्यांचा कारभार हातीं घेण्याचा त्यांचा इरादा आहे, असेंच या द्वाहीच्या द्वारें जाहीर करण्यांत आलें होतें. रत्नागिरी येथें जमलेल्या मंडळींनीं पेशवाईविरुद्ध बंड उभारलें नव्हतें तर त्या वेळच्या कारभारी मंडळाविरुद्ध हा उठाव केला होता. कोणताही राजकीय हक्क प्रस्थापित करावयाचा तर तो लष्करी शक्तीच्या आधारे सत्ता काबीज करूनच करावयाचा असतो, हें जाणूनच सदाशिवरावभाऊंनीं कोकणपट्टींत आपली सत्ता प्रस्थापित करण्यास आरंभ केला. भाऊसाहेबांच्या नांवें द्वाही फिरविण्यांत आल्यानंतर अनुबाईचा नातू व्यंकटराव घोरपडे इचलकरंजीकर व इतर सरदार त्यांना फौजेनिशीं येऊन मिळाले. भाऊंनींही नवीन फौज चाकरीला ठेवली व कोकणप्रांत काबीज करण्याला त्यांनीं सुरुवात केली. विजयदुर्ग व देवगड हे किल्ले त्यांनीं घेतले. पेशव्यांच्या आरमारवरील सरदार धुळप यानें आपलें आरमार भाऊंच्या स्वाधीन केलें. भाऊंनीं नंतर अंजनवेल व गोवळकोट हे किल्ले हस्तगत केले. कोकणपट्टीवरील किल्ले हस्तगत

करून भाऊ सपाटयानें पुण्याकडे येत आहेत, अशा बातम्या येऊं लागल्या-बरोबर पुण्याच्या कारभारी मंडळीचें तोंडचें पाणी पळालें. त्यांनीं या चढाईला तोंड देण्याची तयारी केली. त्यांनीं शिंदे होळकरांना आपापल्या फौजेसह पुण्याकडे येण्याबद्दल पत्रें पाठविलीं. एका परभू सरदाराबरोबर गारद्यांची व अरबांची फौज देऊन भाऊसाहेबांच्या हालचालींना प्रतिबंध करण्याकरतां पाठविलें. परंतु या सरदारासच भाऊसाहेबांनीं आपल्यांत सामील करून घेतलें. हरिपंत फडके यांच्या पुतण्याच्या स्वाधीन सुवर्णदुर्गचा किल्ला होता व सुवर्णदुर्ग तालुक्याची मामलत बचाजीपंत बर्वे याजकडे होती. सदाशिवराव भाऊस हे दोन्ही सरदार अनुकूल झाले व त्यांनीं तो भाग भाऊच्या स्वाधीन केला. देवरुखचें ठाणें घेऊन ते अंबाघाटावर चढून आले व मलकापूर त्यांनीं हस्तगत केलें. उत्तर कोंकणातील सरदार माणकर व सुर्वे भाऊसाहेबांना मिळाल्यामुळें तो प्रांत सुलभपणें त्यांच्या हस्तगत झाला. पटवर्धन सरदारांपैकीं हरबाअण्णा भाऊचे पक्षपाती होतेच. ते आपल्या फौजेसह त्यांना येऊन मिळाले. मुंबईचे इंग्रज, करवीरकर, हैदर यांचीही या चढाईला सहानुभूति मिळाली. राघोबादादाचा दत्तक पुत्र अमृतराव आपल्या फौजेसह भाऊंना मिळाला. भाऊजवळ आतां वीस हजार फौज जमा झाली. सिद्दगडावरहि भाऊ आपला ताबा बसविणार असें दिसूं लागलें. बोरघाटावर चढून भाऊंनीं राजमाचीचा किल्ला हस्तगत केला. इतकें सगळें चाललें असतां नाना फडणीस गप्प बसणें शक्यच नव्हतें. महाराष्ट्रांतला कोणताहि सरदार भाऊच्या चढाईला अडथळ आणण्याच्या कार्मी उपयोगी पडेल, असें नानाला वाटलें नाहीं. दक्षिणेंतील बहुतेक सरदार भाऊला विरोध करण्यास मनापासून तयार नव्हते, असें नानाला दिसून आलें होतें. या कार्मी शिंदे होळकरच आपल्या उपयोगी पडतील अशी त्यांची दृढ समजूत असल्यामुळें त्यांच्याकडे त्यांनीं तांतडीचे निरोप पाठविले. तोंपर्यंत भाऊला थोपावकरण्याकरतां अपल्या अगदीं विश्वासांतले पानशे याजबरोबर कांहीं पायदळें व तोफा देऊन त्यास नानानें राजमाचीकडे रवाना केलें. दसऱ्याच्या सुमारास शिंदे होळकर पुरंदरास आले. त्यावेळीं महादजीशीं संगनमतु नानानें केलें व इकडे भाऊनें राजमाचीपुढें सरकूं नये म्हणून त्याच्याशीं तहाचें बोलणें लावलें. नाना फडणीसाचा हा डाव भाऊंच्या लक्षांत

आला नाही. आपसांतील युद्ध टाळून पेशव्याचा कारभार आपल्या हातीं आला तर त्यांना ती गोष्ट पाहिजे होती. म्हणून तडजोडीचीं बोलणीं चालू असेपर्यंत भाऊसाहेब थोडे बेसावध राहिले व या परिस्थितीचा फायदा घेऊन शिंद्याच्या सैन्यानें भाऊच्या सैन्यावर एकाएकी हल्ला चढविला. विश्वासघातानें अकस्मात् केलेल्या या हल्ल्यामुळे भाऊची फौज गांगरून गेली. शिंद्याच्या फौजेनें खुद्द भाऊच्या गटावरीह हल्ला चढविला व शेंकडे लोकांची कत्तल उडविली. आपल्या फौजेची अशी दुर्दशा झालेली पाहून भाऊंनीं आपल्याबरोबर निवडक लोक घेऊन तेथून पाय काढला व शिंद्याच्या फौजेच्या कोंड्या चुकवीत त्यांनीं बेलापूर गांठलें. या ठिकाणीं गलबतांत बसून ते मुंबईकडे निघाले. भाऊंचें हें गलबत रघोजी आंग्रे यानें पकडलें व भाऊ व त्याच्याबरोबरचे लोक आपल्या ताब्यात घेतले. रघोजी आंग्रे या सर्व मंडळींना घेऊन पुण्यास निघाला त्या वेळीं आपली नीट चौकशी करण्यांत यावी व पुढें काय तें करावें, असें वचन भाऊसाहेब यांनीं आंग्रे यांच्याकडून घेतलें व आंग्र्यांनींही ती गोष्ट कवूल केली.

भाऊसाहेबांना ज्या हद्दीत पकडलें ती मुंबईकर इंग्रजांची हद्द होती. आपल्या हद्दीत सदाशिवराव भाऊंना पकडून आंग्रे त्याला पुण्यास घेऊन चालले, असें समजतांच मुंबईच्या गव्हर्नरानें 'सदाशिवराव भाऊंना आमच्या स्वाधीन करावें तसें न केल्यास आम्ही तुमच्यावर स्वारी करूं' *असा खलिता आंग्र्यास पाठविला. इंग्रजांचें हें धोरण पाहून नाना फडणीसाला मोठा पेंच पडला. 'भाऊसाहेब खरे' अशी इंग्रजांचीहि खात्री होती. तशा प्रकारचें पत्र हॉर्नबी साहेबानें नाना फडणीसाला पाठविलें होतें. तेव्हां या पेंचांतून बाहेर पडण्याकरतां कांहीं तरी उपाय योजणें नाना फडणीसाला भागच होतें. कलकत्ता सरकारचा वकील कर्नल अँटन त्या वेळीं पुण्यास होता. तेव्हां त्याच्याशीं कारभारी मंडळीचें या बाबतींत बोलणें झालें व अँटन साहेबानें भाऊसाहेबाची चौकशी केली जाईल, अशी हमी मुंबई सरकारास दिल्यावर व ती त्यांनीं मान्य केल्यावर रघोजी आंग्र्यांनीं सदाशिवराव-भाऊंना नानांच्या स्वाधीन केलें. याप्रमाणें सदाशिवरावभाऊ पुण्यास येण्या-

पूर्वी मुंबई सरकारला संमत होईल अशी एक चौकशी कमिटी नेमण्यांत आली होती व या पंच कमिटीचे काम योग्य रीतीने व्हावे हें पाहण्याकरितां क. अॅप्टनची योजना करण्यांत आली होती.

या पंच कमिटींत एकंदर २७ लोक होते. रामशास्त्री प्रभुणे तर या कमिटींत होतेच. हरीपंत फडके, बाबूजी नाइक बारामतीकर, गोपीनाथ दीक्षित वगैरे मंडळीही या कमिटींत हांती. २१ डिसेंबर १७७६ रोजी या कमिटीच्या कामास सुरुवात झाली. कमिटीचे काम पांच दिवस चाललें. भाऊसाहेब खरे नाहींत. कमिटीपुढें आलेला इसम भाऊसाहेबाचा तोतया आहे असा कमीटीनें एकमतानें निर्णय दिला व या तोतयाला देहांत शिक्षा दिली.*

१७६२ सालीं झांशी प्रांतांतील नरवर गांवीं भाऊसाहेब प्रथम ओळखला गेला. उत्तरेतलें शिंदे होळकराखेरीज लहानमोठ्या सरदारांनीं 'भाऊसाहेब खरे' अशी खात्री करून घेऊन फौजपांटा व इतर हत्ती, घोडे, पालख्या वगैरे पेशव्याच्या घराण्यांतील खासा स्वारीला शोभेसा लवाजमा त्यास मिळवून दिला. पर्वतावर भाऊसाहेबाला आणल्यानंतर त्याच्याशीं करारमदार करण्याचीही पेशवे व त्याचे कारभारी यांनीं तयारी दर्शविली. मध्यंतरीं याच भाऊसाहेबाला तोतया ठरवून प्रथम धनगड व दौलताबादेच्या किल्ल्यावर ठेवले. तरी पुन्हापुन्हा त्यांची चौकशी करणें पेशवे व त्याचे कारभारी यांना भाग पडलें. बाळाजी विश्वनाथाची मुलगी व इचलकरंजीचा कारभार पाहणाऱ्या अनुवाई यांस आपल्या वाड्यांत ठेवले असतांना 'भाऊसाहेब खरे' अशी त्यांचीही खात्री झाली. दौलताबादच्या किल्ल्यावरून भिरजेच्या किल्ल्यावर भाऊसाहेबाला आणल्यावर परशराम भाऊची आई जानकीवाई यांनाही भाऊसाहेब खरे असें खात्रीनें पटलें, शेवटीं रत्नागिरीच्या किल्ल्यावर नाना फडणीसाच्या अत्यंत विश्वासांतले रामचंद्र नाईक व परांजपे त्यांच्या पत्नी अन्नपूर्णावाई यांना व पेशव्याच्या आतड्यांना व दादंभट, बापूभट वगैरे पेशव्यांच्या घराण्यांशीं संबंध असलेल्या वैदिक मंडळींनींही भाऊच्या वेदाध्ययनाच्या बाबतींत पूर्ण परीक्षा घेऊन 'भाऊसाहेब खरे' असें ठरविलें. रामचंद्र नाईक परांजपे यांनीं

भाऊसाहेबांवर होत असलेल्या अन्यायाचा प्रतिकार करण्याकरितां आपल्या सर्वस्वावर पाणी सोडण्याची तयारी करून भाऊसाहेबांना बंधमुक्त केले. व्यंकटराव घोरपडे, अमृतराव पेशवे, हरबाअण्णा पटवर्धन, धुळप वगैरे सरदार भाऊला फौजेनिशी येऊन मिळाले. कोंकण पट्टीतल्या किल्लेदारांनी भाऊसाहेबांना ओळखून आपले गड व किल्ले त्यांच्या स्वाधीन केले, अनुबाई, जानकीबाई व अन्नपूर्णाबाई यांच्या सारख्या पेशवे-घराण्याशी निकट संबंध असलेल्या स्त्रियांनी ' भाऊसाहेब खरे ' असें ठरविलें. विशेष हें कीं पुरुषांच्या स्वभावांतील मर्म न मर्म स्त्रियाच जाणूं शकतात, याहि कसोटीस भाऊसाहेब पूर्ण उतरले, रघुनाथराव कोल्हटकरानें आपल्या मेहुण्यास पूर्णपणें ओळखलें, पण तेच भाऊसाहेब क. अष्टन साहेबांच्या देखरेखीखालीं चालू झालेल्या पंचकमिटीच्या चौकशीत मात्र तोतया ठरले! ही घटना खरोखरीच अत्यंत आश्चर्यजनक होती, यांत शंकाच नाही. पण या घटनेतील अगदीं अतर्क्य असें रहस्य लवकरच बाहेर आलें. या कमिटीनें ज्या माणसाला तोतया ठरवून देहान्त शासन फर्मावलें तो बाजी गोविंद नांवाचा सोनार होता.* हा बाजी गोविंद सदाशिव भाऊंच्या जागीं कमिटीपुढें कसा आला ? कर्नाटकांत भाऊसाहेब म्हणून प्रसिद्धी पावलेला व पुढें तोतया ठरवून त्याच वेळीं देहान्त शासनाची शिक्षा झालेला पण शिक्षा अंमलांत न येतां नगरच्या किल्ल्यांत बंदिस्त असलेला हा इसम कमिटीपुढें चौकशी करण्याकरतां कोणी उभा केला, याचें उत्तर अगदीं सरळ व सोपें आहे. नाना फडणीस त्या वेळीं पेशवाईचा कारभार मुखत्यारीनें पहात होता त्यानेंच ही अशी अदलाबदल केली. नानानें या वेळीं आपल्या कपटनीतीचा विक्रमांक गांठला व चाणक्यालाही मार्गें टाकलें. नरवरला प्रकट झालेले फौजफांट्यासह व लवाजम्यासह खानदेशपर्यंत येऊन पोचलेले व शेवटीं कोंकणपट्टी हस्तगत करून पुण्याजवळच्या राजमाची किल्ल्यापर्यंत आलेले व रघोजी आंग्ऱ्यांनीं विश्वासानें नानाच्या स्वाधीन केलेले भाऊसाहेब या कमिटीपुढें आले असते तर त्यांना तोतया ठरविण्याची कमिटीतील एका माणसाचीहि छाती झाली नसती. या कमिटींत पुढें तरी काय आलें तर

चौकशीकरतां पुढें उभा केलेल्या इसमान्या डोक्यावर बेलभंडार ठेवला व त्यानें आपलें नांव सुखलाल, बापाचें नांव रामानंद, आईचें नांव मन्मथा व जात कनोजा असें त्यानें सांगितलें. जो चौकशीचा फार्स १७६५ सालीं पर्वतीवर आणलेल्या भाऊसाहेबांच्या बाबतीत करण्यांत आला व भाऊसाहेबांनीं आपली ही अशी हकीकत बेलभंडार डोक्यावर ठेवल्यावर सांगितली असें रामशास्त्री प्रभुणे यानें बाहेर प्रसिद्ध केलें व खऱ्या भाऊसाहेबाला तोतया ठरविण्याचा प्रयत्न केला बरोबर तीच हकीकत याच रामशास्त्र्यानें या कमिटीपुढेंही वरील अदलाबदल केलेल्या बाजी गोविंद सोनाराकडून वदविली.

एरवीं १७६५ सालीं पर्वतीवर जी चौकशी झाली तीत आपल्या कारकीर्दीत हजारों पत्रें लिहिलेल्या व वसूल खात्याचें काम चोखपणें बजावणाऱ्या भाऊसाहेबाचे गुण तोतयांत आढळले नाहींत. मातृभाषेवर त्याचें प्रभुत्व नव्हतें. त्यानें वेदाध्ययन केल्याचें दिसलें नाहीं. त्याचप्रमाणें भाऊसाहेबांनें आपल्या यशस्वी कारकीर्दीत ज्या अनेक मसलती केल्या व कारभाराचीं कामें केलीं त्यासंबंधाची माहिती तोतयाला सांगतां आली नाहीं, असें १७६५ च्या चौकशीनंतर रामशास्त्र्यानें म्हटलेलें नाहीं. भाऊच्या आंगची स्वाभाविक घडाडी व त्याच्या स्वभावांतील लकबी तोतयांत आढळल्या नाहींत, असेंही रामशास्त्र्यानें त्या वेळीं दाखविलें नव्हतें. असले कांहीं दोष १७६५ सालीं पर्वतीवर आणलेल्या भाऊसाहेबांच्या अंगीं असते तर पेशवे व त्यांचे कारभारी यांच्या या हुशार हस्तकांनें तेव्हांच उघडकीस आणले असते. त्यावेळीं म्हणजे अकरा वर्षापूर्वीं जो चौकशीचा फार्स रामशास्त्र्यानें केला तसलाच फार्स यावेळींही झाला असला पाहिजे, यांत शंकाच नाहीं. तसें नसतें तर या चौकशीसंबंधीं पुण्यांतील कारकून शिवाजी बाबाजी यानें गंगाधरराव पटवर्धन यास मिरजेस जें पत्र पाठविलें त्यांत या हकीकतीशिवाय बरील प्रकारच्या इतर चौकशीसंबंधाचा उल्लेख खात्रीनें केला असता. यावेळीं तर बोलून चालून एक सोनार जातीचा इसम या चौकशी कमिटीपुढें उभा करण्यांत आला होता. सेव्हां भाऊसाहेबाला तोतया ठरविणाऱ्या असल्या हकीकती जर पुढें आल्या असत्या तर त्यानें त्या फुलवून व तिखटमीठ लावून आपल्या पत्रांत

सांगितल्या असल्या. तें काहींही असो, पण ही जी सत्तावीस लोकांची कमिटी बसली, तिच्यापुढें रघोजी आंग्थानीं नानांच्या स्वाधीन केलेला व कोंकणपट्टी ताब्यांत घेतलेला भाऊसाहेब उभा करण्यांत आला नाही. नाना फडणिसानें दुसराच एक इसम त्याच्याबद्दल कमिटीपुढें उभा करून पंचकमिटीला फसविलें व इंग्रजाचा वकील क. अँटनलाही त्यानें हातोहात फसविलें व त्याच्याकडून तोतयाच्या देहान्त शासनाचा फैसला मिळवून घेतला.

नाना फडणीसानें हा जो प्रकार केला तो या बाजी गोविंद तोतया-बरोबरच खुद्द भाऊसाहेबांचा निकाल लावण्याकरतांच केलेला होता, हें सांगावयास पाहिजे असें नाही. कमिटीनें तोतया ठरविलेल्या इसमास पुण्यास मेखसूखालीं ठार मारलें.^१ या तोतयास पुण्यास हत्तीच्या पार्थी बांधून ठार मारले.^२ अशा या तोतयाच्या शिक्षेच्या अंमलबजावणीसंबंधानें दोन हकीकती प्रसिद्ध असल्या तरी जो पुण्यास मारला गेला तो सोनार होता, हें मात्र निर्विवाद आहे.^३ पण भाऊसाहेबांचें काय झालें ? भाऊसाहेब तोतया ठरल्यानंतर व त्यास देहांताची शिक्षा मिळाल्यानंतर खऱ्या भाऊसाहेबाची कशीहि वाट लावण्यास नाना फडणवीस आतां मुखत्यार होता. एवढयाकरतांच तर नानानें हे अदलाबदलीचें कौटाळ रचिलें होतें. भाऊसाहेबाला यापुढें जीवंत ठेवणें शक्यच नव्हतें. 'कोणाची ओळख भाऊसाहेब म्हणून पुरली नाही, असें झालें. नंतर तोतयास कैद करून पायांत विडी ठोकून किल्ले सिद्दगड येथें पोंचविलें. त्याच्या अगोदर सखारामबापू त्याच किल्ल्यावर होते. तेथें तोतयास पोंचविलें. तोतयाचा अंत किल्ल्यावर झाला.'^४ 'तोतयास अहमदनगरास पाठवून उपोषणादि दुःख देऊन मारला.'^५ या दोन्ही हकीकतीवरून एक गोष्ट स्पष्ट आहे. स्थल कोणतेंही असो. भाऊसाहेबाला उपोषणें घालून ठार करण्यांत आलें. नानांच्या ह्दुकुमाशिवाय असें होणें शक्य नव्हतें. याप्रमाणें पेशव्यांच्या घराण्यांतील एका अत्यंत तेजस्वी, शूर व कर्तृत्वान् महापुरुषाचा असा शोचनीय अंत झाला.

१ खरेशास्त्री पटवर्धन दफ्तर, २ ग्रँट डफ, मराठ्यांची बखर. ३ महा-
दजी शिंदे चरित्र. नातू, ४ पे. बखर. ५ ग्रँट डफ.

